
அருட்செல்வர்‌ 
டாக்டர்‌ நா. மகாலிங்கம்‌ அவர்கள்‌ 


வழங்கும்‌ 


ஞான பரம்பரை 


அருளாளப்‌ பெருமக்களின்‌ 
வாழ்வு - வாக்கு - பணி 
பற்றிய நூல்‌ தொகுப்பு 


தொகுதி எட்டு 


வர்த்தமானன்‌ பதிப்பகம்‌ 
சென்னை - 17. 

முதற்‌ பதிப்பு : 2006 


இரண்டாம்‌ பதிப்பு : 2009 


மூன்றாம்‌ பதீப்பு : 2014 


வர்த்கமானன்‌ பதிப்பகம்‌ 
பத்து தொகுதிகளும்‌ சேர்த்து 


விலை ரூ. 2500/- 


வெளியீடு : 
வாத்தமானன்‌ பதீப்பகம்‌ 
21, இராமகிருஷ்ணா தெரு, சென்னை -17. 


அச்சிடல்‌ : 
அருணா கிராபிக்ஸ்‌, சென்னை -17. போன்‌ : 24345058 
ஈஸ்வரி ஆப்செட்‌, சென்னை -5. போன்‌ : 28480481, 42157817 

அருடீசல்வா முன்னுரை 


(6ற்‌ரனம்‌ என்றால்‌ என்ன? 
மெய்யுணர்வினை - செம்பொருளைக்‌ கட்டிக்காப்பது ஞானம்‌. 
ஞாத்தல்‌ என்றால்‌ கட்டுதல்‌. ஞாண்‌ கட்டும்‌ கயிறு என்று 
பொருள்படுவதைக்‌ காணலாம்‌. 
ஐம்புலன்களைக்‌ கட்டி உள்ளத்தை ஓரிடத்தே நிறுத்துவது ஞானம்‌. 
திருவள்ளுவர்‌, 
“சென்ற இடத்தால்‌ செலவிடா தீது ஒரீஇ 
தன்றின்பால்‌ உய்ப்பது அறிவு ”' 
என்கிறார்‌. 
புலன்களை அவை மேயும்‌ பக்கமெல்லாம்‌ அலையவிடாமல்‌ 
தடுத்து, ஒரு நல்ல குறிக்கோளோடு பிணைப்பது அறிவு என்பது 
இத்திருக்குறளின்‌ பொருள்‌. 
ஆன்மிகவாதிகளின்‌ குறிக்கோள்‌ ““பிரமத்தில்‌ - பரம்பொருளில்‌ 
லயிப்பது - ஒன்றுவது ''; அறிவியல்வாதிகளின்‌ குறிக்கோள்‌ “ஒரு 
பெளதீகப்‌ பொருளின்‌ அல்லது நிகழ்வின்‌ காரண காரியங்களை 
ஆராய்ந்து அவற்றை உறுதிசெய்து உலக நன்மைக்குப்‌ 
பயன்படுத்துவது. '* 
ஆன்மிகம்கூட அறிவியலின்‌ ஒரு பகுதியே என்பார்கள்‌. களங்கள்‌ 
வேறானாலும்‌ நோக்கம்‌, சமுதாய நன்மையாகவே முடியவேண்டும்‌. 
பாரதியார்‌ மிக அழகாகக்‌ கூறினார்‌? 
ஊருக்கு உழைத்திடல்‌ யோகம்‌ - தலம்‌ 
ஓங்கிடுமாறு வருத்துதல்‌ யாகம்‌ 
போருக்கு நின்றிடும்போதும்‌ - உளம்‌ 
பொங்கல்‌ இலாத அமைதி மெய்ஞ்ஞானம்‌. 
உள்ளுணர்வாகிய மெய்யுணர்வால்‌ உலக ஈடேற்றத்தைப்‌ பற்றிச்‌ 
சிந்திப்பது ஞானம்‌. 


த 

அவ்வறிவால்‌ காணப்படுவது செம்பொருள்‌. ஆகையால்‌, 
ஞானியருடைய உபதேச மொழிகளைச்‌ செம்பொருள்‌ கண்டார்‌ 
வாய்ச்சொல்‌ என்பர்‌. 

பாரதியார்‌ கூறும்‌ மெய்ஞ்ஞானம்‌ வாய்க்கவேண்டுமானால்‌ 
ஒருவன்‌ தன்‌ புலன்கள்மீது முழு அதிகாரம்‌ செலுத்த வல்லவனாக 
வேண்டும்‌. 

கண்ணபிரான்‌ போர்க்களத்தில்‌ பார்த்தனுக்குக்‌ கீதையைப்‌ 
போதித்தான்‌. போர்‌ தொடங்க ஆயத்தமாய்‌ அணிவகுத்திருந்த 
போது 18 அத்தியாயம்‌ கொண்ட முழு நூலைப்‌ போதிப்பது 
சாத்தியமா எனில்‌, சாத்தியமே! சீடனோ புலன்களை வென்ற 
புண்ணியன்‌. ஆசிரியனோ கடவுளின்‌ அவதாரம்‌. 
அருளாளர்களுக்குக்‌ காலம்‌ இடம்‌ அவர்‌ வசத்திற்கு உள்ளாகும்‌. 
ஒரு நொடியில்‌ மாணவன்‌ உள்ளத்தில்‌ எழுந்த கேள்வி 
களுக்கெல்லாம்‌ விடையும்‌ கிடைத்தது, விளக்க ம்‌ கிடைத்தது. 


கல்லால மரத்தின்கீழ்‌ மெளனத்திலேயே கைவிரல்‌ காட்டிக்‌ 
குறிப்பினால்‌ விளங்கவைக்கும்‌ உபதேசம்‌ மாணவர்களுக்குக்‌ 
கிடைத்தது. வள்ளற்பெருமான்‌ தமக்கு ஒரு நொடிப்பொழுதிலே 
இறைவன சாகாக்கலையை உணர்த்தினாரெனக்‌ கூறுவார்‌. 


ஆக, மெய்ஞ்ஞானிகள்‌ ஐந்தவித்தவர்‌ என்பதும்‌ அருள்‌ ஞான 
வித்தகர்கள்‌ என்பதும்‌ அவர்கள்‌ காலத்தையும்‌ இடத்தையும்‌ 
கட்டியாள வல்லவர்கள்‌ என்பதும்‌ தம்‌ அனுபவங்களைத்‌ தம்‌ 
மாணவப்‌ பரம்பரை வாயிலாக இன்றுவரை உலகிற்கு வழங்கி 
வருகின்றனர்‌ என்பதும்‌ நாம்‌ உணரலாம்‌. 
இந்திய நாட்டில்‌ அப்படி என்னதான்‌ இருக்கிறது என்று கேட்டால்‌, 
பாரதியார்‌ கூறிய உரை நம்‌ நினைவில்‌ நிற்க வேண்டும்‌: 
பல்விதமாயின சாத்திரத்தின்‌ மணம்‌ 
பாரெங்கும்‌ வீசும்‌ தமிழ்தாடு, 
பன்னரும்‌ உபதிட நூல்‌ எங்கள்‌ நூலே, 
பார்மிசை ஏதொரு நூலிது போலே! 
பூரண ஞானம்‌ பொலிந்த நன்னாடு 
புத்தர்‌ பிரானருள்‌ பொங்கிய நாடு. 
பாரத நாடு பழம்பெரு தாடு. 
பாடுவம்‌ இஃதை எமக்கிலை ஈடே 
என்று போற்றுகிறார்‌. 

இன்றைய நிலை என்ன? 

புக்கும்‌ புதிய கலைகள்‌ - பஞ்ச 

பூதச்‌ செயல்களின்‌ நுட்பங்கள்‌ கூறும்‌ 

மெத்த வளருது மேற்கே 

அத்த மேன்மைக்‌ கலைகள்‌ தமிழினில்‌ இல்லை 
என்பது ஓரளவு உண்மைதான்‌. அறிவியல்‌ மேற்கே தோன்றி 
வாழ்க்கை நிலை மெத்தவும்‌ உயர்ந்துவருகிறது. எங்கும்‌ 
தொழில்கள்‌ வளர்கின்றன. செல்வம்‌ கொழிக்கும்‌ ஐரோப்பிய நாடு 
களுக்கும்‌ அமெரிக்காவிற்கும்‌ ஆஸ்திரேவியாவுக்கும்‌ நம்‌ இளைஞர்‌ 
கள்‌ தங்கள்‌ வாழ்க்கை முன்னேற்றத்தைக்‌ கருத்தில்‌ கொண்டு, 
விமானமே வீடுபேற்றுக்குரிய தவம்‌” என்று காத்துள்ளனர்‌. 
எல்லாமிருந்தும்‌ அங்கே வழிகாட்டுவாரில்லை! வாழ்வில்‌ எல்லாப்‌ 
போகங்களையும்‌ அனுபவிக்க அங்கே வசதி இருக்கிறது. அந்த 
இன்பங்கள்‌ நிறைவளிக்காமல்‌ மக்கள்‌ மன இறுக்கத்தால்‌ 
அவதிப்படுகிறார்கள்‌. அதிகார போதை ஒரு புறம்‌. மித மிஞ்சிய 
போகத்தால்‌ குடும்ப வாழ்க்கை சீர்குலைந்து போவது ஒருபுறம்‌. 
அன்புப்‌ பிணைப்பு அறவே மாறி, வெற்று முகமன்‌ வார்த்தைகளாக 
அவற்றின்‌ முகவரி அமைந்துவிட்டது. 
இதனால்தான்‌ மகான்களைத்‌ தேடி இந்தியா நோக்கி வருகிறார்கள்‌ 
வெளி நாட்டவர்கள்‌. அப்படியானால்‌ இந்துமதம்‌ என்று 
சொல்லப்படுகிற இந்தியப்‌ பண்பாட்டினைக்‌ காலங்காலமாகக்‌ 
கட்டிக்‌ காத்து வருகிறவர்கள்‌ யார்‌? அதுதான்‌ நமது ஞான பரம்பரை. 
“ஞானம்‌ என்ற சொல்லுக்கே கட்டிக்காத்தல்‌ என்றுதான்‌ பொருள்‌” 
என்று முன்பு சொன்னோம்‌. 
திருஞானசம்பந்தர்‌, அப்பர்‌, சுந்தரர்‌, மாணிக்கவாசகர்‌ ஆகியோரைச்‌ 
சமய குரவர்‌ என்கிறோம்‌. குரவர்‌ என்றால்‌ முதல்நிலையில்‌ 
பெற்றோர்கள்‌ என்று பொருள்படும்‌. இரு முதுகுரவர்‌ என்றால்‌ தாய்‌ 
தந்தையர்‌ என்று பொருள்‌. 
அடுத்த நிலையில்‌ ஆசிரியன்‌ குரவனாகிறான்‌. குரவன்தான்‌ குரு. 
பெரியவன்‌ என்று பொருள்‌. அருமையாகக்‌ கிடைப்பதுதான்‌ 
பெருமை. ஆகையால்‌ அருமையுடையன்‌ ஆசிரியன்‌ ஆகிறான்‌. 
ஆசிரியன்‌ - குரு. 
இந்தியப்‌ பண்பாடு குருவைப்‌ போற்றுவது 

கெளிவு குருவின்‌ திருமேனி காண்டல்‌ 

தெளிவு குருவின்‌ திருவார்த்தை கேட்டல்‌ 

தெளிவ குருவின்‌ திருநாமம்‌ செப்பல்‌ 

தெளிவு குருவுரு சிந்தித்தல்‌ தானே 
என்று திருமந்திரம்‌ கூறுகிறது. 

தெளிவு என்பது அறிவு - தெள்ளிய அறிவு - குற்றங்களைந்து 
இதுவென்று அறிந்து குணம்‌ கொள்ளும்‌ அறிவு - அதாவது 
ஞானம்‌. ஆசிரியன்‌ ஞானத்தைத்‌ தருகிறான்‌. எழுத்தறிவித்தவன்‌ 
இறைவன்‌ என்று கூறுவார்கள்‌. 


கல்வி கொடுத்தவன்‌ வித்தியா குரு 
தீக்கை அளிப்பவன்‌ தீட்சா குரு 
ஞானம்‌ அளிப்பவன்‌ ஞான கரு 


தீட்சா குரு தனிப்பட்டவனுக்கு ஞானம்‌ அளிப்பவன்‌. ஞான 
குருமார்‌ சந்ததிகளுக்கே ஞானம்‌ அளிப்பவர்கள்‌. அவர்கள்‌ உலக 
குரு என்றே சொல்லப்படுபவர்கள்‌. புத்த பெருமான்‌, 
திருஞானசம்பந்தர்‌, ஏசு பெருமான்‌, நபிகள்‌ நாயகம்‌, வள்ளற்‌ 
பெருமான்‌ முதலியயாவரும்‌ உலக குருக்கள்‌. 


மெய்கண்டார்‌ முதலியவர்களைச்‌ சந்தான குரவர்‌ என்கிறோம்‌. 
சந்தானம்‌ என்பது தொடர்ச்சி. நமது மரபு தொடர்வது 
பிள்ளைகளால்தானே! ஆகையால்‌, பிள்ளைகளுக்குச்‌ சந்தானம்‌ 
என்று பெயர்‌. 


சந்தான ஆசாரியார்கள்‌ சைவ சமய குரவர்களின்‌ கருத்துக்களைத்‌ 
தந்தை உ மகன்‌ என்னும்‌ உறவுவழியே பரப்புவதை 
மேற்கொண்டார்கள்‌. ஆழ்வார்கள்‌ கூறிய கருத்துக்களை 
ஆச்சாரியர்கள்‌ மக்களிடையே பரப்பினார்கள்‌. 


இந்த ஞானத்தை இறையருளால்‌ பெற்ற சான்றோர்கள்‌ தங்கள்‌ 
மாணவர்களுக்குச்‌ சொன்னார்கள்‌. அவர்கள்‌ ஞானத்தைப்‌ பெறக்‌ 
கடைப்பிடிக்க வேண்டிய நடைமுறைகளைப்‌ பரம்பரையில்‌ 
காப்பாற்றிவந்தார்கள்‌. இந்தப்‌ பரம்பரையில்‌ வந்தவர்களில்‌ சிலர்‌ 
மடங்களை உருவாக்கினார்கள்‌. வைணவர்களும்‌, சைவர்களும்‌ 
இவர்களில்‌ அடங்குவார்கள்‌; நூல்களை இயற்றினார்கள்‌. 
போதனைகள்‌ செய்தார்கள்‌. சமுதாயத்‌ தொண்டுகள்‌ செய்தார்கள்‌. 
சிலர்‌ இயக்கங்களையே உருவாக்கினார்கள்‌. குரு நானக்‌ சீக்கிய 
இயக்கம்‌ தோன்றக்‌ காரணமானார்‌. குரு கோவிந்த சிங்‌ முதலாக இந்த 
இயக்கம்‌ ஒரு சமயமாகவே உருவாகிவிட்டது. வள்ளற்பெருமான்‌ 
அவ்வாறு ஓர்‌ இயக்கத்தை உருவாக்கியவர்தான்‌. . 


பகவான்‌ ரமணர்‌ முதலியவர்களின்‌ கொள்கை உலகெங்கும்‌ 
பரவினாலும்‌ மடங்களாக - இயக்கங்களாக மாறாமலேயே ஆன்மிக 
நாட்டமுடையவர்களுக்கு வழிகாட்டி வருகின்றது. 

எப்படியிருந்த போதிலும்‌ பாரதப்‌ பெரும்‌ பண்பாடு என்னும்‌ ஜீவ 
நதியில்‌ தோய்ந்து நீராடித்‌ திளைத்து மகிழும்‌ துறைகளாக இந்த 
ஞான பரம்பரை விளங்குகிறது. 

வள்ளற்‌ பெருமான்‌ “வாழையடி வாழையென வந்த திருக்கூட்ட 
மரபினில்‌ யான்‌ ஒருவன்‌ அன்றோ?” என்று தம்மை அந்த ஞான 
பரம்பரையில்‌ வந்தவராகக்‌ காட்டிக்கொள்வதைக்‌ காண்கின்றோம்‌. 
பரம்பரையில்‌ பெறுவதைத்தான்‌ நாம்‌ சிறப்பாக ஞானம்‌ என்று 
கொள்கிறோம்‌. 

பாரதியார்‌ சொல்கிறார்‌ : “ஒரு தேசத்தின்‌ நாகரிகத்துக்கு அந்தத்‌ 
தேசத்தின்‌ இலக்கியமே மேலான அடையாளம்‌. ' 

இந்திய நாட்டின்‌ மிகப்‌ பெரிய அறிவுக்‌ கருவூலமாகப்‌ பெரியோர்கள்‌ 
செய்த இலக்கியங்கள்‌ கொட்டிக்‌ கிடக்கின்றன. வடமொழியிலும்‌ 
தமிழிலும்தான்‌ ஆயிரக்கணக்கான நூல்கள்‌ ஆயிரக்கணக்கான 
ஆண்டுகளாக வற்றாத அறிவூற்றாக விளங்கிவருகின்றன. 
வேதம்‌, உபநிடதம்‌, அவைகளிலிருந்து பிறந்த அறிவாராய்ச்சி 
நூல்கள்‌, மனித வாழ்க்கையின்‌ படப்பிடிப்புக்களாகிய 
இலக்கியங்கள்‌, தேவாரம்‌, திவ்வியப்பிரபந்தம்‌ முதலாகிய அருள்‌ 
நூல்கள்‌, தத்துவ சாத்திர நூல்கள்‌, புராணங்கள்‌, இதிகாசங்கள்‌ என 
இந்நூல்கள்‌ பல வகைப்படுகின்றன. பெரியவர்களின்‌ வாக்குகள்‌ 
அல்லாமல்‌ அவர்கள்‌ வாழ்க்கையும்‌ இந்த இலக்கியங்களில்‌ ஒரு 
பகுதியே. அவை பெரியபுராணம்‌, பக்த விஜயம்‌ முதலிய 
நூல்களாக அமைகின்றன. 

இந்தியத்‌ தத்துவ ஞானம்‌ வேதங்களில்‌ வேரூன்றி, 
உபநிடதமென்னும்‌ மரமாய்‌ வளர்ந்து, பல கிளைகளைப்‌ பரப்பி, 
அரிய கனிகளை வழங்கிவந்துள்ளது. இந்த மரம்‌ இன்னும்‌ 
வேர்களையும்‌ விழுதுகளையும்‌ நெடுகப்‌ பரப்பி இந்த நிலத்தின்‌ 
பண்பாட்டைக்‌ காப்பாற்றிவரும்‌ என்பது உறுதி. 

விவேகானந்தர்‌ சிகாகோ மாநாட்டில்‌ முழங்கினார்‌: ''ஒரு ஹிந்து 
நடந்து செல்கையில்‌ அவன்‌ தனியாக நடந்து செல்வதில்லை. 
அவனுக்குப்‌ பின்னால்‌ ஐந்தாயிரம்‌ ஆண்டுக்‌ கலாசாரம்‌ 
அணிவகுத்துச்‌ செல்கிறது”” என்றார்‌. 

மாக்ஸ்முலலர்‌ கூறியதை இங்கு நாம்‌ நினைவுகூர்வது நல்லது. 
“மறுபிறப்பு என்று ஒன்று உண்டென்றால்‌, நான்‌ இந்தியாவில்தான்‌ 
பிறக்க ஆசைப்படுகிறேன்‌. அதுவும்‌ ஒரு புழுவாகப்‌ பிறந்தால்‌ 
கூடப்‌ போதும்‌. ' தம்‌ நண்பர்களிடம்‌ இவ்வாறு எழுதிவைக்குமாறு 
அவர்‌ கூறிச்‌ சென்றார்‌. 

இந்து மதம்‌, மாணிக்கவாசகர்‌ சொல்வதைப்‌ போல்‌, “முன்னைப்‌ 
பழம்‌ பொருட்கும்‌ முன்னைப்‌ பழம்‌ பொருள்‌; பின்னைப்‌ 
புதுமைக்கும்‌ பேர்த்தும்‌ அப்பெற்றியது; ”' என்றுமிருப்பது. 
அதனுடைய உலகளாவிய பொருள்‌ தன்மையால்‌ யாவரையும்‌ தன்‌ 
வசமாக்கும்‌ இயல்புடையது. சத்தியம்‌ எந்தத்‌ திசையிலிருந்து 
வந்தாலும்‌ அதை வரவேற்கத்‌ தன்‌ கதவுகளை அகலத்திறந்து 
வைத்துள்ளது. ஆகவே, நம்‌ ஞானிகள்‌ இந்தியாவுக்கு மட்டுமல்ல. 
உலகத்துக்கே சொந்தமானவர்கள்‌. 

“இந்து தேசத்திலுள்ள ஜீவனை யுகயுகாந்தரங்களாக அழியாதபடி 
பாதுகாத்து வருவோர்‌ அந்த யோகிகளே. கடூரமான கலியில்‌ உலகம்‌ 
தலைகீழாகக்‌ கவிழ்ந்துபோகும்‌ சமயத்தில்கூட இந்துஸ்தானம்‌ 
அழியாமல்‌ தானும்‌ பிழைத்து மற்றவர்களையும்‌ காக்கக்கூடிய 
ஜீவசக்தி இந்நாட்டிற்கு இருப்பது அந்த யோகிகளின்‌ 
தபோபலத்தாலன்றி வேறில்லை. ”' 

_— குள்ளச்சாமியார்‌ என்னும்‌ சித்தர்‌ வாக்காக இவ்வாறு சொல்லிக்‌ 
கொண்டேவரும்‌ பாரதியார்‌, ““மனவலிமையும்‌ பொருள்‌ 
வவிமையுமற்ற இந்திய அரசர்களாலோ, வேதமந்திரங்களைப்‌ 
பொருள்‌ தெரியாமல்‌ திரும்பத்‌ திரும்பத்‌ சொல்லிக்கொண்டிருக்கும்‌ 
பிராமணர்களாலோ, கொடைக்குணம்‌ மறந்த வணிகர்களாலோ, 
மூடத்தன்மை மிக்க மற்றவர்களாலோ இந்தியாவுக்கு அமரத்தன்மை 
கிடைக்கவில்லை ”' என்கிறார்‌. 

இந்து தாமத்தின்‌ பெருமையைச்‌ சொல்ல வந்த பாரதியார்‌, 
“எல்லா உயிர்களிலும்‌ நானே யிருக்கிறேன்‌ என்றுரைத்தான்‌ 
கண்ணபெருமான்‌. எல்லாரும்‌ அமரநிலை எய்தும்‌ நன்முறையை 
இந்தியா உலகிற்களிக்கும்‌ - ஆம்‌ இந்தியா உலகிற்களிக்கும்‌ - ஆம்‌ 
ஆம்‌ இந்தியா உலகிற்களிக்கும்‌. வாழ்க” என்று கூறினார்‌. 

அமர கவியின்‌ கண்களில்‌ நமது ஞானபரம்பரை ஒன்றே சர்வ மத 
சமரசத்தைப்‌ பேணிப்‌ பாதுகாக்க வல்லது; அது ஒன்றே உலகிற்குத்‌ 
தலைமை தாங்கி வழிகாட்டி உலகையே வாழ்விக்க வல்லது என்ற 
உண்மை தெரிகிறது. 

அவரது வாக்குப்‌ பொய்க்கவில்லை. பிற நாடுகளுக்கு நம்‌ 
பெரியோர்கள்‌ சென்றார்கள்‌. சுவாமி விவேகானந்தர்‌, சுவாமி 
இராமதீர்த்தர்‌, பரஹம்ஸ யோகானந்த கிரி, இன்று மகேஷ்‌ யோகி, 
முக்தானந்தர்‌, பிரபுபாத பக்திடவதாந்த மகராஜ்‌, சுவாமி 
சச்சிதானந்தர்‌, பகவான்‌ ரஜனீஷ்‌, ரவிசங்கர்‌, சின்மயாநந்தர்‌, 
வேதாத்திரி மஹரிஷி ... என்று எத்தனை எத்தனை பேர்‌! 

இவர்கள்‌ சென்று ஆன்மிக ஒளியைப்‌ பரப்பினார்கள்‌. 
இங்கிருந்தவாறே தம்‌ கதிரொளி பாய்ச்சியவர்களில்‌ ரமண மகரிஷி, 
அரவிந்தர்‌, சிவானந்தர்‌, சத்திய சாயி இவர்களைக்‌ குறிப்பிட்டுச்‌ 
சொல்லலாம்‌. எண்ணற்ற வெளிநாட்டவர்கள்‌ தங்கள்‌ ஒளியிழந்து, 
வாழ்க்கைக்‌ களையிழந்து, மன இறுக்கத்தின்‌ பிடியிலிருந்து விடுபட 
வேண்டுமானால்‌ இந்தியாவே கதி என்று இங்கு வருகிறார்கள்‌. 
சுவாமி சச்சிதானந்தர்‌ இரண்டு லட்சத்திற்கு மேலான 
அமெரிக்கர்களின்‌ வாழ்க்கைமுறையைச்‌ செம்மைப்படுத்தி 
யிருக்கிறார்கள்‌. வெளிநாட்டு உபதேசியார்கள்‌ பொதுவாகக்‌ 
கடைப்பிடிக்கும்‌ மதமாற்ற வேலையை இவர்கள்‌ செய்வதில்லை. 
ஒழுக்கம்‌, இறையுண்மை, சமுதாயத்‌ தொண்டுணர்வு 
என்பனவற்றில்‌ மட்டும்‌ அவர்களுடைய மனம்‌ செல்லும்‌ வண்ணம்‌ 
மடை மாற்றினார்கள்‌. 

ஞான பரம்பரையைக்‌ காத்துவந்த நல்லாசிரியர்கள்‌ வாழ்ந்த 
காலத்தைப்‌ பலவாறு ஆராய்ந்து நிர்ணயித்துள்ளார்கள்‌. புத்தர்‌ 
முதல்‌ சேக்கிழார்வரை இந்த நிலையே நீடிக்கிறது. பெரியோர்களின்‌ 
வாழ்க்கை வரலாறு காலநெறிப்படி முறையாக எழுதப்படாத 
காரணமென்ன? இதற்கு முக்கியக்‌ காரணம்‌ ஒன்றைச்‌ சொல்லலாம்‌. 
மனிதர்கள்‌ வாழ்வைக்‌ காட்டிலும்‌ மனிதர்களின்‌ வாக்கு அல்லது 
அவர்கள்‌ கடைப்பிடித்த நெறிகளே மேலானவையாக நம்‌ 
முன்னோர்க்குத்‌ தோன்றியிருக்க வேண்டும்‌. புத்தருடைய 
வாழ்வைவிட அவர்‌ போதனைகளே நாம்‌ நினைவில்‌ வைக்க 
வேண்டியவை. இராமானுஜர்‌ செய்த அற்புதங்களைவிட அவர்‌ 
தொண்டே நாம்‌ போற்ற வேண்டியது. எனினும்‌, பெரும்பாலும்‌ 
உலகத்தின்‌ ஏனைய பகுதிகளில்‌ பெரியோர்களின்‌ வாழ்க்கைகளைக்‌ 
கால முறைப்படி நன்கு கணித்துப்‌ பதிவு செய்திருக்கிறார்கள்‌. நாம்‌ 
அதுபோல நம்‌ பெரியோர்களின்‌ வரலாற்றைச்‌ செம்மையாகப்‌ 
பதிவு செய்து வைப்பது இன்றைய நிலையில்‌ கட்டாயமானதுதான்‌. 
இவர்களுடைய கால வரலாற்றின்‌ பின்னணியில்‌ நமது இதிகாச 
புராண வரலாறுகளின்‌ காலங்கள்‌ மறு ஆய்வு செய்யப்பட்டுள்ளன. 
இந்த மறு ஆய்வு அடிப்படையில்‌ சங்க காலச்‌ சான்றோர்கள்‌, 
நாயன்மார்கள்‌, ஆழ்வார்கள்‌ காலங்களை வரையறுத்து நிறுவும்‌ 
முயற்சியையும்‌ நாம்‌ இப்போது செய்துகொண்டுவருகிறோம்‌ 
என்பதைத்‌ தெரியப்படுத்திக்கொள்கிறேன்‌. 

நம்‌ பெரியோர்கள்‌ வானத்தில்‌ சப்தரிஷி நட்சத்திரங்களின்‌ 
இயக்கத்தைக்‌ கவனித்து, வைவஸ்தவ மனுகாலத்திலிருந்து 
கணக்கிட்டுவந்திருக்கிறார்கள்‌. 

சப்தரிஷி மண்டலத்தின்‌ இயக்கத்தை வைத்தே சப்தரிஷி சகாப்தம்‌ 
என்பது வைவஸ்தவ மனுவின்‌ காலத்தில்‌ தொடங்கப்பட்டது. அது 
கி.மு. 15261 ஆகும்‌. 


இதனடிப்படையில்‌ வழக்கத்தில்‌ உள்ள யுகக்கணக்கு முறையில்‌ 
திருத்தம்‌ காண முடிந்தது. இப்போது நடைபெறுவதாக நாம்‌ 
சொல்லும்‌ கலியுகம்‌ என்றோ முடிந்துவிட்டது. கிருதயுகம்‌ முடிந்து, 
உண்மையில்‌ இப்போது திரேதாயுகம்தான்‌ நடைபெறுகிறது. 


சென்னையில்‌ நாம்‌ அமைத்துள்ள அனைத்துலகத்‌ தொன்மை 
வரலாற்று ஆய்வுக்‌ கழகத்தின்மூலம்‌ இந்த ஆய்வுகள்‌ செய்யப்‌ 
பட்டுவருகின்றன. அதன்மூலம்‌ பழைய ஆய்வு முடிவுகள்‌ 
திருத்தம்‌ பெற்றன. 


ஆதிசங்கரருடைய காலம்‌ கி.மு. 509 என்றும்‌, ஒரு சதுர்யுகம்‌ 12160 
ஆண்டுகள்‌ கொண்டது என்றும்‌ நிர்ணயிக்கப்பட்டுள்ளது. 


ஆழ்வார்களில்‌ ஐந்து பேர்‌ கிருஷ்ண பரமாத்மாவுக்கு முந்தியவர்‌ 
என்று தெரிகிறது. சப்தரிஷி மண்டலம்‌ (ோeat Bear) பற்றி இதுவரை 
வான நூலுள்‌ விரிவான ஆய்வு செய்யப்படவில்லை. நாம்‌ 
இப்போது அந்த ஆய்வுக்கு ஏற்பாடு செய்துள்ளோம்‌. கூடிய 
விரைவில்‌ சரியான கணக்குகள்‌ நிர்ணயம்‌ செய்யப்படும்‌. 


பொள்ளாச்சி நல்லமுத்துக்‌ கவுண்டர்‌ மகாலிங்கம்‌ கல்லூரி 
வாயிலாக நூல்‌ வெளியீட்டுப்‌ பணி மிகச்‌ சிறப்பாக நடந்துவருகிறது. 


மாணவர்களுக்கு நமது இந்தியப்‌ பண்பாடு நாகரிகம்‌ குறித்த பாடத்‌ 
திட்டத்தைப்‌ பத்து ஆண்டுகளுக்குமுன்‌ நடைமுறைப்படுத்தி, 
அதற்கான சிறுசிறு நூல்களைத்‌ தக்கவர்களைக்‌ கொண்டு 
அக்கல்லூரி வெளியிட்டது. அப்புத்தகங்கள்‌ வேறு சில 
கல்லூரிகளுக்கு முன்‌ மாதிரியாக அமைந்தன. 


பழனியப்பா பிரதர்ஸ்‌ நிறுவனத்தினர்‌ நம்முடைய தேசியத்‌ 
தலைவர்கள்‌, விடுதலைப்‌ போராட்ட வீரர்கள்‌, பெரியோர்கள்‌ 
வரலாறுகளைச்‌ சிறுசிறு நூல்களாக வெளியிட்டார்கள்‌. 


ஈரோடு திரு. ஸ்டாலின்‌ குணசேகரன்‌ அவர்கள்‌ சுதந்திரப்‌ போராட்ட 
வரலாற்று வீரர்களின்‌ சரித்திரத்தை இரண்டு தொகுதிகளாக 
வெளியிட்டார்கள்‌. அதுபோல்‌ நமது இந்திய ஞான பரம்பரையைச்‌ 
சேர்ந்த அருளாளர்கள்‌ வரலாற்றைச்‌ சிறு நூல்களாகக்‌ கொண்டு 
வரவேண்டுமென்ற எனது விருப்பத்தைத்‌ தமிழ்ச்‌ சான்றோரும்‌ 


6-0. In Public Domain. Digtized by Muthulakshmi Research Academy 


பேரறிஞருமாகிய டாக்டர்‌ ம.ரா.போ. குருசாமி அவர்களிடம்‌ கூறி, 
நிறைவேற்றித்‌ தருமாறு வேண்டினேன்‌. 

என்னுடைய வேண்டுகோளை ஏற்று, மூதறிஞர்‌ ம.ரா.போ. குருசாமி 
அவர்கள்‌ நமது ஞான பரம்பரையைச்‌ சேர்ந்த 30 அருளாளர்கள்‌ - 
காரைக்காலம்மையார்‌ முதல்‌ சித்பவானந்தர்‌ வரை - வாழ்க்கை 
பற்றியும்‌ அவர்களின்‌ வாக்குகள்‌ பற்றியும்‌ பல நல்லறிஞர்களைக்‌ 
கொண்டு எழுதுவித்து, அரிய முறையில்‌ மேற்பார்த்துத்‌ தொகுத்து 
நூல்கள்‌ வெளிவரச்‌ சிறந்த முறையில்‌ உதவியிருக்கிறார்கள்‌. 
டாக்டர்‌ ம.ரா. போ. குருசாமி அவர்களுக்கு என்னுடைய நன்றியைத்‌ 
தெரிவித்துக்கொள்கிறேன்‌. நூல்களை அரிய முறையில்‌ 
எழுதியுதவிய அறிஞர்‌ பெருமக்களைப்‌ பாராட்டுகிறேன்‌. 


இந்த வரலாறுகளை ஜந்து தொகுதிகள தப்‌ முறையில்‌ 
முதல்‌ பதிப்பாக வெளியிட்ட பொள்ளாச்சி என்‌.ஜி.எம்‌. கல்லூரி 
முதல்வர்‌ அவர்களுக்கும்‌, பதிப்புத்துறையில்‌ உதவிசெய்த 
ஏனையோர்களுக்கும்‌ எனது நன்றி. 

முதல்‌ பதிப்பு வந்து சில மாதங்களிலேயே பிரதிகள்‌ தீர்ந்து விட்டன. 
இப்போது இரண்டாம்‌ பதிப்பு எனது தலைமையில்‌ இயங்கும்‌ 
இராமானந்த அடிகளார்‌ அறக்கட்டளை ஆதரவாலும்‌ அந்த 
அறக்கட்டளையின்‌ மூலம்‌ நடைபெறும்‌ குமரகுரு பொறியியல்‌ 
கல்லூரியின்‌ உதவியாலும்‌ வெளிவருகிறது. 

நூல்களை அற்புதமாக அச்சிட்டு முடித்த ருக்மணி அச்சக 
மேலாளர்‌ திரு. பாலசண்முகம்‌ அவர்களுக்கும்‌, வேண்டிய 
படங்களைப்‌ பயன்படுத்திக்கொள்ள உதவிய பெரியோர்‌ 
களுக்கும்‌ உளமார்ந்த நன்றியைத்‌ தெரிவித்துக்கொள்கிறோம்‌. 
தமிழ்‌ உலகமும்‌, இளைஞர்‌ சமுதாயமும்‌ இதனை வரவேற்றுப்‌ 
பயனடைய வேண்டும்‌ என்பது என்‌ பேரவா. 


73௫ Lean 


நா. மகாலிங்கம்‌ 


"முதற்‌ பதிப்பிற்கானது 

௦ 
பதிப்புரை 
முதற்‌ பதிப்பிற்கானது 
பப ரணவர்களின்‌ முழுமையான ஆளுமை வளர்ச்சிக்கு வெறும்‌ 
ஏட்டுக்கல்விமட்டும்‌ போதாது. அதனுடன்‌ விழுப்பொருள்‌ 
உணர்வும்‌ (sense for higher values) மாணவர்களிடையே பதிந்திட 
வேண்டும்‌ என்பது எங்கள்‌ நிர்வாகத்தின்‌ .லட்சியமாகும்‌. இந்தக்‌ 
குறிக்கோளை முன்‌ நிறுத்தி அறவியல்‌ மற்றும்‌ சமயம்‌ முதலான 
செவ்வியல்‌ கருத்துக்களை மாணவர்களிடையே பரப்பி 
வருகிறோம்‌. 


அந்தப்‌ பணியின்‌ வளர்நிலையில்‌ தமிழ்‌ ஞானிகள்‌ 
முப்பதுபேர்பற்றி நூல்கள்‌ வெளியிட வேண்டும்‌ என்று 
அருட்செல்வரவர்கள்‌ விரும்பினார்கள்‌. எங்களை எல்லா 
வகையிலும்‌ வழிநடத்துகின்ற அருட்செல்வரவர்களின்‌ விருப்‌ 
பத்தை முழுமனத்தோடு ஏற்று, இந்த நூல்வரிசையை 
வெளியிடுவதில்‌ எம்‌ அறக்கட்டளை பெருமை கொள்கிறது. 


இந்தப்‌ பணியில்‌ -உறுதுணையாக இருந்து பணியாற்றிய 
பேராசிரியர்‌ ம.ரா. போ. குருசாமிக்கும்‌, அவருக்கு உதவியாகப்‌ 
பிழைதிருத்தம்‌ முதலான பணிகளை உவப்போடு செய்த 
பேராசிரியர்‌ இருசுப்‌ பிள்ளை, புலவர்மணியன்‌, பேராசிரியர்‌ 
தரணி பாஸ்கர்‌, முனைவர்‌ மனோன்மணி ஆகியோர்க்கும்‌ எம்‌ 
நன்றி உரியது. 


வெளியிட்டுள்ள நூல்களை இளைஞர்‌ உலகம்‌ ஏற்றுப்‌ 
போற்ற வேண்டும்‌ எனக்‌ கேட்டுக்கொள்கிறோம்‌. 


இராமானந்த அடிகளார்‌ அறக்கட்டளை 
கோயமுத்தூர்‌ 

நூழையுமுன்‌ ஒரு சொல்‌ 

நரைதிரை இன்றி இளமை நலத்தோடு விளங்கிய முதியவர்‌ 
பிசிராந்தையார்‌; அவர்‌ தம்‌ இளமைத்‌ தோற்றத்துக்குப்‌ பல 
காரணம்‌ சொல்லியுள்ளார்‌. அவற்றுள்‌ ஒன்று: “சான்றோர்‌ பலர்‌ 
யான்‌ வாழும்‌ ஊரே!' அதாவது, “நான்‌ வாழும்‌ ஊரில்‌ 
சான்றோர்கள்‌ பலர்‌ வாழ்கின்றனர்‌; அதனால்‌ நரைதிரை மூப்புத்‌ 
தோன்றாமல்‌ நான்‌ வாழ்கிறேன்‌” என்கிறார்‌. வாழும்‌ முறையாலும்‌ 
வழங்கும்‌ மொழிகளாலும்‌ மனநலம்‌ காத்தவர்கள்‌ அந்தச்‌ 
சான்றோர்கள்‌. அவர்களுடைய வாழ்க்கையைப்‌ பார்த்தும்‌ 
வாசகங்களைக்‌ கேட்டும்‌ பிசிர்‌ என்ற ஊரில்‌ இருந்தவர்கள்‌ 
மனவளம்‌ பெற்றிருந்தார்கள்‌. மனவளம்‌ பெற்றமையால்‌ 
வாழ்க்கையில்‌ நிறைவு இருந்தது. பொறாமை, பொய்‌ 
போன்ற தீமைகள்‌ சாராமல்‌ அன்பு, அருள்‌, அறம்‌ போன்ற 
நல்லவற்றில்‌ நாட்டம்‌ கொண்டவர்களுக்கு முதுமை நோய்‌ 
வாராது. இது பெரியோர்‌ அனுபவ மொழி. 

அத்தகைய சான்றோர்களின்‌ வாக்கு, வாழ்வு, வழிகளைத்‌ 
தெரிந்து போற்றினால்‌, சமூக வாழ்வு சிறக்கும்‌; குறிப்பாக, 
இளைஞர்கள்‌ நலம்‌ பெற்று, நாட்டை நன்கு வளர்ப்பார்கள்‌. 

இந்தக்‌ குறிக்கோளை நெஞ்சில்‌ நிறுத்தித்‌ தமிழகத்துச்‌ 
சான்றோர்‌ சிலரைப்‌ பற்றி நூல்கள்‌ வெளியிடும்‌ முயற்சியில்‌ 
உருவானது இது. 

நல்லிளைஞர்‌ மனவளம்‌ பெற்று - அறிவு, அறம்‌, அன்பு, 
பண்பாடு ஆகியவற்றைப்‌ பேணி, நாட்டுக்கு நலம்‌ செய்வர்‌ 
என்ற நம்பிக்கையோடு அருட்செல்வர்‌ டாக்டர்‌ 
நா. மகாலிங்கம்‌ அவர்கள்‌ இந்த நூல்‌ வரிசை பற்றித்‌ திட்ட 
மிட்டார்‌. அவர்‌ தந்த திட்டத்தின்‌ பயன்‌ மக்களைச்‌ சென்று 
அடைய நூல்களை வெளியிடும்‌ பொறுப்பைப்‌ பொள்ளாச்சி 
என்‌.ஜி.எம்‌. கல்லூரி* நிர்வாகம்‌ ஏற்றுக்‌ கொண்டது. 


பயன்‌ பெறுக! பயன்‌ பெறுக! 


ம.ரா.போ. குருசாமி 


ஒருங்கிணைப்பாளர்‌ 





*முதற்‌ பதிப்பிற்கான செய்தி 

பொதுவாகச்‌ சைவ நெறிக்கும்‌, சிறப்பாக வீர சைவ 
நெறிக்கும்‌ மிகச்‌ சிறந்த அருட்பணி ஆற்றியவர்‌ தவப்பெருந்திரு 
சாந்தலிங்க அடிகளார்‌. அவர்‌ சமாதி கொண்ட திருவிடத்‌ 
தமைந்துள்ள சீரிய பேரூராதீனம்‌ கொங்கு நாட்டுக்குப்‌ பெருமை 
சேர்ப்பதோடு - உலகளாவிய புகழ்‌ பெறும்‌ வகையில்‌ தமிழ்ப்‌ 
பணி ஆற்றி வருகிறது. கொலை மறுத்தல்‌, வைராக்கிய சதகம்‌, 
அவிரோத உந்தியார்‌ ஆகிய நூல்கள்‌ நடையில்‌ எளிமையும்‌ 
கருத்தால்‌ அருமையும்‌ உடைய நூல்களாகும்‌. அவிரோதம்‌ - 
பகைமையின்மை; இதனைப்‌ பாடுபொருளாகக்‌ கொண்டு அவர்‌ 
காலத்தில்‌ எழுத நினைத்து எழுதியதே செயற்கரிய செயலாகும்‌. 


பேரூர்‌ தவத்திரு சாந்தலிங்கர்‌ ஆதீனத்தின்‌ மகாசன்னிதான 
மாக அணி! செய்யும்‌ பெருந்தகை கயிலை மாமுனிவர்‌ தவத்திரு. 
சாந்தலிங்க இராமசாமி அடிகளாவர்‌. மகாசன்னிதானமே 
'சாந்தலிா கரைப்‌ பற்றி இந்த வரிசையில்‌ நூல்‌ எழுதித்‌ தந்தது, 
பெரும்‌ பேறாகக்‌ கொள்ளத்தக்கது. தமிழ்‌ மொழியின்‌ இலக்கிய, 
இலக்கண, சாத்திர, தோத்திர நூல்களுக்கான திருப்பணியால்‌ 
மட்டுமல்லாமல்‌ சமூதாய வாழ்வின்‌ எல்லாத்‌ துறைகளிலும்‌ 
தமிழே உரிமை மொழியாக இருக்க வேண்டும்‌ என்னும்‌ 
குறிக்கோளில்‌ உறைப்பாக நின்று தொடர்ந்து பணியாற்றி 
வருவதில்‌ அடிகளாருக்கு இணை அடிகளார்‌ மட்டுமே. 
பல்கலைக்கழக ஆட்சிக்‌ குழுவில்‌ இடம்‌ பெற்று, தமிழ்‌ 
என்றாலே மருளும்‌ அந்தக்‌ குழுவிலே தமிழுணர்வுக்கு இடம்‌ 
தேடிய பெருமை கயிலை மாமுனிவராகிய சாந்தலிங்க 
இராமசாமியடிகளின்‌ சிறப்பாகும்‌. 


கொங்கு நாட்டுக்குப்‌ பெருமை சேர்ந்த கந்தசாமி சுவாமிகள்‌, 
சிரவணபுரம்‌ கெளமார மடாலயத்தில்‌ அதிபராக அணி 
செய்தவர்‌. அறுசமய சமரச நெறி போற்றிய கெளமார நெறியில்‌ 
உறைந்து நின்று, அற்புதக்‌ கவிதைகளால்‌ தமிழுக்குச்‌ சேவை 
செய்த பெருமானார்‌ இவர்‌. 

இந்தச்‌ சான்றோரைப்‌ பற்றி நூல்‌ எழுதி உதவியவர்‌ புலவர்‌ 
ப.வெ. நாகராசனார்‌. இவர்‌ கெளமார மடாலயத்தில்‌ நெருங்கிய 
தொடர்புடையவர்‌. யமகம்‌, திரிபுகள்‌ நிறைந்த பாடல்களுக்குத்‌ 
தெளிவாக உரை வழங்குவதில்‌ பெருஞ்சமர்த்தர்‌. இப்போது 
சென்னைப்‌ பல்கலைக்கழகத்தில்‌ அகராதித்‌ துறையில்‌ 
தொண்டாற்றி வருகிறார்‌. 


ஸ்ரீ இராமகிருஷ்ண இயக்கத்தில்‌ தமிழ்‌ விவேகானந்தராக 
வீறு பெற்றவர்‌ சுவாமி சித்பவானந்தர்‌. செல்வக்‌ குடும்பத்தில்‌ 
பிறந்த இவர்‌, மாணவப்‌ பருவத்திலேயே சமய நாட்டம்‌ 
கொண்டு, இராமகிருஷ்ண மடத்தோடு தொடர்பு கொண்டார்‌. 
தமிழிலும்‌ ஆங்கிலத்திலும்‌ ஆற்றொழுக்குப்‌ போலச்‌ 
சொற்பொழிவாற்றுவதில்‌ திறம்‌ மிக்க சுவாமிஜி அற்புதமான 
நூல்களை எழுதியும்‌ தொண்டாற்றினார்‌. பல நிறுவனங்களைச்‌ 
செம்மையாக நிர்வகித்த தலைவர்‌ இவர்‌. 


சித்பவானந்த சுவாமிகளைப்‌ பற்றி மதுரை வழக்கறிஞர்‌ 
திரு. மு. மாரியப்பன்‌ நூல்‌ எழுதி உதவினார்‌. உறுதியான 
காந்தியப்‌ பற்றுக்‌ கொண்ட திரு. மாரியப்பன்‌ அரசியலில்‌ 
தெளிவூட்டும்‌ கட்டுரைகள்‌ எழுதுவதில்‌ புகழ்‌ பெற்றவர்‌. 
சிலம்புச்‌ செல்வர்‌ ம.பொ.சி.யின்‌ சிந்தனை வழியில்‌ ஈடுபாடு 
கொண்ட இவர்‌, தமிழிலும்‌ ஆங்கிலத்திலும்‌ வெளிவரும்‌ 
சர்வோதய இதழ்களின்‌ பொறுப்பில்‌ பங்கு பெற்றிருப்பவர்‌. 
மதுரை சர்வோதய இலக்கியப்‌ பண்ணையின்‌ தலைவர்‌. 


ஜே 

தொகுதி எட்டு 


சாந்தலிங்க சுவாமிகள்‌ 


முதுமுனைவர்‌ தவத்தீரு 
சாந்தலிங்க இராமசாமி அடிகளார்‌ 


கந்தசாமி சுவாமிகள்‌ 


புலவர்‌ ப.வெ. நாகராசன்‌ 


சுவாமி சித்பவானந்தர்‌ 
திரு. மு. மாரியப்பன்‌ 

சுவாமி ] 


சாந்தலிங்க சுவாமிகள்‌ 


சாந்தலிங்கர்‌ வரலாறு 
சாந்தலிங்கர்‌ காலம்‌ 
கொலை மறுத்தல்‌ 
வைராக்கிய சதகம்‌ 
வைராக்கிய தீபம்‌ 
அவிரோத உந்தியார்‌ 
சிதம்பர சுவாமிகள்‌ 


திருத்தில்லையும்‌ சாந்தலிங்கரும்‌ 


ப. 
2. 
3. 
4. 
5, 
6. 
1 
8. 
9. 


சாந்தலிங்கரும்‌ மருத்துவமும்‌ 


டக்‌ 
© 


சாந்தலிங்கரும்‌ திருமுறைகளும்‌ 


டக்‌ 
Hs 


முருகதாசர்‌ போற்றும்‌ சாந்தலிங்கர்‌ 


ட்ஃ்‌ 
N 


கந்தசாமி சுவாமிகள்‌ போற்றும்‌ சாந்தலிங்கர்‌ 
13. சாந்தலிங்கர்‌ நூல்கள்‌ - பதிப்பு வரலாறு 


14. சாந்தலிங்கர்‌ பதிகங்கள்‌ 

சாந்தலிங்க சுவாமிகள்‌ 
1. சாந்தலிங்கர்‌ வரலாறு 


2_லக நாடுகளில்‌ பல்லாயிரம்‌ ஆண்டுகளாக அருள்‌ வாழ்க்கையும்‌ 
பொருள்‌ வாழ்க்கையும்‌ ஆராயப்பட்டு வருகின்றன. அவை 
மனிதனை மாமனிதனாக்கும்‌ முயற்சியாக அமைந்தன. மனிதன்‌ 
தன்னுடைய நிலையிலிருந்து தெய்வநிலைக்கு உயர்ந்து நின்ற நாடு 
பாரதநாடு. மூதறிஞர்களாகிய முனிவர்களும்‌ சித்தர்களும்‌ வாழ்ந்து 
வரும்‌ பெருமையுடையது பாரதநாடு. இதனைப்‌ “பாரத நாடு 
பழம்பெரும்‌ நாடு' எனப்‌ போற்றினார்‌ தேசியக்கவி பாரதியார்‌. 
இமயம்‌ முதல்‌ குமரிமுனை வரை பரவிய இப்பழம்பெருமை 
வாய்ந்த நாட்டில்‌ தோன்றிய தொன்மைநெறி சிவநெறி ஆகும்‌. 
இச்சிவநெறி சைவம்‌ என்று அழைக்கப்படுகிறது. சைவத்தின்‌ 
முழுமுதற்கடவுளாகச்‌ சிவபெருமான்‌ வணங்கப்படுகிறார்‌. 
கயிலைமலையில்‌ எழுந்தருளி யுள்ள சிவபெருமானை 
அருளாளர்கள்‌ பலரும்‌ போற்றியுள்ளனர்‌. 

“வெள்ளிவெற்பின்‌ மேல்‌ மரகத கொடியுடன்‌ விளங்கும்‌ 
தெள்ளு பேரொளிப்‌ பவள வெற்பெனத்‌ திகழும்‌ வள்ளலார்‌” 
என்பார்‌ சேக்கிழார்‌. 

திருத்தொண்டின்‌ நெறி வாழவந்த அப்பரடிகள்‌ “ காவாய்‌ 
கனகத்‌ திரளே போற்றி, கயிலை மலையானே போற்றி” எனப்‌ 
போற்றியுள்ளார்‌. 

இத்தகைய சிறப்புடைய பாரதநாட்டின்‌ தென்பகுதியை 
மாதவம்‌ செய்த தென்திசை' எனச்‌ சேக்கிழார்‌ பாடியுள்ளார்‌. 
தென்திசை நாடுகளில்‌ காலத்தாலும்‌ இலக்கண, இலக்கிய 

வளத்தாலும்‌ பக்தியுணர்வாலும்‌ பெருமை உடையது தமிழ்நாடு 
ஆகும்‌. 

தமிழ்நாடு பழங்காலத்தில்‌ ஐந்து மண்டலங்களாகப்‌ 
பிரிக்கப்பட்டிருந்தது. அவை சேர, சோழ, பாண்டிய 
மண்டலங்களும்‌, தொண்டை மண்டலமும்‌, கொங்கு மண்டலமும்‌ 
ஆகும்‌. இத்‌ தமிழகத்தில்‌ கலைச்‌ சிறப்புடைய கோவில்கள்‌, 
விண்ணளாவிய கோபுரங்கள்‌ தோன்றின. ஆழ்வார்களும்‌, 
நாயன்மார்களும்‌ திருக்கோயில்கள்தோறும்‌ சென்று இறைவனைப்‌ 
பாடிப்‌ போற்றினர்‌. திருக்கோயில்களில்‌ இன்னிசை 
வீணையொலியும்‌, மந்திர ஒலியும்‌, கொட்டாட்டுப்‌ பாடல்களும்‌ 
ஒலித்தன. பூவும்‌ நீரும்‌ கொண்டு வழிபடும்‌' திருக்கூட்டங்கள்‌ 
மிகுந்து இருந்தன. இவை பன்னிரண்டாம்‌ நூற்றாண்டு வரை 
பொலிவோடிருந்தன. அயல்‌ ஆதிக்கங்களால்‌ தமிழ்நெறி மாநி, 
வடமொழி இடம்‌ பெற்றது. 


இத்தகைய அயல்‌ ஆதிக்கச்‌ சூழலுக்குப்‌ பிறகு மீண்டும்‌ தமிழ்‌ 
மரபு பேணும்‌ செந்தண்மையாளர்களாக அருளாளர்கள்‌ தோன்றினர்‌. 
அவ்வருளாளர்கள்‌ வழியில்‌ தோன்றியவர்‌ பேரூராதீனக்‌ 
குருமுதல்வராகிய சாந்தலிங்கர்‌. 


“நால்வர்‌ பொற்றாள்‌ எம்‌ உயிர்த்துணையே" என்று போற்றும்‌ 
நிலையில்‌ சமயகுரவர்‌ நால்வரின்‌ பாடல்கள்‌ மக்களிடையே 
எழுச்சியை உருவாக்கின. நால்வர்‌ வழியில்‌ சிவநெறியாளர்‌ 
நாடெங்கும்‌ பணியாற்றினர்‌. மன்னர்களும்‌ வள்ளல்களும்‌ 
நால்வருக்கும்‌ திருக்கோயில்களில்‌ திருவுருவெடுத்து வழிபாடு 
செய்து சிறப்பித்தனர்‌. அவ்வகையில்‌ அவர்களின்‌ அருள்வழியைப்‌ 
பின்பற்றும்‌ கொள்கையர்கள்‌ நால்வர்‌ பெயரால்‌ நாடெங்கும்‌ 
திருமடங்களை அமைத்தனர்‌. அத்திருமடங்களைப்‌ பற்றிய 
கல்வெட்டுக்கள்‌, எழுந்தன. நால்வர்‌ பெயரால்‌ பல்வேறு 
நிபந்தங்கள்‌ அமைந்த செய்திகளைக்‌ கல்வெட்டுக்களால்‌ 
அறியமுடிகிறது. 

தமிழகமெங்கும்‌ 12ஆம்‌ நூற்றாண்டு வரை பரவியிருந்த 
இத்திருமடங்கள்‌ தமிழர்களின்‌ சமயக்கோட்பாடுகளை 
மக்களிடையே பரப்பும்‌ ச:௦ய நிறுவனங்களாக விளங்கின. 
இந்நிலையில்‌ அயல்‌ ஆதிக்கங்களும்‌ அயல்‌ ஆட்சிகளும்‌ 
தமிழகத்தில்‌ புகுந்தன. திருக்கோயில்களில்‌ “வடமொழி மிகுந்த 
செல்வாக்குப்‌ பெற்றது. அயல்கொள்கைகளாகிய பிறசமயத்‌ 
1. நால்வர்களும்‌ கல்வெட்டுகளும்‌, கோவை கிழார்‌ 

தத்துவக்‌ கோட்பாடுகளை வளர்க்கும்‌ அமைப்புக்கள்‌ தமிழகத்தில்‌ 
இடம்பெற்றன. அரசின்‌ உதவியால்‌ அவை வளரத்‌ தொடங்கின. 


கோளகி மடம்‌ போன்று பல அமைப்புக்கள்‌ தமிழ்நெறிக்கு 
மாறாக மக்களிடையே பரவத்‌ தொடங்கின. நால்வர்‌ நெறியிலே 
நிலைத்து நிற்பதற்குரிய திருமடங்களைச்‌ சிலர்‌ அழிக்கத்‌ 
தொடங்கினார்‌. திருமடங்கள்‌ புலனடக்கம்‌ பெற்று அமைதியாக, சிவ 
சிந்தனையில்‌ ஈடுபடுவதற்கு வாய்ப்பாகக்‌ குகை போன்ற 
வடிவங்களில்‌ இருந்தன. அயல்‌ கொள்கையாளர்‌ தம்‌ 
கருத்துக்களைப்‌ புகுத்தத்‌ திருமடங்களோடு பகையை 
மேற்கொண்டனர்‌. அப்பகை சிவநெறி மடங்களை அழிப்பதற்கு 
ஆயத்தப்படுத்தியது. ஆட்சியின்‌ செல்வாக்கால்‌ மடங்கள்‌ 
இடிக்கப்பட்டன. இதனை வரலாற்று ஆசிரியர்கள்‌ ' குகையிடிக்‌ 
கலகம்‌' என்று குறிப்பிடுகின்றனர்‌. 


தமிழகத்தின்‌ குழப்பமான இந்தச்‌ சூழல்‌ 
சிவநெறியாளர்களிடையே பெரிய ஏக்கத்தை உருவாக்கியது. சைவ 
சித்தாந்த உண்மைகளைத்‌ திருமுறை வழியே விளக்குவதற்குரிய 
அருளாளர்கள்‌ தோன்றினர்‌. அவ்வாறு தோற்றம்‌ பெற்ற 
அவர்களுடைய மரபு 'கயிலாய மரபு' எனப்‌ போற்றப்பெற்றது. 
இதனைச்‌ சாந்தலிங்கர்‌ 


“ செப்பருங்‌ கயிலைக்‌ குருமரபு'' 
என்று அருளியுள்ளார்‌. கயிலைநாதர்‌ சைவசித்தாந்த உண்மைகளை 
நந்திதேவருக்குச்‌ செம்பொருள்‌ காணும்‌ நெறியாக அமருளினரா 
என்பதைத்‌ திருமூலர்‌, 


“ நந்தியருள பெற்ற நாதரை நாடிடின்‌ 
நந்திகள்‌ நால்வர்‌ சிவயோக மாமுனி 
அன்று தொழுத பதஞ்சலி வியாக்கிரர்‌ 
என்றிவர்‌ என்னோடு எண்மரு மாமே" 


என்ற பாடலில்‌ எடுத்துக்காட்டியுள்ளார்‌ 


நந்தியெம்‌ பெருமான்‌ தாம்‌ பெற்ற சிவஞானச்‌ 
செம்பொருளைத்‌ தம்‌ மாணாக்கர்‌ ஆகிய சனற்குமார முனிவருக்கு 
அருளிச்செய்தார்‌. இவரே மெய்கண்ட மரபுக்கு மூலமாக 
விளங்கியவர்‌. மறைக்‌ கருத்துக்களை உள்ளடக்கிய வடமொழி 
நூல்களில்‌ இடம்‌ “பெற்றுள்ள” “அத்துவிதம்‌' என்ற சொல்லுக்குரிய 
உண்மைப்‌ பொருளை உணராமல்‌ மெய்ப்பொருள்‌ உணர்வோரும்‌, 
அறிவு நூல்‌ கற்பாரும்‌ எனப்‌ பலரும்‌ மயங்கினர்‌. அத்தகைய 

மயக்கத்தை நீக்குவதற்கும்‌ திருமுறைகளின்‌ பெருமைகளை 
இவ்வுலகில்‌ நிலைபெறச்‌ செய்வதற்கும்‌ சிவபெருமான்‌ 
திருவருளால்‌ தோன்றிய மரபு 'மெய்கண்டார்‌ மரபு' ஆகும்‌. இம்மரபு 
தமிழ்நாட்டில்‌ வளம்‌ பெற்றதைச்‌ 'சந்தானாசாரியர்‌ புராணம்‌' 
சுட்டுகிறது. சனற்குமாரர்‌ தம்‌ முதல்‌ மாணவராக விளங்கிய 
சத்தியஞான தரிசினிகளுக்குச்‌ சைவசித்தாந்தச்‌ செம்பொருளை 
அருளிச்செய்தார்‌. சத்தியஞான தரிசினிகள்‌ சிவத்தை உள்ளொளிக்கு 
உள்ளொளியாய்க்‌ கண்டு தெளிந்து அவர்‌ மாணவர்‌ பரஞ்சோதி 
முனிவருக்குச்‌ சைவ சித்தாந்த மெய்ப்பொருள்‌ விளக்கத்தை 
அருளினார்‌. இம்மரபு திருக்கயிலை 'அகச்சந்தானம்‌' எனப்‌ 
போற்றப்படுகின்றது. 
புறச்சந்தான மரபில்‌ முதலில்‌ தோன்றியவர்‌ மெய்கண்டார்‌. 
மெய்கண்டார்‌ 'அறந்தரு நாவுக்கரசரும்‌ ஆலால சுந்தரரும்‌' 
தோன்றிய நடுநாட்டில்‌ திருமுறையின்‌ கருவூலமான 
திருப்பெண்ணாகடத்தில்‌ தோன்றியவர்‌. சைவ வேளாளர்‌ குலத்தில்‌ 
பிறந்த அச்சுதக்‌ களப்பாளர்‌ என்பவர்‌ மகப்பேறு இன்மையால்‌ 
இறைவனை வேண்டி வழிபட்டார்‌. அவர்‌ திருமுறைகளில்‌ பெரிதும்‌ 
ஈடுபாடுடையவர்‌. அவருடைய வழிகாட்டிகளாகிய அருளாளர்கள்‌ 
திருமுறைச்சுவடிகளில்‌ கயிறுசாத்திப்‌ பார்க்கும்‌ மரபினை 
உணர்த்தினார்‌. அச்சுதக்‌ களப்பாளரின்‌ குல அருள்‌ நெறியாளராக 
இருந்து கயிறு சாத்தி, திருமுறைப்‌ பயன்களைத்‌ தெளிவிக்கும்‌ 
சிவாச்சாரியார்‌ குலத்தோன்றல்‌ சகலாகமபண்டிதர்‌. சிவனருளை 
வேண்டித்‌ திருமுறைச்‌ சுவடியில்‌ கயிறுசாத்தியபோது 
திருவெண்காட்டுப்‌ பதிகத்தின்‌, 
“ பேயடையா பிரிவெய்தும்‌ பிள்ளையினோடுஉள்ள நினைவு 

ஆயினவே வரம்‌ பெறுவர்‌ ஐயுறவேண்டா வொன்றும்‌ 

வேயன தோளுமை பங்கன்‌ வெண்காட்டு முக்குளநீர்‌ 

தோய்‌ வினையார்‌ அவர்தம்மைத்‌ தோயாவாம்‌ தீவினையே" 


என்ற பாடற்பகுதி வந்தது. அதுகண்ட அச்சுதக்களப்பாளர்‌ 
திருவெண்காட்டுக்குச்‌ சென்று முக்குள நீராடி இறைவனை 
வழிபட்டார்‌. இறைவன்‌ திருவருளால்‌ மகப்பேறு கிடைத்தது. 
எனவே, அந்தக்‌ குழந்தைக்கு *'வெண்காட்டு நம்பி' எனப்‌ பெயர்‌ 
சூட்டினார்‌. 

திருவெண்காட்டு நம்பி திருவீதியில்‌ சிறுதேர்‌ 
உருட்டிவிளையாடிய பருவத்து வான்வழி வந்த பரஞ்சோதியார்‌ 
சைவசித்தாந்த உண்மைப்‌ பொருளை அகத்தால்‌ இனிது நோக்கி 

அருளினார்‌. அப்பேற்றினால்‌ திருவெண்காட்டுநம்பி, மெய்கண்டார்‌ 
என்னும்‌ பெயர்‌ பெற்றார்‌. சைவத்தை உணர்ந்த அவர்‌ 
மெய்கண்டார்‌ ஆனார்‌. திருநெறிய தமிழ்‌ வல்லாராகிய 
'பொய்கண்டார்‌ காணாப்‌ புனிதமாகிய சிவஞானபோதத்தை' 
அருளினார்‌. 


மெய்கண்டாரின்‌ மாணவர்‌ அருள்நந்தி சிவாசாரியார்‌. இவர்‌ 
இருபா இருபஃது, சிவஞான சித்தியார்‌ என்னும்‌ இருநூல்களைத்‌ 
தெள்ளுதமிழ்‌ மறையாக அருளினார்‌. மறைஞான சம்பந்தர்‌ 
அருணந்தி சிவாசாரியாரிடம்‌ ஞான உபதேசம்‌ பெற்று அவர்தம்‌ 
அருள்‌ மாணாக்கராக விளங்கி, அவர்‌ அருளிய நூலுக்கு உரை 
வகுத்தார்‌. மறைஞான சம்பந்தர்‌ அருளமுதஞானச்‌ 
செம்மொழியாளராகிய கொற்றவன்குடி உமாபதி சிவாச்சாரியாருக்கு 
அருள்விளக்கம்‌ தந்தார்‌. 

உமாபதி சிவாசாரியார்‌ வடமொழியிலும்‌ தென்மொழியிலும்‌ 
வல்லவர்‌. சைவ சித்தாந்த நூல்களில்‌ சிவப்பிரகாசம்‌, திருவருட்பயன்‌, 
நெஞ்சுவிடு தூது, போற்றிப்‌ பஃறொடை, உண்மைநேறி விளக்கம்‌, 
கொடிக்கவி, வினாவெண்பா, சங்கற்ப நிராகரணம்‌ ஆகிய எட்டு 
நூல்களை அருளியுள்ளார்‌. அது “சித்தாந்த அட்டகம்‌” என்று 
போற்றப்படுகிறிது. 

வடமொழி நூலுக்குப்‌ பேரூரை வழங்கிய பெருமைக்கு 
உரியவர்‌. இவரது செந்தமிழ்ப்‌ பாடல்கள்‌ தில்லையில்‌ 
தில்லைவாழந்தணர்களால்‌ ஏற்ற இயலாமல்‌ இருந்த 
இடபக்கொடியை ஏறச்செய்த பெருமையுடையவை. இப்பாடல்கள்‌ 
*கொடிக்கவி' எனப்‌ போற்றப்படுகின்றன. இவர்‌ தோன்றிய மரபு 
'புறச்சந்தான மரபு' எனப்படுகிறது. 

உமாபதி சிவாசாரியாரின்‌ வழியில்‌ வந்த முதல்‌ மாணாக்கர்‌ 
அருள்‌ நமசிவாயர்‌. இவர்‌ தல வழிபாட்டிற்குத்‌ தில்லையிலிருந்து 
புறப்பட்டுச்‌ சென்றபோது மூவலூரில்‌ சைவவேளாளர்‌ மரபில்‌ 
தோன்றிய, மெய்ப்பொருள்‌ உணரும்‌ தெளிவு பெற்ற “வைத்திய 
நாதர்‌' என்பவர்‌ அருள்நமசிவாயரின்‌ திருமுன்பில்‌ பணிந்து தமக்கு 
அருள்‌ வழங்க வேண்டுமென்று வேண்டினார்‌. அருள்நமசிவாயர்‌ 
அவருக்குச்‌ செம்பொருள்‌ காணும்‌ நெறி உணர்த்தி, ஐந்தெழுத்து 
அருமறை வழங்கி “நமசிவாயர்‌' என்ற திருப்பெயரைச்‌ சூட்டினார்‌. 
இவரே திருவாவடுதுறை ஆதீனத்தை நிறுவிக்‌ குரு முதல்வராக 
அருள்‌ ஒளி பரப்பினார்‌. 

13, 14ஆம்‌ நூற்றாண்டுகளில்‌ இத்தகைய “சித்தாந்த மரபு" 
வளர்ந்தது. பிந்திய நூற்றாண்டுகளில்‌ அதற்குக்‌ காரணமாக 
இருந்தவர்‌ நமசிவாய தேசிகர்‌. சித்தாந்த மரபில்‌ வந்த பல 
மாணவர்கள்‌ அங்கங்கே திருமடங்களையும்‌ சைவ 
ஆதீனங்களையும்‌ உருவாக்கினர்‌. அவற்றுள்‌ சைவ 
நன்னெறியாளர்களால்‌ பெரிதும்‌ போற்றப்படும்‌ திருவருள்‌ 
செழுமையுடையதாக விளங்கியது, திருவாவடுதுறை ஆதீனம்‌. 
நால்வர்‌ பெயரால்‌ அமைந்த திருமடங்களை அயல்‌ கொள்கையர்கள்‌ 
அழித்த பிறகு தமிழக மக்களிடையே சிவநெறி வளர்ச்சிக்கு உரிய 
அமைப்புகள்‌ இல்லை; தயக்கமான சூழ்நிலை நிலவியது. 
அத்தயக்கத்தை நீக்கும்‌ வகையில்‌ இத்திருமடம்‌ ஒளி தந்தது. ஞானச்‌ 
சுடராக விளங்கிய நமசிவாய தேசிகர்‌ அருமை மாணாக்கர்கள்‌ பலரை 
உருவாக்கினார்‌. சிவநெறிப்‌ பணியை ஏற்று அதுவரை 
தடைபட்டிருந்த சிவநெறிக்‌ கொள்கைகளை விளக்கும்‌ வகையில்‌ 
அங்கங்கே கிளைமடங்கள்‌ தமிழகமெங்கும்‌ திருவாவடுதுறை 
ஆதீனக்‌ கிளைமடங்களாகத்‌ தோன்றின. 


கிளைமடங்களை வழிநடத்திச்‌ செல்கின்ற பொறுப்புக்களை 
நமசிவாயரின்‌ மாணாக்கர்கள்‌ ஏற்றுக்கொண்டனர்‌. அவருள்‌ சிறந்து 
விளங்கிய குடந்தைச்‌ சிவப்பிரகாசரிடம்‌ சைவசித்தாந்தக்‌ 
கொள்கையை மக்களிடையே பரப்பவும்‌ ஆதீனத்தின்‌ 
நடைமுறைகளை மேற்கொள்ளவும்‌ நமசிவாய தேசிகர்‌ அருள்‌ 
செய்தார்‌. 


ஆதி சிவப்பிரகாசர்‌ வரலாறு 


சிவப்பிரகாசர்‌ கும்பகோணத்தில்‌ சைவவேளாண்‌ செட்டி 
மரபில்‌ தோன்றியவர்‌. ஏழு வயதிலேயே செம்பொருள்‌ உணரும்‌ 
சீலத்தராகி - இலக்கண, இலக்கியங்களைக்‌ கற்றுத்‌ தேர்ந்து 
தெளிந்தவர்‌. திருத்தல வழிபாடுகளுக்குச்‌ சென்று ஈசனைப்‌ 
பரவினார்‌. சிவப்பிரகாசர்‌ துறவிகளை நெஞ்சம்‌ நெக்குருகி 
வழிபடுவதுடன்‌ தொண்டரோடு கூடும்‌ செந்நெறியாளர்‌. இவரே 
பிற்காலத்தில்‌ ஆதி சிவப்பிரகாசர்‌ எனப்பட்டார்‌. 


திருவாவடுதுறை ஆதீனத்‌ தொடர்பால்‌ துறவியர்‌ பலர்‌ 
ஒருமையுள்‌ ஆமைபோல்‌ ஐந்தடக்கிக்‌ கருமமே கண்ணாகிச்‌ சமய 
உணர்வை வெளிப்படுத்தினர்‌. இந்நிலையில்‌ வழிபடு தெய்வமாக 
விளங்கிய தில்லை அம்பலவாணர்‌ திருக்கோயில்‌ வழிபாடுகளுக்குத்‌ 
திருமால்‌ நெறியாளர்களாகிய சிலர்‌ வன்முறையுணர்வில்‌ ஆட்சியின்‌ 

ஆதிக்கத்தால்‌ இடையூறு விளைவித்தனர்‌. சிறப்பாகச்‌ செய்யப்படும்‌ 
பூசைகள்‌ நடக்காமல்‌ தடுத்தனர்‌. இந்நிகழ்ச்சி பகையாகித்‌ தில்லை 
வாழ்‌ அந்தணர்கள்‌ உயிரிழக்கும்படியான கலகமாக மாறியது. 
ஆட்சிச்‌ செல்வாக்கால்‌ சிவநெறியாளர்களைத்‌ துன்புறுத்தினர்‌. 
செய்வதறியாது திகைத்த தில்லைவாழ்‌ அந்தணார்‌ தம்‌ மரபில்‌ 
தோன்றிய உமாபதிசிவாச்சாரியார்‌ வழிவந்து சிவஞானக்‌ கதிராக 
ஒளிவழங்கும்‌ நமசிவாய தேசிகரை அணுகி நிகழ்ந்தவற்றை 
எடுத்துக்‌ கூறினர்‌. “நமது வழிபடு தெய்வமாம்‌ ஆடல்‌ வல்லானுக்குத்‌ 
தில்லையில்‌ வழிபாடு நடைபெற வெண்டும்‌" என்று 
நமசிவாயதேசிகர்‌ எண்ணினார்‌. ஆகையால்‌ தம்‌ முதன்மை 
மாணவராகிய சிவப்பிரகாசரின்‌ திறமையை எண்ணிச்‌ 
சிவப்பிரகாசரைத்‌ தில்லைக்குச்‌ சென்று “வழிபாடு செம்மையுற 
ஆவன செய்க' என அருளாணை பிறப்பித்தார்‌. சிவப்பிரகாசர்‌ 
தில்லை வாழ்‌ அந்தணருடன்‌ சென்று தமது ஆளுகைக்கு உட்பட்ட 
கொற்றவன்குடி மடத்தில்‌ தங்கினார்‌. திருமால்‌ நெறியில்‌ கடுமை 
காட்டிக்‌ கொடுமை செய்யும்‌ அலுவலரிடம்‌ எடுத்துக்‌ கூறி 
மூறையாக வழிபாடுகள்‌ நிகழத்‌ தடை புரிய வேண்டாம்‌ என 
வலியுறுத்தினார்‌ சிவப்பிரகாசர்‌ சொல்லுக்கு அரசு அலுவலர்‌ 
செவிசாய்க்கவில்லை. இறைவன்‌ எண்ணம்‌ எது என்று அறியாது 
இருந்தபோது, வேலூரில்‌ நாயக்க மன்னரது அமைச்சரான 
இலிங்கண்ணனை அணுகினால்‌ அவர்‌ ஆவன செய்வார்‌' என 
அன்பர்கள்‌ தெரிவித்தனர்‌. கூத்தப்பெருமான்‌ அருளாணை வழி 
திருக்கோயில்‌ விருது, சிவிகை ஆகியவற்றைத்‌ தில்லைவாழ்‌ 
அந்தணர்கள்‌ சிவப்பிரகாசருக்கு வழங்கினார்‌. 


சிவப்பிரகாசர்‌ தில்லைக்கோயிலில்‌ வழிபட்டுப்‌ பயணம்‌ 
மேற்கொண்டார்‌. வழியில்‌ பல தலங்களை வழிபட்டுத்‌ 
திருக்கழுக்குன்றத்தை 'அடைந்து தம்‌ ஆதீனக்‌ கிளை மடத்தில்‌ 
தங்கிப்‌ பலருக்கும்‌ அருள்‌ வழங்கினார்‌. பின்னர்க்‌ காஞ்சித்‌ 
தலத்திற்கும்‌ சென்று அன்னை தழுவக்‌ குழைத்த 
திருமேனியையுடைய ஏகாம்பரநாதரை வழிபட்டுத்‌ திருவருள்‌ 
சிந்தனையோடு வேலூருக்குச்‌ சென்று சேர்ந்தார்‌.அங்கு 
வீரசைவராகிய அமைச்சர்‌ வீரசைவ நெறியாளர்களைப்‌ பெரிதும்‌ 
மதிப்பவர்‌ என்பதால்‌ தமது வழிபாட்டுக்குரிய சிவலிங்கத்தைப்‌ 
பெட்டகத்தில்‌ வைத்து, தலைமூடிமீது சுமந்துகொண்டு வீரசைவ 
அமைச்சரான இலிங்கண்ணனுக்குத்‌ தமது வருகையைத்‌ தெரிவித்து 
அவரைக்‌ காணச்‌ சென்றார்‌. அமைச்சர்‌ இவரது 
அருட்பொலிவையும்‌, துறவுத்‌ தோற்றத்தையும்‌ கண்டு 

உளமுருகினார்‌. முறையாக வழிபட்டுத்‌ தக்க ஆசனம்‌ அளித்துப்‌ 
போற்றினார்‌. சிவப்பிரகாசர்‌ தாம்‌ நாடி வந்த செய்தியை அமைச்சர்‌ 
மனம்‌ கொள்ளத்‌ திருவார்த்தையால்‌ எடுத்தியம்பினார்‌. *அள்ளுறும்‌ 
தேனாய்‌ தித்திக்கும்‌ திருவார்த்தையைக்‌ கேட்ட அமைச்சர்‌' தக்க 
அலுவலர்களைத்‌ தில்லைக்கு அனுப்பினார்‌. அவர்கள்‌ வன்முறைப்‌ 
போக்கிலிருந்த அலுவலர்களை நீக்கினார்‌. 


தில்லைக்‌ கூத்தரை “நினைதொறும்‌, காண்தொறும்‌, 
பேசுந்தொறும்‌ அனைத்து எலும்பும்‌ உள்‌ நெகிழத்‌ தொழும்‌” 
அன்பர்கள்‌ மகிழ ஆணை பிறப்பிக்கப்பட்டது. சிவப்பிரகாசர்‌ 
குறைவிலா நிறைவாய்க்‌ கோதிலா அமுதாய்‌ மனத்திடை மன்னிய 
இறைவனைத்‌ திருநெறியின்‌ விளக்கம்‌ பெற்று எழுந்தருளினார்‌. 


அமைச்சர்‌ இலிங்கண்ணன்‌ சிவப்பிரகாசருக்கு மீளா ஆளாய்‌ 
ஆட்பட்டார்‌. சிவப்பிரகாசரிடம்‌ திருப்பருப்பதமலை வரை உள்ள 
ஊர்களில்‌, நகரங்களில்‌ மக்களுக்குச்‌ சிவநெறியை 
விளக்குவதற்காகச்‌ சிவிகை, யானை, குதிரை முதலான அரசு 
விருதுகளை வழங்கி நாடு முழுவதும்‌ சிவநெறியைப்‌ பரப்ப 
வேண்டுமென வேண்டிக்கொண்டார்‌. சிவப்பிரகாசரும்‌ திருவுளம்‌ 
கொண்டு சமயநெறி பரப்ப முற்பட்டார்‌. நால்வர்‌ பெருமக்கள்‌ 
நாடும்‌, நகரமும்‌ சென்று தமிழ்மொழியைப்‌ பரப்பியது போலச்‌ 
சிவநெறியை மக்களிடையே பரப்பிய பெருமை சிவப்பிரகாசருக்கு 
உரியதாகும்‌. சிவப்பிரகாசரது சிவப்பொலிவு, தவ வலிமை, 
அருள்நோக்கு ஆகியன மக்களைச்‌ சிவநெறியில்‌ ஈடுபடச்‌ செய்தன. 
அந்நாட்டு மன்னன்‌ வேண்டுகோளை ஏற்று மேகராகக்‌ 
குறிஞ்சிப்பண்‌ பாடி மழை பொழியச்‌ செய்தார்‌. 


இலிங்கண்ணராகிய அ )ைமை ச்சர்‌ சிவப்பிரகாசர்‌ 
எழுந்தருளுவதற்காகத்‌ திருவண்ணாமலையில்‌ அக்கினி தீர்த்தக்‌ 
கரையில்‌ கருங்கல்லாலான திருமடம்‌ ஒன்றைக்‌ கட்டினார்‌. அவ்வாறு 
செய்வதற்குத்‌ திருவண்ணாமலையின்‌ சூழல்‌ ஏற்புடையதாக 
இருந்தது. அங்கு வீரசைவ நெறியைப்‌ பரப்பிய அருளாளர்கள்‌ 
திருமடம்‌ அமைத்திருந்தனர்‌. அதனால்‌ அமைச்சர்‌ இலிங்கண்ணர்‌ 
தம்‌ குருநாதர்‌ எழுந்தருளியிருக்கத்‌ தக்க இடமாக இந்த இடத்தைக்‌ 
கருதி யிருக்க வேண்டும்‌. பல ஆண்டுகள்‌ சமயநெறியை மக்களுக்கு 
உணர்த்திய சிவப்பிரகாசர்‌ தலந்தோறும்‌ சென்றுவந்தார்‌. 

ஆதி சிவப்பிரகாசரும்‌ குமாரசாமி தேசிகரும்‌ 


அக்காலத்தில்‌ காஞ்சிபுரத்தில்‌ குலகுருவாக விளங்கியவர்‌ 
குமாரசாமி தேசிகர்‌. சிவ வழிபாட்டில்‌ பூவினைக்‌ கைக்கொண்டு 
பொன்னடி. போற்றித்‌ திளைத்தவர்‌. முக்கட்‌ பெருமானைப்‌ 
பண்ணிசையால்‌ ஏத்தியும்‌ பாடியும்‌ வழிபடும்‌ சிறப்பினை 
உடையவர்‌. அண்ணாமலையாரை வழிபட வேண்டும்‌ என்னும்‌ 
பேராவலுடன்‌ திருவண்ணாமலைக்குப்‌ புறப்பட்டுச்‌ சென்றார்‌. 
இடையிடையே தங்கிச்‌ சில நாட்களில்‌ திருவண்ணாமலை சேர்ந்தார்‌. 
தங்கிய ஊர்களில்‌ சிவபூசைப்‌ பெட்டியை முன்பு தங்கிய ஊரிலேயே 
வைத்துவிட்டு வந்து விட்டார்‌. திருவண்ணாமலை வந்து சேர்ந்த 
போது இரவாகிவிட்டது. காலை வழிபாட்டிற்கு ஆயத்தமாகும்‌ போது 
சிவபூசைப்‌ பெட்டகம்‌ எடுத்துவரவில்லை என்று அறிந்தார்‌. மீண்டும்‌ 
ஏவலர்களை அனுப்பி எடுத்து வருவதற்குள்‌ ஒரு நாள்‌ 
ஆகிவிட்டது. சிவபூசை முடித்தன்றி உணவுண்ணாத பழக்கம்‌ 
கொண்டிருந்த அவர்‌, வழிபாடு இன்மையாலும்‌, களைப்பாலும்‌ 
வருந்தினர்‌ திருவண்ணாமலையில்‌ வீரசைவத்‌ திருநெறியில்‌ 
அருளாளர்களும்‌ தொண்டர்களும்‌ பெருகியிருந்த காலமது. 
அவர்கள்‌, “சிவலிங்கத்தைத்‌ தனித்து வைத்து வந்ததினாலே வந்த 
இடர்‌ இது. ஆகவே, அங்கலிங்கமாகவே ஏற்றுக்கொள்ளுங்கள்‌' 
என்று கூறினர்‌. இறைவன்‌ அவர்‌ கனவிலும்‌ அவ்வாறே 
அருளினார்‌. அதனை உட்கொண்ட குமாரசாமி தேசிகருக்குத்‌ 
திருவண்ணாமலையில்‌ பலரும்‌ போற்றும்‌ சிவப்பிரகாசரிடம்‌ ஈடுபாடு 
வந்தது. சிவப்பிரகாசரின்‌ தொண்டரானார்‌. தமக்கு மகப்பேறு 
இன்மையைத்‌ தெரிவித்தார்‌. அண்ணாமலையார்‌ அருளால்‌ 
மகப்பேறு கிடைக்கும்‌ என அருளினார்‌. மீண்டும்‌ காஞ்சிபுரம்‌ 
சென்ற குமாரசாமி தேசிகருக்கு மூன்று ஆண்மகவும்‌ ஒரு 
பெண்மகவும்‌ வாய்க்கப்‌ பெற்றது. 


வீரசைவ ஆகீன முதல்வராக விளங்கிய திருவண்ணாமலையில்‌ 
தம்மை ஆட்கொண்ட சிவப்பிரகாசரது பெயரையே தம்‌ மூத்த 
மகனுக்கு வழங்கினார்‌. குமாரசாமி தேசிகர்‌ குடும்பம்‌ 
திருவண்ணாமலையில்‌ சிறிது காலம்‌ தங்கியது. சாந்தலிங்கரும்‌, 
குமாரசாமி தேசிகர்‌ திருமகனார்‌ சிவப்பிரகாசரும்‌ நெருங்கிப்‌ பழகினர்‌. 
இணை பிரியாது இருந்தனர்‌. சிவப்பிரகாசர்‌ கலைவளம்‌ மிக்க 
செந்நாவினர்‌, கற்பனை வளம்‌ மிக்கவர்‌. திருவண்ணாமலையை 
வலம்‌ வரும்போது சோணசைல மாலையைத்‌ திருவாய்‌ மலர்ந்து 
அருளினார்‌. 

குருவாகிய சிவப்பிரகாசரும்‌ சாந்தலிங்கரும்‌ 


சாந்தலிங்கர்‌ இளமையிலேயே சமய நெறி மேற்கொண்டு 
நாடும்‌, நகரமும்‌, நற்றிருக்‌ கோயிலும்‌ பாடிச்‌ சற்குருவை 
நாடியிருந்தார்‌. “மூர்த்தி, தலம்‌, தீர்த்தம்‌ முறையாய்த்‌ 
தொடங்கினார்க்கோர்‌ வார்த்தை சொலச்‌ சற்குருவும்‌ வாய்க்கும்‌” 
என்ற அருள்மொழி வழியில்‌ சிவப்பிரகாசரின்‌ தவவலிமையும்‌ 
அருட்பொலிவும்‌ நாடு போற்றும்‌ சீலமும்‌, கோலமும்‌ உணர்ந்து 
திருவண்ணாமலைத்‌ திருமடத்தையணுகிக்‌ குருநாதரது திருவுளக்‌ 
குறிப்புக்‌ கண்டு வழிபட்டார்‌. 

“ஐம்புல வேடரின்‌ அயர்ந்தனை வளர்ந்தெனத்‌ 

தம்‌ முதல்‌ குருவுமாய்த்‌ தவத்தினில்‌ உணர்த்த” 

என்னும்‌ சிவஞானபோதச்‌ சூத்திரத்தின்‌ செம்மை நெறியில்‌ 
தம்முடைய குருநாதரைச்‌ சாந்தலிங்கர்‌ சிவமாகவே கொண்டார்‌. 
கண்டேன்‌ அவர்‌ திருப்பாதம்‌ கண்டறியாதன கண்டேன்‌” என்ற 
திருமுறை அருளமுத வாக்கின்‌ தெளிவால்‌, உமையாளுடன்‌ கூடிய 
அண்ணாமலையாரைக்‌ குருநாதராகிய சிவப்பிரகாசருடன்‌ நாளும்‌ 
தொழுது பல்லாண்டுகள்‌ பணி செய்தார்‌. 


குருவுடன்‌ சாந்தலிங்கர்‌ தலப்‌ பயணம்‌ 


வழிபாட்டுச்‌ செந்நெறிக்கு வளம்‌ தந்த ஆதி சிவப்பிரகாசர்‌ 
மிண்டும்‌ தில்லைக்கு எழுந்தருளினார்‌. அவருடன்‌ சாந்தலிங்கரும்‌ 
திருத்தொண்டாற்ற உடன்‌ சென்றார்‌. பல தலங்களை வழிபட்டுத்‌ 
தில்லையில்‌ கொற்றவன்குடித்‌ திருமடத்தில்‌ தங்கினார்‌. சிவப்பிரகாசர்‌ 
“சிந்தை இடையறா அன்பும்‌ திருமேனி தன்னில்‌ அசைவும்‌ உடைய 
கோலத்தவராய்‌” அம்பலவாணர்‌ அடிதொழுது அடியவர்களுக்குச்‌ 
செந்நெறியாகிய சிவவழிபாட்டின்‌ திறம்‌ உணர்த்தினார்‌. அங்குத்‌ 
தங்கியிருந்த காலத்து “அத்துவித வெண்பா” என்னும்‌ செந்தமிழ்‌ 
ஆகம நூலை அருளினார்‌. அது வீரசைவ நெறிமுறைகளை 
முழுமையாக விளக்கும்‌ சிறப்புடையது. 
சிவபெருமானே அத்துவித வெண்பாவைத்‌ தம்முன்‌ நின்று 
உணர்த்தினார்‌ என்பதை, 
“ சிற்றம்‌ பலவா சிவனே சிவாயபவ 
அற்றம்‌ பரிக்கும்‌ அரண்‌ ஆகிக்‌ - குற்றம்‌ என்றும்‌ 
சாராத சைவமென்ற சம்பந்தம்‌ இங்ஙன்‌ எனச்‌ 
சீரார்‌ திருவாயால்‌ செப்பு" 

என்ற பாடலால்‌ கூறுகின்றார்‌. சிவப்பிரகாசர்‌ அத்துவித வெண்பா 
முதலாகப்‌ பதினாறு நூல்களை அருளியவர்‌. இவர்‌ தில்லையில்‌ 
வழிபட்ட போது இறையருளால்‌ 'சிவலிங்கம்‌' கை வரப்பெற்றது. 


சீர்மிகு தேவாரமும்‌, திருவாசகமும்‌ ஆகிய செந்தமிழ்‌ மறைகளே 
உய்வைத்‌ தரத்தக்கன என உணர்ந்து, நாளும்‌ தில்லைக்‌ கூத்தன்‌ 
திருமுன்பு பண்ணிசையால்‌ கைத்தாளமிட்டுப்‌ பாடினார்‌. இறைவன்‌ 
அவரது பக்தியுணர்வை வெளிப்படுத்தும்வகையில்‌ பொற்றாளம்‌ 
அருளினார்‌. அம்பலவாணர்‌ அடியினைத்‌ தொழும்‌ அவரைப்‌ 
பின்பற்றிச்‌ சாந்தலிங்கரும்‌ தில்லைப்‌ பெருமானைக்‌ 
குலதெய்வமாகக்‌ கொண்டு போற்றினார்‌, என்பதை, 


“காரார்‌ மிடற்றாய்‌ அளிசூழ்‌ தரு பொற்‌ கடுக்கைத்‌ 
தாரார்‌ புயனே சிவகாம சவுந்த ரிக்கோர்‌ 
சீரார்‌ மணவாள என்றன்‌ குல தெய்வமே நீ 
பாராய்‌ கடைக்கண்‌ என தெண்ணம்‌ பலிக்க வின்றே” 


என்ற வைராக்கிய சதகப்பாடலால்‌ உணரலாம்‌. நீலமணி மிடற்றன்‌ 
ஆகிய பெருமான்‌ தமக்கென வாழாப்‌ பிறர்க்குரியாளர்‌. ஓங்கார 
வடிவமாக விளங்கும்‌ தேன்‌ பொருந்திய பொன்னிறக்‌ கொன்றை 
அணிந்தவர்‌. அவர்‌ புயத்துக்‌ கொன்றை மாலை பொலிவுற்று 
விளங்கும்‌ அவருக்கருகில்‌ வாக்கை நோக்கிய மங்கையாகிய 
சிவகாமியம்மை அருள்‌ வழங்குகிறாள்‌. பேரழகியாகிய 
அப்பெருமாட்டியின்‌ துணைவராக இருந்து ஆடல்‌ செய்கின்றார்‌. 


அத்தகைய பெருமானே தமது குலதெய்வம்‌ என வேண்டி தன்‌ 
எண்ணத்தை நிறைவேற்ற வேண்டு மென வேண்டிக்‌ கொள்கிறார்‌. 
தில்லையில்‌ பலகாலம்‌ தங்கியிருந்தபிறகு திருக்காளத்தித்‌ 
திருத்தலத்தை வழிபடச்‌ சிவப்பிரகாசர்‌ சிவிகையில்‌ எழுந்தருளினார்‌. 
அவருடன்‌ சாந்தலிங்கரும்‌ எழுந்தருளினார்‌. 


அங்குப்‌ பொன்முகலியாற்றங்கரையில்‌ திருமால்‌ நெறியின்‌ 
மத்துவ மரபினை உடைய கோலமும்‌, சீலமும்‌ கொண்ட ஒருவரை 
இருவரும்‌ சந்தித்தனர்‌. அங்கு மத்துவ மரபினருக்கும்‌ 
சிவப்பிரகாசருக்கும்‌ சமய நெறியில்‌ கருத்து வேறுபாடு ஏற்பட்டது. 
இருவரும்‌ தத்தம்‌ மெய்ந்நூற்‌ கருத்துக்களை எடுத்துரைக்கும்‌ 
திறத்தில்‌ யார்‌ வெற்றி அடைகின்றோமோ அவருக்கு மற்றவர்‌ 
அடிமையாக வேண்டுமென்று உறுதி கூறினார்‌. பின்‌ சொற்போர்‌ 
நிகழ்த்தினர்‌. அச்சொற்போரில்‌ மத்துவ நெறியாளர்‌ தோல்வியுற்றார்‌. 
வென்றவராகிய, சிவப்பிரகாசர்‌ அவரைக்‌ தல்‌ மாணாக்கராக்கி 

வீரசைவ தீக்கை வழங்கிக்‌ 'காளத்திநாதன்‌' என்னும்‌ திருநாமம்‌ 
வழங்கினார்‌. கற்றோர்க்குத்‌ தாம்‌ வரம்பாகிய கலவியை உடையவர்‌ 
காளத்திநாதர்‌, மெய்யுணர்வும்‌ வழிபாட்டுச்‌ செந்ழெறியும்‌ 
கைவரப்பெற்றவர்‌. அவரது அருட்பொலிவு சாந்தலிங்கரை 
ஈர்த்தது. அவரைச்‌ சாந்தலிங்கர்‌ தம்‌ வழிகாட்டு ஆசிரியராக ஏற்றுக்‌ 
கொண்டதையும்‌ காளத்திநாதரை வழிபடுவது தமது பிறவிக்‌ 
கடலுக்குத்‌ தோணியாகும்‌ என்பதையும்‌, 
“ காணாதபவக்‌ கடலின்‌ கரை காண எற்குக்‌ 

கோள்நாகணி மார்ப மெய்யன்பு கொடுத்தியென்றே 

நாணாதிசைத்‌ தேன்‌ திருக்காளத்தி நாத உன்தாள்‌ 

பேணாது அவலக்‌ கடல்‌ மூழ்கிய பேதையேனே" 
என்ற பாடலில்‌ குறிப்பிட்டுள்ளார்‌. மேலும்‌ அவர்‌ காளத்திநாதரைத்‌ 
தம்‌ வழிகாட்டும்‌ குருவாக ஏற்றுக்கொண்ட சிறப்பை வைராக்கிய 
தீபத்தின்‌ துதிப்பாடலிலும்‌ சாந்தலிங்கர்‌ அருளியுள்ளார்‌. 

ஆதிசிவப்பிரகாசர்‌ கன்னட நாட்டிலுள்ள தலங்களுககுச்‌ 

சென்று வழிபட்டார்‌. உடுப்பியில்‌ எதுவும்‌ உண்ணாமல்‌ ஒன்றிய 
நிலையில்‌ இருந்தார்‌. இறைவன்‌ அவருக்கு இரங்கி அங்கிருந்த 
அடியவரிடத்திலே வேண்டிய உணவுகளை வழங்குமாறு அருள்‌ 
செய்தார்‌. சிவப்பிரகாசருடன்‌ சாந்தலிங்கர்‌ இத்தல வழிபாட்டில்‌ 
கோலக்‌ கோபுரக்‌ கோகரணம்‌ சென்று வழிபட்டு மீண்டும்‌ 
திருவண்ணாமலை வந்து தங்கினார்‌. 


துறையூரில்‌ தங்குதல்‌ 


துறையூரில்‌ குறுநில மன்னராக இருந்த இலிங்காரெட்டியார்‌ 
என்பவர்‌ திருமணம்‌ மேற்‌ கொள்ளாதவர்‌. இவர்‌ 
திருவண்ணாமலையில்‌ பெருவிளக்கமுற்று அனைவராலும்‌ 
போற்றக்கூடிய ஆதிசிவப்பிரகாசரைப்‌ போற்றி வழிபட்டுத்தம்மை 
மாணாக்கனாக ஏற்றுக்கொள்ளுமாறு வேண்டினார்‌. சிவப்பிரகாசரும்‌ 
அவருக்கு வீரசைவ தீக்கை வழங்கினார்‌. வீரசைவ தீக்கை பெற்ற 
இலிங்காரெட்டியார்‌ காசி முதலான திருத்தலங்களுக்கு வழிபாட்டுப்‌ 
பயணம்‌ மேற்கொண்டார்‌. அவ்வமயம்‌ துறையூர்‌ ஆட்சிப்‌ 
பொறுப்பில்‌ இருந்த தம்‌ தமையனார்‌ மறைந்த செய்தியறிந்து 
துறையூர்‌ சென்று ஆட்சிப்‌ பொறுப்பை மேற்கொண்டார்‌. 


துறையூரில்‌ சிவப்பிரகாசருக்குத்‌ தம்முடைய அரண்மனைக்கு 
அருகாமையிலேயே மடம்‌ ஒன்றை அமைத்த. பிறகு 
திருவண்ணாமலை சென்று தம்‌ குருநாதராகிய சிவப்பிரகாசரிடத்தில்‌ 

துறையூர்‌ மடத்தில்‌ எழுந்தருளுமாறு விண்ணப்பித்தார்‌. 
சிவப்பிரகாசரும்‌ இலிங்காரெட்டியாரது இடையறாப்‌ பேரன்புக்கு 
உட்பட்டுத்‌ துறையூர்‌ திருமடத்திற்கு எழுந்தருளினார்‌. 
சாந்தலிங்கரும்‌ அவருக்கு அணுக்கத்‌ தொண்டராகித்‌ துறையூரில்‌ 
தங்கினார்‌. துறையூரில்‌ தங்கி ஞானச்சுடராய்‌ நடுவே எழுந்து சிவபரம்‌ 
பொருளை அகத்தும்‌ புறத்தும்‌ கண்டு ஞானச்செல்வராய்‌ நிட்டை 
கூடித்‌ தவப்பொலிவோடு விளங்கினார்‌ சாந்தலிங்கர்‌. 
மேற்குத்‌ தலப்‌ பயணம்‌ 

சிவப்பிகாசர்‌ மீண்டும்‌ திருவண்ணாமலைக்கு எழுந்தருளினார்‌. 
அவருக்கு மேற்கிலுள்ள சிவத்‌ தலங்களைக்‌ காணும்‌ விருப்பம்‌ 
ஏற்பட்டது. அவ்விருப்பத்தால்‌ மேற்குத்‌ திருத்தலப்‌ பயணம்‌ 
மேற்கொண்டார்‌. சாந்தலிங்கரும்‌ உடன்‌ சென்றார்‌. *இருபொழுதும்‌ 
பூவினைக்‌ கொய்து மலர்‌ அடி போற்றுதும்‌ நாமடியோம்‌, தீவினை 
வந்தெமைத்‌ தீண்டப்‌ பெறா திருநீலகண்டம்‌' எனத்‌ 
திருஞானசம்பந்தர்‌ பதிகம்‌ அருள மாதொரு பாகனார்‌ அருள்‌ பெற்று 
அடியார்துயர்‌ நீக்கிய திருச்செங்கோட்டு இறைவனை வழிபட்டனர்‌. 
அங்கு திருநெறிய தெய்வத்‌ தமிழால்‌ போற்றி அருள்‌ விளக்கம 
பெற்றனர்‌. சிவப்பிரகாசரின்மீது அழுக்காறு கொண்ட வடமொழி 
வேதியர்கள்‌ சாந்தலிங்கரிடத்தும்‌ அடியவரிடத்தும்‌ இகழ்ச்சிக்‌ 
குறிப்போடு “கோயிலில்‌ உள்ள கல்‌ நந்தி முன்‌ கடலையைப்‌ 
படைத்துள்ளோம்‌. உங்கள குருமுதல்வர்‌ தவ ஆற்றல்‌ 
பெற்றவரானால்‌ உண்பிக்குமாறு செய்ய வேண்டு" மெனக்‌ 
கூறினர்‌. சாந்தலிங்கர்‌ அடியவரோடு சென்று கூறினர்‌. சிவப்பிரகாசர்‌ 
நந்தியின்‌ முன்பு நின்று, 

“ வில்லார்‌ மணிச்சபையின்‌ வித்தகா கூடலின்‌ முன்‌ 
கல்லானைக்கு இக்கு அருந்திக்‌ காட்டிய உன்‌ - வல்லாண்மை 
கட்டுரையே ஆகில்‌ இந்தக்‌ கல்‌ஏறு தழீஇக்‌ கடலை 
இட்ட இவா முன்‌ தினச்செய்‌ யே" 

என்னும்‌ வெண்பாவைப்‌ பாடினார்‌. எல்லோரும்‌ வியந்து போற்றும்‌ 
வண்ணம்‌ கல்‌ நந்தி கடலையை அருந்தியது. அவ்வேதியர்கள்‌ தாம்‌ 
செய்த பிழையைப்‌ பொறுக்குமாறு சிவப்பிரகாசரிடம்‌ வேண்டிக்‌ 
கொண்டனர்‌. இந்நிகழ்ச்சிக்குப்‌ பிறகு சிவப்பிரகாசரும்‌ 
சாந்தலிங்கரும்‌ தொடர்ந்து மேற்குக்‌ கொங்கில்‌ உள்ள தலங்களை 
வழிபடப்‌ பயணம்‌ மேற்கொண்டனர்‌. சிவிகை முதலான 
விருதுகளுடன்‌ சிவப்பிரகாசர்‌ எழுந்தருளச்‌ சாந்தலிங்கரும்‌ உடன்‌ 
சென்றார்‌. 

“மீ கொங்கில்‌ அணி காஞ்சிவாய்ப்‌ பேரூர்‌” இறைவனை 
வழிபட்டனர்‌. 'மேலைச்‌ சிதம்பரமாம்‌ மிக்க புகழ்ப்‌ பேரூர்‌, புலியூர்‌ 
சிற்றம்பலமாகிய தில்லையோடு' தொடர்புடையது எனச்‌ சுந்தரர்‌ 
திருவாக்கால்‌ அறியலாம்‌. “இத்தலத்தில்‌ அன்பர்கள்‌ அறத்தால்‌ வரும்‌ 
இன்பத்தைக்‌ கருதிப்‌ பாடிவரும்‌ செந்தமிழ்ப்‌ புலவர்களுக்குக்‌ 
கைநிறையத்‌ தானங்களை வழங்கி வாழ்ந்து வந்தனர்‌. இவர்களது 
அறநெறி 'துதிக்கையுடைய யானை' ஊருக்கு அழகு செய்யும்‌ 
வகைபோலப்‌ பொலிவுற்று இருந்தது. திருக்கோயிலிலும்‌, 
திருவீதியிலும்‌ நால்வர்களுடைய பாடல்களை இசையோடு 
பாடுவதும்‌ அதன்‌ உட்பொருளை உணர்வதுமாகிய 
திருக்கூட்டங்கள்‌ பொலிவுற்று இருந்தன. “சந்த நிறை' திருப்புகழைப்‌ 
பாடி. ஆடும்‌ பக்தர்கள்‌ நிறைந்திருந்தனர்‌. மனைகள்‌ தோறும்‌ கற்பின்‌ 
பெருமையை உலகறியச்‌ செய்யும்‌ மகளிர்‌ அறம்பேணி 
விளங்கினர்‌. நாடு வாழ வாழ்த்துகின்ற நல்லுள்ளத்தோர்‌ வாழ்த்திப்‌ 
பாடினர்‌. பேரூரின்‌ புகழ்‌ வானாளாவி நின்றது. இத்திருத்தலத்தில்‌ 
சாந்தலிங்கருக்குப்‌ பெரிதும்‌ ஈடுபாடு உருவாயிற்று. மீண்டும்‌ 
சாந்தலிங்கர்‌ தம்‌ குருவாகிய சிவப்பிரகாசரோடு திருவண்ணாமலை 
சேர்ந்தார்‌. 


சாந்தலிங்கர்‌ திருப்பேரூர்‌ வருகை 


சிவப்பிரகாசர்‌ சாந்தலிங்கரின்‌ பழுத்த மனத்தொண்டினையும்‌ 
அருளுணர்வு நிறைவினையும்‌ உணர்ந்தார்‌. சாந்தலிங்கரிடம்‌, 
“முதிர்ந்த தவநிலை பெற்றுள்ளீர்‌. மக்களுக்கு வழிகாட்டுவதும்‌ 
மாணவர்களுக்குத்‌ தேர்ந்து தெளியும்‌ உணர்வினை உருவாக்கும்‌ 
வகையில்‌ நீர்‌ விரும்பும்‌ இடத்திற்குச்‌ சென்று வழிகாட்டுதலே நாம்‌ 
சிவநெறிக்குச்‌ செய்யும்‌ பெரும்‌ தொண்டாகும்‌. ஆதலின்‌ நும்‌ 
சிந்தனையில்‌ இடம்‌ பெறும்‌ திருத்தலத்திற்குச்‌ செல்வீராக" என்று 
அருளினார்‌. குருநாதர்‌ ஆணைவழி புறப்பட்ட சாந்தலிங்கர்‌ உழவர்‌ 
உணவுப்‌ பொருட்கள்‌ பலவற்றையும்‌ காலங்கள்‌ தோறும்‌ 
விளைவித்து உழைப்பால்‌ வளம்‌. பெற்ற கொங்குநாட்டில்‌ 
உள்ளதும்‌, மனத்திற்கு இனிதாக விளங்குவதுமாகிய பிறவாநெறித்‌ 
தலத்தை நோக்கிப்‌ புறப்பட்டார்‌. செந்தமிழ்ப்‌ பாடலால்‌ 
மூதலைவாய்ப்‌ பிள்ளையைத்‌ தந்தருளிச்‌ செய்த அவிநாசியில்‌ 
சிலநாள்‌ தங்கி அவிநாசியப்பரை வழிபட்டார்‌ இதனை, 

“கொள்ளேனெனினும்‌ எழுத்தைந்தும்‌ உள்கோது யாதும்‌ 
தள்ளேனெனினும்‌ உனைச்சார்தவம்‌ சார்ந்திலாரை 
விள்ளேனெனினும்‌ எனைநீ கைவிடேல்‌ விடேல்காண்‌ 
நள்ளாறுடையாய்‌ அவிநாசி நயந்துளானே” 


என்ற வைராக்கிய சதகப்‌ பாடலின்மூலம்‌ அறியலாம்‌. அவிநாசியப்பர்‌ 
வழிபாட்டுக்குப்‌ பிறகு பேரூர்‌ நோக்கிப்‌ பயணம்‌ மேற்கொண்டு 
பிறவாநெறித்‌ தலமாகிய பேரூர்‌ அரசவனத்தில்‌ தம்மை மறந்து 
ஒன்றிய நிலையில்‌ தவம்‌ மேற்கொண்டார்‌. அவரது 
அருட்பொலிவையும்‌ தவ உணர்வையும்‌ உணர்ந்த 
சிவநெறியாளர்கள்‌, அவரை அணுகிப்‌ பணியாற்றினர்‌. அவர்‌ 
தங்குவதற்குத்‌ திருமடமும்‌ அமைத்தனர்‌ என்பதை, 
“ சாலக்‌ கருணை தழைத்தகுரு தாள்‌ பணிந்து 

கூலப்‌ பொலிவாரும்‌ கொங்குவள நாட்டினிடை 

மேலச்‌ சிதம்பரமா மிக்கபுகழ்ப்‌ பேரையினில்‌ 

சீலத்தர்‌ போற்றத்‌ திருமடம்‌ செய்துற்றானே'' 
என்ற புலவர்‌ புராணப்‌ பாடலால்‌ அறியலாம்‌. 


சாந்தலிங்கரது அருள்‌ தோற்றத்தையும்‌ தவப்பொலிவையும்‌ 
உணர்ந்த அடியவர்‌ கூட்டம்‌ பெருகியது. கொங்குநாட்டில்‌ 
பேரூராதீனம்‌ பொலிவுற்றது. திருமடத்திலேயே பற்றற்றவர்களாய்ப்‌ 
பணிசெய்யும்‌ தொண்டர்கள்‌ குழுமினர்‌. வெளியில்‌ இருந்தும்‌ பல 
தொண்டர்கள்‌ வந்து நாளும்‌ நல்லுரை கேட்டு வந்தனர்‌. 
இத்திருமடத்தில்‌ பணியாளர்கள்‌ இன்றித்‌ தொண்டர்களே 
பணிசெய்யும்‌ தூய வாழ்வு பெருகியது. நிறைந்த கல்வியும்‌ 
ஒழுக்கமும்‌ உடைய அவர்கள்‌ பிறப்பு என்னும்‌ பேதமை நீங்கிச்‌ 
சிறப்பென்னும்‌ செம்பொருள்‌ காணும்‌ சிந்தையராய்த்‌ 
திருத்தொண்டாற்றினர்‌ என்பதைப்‌ புலவர்‌ புராண ஆசிரியர்‌, 
“ ஏறும்‌ விடைபுரப்போன்‌ ஏடுகைக்கொண்டே படிப்போன்‌ 
சோறு சமைப்போன்‌ துகிற்பணி செய்வோன்‌ முதலாத 
தேறும்‌ நிமித்தம்‌ திருத்தொண்டு செய்பவராக்‌ 
கூறும்‌ அடியார்‌ குழாம்‌ பலவும்‌ கொண்டானே" 
என்ற பாடலால்‌ விளக்குகின்றார்‌. 


எழுதிய விளக்குப்போல்‌ சாந்தலிங்கர்‌ சமாதி நிலையில்‌ ஓன்றி 
இருந்து அடியவர்களும்‌ திருவருள்‌ விளக்கம்‌ பெற அருளுரை 
வழங்கிப்‌ பொலிவுற்றதுடன்‌ அனைத்துயிரும்‌ இன்பமுற 
வழிகாட்டிப்‌ பணி செய்தார்‌. இதனைத்‌ 

16 சாந்தலிங்க சுவாமிகள்‌ 


“ தேரின்‌ இவ்வுடல்‌ சமாதியில்‌ அசைவறச்‌ சித்திர 

தீபம்‌ போற்‌ 

சார வைத்திடு அஃதில்லையேற்‌ குருபரன்‌ 
தனது அரும்பணி மேற்கொள் 

நேரும்‌ ஊழ்வழி தொழில்‌ பிறிது அடையினும்‌ 
நெஞ்சமே உயிர்கெல்லாம்‌ 

பேரிதஞ்‌ செய்வித்திடுமுடை கெழுமலப்‌ 
பிணக்கு இதம்‌ செய்யேலே'' 


என்னும்‌ வைராக்கிய சதகப்‌ பாடலால்‌ உணரலாம்‌. 
சிவஞானபாலய சுவாமிகளைக்‌ காணும்‌ அவா 


மயிலம்‌ மலையில்‌ முருகன்‌ பேரருள்‌ பெற்ற சித்தர்‌ 
சிவஞானபாலயர்‌. இவர்‌ முருகனது திருவருளால்‌ கள்ளிப்பாலினைக்‌ 
குடித்து மகிழ்ந்தவர்‌. இவரை ஏமாற்றும்‌ பாங்கில்‌ சிலர்‌ குடத்தில்‌ 
மண்ணோடு, வெண்ணிறக்‌ கற்களை இட்டு, மாலையிட்டு 
இவர்கையில்‌ கொடுத்தனர்‌. திருவருள்‌ குறிப்பால்‌ உணர்ந்த இவர்‌, 
மண்ணையும்‌, கற்களையும்‌ சர்க்கரையாகவும்‌, கற்கண்டாகவும்‌ 
மாற்றித்‌ தம்மை ஏமாற்றுபவர்களைத்‌ தம்‌ அடிமைகளாக்கிக்‌ 
கொண்ட பெருமைக்குரியவர்‌. 


பாலசித்தர்‌ மரபில்வந்த தம்‌ குருமுதல்வராகிய ஆதி 
சிவப்பிரகாசரை வழிபட்டார்‌. சிலகாலம்‌ அங்கேயே தங்கி 
அருளாற்றலை வளப்படுத்தினார்‌. ஆதலின்‌ துறையூர்ச்‌ சாந்தலிங்கா்‌ 
எனவும்‌ நூல்‌ வெளியிட்டோரால்‌ கூறப்படுகிறது. 


பொம்மபுரம்‌ செல்லும்‌ வழியில்‌ துலறமங்கலத்தில்‌ தங்கியிருந்த 
கற்பனைக்களஞ்சியம்‌ சிவப்பிரகாசரைக்‌ கண்டு அளவளாவிச்‌ சில 
காலம்‌ தங்கினார்‌. சிவப்பிரகாசர்‌ நாட்காலை நீராடுவதற்கு வேண்டிய 
பணிகளைச்‌ செய்வதுடன்‌ அவர்‌ வழிபாட்டுக்குப்‌ “பூவார்‌ மலர்‌ 
கொண்டு” தொழுவதற்குரிய நற்பணிகளையும்‌ செய்துவரும்‌ 
ஞானாம்பிகையம்மை சாந்தலிங்கரும்‌ சிவப்பிரகாசரும்‌ 
மெய்ப்பொருள்‌ உணரும்‌ அருள்‌ உரைகளில்‌ ஈடுபட்டபோது 
அவற்றைக்‌ கூர்ந்து நோக்கினார்‌. சிவப்பிரகாசரிடத்துச்‌ சாந்தலிங்கர்‌ 
“இந்நங்கை யாரென” வினவினார்‌. அதற்குச்‌ சிவப்பிரகாசர்‌ நயம்‌ 
பொருந்த இவர்‌ அங்கைக்குரியவர்‌ என விடை பகர்ந்தார்‌. பின்னர்‌ 
இருவரும்‌ அடியவர்களுடன்‌ புறப்பட்டுப்‌ பல தலங்களை 
வழிபட்டுப்‌ புதுவையை அடுத்துள்ள பொம்மையபாளையம்‌ 
அடைந்தனர்‌. இரவு நேரம்‌ வந்தது. சாந்தலிங்கர்‌ சிவப்பிரகாசரிடத்துப்‌ 

பொம்மபுர ஆதீனத்தில்‌ சிவஞானபாலய தேசிகரை வழிபட்டுச்‌ 
செல்லலாம்‌ என்றும்‌ அவர்‌ மீது புகழ்ப்பாக்களைப்‌ 
பாடியருளுமாறும்‌ வேண்டிக்கொண்டார்‌. சிவப்பிரகாசர்‌ கடவுளைத்‌ 
தவிர மனிதர்களைப்‌ பாடுவதில்லை என மொழிந்தார்‌. இருவரும்‌ 
சிவஞானபாலையரைக்‌ காணவிரும்பிய சாந்தலிங்கர்‌, இவர்‌ 
வழிவந்த இரண்டாவது அருட்குரவருடன்‌ பொம்மையபாளையும்‌ 
சென்று அருகில்‌ உள்ள அய்யனார்‌ கோயில்‌ வளாகத்தில்‌ உறக்கம்‌ 
மேற்கொண்டனர்‌. இரவு சிவப்பிரகாசர்‌ கனவில்‌ முருகப்பெருமான்‌ 
ஒரு தட்டில்‌ மலர்களை எடுத்து வந்து இதனை “மாலை 
தொடுத்துக்கொடு” என்றருளினார்‌. துயில்‌ நீத்து எழுந்த சிவப்பிரகாசர்‌ 
சாந்தலிங்கரிடம்‌ இச்செய்தியைக்‌ கூறினார்‌. சாந்தலிங்கர்‌ முருகனே, 
முருகனது பேரருள்‌ பெற்ற சிவஞானபாலயரைப்‌ பாட 
உணர்த்தியுள்ளார்‌ என்று கூறினார்‌. பின்னர்க்‌ கற்பனைக்‌ 
களஞ்சியம்‌ சிவப்பிரகாசர்‌, “சிவஞானபாலய தேசிகர்‌ 
நெஞ்சுவிடுதூது”" பாடி ஆதீனத்தில்‌ ஞானச்சுடராய்‌ 
எழுந்தருளியிருந்த சிவஞானபாலய தேசிகரை இருவரும்‌ வழிபட்டு 
மகிழ்ந்தனர்‌. அவர்‌, இவர்களின்‌ வரலாற்றினையும்‌ பயணச்‌ 
சிறப்பினையும்‌ அறிந்து அருள்பாலித்தார்‌. சிவப்பிரகாசருடன்‌ 
அன்பர்களும்‌ நாளும்‌ வந்து வழிபட்டனர்‌. 


ஞானாம்பிகை திருமண நிகழ்ச்சி 


மயிலம்‌ பொம்மபுர ஆதீனம்‌ இரண்டாங்குரு மூதல்வராகிய 
சிவஞானபாலய தேசிகர்‌ 500 ஆண்டுகள்‌ வாழ்ந்தவர்‌ என்று வரலாறு 
கூறுகின்றது. அவர்‌ அருளாணையின்படி ஞானாம்பிகை 
யம்மையாரைச்‌ சிவப்பிரகாசர்‌ சாந்தலிங்கருக்குத்‌ திருமணம்‌ செய்து 
வைத்தார்‌. ஞானாம்பிகையாருடன்‌ திருப்பேரூருக்குச்‌ சாந்தலிங்கர்‌ 
எழுந்தருளி, திருமடத்தில்‌ இருந்த அடியவர்களுக்கு நல்வழிகாட்டித்‌ 
திகழ்ந்தார்‌. கற்புக்கடம்‌ பூண்ட பொற்புடையவராகிய 
ஞானாம்பிகையார்‌ தம்‌ பெயருக்கேற்ப முதிர்ந்த அறிவுடன்‌ 
சாந்தலிங்கரோடு இல்லறதெறியில்‌ வாழ்ந்து அருட்பணியில்‌ 
ஈடுபட்டார்‌. ஆனிரைகளைப்‌ பாதுகாப்போர்‌, ஏடு படிப்போர்‌, சோறு 
சமைப்போர்‌, துகில்‌ பணி செய்வோர்‌ எனத்‌ திருத்தொண்டு செய்யும்‌ 
பல அடியவர்கள்‌ திருமடத்திலேயே தங்கியிருந்தனர்‌. 
வெளியூர்களில்‌ இருந்தும்‌ அடியவர்கள்‌ வந்து அவர்களது 
அருளுரையைக்‌ கேட்டு மகிழ்ந்தனர்‌. அனைவருக்கும்‌ 
அன்னம்பாலிப்பு நிகழ்ந்தது. 

ஆதி சிவப்பிரகாசரின்‌ அருட்செயல்கள்‌ 


சாந்தலிங்கர்‌ குருநாதரைக்‌ கண்டு வழிபட்டுத்‌ துறைமங்கலம்‌ 
எழுந்தருளிய பிறகு “ஆதி சிவப்பிரகாசர்‌" அடியவர்‌ 
திருக்கூட்டத்துடன்‌ தம்‌ குருநாதரைக்‌ காணத்‌ திருவாவடுதுறைக்குச்‌ 
சிவிகையில்‌ எழுந்தருளினார்‌. இப்பயணத்தின்‌ பொழுது சில 
அருட்செயல்கள்‌ நடைபெற்றன. திருச்சிராப்பள்ளியில்‌ 
அடியவர்கள்‌ எதிர்கொண்டு வரவேற்று அழைத்துச்‌ சென்றபொழுது 
'தீவட்டிக்கு' எண்ணெய்‌ தீர்ந்துவிட்டது. தம்‌ தம்பிரான்‌ ஒருவரைக்‌ 
காவிரிநீர்‌ கொண்டுவந்து பயன்படுத்துமாறு கூறினார்‌. அவரின்‌ 
அருளால்‌ தண்ணீராலேயே தீப்பந்தம்‌ கொழுந்து விட்டு எரிந்தது; . 
வழியில்‌ குட்ட நோயால்‌ வருந்திய ஒருவருக்குப்‌ புனிதநீர்‌ வழங்கி 
நோய்தீரச்‌ செய்தது; சோழ அரசர்‌ மகனுக்கு ஏற்பட்ட மயக்கமாகிய 
பெரும்‌ பழியைத்‌ தீர்த்தது (பிரமகத்தி) ஆகியவை 
குறிப்பிடத்தக்கன. இப்பயணத்தில்‌ மேலும்‌ ஒரு திருவருட்செயல்‌ 
நடைபெற்றது. கும்பகோணத்திற்கருகே சிவிகையில்‌ 
எழுந்தருளியபோது எதிரே விடந்தீண்டி இறந்த இளம்‌ சிறுவனை 
அவனுடைய சுற்றத்தினர்‌ சுடலைக்குக்‌ கொண்டு சென்றனர்‌. 
அவர்களது ஆற்றாமையை நோக்கி; என்ன என்று வினவினார்‌ 
சிவப்பிரகாசர்‌. அச்சுற்றத்தினரும்‌ இளம்‌ வயதுடைய சிறுவன்‌ 
இறந்ததைத்‌ தெரிவித்தனர்‌. அவர்களிடம்‌ சிவப்பிரகாசர்‌ “இம்மகன்‌ 
உயிர்பெற்று எழுந்தால்‌ எம்மிடம்‌ ஒப்படைப்பீர்களா?” என்று 
கேட்டார்‌. “சுடலைக்குச்‌ செல்லும்‌ பிணம்‌ உயிர்பெறுமானால்‌ 
தாங்கள்‌ விரும்பியபடி உடன்‌ அழைத்துக்கொள்ளலாம்‌' என்று 
கூறினர்‌. சிவப்பிரகாசர்‌ “ஞானக்கூத்தா வா” என அழைத்தார்‌. 
சிறுவன்‌ உயிர்பெற்று எழுந்தான்‌. அவனைச்‌ சிவிகையில்‌ தம்மோடு 
இருக்கச்‌ செய்து திருவாவடுதுறையை அடைந்தார்‌. 


திருவாவடுதுறை ஆதீனப்பணிகள்‌ 


திருவாவடுதுறையில்‌ “தூண்டு சுடராய்‌ மொய்த்து வளர்‌ 
பேரழகின்‌ மூத்த வடிவமாய்‌ எழுந்தருளிய அருட்குரவர்‌ நமசிவாய 
தேசிகரை வணங்கினார்‌.தாம்‌ திருவாவடுதுறையிலிருந்து புறப்பட்டுத்‌ 
தில்லைக்குச்‌ சென்று தில்லைக்‌ கூத்துனுக்குரிய அருட்பணிகள்‌ 
நிகழத்‌ தாம்‌ மேற்கொண்ட முறைகள்‌ அனைத்தையும்‌ 
விண்ணப்பித்தார்‌. குருவருளால்‌ தமக்குக்‌ கிடைத்த 
நிவந்தங்களையும்‌ பெரும்பொருளையும்‌ குருநாதர்‌ திருவடியில்‌ 
காணிக்கையாகச்‌ செலுத்த முயன்றார்‌. “எந்நிலையில்‌ நின்றாலும்‌ 
எக்கோலம்‌ கொண்டாலும்‌ மன்னிய சீர்ச்‌ சங்கரன்‌ தாள்‌ மறவாமை 

பொருள்‌” என்ற அருள்‌ மொழியை உணர்ந்த நமசிவாயதேசிகர்‌ 
சிவப்பிரகாசரிடம்‌ *இறைவன்‌ உமக்கு வீரசைவநெறியைப்‌ 
பின்பற்ற அருளியுள்ளார்‌. ஆதலின்‌ அந்நெறியிலேயே 
திருவண்ணாமலையிலும்‌ துறையூரிலுமிருந்து அருட்பணிகளை 
மேற்கொள்க' என அருளினார்‌. 


சமய உலகில்‌ புதிய திருப்பம்‌ 


சைவ சித்தாந்தச்‌ செந்நெறியில்‌ விளங்கும்‌ ஆதீன அருட்குரவர்‌ 
தமது பேரருள்‌ கருணையால்‌ வீரசைவநெறியையும்‌ உளம்‌ 
கொண்டு அருள்பாலித்தது சைவசித்தாந்த சமய உலகில்‌ ஒரு புதிய 
திருப்பமாகும்‌. திருவாவடுதுறை ஆதீனத்தின்‌ முதல்‌ சீடராய்‌ 
பொறுப்பேற்றிருந்த சிவப்பிரகாசர்‌ தம்‌ பொறுப்புகளை 
மறைஞானதேசிகருக்கு வழங்கி அதன்வழி 2வது பட்டத்தை 
அருளினார்‌. பின்னர்‌, திருவண்ணாமலைக்கு எழுந்தருளி 
வீரசைவத்திருநெறியின்‌ சுடரொளியாகத்‌ திருவண்ணாமலையிலும்‌ 
துறையூரிலும்‌ அடியவர்க்கு அருள்‌ வழங்கிச்‌ சிவநெறி பரப்பினார்‌. 
நெடு நாள்‌ வாழ்ந்த நமசிவாயதேசிகர்‌ முத்திப்பேறு எய்தும்‌ சூழல்‌ 
ஏற்பட்டது. துறையூரில்‌ உள்ள சிவப்பிரகாசருக்கு இச்செய்தி 
எட்டியது. மீண்டும்‌ சிவப்பிரகாசர்‌ திருவாவடுதுறை சென்று 
சிவப்பேறெய்தும்‌ குருநாதரைத்‌ தரிசித்தார்‌. குருநாதர்‌ 
சிவபரம்பொருளில்‌ கலந்தார்‌. அவருக்குரிய அருளாலயமும்‌ 
திருவுருவமும்‌ அமைத்து அனைவரும்‌ போற்றச்‌ சிறப்பு 
வழிபாடுகளை நடத்திவிட்டுத்‌ திருவண்ணாமலை திரும்பினார்‌. 
திருவாவடுதுறையில்‌ இருந்த மறைஞானதேசிகர்‌ உலகியல்‌ நிலை 
மறந்து மெய்ப்பொருள்‌ உணர்ந்தவராய்‌ விரைவில்‌ வீடுபேறு 
பெற்றார்‌. மீண்டும்‌ திருவாவடுதுறை சென்று சிவப்பிரகாசர்‌ சிறந்த 
கல்வியும்‌, மெய்ப்பொருள்‌ ஆய்வும்‌ உடைய அம்பலவாண 
தேசிகருக்குத்‌ திருவாவடுதுறை ஆதீனப்‌ பொறுப்பை வழங்கி 
ஆதீனக்‌ கிளைமடங்களாக இருந்தவற்றில்‌ அறுபத்துநான்கு 
மடங்களைத்‌ திருவாவடுதுறைக்கும்‌, அறுபத்துநான்கு 
கிளைமடங்களைத்‌ துறையூருக்கும்‌ பகிர்ந்தளித்தார்‌. அதில்‌ 
கொற்றவன்‌ குடி உமாபதியார்‌ ஆதீனம்‌ துறையூர்‌ ஆதீனப்‌ 
பொறுப்பில்‌ வந்தது. 
சிவப்பிரகாசர்‌ சிவனடி சேர்தல்‌ 

சிவப்பிரகாசர்‌ பலநாள்‌ தங்கி மீண்டும்‌ திருத்துறையூருக்கும்‌ 
சிவிகையில்‌ எழுந்தருளி வந்தபோது குடந்தைக்கருகில்‌ உள்ள 
பழையாறை வடதளியை ஒட்டியுள்ள முளையூரில்‌ தம்‌ 

அடி.யவர்களோடு தங்கினார்‌. முதிர்ந்து ஆண்டுகள்‌ நிறைந்த அவர்‌ 
திருமேனி ஒளிவிளக்கம்‌ பெற்றது. தம்முடைய நிலையை உணர்ந்து 
தாம்‌ சிவப்பேறு எய்தும்‌ காலம்‌ உணர்ந்தார்‌. தம்முடனிருந்த 
இளைஞராகிய ஞானக்‌ கூத்தருக்குத்‌ துறையூர்‌ திருவண்ணாமலை 
ஆதீனப்‌ பொறுப்புடன்‌ ஆதீனத்‌ தலைமையையும்‌ வழங்கினர்‌. 
இந்நிகழ்வுகள்‌ திருவாவடுதுறை ஆதீனத்தில்‌ உள்ள அம்பலவாண 
தேசிகருக்குச்‌ சென்று சேர்ந்தன. அம்பலவாணரும்‌ முளையூருக்கு 
வந்து சேர்ந்தார்‌. 

பேரன்பும்‌ குருபக்தியும்‌ நிறைந்த அம்பலவாணரிடம்‌, சைவ 
ஆதீனமும்‌ ஞானக்கூத்தரிடம்‌ வீரசைவ ஆதீனமும்‌ சமயநெறி 
பரப்பும்‌ வகையில்‌ தமிழகமெங்கும்‌ உருவான 128 கிளை 
மடங்களில்‌ 64 மடங்களைத்‌ திருவாவடுதுறை ஆதீனத்துக்கும்‌ 
மற்றைய 64 மடங்களைத்‌ திருவண்ணாமலை வீரசைவ ஆதீனத்‌ 
தலைவர்‌ ஞானக்‌ கூத்தருக்கும்‌ உரியதாக்கி அருளாட்சி செய்து 
வரும்படி ஆணை வழங்கினார்‌. 
ஆதிசிவப்பிரகாசர்‌ ஒளிவழிபாடு 

சிவப்பிரகாசர்‌ சில நாட்களில்‌ திருவருள்‌ சிவப்பேறு அடைந்தார்‌. 
அவரது அருளாலயம்‌ இரு ஆதீனத்‌ தலைவர்களாலும்‌ கலைச்‌ 
செல்வம்‌ நிறைந்த கோயிலாக உருவாவதற்குச்‌ சோழ மன்னர்கள்‌ 
மரபிலே வந்தவர்கள்‌ உதவினர்‌. பேரருள்‌ பிழம்பாகிய சிவத்தில்‌ 
கலந்த சிவப்பிரகாசரது அருள்‌ வழியில்‌ ஆதீனங்கள்‌ வளமாக 
வளமுற்றன. 

சிவப்பிரகாசர்‌ சிவப்பேறு அடைந்த நிலையை அறிந்து 
சாந்தலிங்கர்‌ முளையூர்‌ சென்று உடனிருந்து ஒளிவழிபாட்டினை 
நிறைவேற்றினார்‌. அருள்பணிகளில்‌ கலந்து கொண்டு தம்‌ ஆரா 
அன்பினை வெளிப்படுத்தித்‌ திருப்பேரூர்‌ சேர்ந்தார்‌. 


சைவமடம்‌ வீரசைவமடமாதல்‌ 


சாந்தலிங்க அடிகளார்‌ மெய்ப்பொருள்‌ அறியும்‌ கல்வித்‌ 
திறந்தாலும்‌, அமைதி, அன்பு ஆகிய நிறைந்த கருணை நோக்காலும்‌ 
செம்பொருள்‌ அறியும்‌ ஆற்றலாலும்‌ சிறந்து விளங்கினார்‌. 
நாடெங்குமிருந்து முத திய அடைய விருப்பமுடைய 
இல்லறத்தார்களும்‌ பற்றறுக்கும்‌ பண்பினராகிய துறவியர்களும்‌ 
வந்து அருள்‌ பெற்றனர்‌. அவர்‌ அருளைப்‌ பெறுவதற்கு உரிய 
காலத்தை நோக்கி இருப்பவரும்‌ நூற்பொருளை ஆய்ந்து 
இருப்போருமாகிய அடியார்‌ கூட்டம்‌. பெருகின. அவர்கள்‌ 

முக்கட்பெருமான்‌ அருளால்‌ தாம்‌ வேண்டிய வேண்டியாங்கு 
எய்தும்படி வழிகாட்டிப்‌ போற்றப்பட்டனர்‌. அக்காலத்து 
அடியவர்களுள்‌ புதிய அடியவர்‌ ஒருவரை நாளும்‌ உடனிருத்தி 
அமுது செய்வது சாந்தலிங்கர்‌ கொள்கையாக இருந்தது. அவர்தம்‌ 
துணைவியார்‌ ஞானாம்பிகை அம்மையார்‌ இல்லற நெறியை அருள்‌ 
நெறியாகக்‌ கொண்டு ஒழுகினார்‌. ஒருநாள்‌ புதியவராக வருகிற 
ஒருவரைத்‌ தேடினார்கள்‌. புதியதாக வரும்‌ அடியவர்‌ வீரசைவ நெறி 
நின்றவராக இருப்பர்‌. அவரோடு அமுது செய்யும்‌ கொள்கைப்படி 
திசையையே ஆடையாகக்‌ கொண்டு பேசாநோன்பும்‌, 
உறக்கமின்மையும்‌ தமது விரதமாகக்‌ கொண்ட மெளனசாமிகள்‌ 
தில்லையிலிருந்து மேலைச்சிதம்பரமாகிய பேரூருக்கு 
எழுந்தருளினார்‌. புதிய அடியவராகிய அவரை அழைத்துத்‌ தமது 
வீரசைவநெறிமுறையில்‌ அவரது சடைமூடியில்‌ சிவலிங்கம்‌ 
அணிவித்து உடனிருந்து அமூது இட்டு மகிழ்ந்தனர்‌. இது, 
“ மண்ணினில்‌ பிறந்தார்‌ பெரும்பயன்‌ மதிசூடும்‌ 
அண்ணலார்‌ அடியார்தமை அமுது செய்வித்தல்‌ 
கண்ணினால்‌ அவர்‌ நல்விழாப்‌ பொலிவு கண்டார்தல்‌" 


என்னும்‌ திருமுறை நெறியை உட்கொண்டு ஞானாம்பிகை விருந்து 
போற்றிய செயலாகும்‌. அதுமுதல்‌ மெளனசாமிகள்‌ 
வீரசைவநெறியில்‌ நின்று தமது வழிவந்த அடியவர்கட்கு 
மெய்ப்பொருள்‌ நெறியை உணர்த்தினார்‌. சிதம்பரத்தில்‌ அவரது 
திருமடத்தில்‌ வீரசைவநெறி வழிவழியாகப்‌ பின்பற்றப்படுகின்றது. 


சாந்தலிங்கரின்‌ திருப்பேரூர்ப்‌ பணிகள்‌ 


பேரூராதீனத்தில்‌ எழுந்தருளிச்‌ சாந்தலிங்கர்‌ பல 
மாணவர்களுக்கு மெய்யியல்‌ பாடல்களையும்‌ சமய நுண்ணுணர்வுக்‌ 
கருத்துக்களையும்‌ வழங்கிவந்தார்‌. தம்‌ கருத்துக்கள்‌ மெய்யியல்‌ 
அறிஞர்களிடையே சென்று வர வேண்டும்‌ என்னும்‌ திருவுளக்‌ 
குறிப்போடு நான்கு நூல்களை அருளிச்‌ செய்தார்‌. அவை 
மெய்ப்பொருள்‌ காண்பவருக்கு வழிகாட்டும்‌ பெருங்கருத்தினை 
உடையன. இந்நூல்கள்‌ வீட்டுநெறியை விளக்கும்‌ நூல்கள்‌ என்பதை 
வண்ணச்சரபம்‌ தண்டபாணிசுவாமிகள்‌ அருளியுள்ளார்‌. 


“இன்குணத்துத்‌ தொண்டர்‌ இனம்சூழ ஆங்கிருந்து 
நன்குமுத்தி வீட்டில்‌உறும்‌ நான்கு பெருவாயில்‌என 
என்குணங்கட்‌ போற்றிடும்‌ நூல்‌ ஈரிரண்டு செய்தானே” 

இவ்வாறு சாந்தலிங்கரது நுண்ணுணர்வு மெய்ப்பொருள்‌ 
கருத்துக்கள்‌ நிறைந்து மிக உயர்ந்தன என்கிறார்‌ முருகதாசஅுடிகள்‌. 
“ அரிது பெற்றிடினும்‌ பெற்றதின்‌ விருப்ப மறப்பெரு 
தனவிரும்புயிர்கள்‌ 
தெரியகிற்‌ கிலமீ தெனைமுன மடையாச்‌ செல்வமாய்ச்‌ 
சொல்பவித்திரமா 
உரியசிற்‌ சுகமாய்‌ நித்தமா யொருவீ டுளதெனக்‌ கேட்டுமற்‌ றதனிற் 
பிரியமற்‌ றுஇனமு முனமுறும்‌ பொல்லாப்‌ பிறவியே 
பெறவிரும்புதலே'' 
எனும்‌ பாடலுக்கு விளக்கமாக 
“பெற்றதைக்கீ ழாக்கிப்‌ பெறாததனை மேலாக்கும்‌ 
குற்றம்‌ உயிரின்குணம்‌ என்றோர்‌ பாசுரத்தில்‌ 
சொற்றனன்‌ அவ்வாறுபல சொற்கள்‌ உலகத்தனையும்‌ 
விற்றளித்‌ திட்டாலும்‌ விலைமேவா விண்டனனே”' 


என்னும்‌ பாடலால்‌ சிறப்பித்து, இச்சொற்கள்‌ உலகனைத்தும்‌ 
விற்றளித்திட்டாலும்‌ விலைமேவா எனத்‌ தண்டபாணி சுவாமிகள்‌ 
அருளுகிறார்‌. சமய வேறுபாடுகளைக்‌ களைந்து அனைத்துச்‌ 
சமயங்களிலும்‌ “யான்‌ எனது என்னும்‌ செருக்கு அறுமானால்‌ 
அவை எற்றுக்கொள்ளத்தக்கன” என்பதை, 
“ எம்மதத்தில்‌ உள்ளவர்கள்‌ எந்நிட்டை சொன்னாலும்‌ 

சம்மதமே யாம்‌எமக்குத்‌ தற்போதம்மாயில்‌ எனப்‌ 

பொய்ம்மதத்தோர்‌ நாணப்‌ புகன்றருளும்‌ அப்புனிதன்‌ 

மும்மதமாப்‌ போலும்‌ முழுஞான வீரன்‌ அம்மா” 


எனச்‌ செந்தமிழ்க்‌ கவிச்‌ சிறப்பாலும்‌ திருமூருகன்‌ அருள்‌ பெற்ற 
அருட்பொலிவாலும்‌ மிக்க தவத்தோராகிய வண்ணச்சரபம்‌ 
தண்டபாணிசுவாமிகள்‌ இவர்‌ பெருமையை மனம்‌ நெகிழ்ந்து 
(பாற்றியுள்ளார்‌. 


திருமடத்திற்கு அருகில்‌ உள்ள இல்லறத்தாரும்‌ தேரும்நிமித்தம்‌ 
திருத்தொண்டு செய்யத்‌ தங்கியிருப்பவர்களும்‌ சாந்தலிங்கரது 
அருள்‌ உரையை நாளும்‌ கேட்டு மகிழ்ந்தனர்‌. அவருள்‌ சிலர்‌, 
“மெய்ப்பொருள்‌ உணர்வை வெளிப்படுத்தும்‌ துறவு நெறி பற்றி 
விரிவாகக்‌ கூறும்‌ சாந்தலிங்கர்‌, இல்வாழ்க்கையில்‌ இருந்து கொண்டு 
துறவு நெறிக்கு விளக்கம்‌ தருகிறாரே என்று ஒருவருக்கொருவர்‌ 
வினா எழுப்பினர்‌”. அதனைக்‌ குறிப்பால்‌ உணர்ந்த சாந்தலிங்கர்‌ 
தமது மனைத்தக்க மாண்புடைய ஞானாம்பிகை அம்மையாரை 

அருகில்‌ இருத்திப்‌ பாடம்‌ நடத்தினார்‌. அப்போது அவர்கடகுக்‌ 
கைலைநாதரும்‌ உமையம்மையுமாகிக்‌ காட்சி அளித்தனர்‌. அங்கு 
விளங்கிய காட்சியைக்‌ கண்டு அனைவரும்‌ தாழ்ந்து வணங்கித்‌ தம்‌ 
பிழை பொறுக்குமாறு வேண்டினர்‌. இவ்வாறு ஞானாம்பிகை 
அம்மையாருடன்‌ இருந்து கொண்டு புறத்துறவு, அகப்பற்றையும்‌, 
உயிர்ச்‌ சார்பு, பொருட்சார்பையும்‌ நீக்குதற்கு உரியது என 
வலியுறுத்துவது இல்வாழ்வினருக்கு எவ்வாறு இயலும்‌ எனத்‌ 
தம்முன்‌ மயங்கிச்‌ சாந்தலிங்கரின்‌ அருகிலிருந்து ஏடுபடிக்கும்‌ 
கையேட்டுத்‌ தம்பிரானிடம்‌ வினவினார்‌. குறிப்பால்‌ உணர்ந்த 
சாந்தலிங்கர்‌ “இன்று யாம்‌ திருவமுதுக்குப்‌ புறப்படுகிறோம்‌. முதலில்‌ 
பால்‌ அன்னம்‌ கிடைக்குமானால்‌ பேரூர்‌ எம்பெருமானின்‌ 
அருளாணை எனக்‌ கொண்டு முழுத்துறவு நெறியின்‌ நிற்போம்‌'என 
அருளி, ஊரின்கண்‌ அமுது ஏற்கச்‌ சென்றபோது ஒரு 
குடிசையினின்றும்‌ மாடுகளை மேய்க்கும்‌ ஒருவர்‌ பால்‌ அன்னம்‌ 
இட்டார்‌. அதனை ஏற்ற சாந்தலிங்கர்‌ மக்களிடையே நிலவிய 
கருத்துக்களை அகற்ற முழுத்துறவு மேற்கொள்ள எண்ணினார்‌. 
இச்செய்தி, துறைமங்கலம்‌ சிவப்பிரகாசருக்கு எட்டியது. அவர்‌ 
திருப்பேரூருக்கு எழுந்தருளினார்‌. எதனையும்‌ பிறழ்ந்து உணரும்‌ 
உலகியல்‌ நிலை இத்தகையது என்பதை உணர்ந்த 
சிவப்பிரகாசர்‌, மெய்யுணர்வுடைய துறவிகளானோர்‌ நூறு 
வயதளவும்‌ நோய்‌ கொண்டாலும்‌ ஏற்றுக்கொள்வர்‌. பேயாகிய 
பித்துடையவராகவும்‌ இருக்கலாம்‌. அதனைப்‌ பெரியதாகக்‌ 
கருதுவதில்லை. ஆனால்‌ பெண்ணுடன்‌ இருப்பதை ஏற்பதில்லை 
என்ற கருத்துடைய, 


“ சேய்கொண்டா ருங்கமலச்‌ செம்மலுட னேயரவப்‌ 
பாய்கொண்டா னும்பரவும்‌ பட்டீச்‌ சுரத்தானே 
நோய்கொண்டா லும்கொளலாம்‌ நூறுவய தளவும்‌ 
பேய்கொண்டா லும்கொளலாம்‌ பெண்கொள்ள லாகாதே" 


என்ற பாடலைப்‌ பட்டிப்‌ பெருமான்‌ மீது பாடி உடனிருந்தார்‌. 


மனைமாட்சிக்கு மங்கலமாக விளங்கிய ஞானாம்பிகை 
அம்மையாரை நோக்கி “உனக்குப்‌ பாதுகாப்புடைய இடத்திற்குச்‌ 
சென்று சான்றோர்‌ போற்றும்‌ தவநெறியில்‌ ஒழுகுக' என்றருளினார்‌. 
மூழு ஞான வீரராகிய சாந்தலிங்கர்‌ அருள்‌ பெற்ற அவரது 
துணைவியாராகிய ஞானாம்பிகை அம்மையார்‌ மெய்ம்மையை 
உணர்ந்தவர்‌. தூண்டுதவ விளக்காக விளங்கியவர்‌. துறவுள்ளம்‌ 

கொண்ட தம்‌ துணைவர்‌ ஆணையின்‌ வழி திருவண்ணாமலை 
சென்று தங்கள்‌ குருபீடமாக விளங்கிய ஆதிசிவப்‌ பிரகாசர்‌ 
திருமடத்தில்‌ தங்கி அடியார்கட்கு அருட்பணி செய்து சிவனருள்‌ 
பெற்றார்‌. அதன்பின்‌ அவரைக்‌ குருவாக ஏற்ற வீரசைவ அன்பர்கள்‌ 
ஞானாம்பிகை அம்மைக்கு ஆதி சிவப்பிரகாசர்‌ திருமடத்தில்‌ அழகிய 
மண்டபம்‌ அமைத்து ஞானாம்பிகை அம்மையாரின்‌ திருவடியை 
எழுந்தருளச்‌ செய்தனர்‌. வீரசைவ மரபுடையவர்கள்‌ பல 
குழுக்களாகப்‌ பல ஊர்களிலிருந்தும்‌ வந்து தங்கள்‌ குலதெய்வமாகப்‌ 
போற்றுகின்றனர்‌. ்‌ 

சாந்தலிங்கர்‌ திருவமுது ஏற்கத்‌ தெருவில்‌ செல்லும்போது ஒரு 
சிறுவனை அன்பினால்‌ நோக்கினார்‌. அதுமுதல்‌ அச்சிறுவன்‌ 
பற்றுக்கள்‌ அகன்று சாந்தலிங்கருக்கு அடியவனானான்‌. 


ஆதலால்‌ அன்று முதல்‌ சாந்தலிங்கர்‌ வீதிவழி வரும்‌ 
போதெல்லாம்‌ தம்‌ மக்களைத்‌ தாயர்‌ மறைத்து வைத்துக்‌ கொள்வர்‌ 
என்ற செவிவழிச்‌ செய்தி ஒன்று உண்டு. 

சாந்தலிங்கர்‌ வரலாற்றில்‌ நடந்த இரு அரிய நிகழ்ச்சிகள்‌ இங்குக்‌ 
குறிப்பிடத்தக்கன. முதல்நிகழ்ச்சியாக, ஒருமுறை அவருக்குக்‌ 
குன்மநோய்‌ ஏற்பட்டது. அச்சூழலிலும்‌ அவர்‌ மாணாக்கர்கட்குப்‌ 
பாடம்‌ சொல்ல விழைந்தார்‌. எனவே, அதற்குத்‌ தடையாக இருந்த 
குன்மநோயை அருகிலிருந்த பிரம்பின்மேல்‌ தம்‌ தவ ஆற்றலால்‌ 
மாற்றிவிட்டுப்‌ பாடம்‌ சொல்லத்‌ தொடங்கினார்‌. பிரம்பு நோய்வாய்ப்‌ 
பட்டவர்‌ போல்‌ துள்ளத்‌ தொடங்கியது. பாடம்‌ முடிந்ததும்‌ 
பிரம்பிலிருந்த குன்மத்தை மீண்டும்‌ தமக்கு மாற்றிக்‌ கொண்டார்‌. 
அப்போது மாணாக்கர்கள்‌ இத்தகைய தவ ஆற்றலுடைய 
சுவாமிகள்‌ ஏன்‌ அக்குன்மத்தை நிரந்தரமாகப்‌ பிரம்பிலேயே 
விட்டுவிடக்‌ கூடாது என வினவினர்‌. அதற்குச்‌ சுவாமிகள்‌ 
ஊழ்வினையால்‌ ( பிராரத்தம்‌) வரும்‌ துன்பங்களை 
இவ்வுடலிலேயே கழித்துவிட வேண்டும்‌ என்று கூறியருளினார்‌. 
இதனால்‌ மாணவர்கள்‌ வினை பற்றிய கருத்துக்களையும்‌ தெளிவாக 
உணர்ந்துகொள்ள முடிந்தது. 

இரண்டாவது நிகழ்ச்சியாக, சோழ நாட்டில்‌ வாழ்ந்து வந்த சோழ 
அரசருள்‌ ஒருவருக்கு “மிகு தென்றல்‌ கொடி” (மாருதப்‌ 
பிரவாகவல்லி) என்ற பெயருடைய புதல்வி இருந்தாள்‌. 
அவளுக்குக்‌ குன்ம நோய்‌ என்னும்‌ தீராதநோய்‌ இருந்துவந்தது. 
மருத்துவர்களால்‌ அந்நோயைக்‌ குணப்படுத்த முடியவில்லை. 
அதனால்‌ புனித நீராடலை மேற்கொள்ளத்‌ தலப்பயணம்‌ 

புறப்பட்டாள்‌ அவள்‌. தான்‌ வாழ்ந்து வந்த ஊரிலிருந்து புறப்பட்டு 
நீராடலைச்‌ செய்து வந்தாள்‌. ஒருநாள்‌ அப்பெண்ணின்‌ 
நற்றவப்பயன்‌ காரணமாகப்‌ பேரூராதீனம்‌ சாந்தலிங்கர்‌ திருமுன்பு 
கூறுகிறாள்‌. சுவாமிகள்‌ அப்பெண்ணின்‌ நோயின்‌ நிலையைக்‌ 
கண்டதும்‌, இதனை ஒருவராலும்‌ குணமாக்க முடியாது. நீ எடுத்த 
முயற்சியே உனக்கு நன்மை தரத்தக்கது என்று கூறிப்‌ பின்வருமாறு 
வழிகாட்டினார்‌. “இலங்கையில்‌ வடமுனையில்‌ '*கீரிமலை' 
என்றொரு மலை உள்ளது. அங்குச்‌ சுத்த தீர்த்தம்‌, மலையருவித்‌ 
தீர்த்தம்‌ என இரண்டும்‌ கலந்த புனித தீர்த்தம்‌ உள்ளது. அதில்‌ 
நீராடுமாறு” கூறினார்‌. அங்கு நீராடி வழிபட்டாள்‌. அவ்விடம்‌ 
இந்நாளில்‌ “மாவிட்டபுரம்‌' என வழங்கப்பெறுகிறது. 

அந்த இடம்‌ அழகான மலைநிலம்‌ ஆதலின்‌ குறிஞ்சிக்‌ கிழவன்‌ 
முருகனுக்குரிய வழிபாட்டு மூறைமைகளைப்‌ பெரியவர்‌ ஒருவர்‌ 
ஆற்றிவந்தார்‌. அப்பகுதியின்‌ சூழலையும்‌ முருக வழிபாட்டு 
முறைமைகளையும்‌ கண்டு, உணர்ந்து, உருகி மெய்யன்பு பூண்டு 
“மிருதென்றல்கொடி' விளக்கம்‌ உரைத்த பெரியவரின்‌ 
சிந்தனைகளை எண்ணி, முருகப்‌ பெருமானுக்குக்‌ கற்கோயில்‌ 
அமைக்க அவாக்‌ கொண்டுள்ள தனது கருத்தைக்‌ கூறினார்‌. 
அதுகேட்ட பெரியவரும்‌ திருத்தொண்டிற்கு ஏறபு அளித்தார்‌. 

அதன்பின்‌, தன்‌ இருப்பிடம்‌ சென்ற மிகுதென்றல்கொடி, 
அடுத்த நாள்‌ தம்‌ தந்தைக்குத்‌ தாம்‌ முருகனுக்குத்‌ திருக்கோயில்‌ கட்டி 
வழிபடும்‌ நினைப்பைத்‌ தெரிவித்தார்‌. அதற்கு வேண்டிய 
அனைத்தையும்‌ சோழநாட்டிலிருந்து அனுப்பி வைக்குமாறு ஓலை 
விடுத்தார்‌. அதற்கு இசைந்த தநதையாரும்‌ கோயில்‌ உருவாவதற்கு 
வேண்டிய பொருட்கள்‌ சிற்பிகள்‌, உருவச்சிலை, நாள்வழிபாடு, 
சிறப்புவழிபாடுகளை நடத்துதற்கு உரிய சிவாச்சாரியர்‌ என 
வேண்டியவற்றைச்‌ சோழ நாட்டிலிருந்து அனுப்பிவைத்தார்‌. 
முருகப்பெருமானின்‌ திருவுருவச்சிலை 'காங்கேயன்‌ துறை' என 
அழைக்கும்‌ கசாத்துறைக்கு வந்தது. மிகுதென்றல்கொடி தாமாகவே 
முன்னின்று தமது நேரடி மேற்பார்வையில்‌ திருக்கோயிலைக்‌ கட்டி 
ஆகமமுறைப்படி, திருக்குட நீராட்டும்‌ செய்து முடித்தார்‌. அவருக்குத்‌ 
தீராத குன்மநோய்‌ நீங்கியது. மேலும்‌, அக்கோயிலுக்கு வேண்டிய 
வழிபாட்டுச்‌ செலவுகளுக்காக நன்செய்‌, புன்செய்‌ நிலங்களை 
மானியமாக ஈழநாட்டிலும்‌, சோழநாட்டிலும்‌ வழங்கினார்‌. 

சாந்தலிங்கர்‌ வழிகாட்ட அதனையேற்ற அந்தப்பெண்‌ 
அவ்வாறே செய்து தமது தீராத நோயிலிருந்து தாம்‌ விடுபட்டநிலை 
சிறப்புமிக்கதாகும்‌. மேலும்‌ தமது இடைவிடா முயற்சியால்‌ 

பெரும்பெயர்‌ முருகனுக்குத்‌ திருக்கோயில்‌ கட்டி வழிபடச்செய்து 
நல்லாற்றுப்படுத்திய நெறி சாந்தலிங்கரின்‌ அருள்நெறிச்‌ 
சிந்தனையின்‌ விளைவே எனலாம்‌. இன்றும்‌ இக்கோயில்‌ பேரூர்‌ 
ஆதீனத்‌ தொடர்புடையதாகப்‌ போற்றப்படுகிறது. 

சாந்தலிங்கர்‌ அவிரோத நெறியில்‌ பெரிதும்‌ அன்பு கொண்டு 
நட்புப்‌ பாராட்டி வந்தார்‌ என்பதை அறிந்துகொள்ளச்‌ சிறு 
நிகழ்ச்சியாக ஒன்றினைக்‌ குறிப்பிடலாம்‌. கோவை நகரப்‌ பகுதியில்‌ 
வாழ்ந்து கொண்டிருந்த 


இசுலாமிய அன்பர்கள்‌ 
சாந்தலிங்கரது மாணவர்‌ 
ஒருவரிடம்‌ பெரிதும்‌ 


அன்புகொண்டு நாள்தோறும்‌ 
கண்டு அளவளாவியுள்ளார்‌. 
அவர்‌ திருவருட்பேறு எய்தும்‌ 


நிலையில்‌ இசுலாமிய 
அன்பர்கள்‌ அவருக்குத்‌ 
தாங்களே சமாதி 


அமைப்பதாக வேண்டினர்‌. 
சாந்தலிங்கரது மாணவராகிய [எ 123 


) ) ஆதி. அ ப 
பண்டக வில ன ன்‌ 
டவ வனர - 


அத்துறவி நீங்கள்‌ : 
அமைக்கும்‌ அச்சமாதிக்‌ 
கோயிலில்‌ நமது 


சிவ ஜெ ந நிக்‌ குரி ய 
அடையாளமான திருநீறு 
வைத்துப்‌ பேண வேண்டும்‌ 
என்றருளினார்‌. அதனை 
ஏற்றனர்‌. கோவை நகரின்‌ 
பெரியகடைவீதியில்‌ *“கோரி'என்ற பெயரில்‌ சிறுசமாதி ஒன்று 
அமைக்கப்பட்டுள்ளது. அக்கோயிலில்‌ மக்கள்‌ அணிந்து கொள்ளத்‌ 
திருநீறு வைத்து வருகின்றனர்‌. சாந்தலிங்கரது மாணவர்‌ தமது 
மறைவிற்குப்‌ பிறகும்‌ இந்நிகழ்ச்சி தொடர வேண்டும்‌ என்பது 
அவரது விருப்பமாக இருந்திருக்க வேண்டும்‌.இன்றும்‌ அச்சமாதி 
மாடத்தில்‌ திருநீறு வைப்பதும்‌, மக்கள்‌ அதனை அணிவதும்‌ 
வழக்கமாக இருந்து வருகிறது. 

இறையருளோடு குருவருளும்‌ பெற்றும்‌ பல அடியார்களை 
உருவாக்கித்‌ தமிழகத்தில்‌ வீரசைவ மரபைப்‌ போற்றி வளர்ந்த 
பெருமைக்குரிய பேரருளாளர்‌ சாந்தலிங்க சுவாமிகள்‌. 





பேரூர்‌ - சாந்தலிங்கர்‌ திருக்கோயில்‌ 

“ வாழ்த்த வாயும்‌ நினைக்கமட நெஞ்சும்‌ 
தாழ்த்தச்‌ சென்னியும்‌ தந்த தலைவனை 
சூழ்த்த மாமலர்‌ தூவித்‌ துதியாதே 
வீழ்த்தவா வினையேன்‌ நெடுங்‌ கலையே” 
என்று தேவாரம்‌ கூறும்‌ இப்பாடலில்‌ உள்ளபடி நெடுங்காலம்‌ 
இறைவழிபாட்டிலும்‌, தவத்திலும்‌ திளைத்தவர்‌ சாந்தலிங்கர்‌. 


நெடுங்காலம்‌ வாழ்ந்து அருள்‌ வழிகாட்டி, ஒரு மாசித்‌ திங்கள்‌ 
மகம்‌ நட்சத்திரம்‌ நிறைமதியும்‌ சேர்ந்த நாளில்‌ பேரூர்த்தலத்தின்‌ 
பெருமை விளங்க ஞான சமாதி அடைந்து தமது வழிபடு 
நாயகனாகிய கூத்தப்பெருமான்‌ திருவருளில்‌ கலந்தார்‌. 


சாந்தலிங்கரின்‌ மாணாக்கன்‌ குமாரதேவர்‌ 


அருள்மிகு சாந்தலிங்க அடிகளாரின்‌ மாணாக்கர்‌ குமாரதேவர்‌ 
ஆவார்‌. இவரது சிறப்பையும்‌ வரலாற்றையும்‌ தண்டபாணி 
சுவாமிகளின்‌ புலவர்‌ புராணம்‌ விரிவாகக்‌ கூறுகின்றது. குமாரதேவர்‌ 
சாந்தலிங்கரைக்‌ குருவாகப்‌ பெற்று ஞானம்‌ கைவரப்‌ 
பெற்றதனையும்‌ அதன்பின்‌ பல தலங்களுக்கும்‌ சென்று 
வழிபாட்டுத்‌ திருவருள்‌ பெற்ற திறத்தையும்‌ புலவர்‌ புராணத்தில்‌, 
“ அவிர்சாந்த லிங்கமுனி என்ற நாமம்‌ 
அணியும்தி றம்‌ கோள்‌ ஆசான்‌ 
தவிசேறும்‌ மன்னர்‌ பலர்‌ போற்றும்‌ வாழ்வ 
தனைவிட்டு வந்த மகனைச்‌ 
செவிதோறும்‌ இட்ட வளையார்ப தங்கள்‌ 
சிந்தித்தி டச்சொல்‌ லியதால்‌ 
கவிபாடும்‌ வண்மை யொடு சிற்சில்‌ சித்தி 
கைவந்தி டச்செய்‌ தனனே” 
“ அத்தன்மை கண்டு குரவன்ற னைத்தன்‌ 
ஆசான்‌அ னுப்பும்‌ முறையின்‌ 
மெய்த்தன்மை அன்பர்‌ பணியக்கு லாவும்‌ 
விமலன்த லங்கள்‌ பலவற் 
றெத்தன்மை உற்ற பதிமிக்க தென்றுன்‌ 
இதயம்தெரிந்தி டினும்‌ஆங்கு 
இத்தன்மை குன்றி டாவண்ணம்‌ வைகெ 
னச்சொற்ற னுப்பி னனரோ” 


என வரும்‌ பாடல்களால்‌ அறியலாம்‌. 

அரசராதல்‌ 

தவசீலரான குமாரதேவர்‌ கன்னட நாட்டு அரசன்‌ மகனாகப்‌ 
பிறந்தார்‌. அரசற்குரிய கலைகள்‌ பலவும்‌ உரிய பருவத்தில்‌ கற்றுத்‌ 
தேர்ந்தார்‌. 

ஞான நூல்கள்‌ பலவற்றையும்‌ ஓதி உணர்ந்தார்‌. சற்குரு தரிசனம்‌ 
எப்போது வாய்க்கப்‌ பெறுமோ என்று எண்ணி இருந்தார்‌. தக்க 
வயதில்‌ மணிமுடி தாங்கி மன்னவரானார்‌. “மன்னுயிர்‌ 
அனைத்தையும்‌ தன்னுயிர்‌' எனக்‌ கருதிக்‌ கண்ணை இமை காப்பது 
போலக்‌ குடிமக்களைப்‌ பாதுகாத்து வந்தார்‌. அரசு பணிகளுக்கு 
இடையே நல்ல பல ஞானச்‌ செய்திகளையும்‌ ஞானிகள்‌ பால்‌ 
சென்று கேட்டுணர்ந்தார்‌. 
அரசு துறத்தல்‌ -குரு வாய்த்தல்‌ 

ஞானநிட்டை உடையவராய்த்‌ தம்மை அண்டினோரைத்‌ 
திருவருளுக்குரியவராக ஆக்கிவருபவர்‌ திருப்பேரூரில்‌ 
எழுந்தருளியுள்ள சாந்தலிங்க சுவாமிகள்‌. இவர்‌ வீரசைவக்‌ 
குருமரபுடையவர்‌; இவருடைய பெருமை நாள்தோறும்‌ 
நாற்றிசையும்‌ பரவலாயிற்று; இவருடைய அளவில்லாப்‌ 
பெருமைகளை அடியார்கள்‌ மூலம்‌ கன்னட நாட்டு மன்னர்‌ 
கேள்வியுற்றார்‌. நாளுக்கு நாள்‌ அவ்வாசிரியரை அடைய வேண்டும்‌ 
எனும்‌ அவா மேலோங்கியது. எனவே, மன்னர்‌ அரசபோகம்‌ துறந்து, 
சடைமுடி தாங்கி, நடைப்‌ பயணமாகத்‌ திருப்பேரூர்‌ அடைந்து 
ஞானாசிரியர்‌ சாந்தலிங்க சுவாமிகள்‌ திருவருட்காகச்‌ செவ்வி நோக்கி 
நின்றார்‌. 
குரு 

அருள்மிகு சாந்தலிங்க சுவாமிகள்‌ எப்பொழுதும்‌ 
நிட்டையிலேயே இருந்துவந்தார்‌. மன்னரோ காத்திருந்தார்‌; 
சுவாமிகள்‌ நிட்டை கலைந்துள்ளபொழுது தம்பிரான்‌ மூலம்‌ தம்‌ 
வரவையும்‌ செய்தியையும்‌ தெரிவித்தார்‌; அனுமதி பெற்ற மன்னர்‌ 
சுவாமிகளது திருவடியை அடைந்து வணங்கி நின்றார்‌. சுவாமிகள்‌ 
மன்னரை நிறைவாக நோக்கியதும்‌ தம்பிரானிடம்‌ “இவன்‌ அரசன்‌ 
போன்று காணப்படுகின்றான்‌. ஆதலால்‌ நமது நெறிக்குப்‌ 
பக்குவமுடையன்‌ அல்லன்‌. இவன்‌ தனது, நாட்டுக்குச்‌ சென்று 
தொடர்ந்து அரசு புரியட்டும்‌ என்று கூறினார்‌. இதைக்‌ கேள்வியுற்ற 
மன்னரது நெஞ்சமோ, பதைபதைத்தது அதைக்‌ கண்ட தம்பிரான்‌, 
சுவாமிகளிடம்‌ மன்னர்‌ குமாரதேவரை ஏற்றுக்‌ கொள்ளுமாறு 
விண்ணப்பித்தார்‌. 

தம்பிரான்‌ விண்ணப்பத்தினை ஏற்ற சுவாமிகள்‌ “இவனை 
நமது மாட்டுக்குப்‌ புல்லறுத்து வருமாறு செய்க”, என்று கட்டளை 
இட்டார்‌, அங்ஙனமே அத்தம்பிரானும்‌ மன்னனிடம்‌ அரிவாளும்‌ 
கயிறும்‌ கொடுத்துனுப்பினார்‌; ஞானாசிரியரை அடைந்து அவரது 
திருவருளுக்கு இலக்காவது என்பது எளிய காரியமன்று 
என்பதனை உணர்ந்தார்‌ மன்னர்‌. மனதில்‌ சிறிதும்‌ சஞ்சலமின்றி 
அரிவாளும்‌ கயிறும்‌ கொண்டு வயல்‌ அருகில்‌ சென்றார்‌. 
*பெருவாள்‌' பிடித்த கரத்தால்‌ 'அரிவாளைப்‌ பிடித்துப்‌' புல்லை 
அறுக்கலுற்றார்‌. பழக்கமின்மையால்‌ அரிவாளால்‌ தம்‌ கையை 
அறுத்துக்‌ கொண்டார்‌. அப்போதும்‌ “இது நன்றே' என்று எண்ணி, 
“எல்லாம்‌ சற்குருவின்‌ திருவருள்‌" என வாளாவிருந்தார்‌. 


சாந்தலிங்க சுவாமிகள்‌ மீண்டும்‌ அரசர்‌ குமாரதேவரின்‌ 
உயர்நிலையை உணர்த்தக்‌ கருதிக்‌ கையேட்டுத்‌ தம்பிரானிடம்‌ 
இருவேறு கட்டமுது மூட்டைகள்‌ கட்டி, ஒரு தண்டில்‌ மாட்டி 
அதனை மன்னரிடம்‌ தந்து தலப்பயணத்தில்‌ தம்‌ பின்னே அனுப்பி 
வைக்குமாறு கட்டளையிட்டார்‌. அதனைச்‌ சுமந்துகொண்டு 
மன்னரும்‌ சுவாமிகளின்‌ பின்னே சென்றார்‌. சிறிது தொலைவில்‌ 
சென்றதும்‌ சுவாமிகள்‌ திரும்பிப்‌ பார்த்து, “என்ன தாமதம்‌' என்று 
கேட்க, மன்னரோ “ஆசாரியாரே! ஒரு மருங்கில்‌ அச்சுலிங்கமும்‌ 
மற்றொரு மருங்கில்‌ கணாயுத்தமும்‌ இழுக்கின்றனவே!' என 
ஞானவிடை தந்தருளினார்‌. இக்குறிப்பின்‌ பொருள்‌ உணர்ந்த 
சுவாமிகள்‌ தமக்குள்‌ மகிழ்வெய்தி ஒரு குளக்கரையை அடைந்து 
அமர்ந்தனர்‌; மன்னர்‌ இரண்டு அன்னத்தையும்‌ வைக்க, சுவாமிகள்‌ 
இரண்டன்னத்தையும்‌ கலந்து உட்கொண்டார்‌. 


பேரூரிலிருந்து திருமுதுகுன்றம்‌ செல்லுதல்‌ 

குமாரதேவர்‌ , தம்மைப்‌ போலவே ஞானம்‌ பழுத்த துறவியாக 
விளங்குவதைக்‌ கண்ணுற்ற சாந்தலிங்க சுவாமிகள்‌ அவருக்கு 
வீரசைவ சமயத்துக்குரிய நெறிகளைக்‌ கூறித்‌ தமது சீடராக்கிக்‌ 
கொண்டார்‌. மேலும்‌ முறையாகத்‌ தீக்கை, இலிங்கதாரணம்‌ 
முதலியவற்றைச்‌ செய்தார்‌. சில நாட்கள்‌ கழிந்ததும்‌ ஒருநாள்‌ 
சுவாமிகள்‌, அன்பனே? நீ இனி விரும்பிய திருத்தலத்திற்குச்‌ சென்று 
அடியார்களுக்கு அருள்‌ புரிந்து கொண்டிருப்பாய்‌", என்று 
அருளினார்‌. தம்‌ குருவின்‌ அருளாணையின்‌ வண்ணம்‌ குருவை 
விட்டுப்‌ பிரிய மனமின்றி அமைதியாக விடைபெற்றுத்‌ 
திருமுதுகுன்றம்‌ நோக்கி நடந்து செல்லுகையில்‌ பல தலங்களுக்குச்‌ 
சென்று வழிபாடு செய்தார்‌. 

குமாரதேவர்‌ தலவழிபாடு செய்துவரும்‌ வழியில்‌ திருவாரூர்‌ 
எனும்‌ தலத்திற்கு வர, அங்குத்‌ தேர்த்திருவிழா நடந்து 
கொண்டிருந்தது. அத்தேரோட்டத்தினைக்‌ கண்டு வணங்கி 
எல்லையில்லாப்‌ பரவச நிலையில்‌ நின்றார்‌ குமாரதேவர்‌. 
அந்நிலையினை அறியாத சிலர்‌ 'வீரசைவ மருளைப்‌ பாருங்கள்‌” 
என்று ஏளனம்‌ செய்தனர்‌. இதனை உணர்ந்த குமாரதேவர்‌, 
வீரசைவம்‌ மருளாயின்‌ தேர்‌ செல்க! அருளாயின்‌ தேர்‌ நிற்க' எனக்‌ 
கூறினார்‌. தேர்‌ நின்றது. அப்பொழுது தஞ்சையிலிருந்து அரசாண்ட 
மன்னர்‌ திருவாரூர்த்‌ தேரோட்டம்‌ நிறைவடைந்த பின்னரே உணவு 
கொள்ளும்‌ வழக்கம்‌ உடையவராக இருந்தார்‌. தேர்‌ ஓடாமல்‌ நிற்பது 
கண்டு மேன்மேலும்‌ பலரை அனுப்பித்‌ தேரை இழுக்கச்‌ செய்தும்‌ 
தேரோ நகரவில்லை. 


அ/ரசரோ மிகவும்‌ வருந்த, அப்பொழுது ஒருசிலர்‌ அரசரிடம்‌ 
வந்து குமாரதேவரிடம்‌ சிலர்‌ செய்த பிழையினால்‌ தேர்‌ நின்றது என்று 
நடந்த நிகழ்வுகளைக்‌ கூறினர்‌. அரசர்‌ குமாரதேவர்‌ இருக்கும்‌ இடம்‌ 
நோக்கிச்‌ சென்று வணங்கித்‌ தேர்‌ செல்லுவதற்கு அருளும்படி 
வேண்டினார்‌. அரசரது வருத்தத்தையும்‌ மக்களது துன்பத்தையும்‌ 
கண்டு மனம்‌ இரங்கிய குமாரதேவர்‌ , “வீரசைவம்‌ அருளாயின்‌ தேர்‌ 
செல்க! மருளாயின்‌ தேர்‌ நிற்க' எனக்கூறினார்‌. தேர்‌ நகரத்‌ 
தொடங்கியது. இங்ஙனம்‌ வீரசைவம்‌ அருளுடைய சமயமே, 
மருளுடைய சமயமன்று என்பதனை மன்னனுக்கும்‌ மக்களுக்கும்‌ 
உணர்த்தினார்‌. 


அருள்மிகு குமாரதேவர்‌, திருமுதுகுன்றத்தில்‌ ஞானச்‌ 
செல்வராய்‌ வீற்றிருந்து அருள்பாலித்துக்‌ கொண்டிருந்த காலத்தில்‌ 
பெரியநாயகியம்மை குமாரதேவரைக்‌ கொண்டு உண்மை 
நிலைகளை உணர்த்த வேண்டும்‌ என்பதற்காகச்‌ சாத்திரங்களைச்‌ 
செய்விக்க எண்ணினாள்‌. அம்முறையில்‌, 1. மகாராச துறவு 2. சுத்த 
சாதகம்‌ 3. விஞ்ஞான சாரம்‌ 4. அத்துவித உண்மை 5. பிரமானுபூதி 
6. ஞான அம்மானை 7. வேதாந்த தசகாரியக்‌ கட்டளைச்‌ சுருக்கம்‌ 
8. வேதாந்த தசகாரியக்‌ கட்டளை 9. சகசநிட்டை 10. உபதேச 
சித்தாந்தக்‌ கட்டளை 11. பிரமசித்தியகவல்‌ 12. சிவதரிசன அகவல்‌ 
13.ஆகமநெறி அகவல்‌ 14.வேதநெறி அகவல்‌ 15.பிரமானுபவ 
அகவல்‌ 16.சிவசமரசவாத அகவல்‌ என்னும்‌ அருள்நூல்களைக்‌ 
குமாரதேவர்‌ அருளினார்‌. தம்‌ குருவினையும்‌ குருவினால்‌ தாம்‌ 
ஆட்கொள்ளப்‌ பட்ட திறத்தையும்‌ ஞான அம்மானையில்‌, 

“போத குருசாந்தன்‌ பொன்னடிக்கு அம்மானே 

வந்து துதித்து வணங்கினேன்‌ அம்மானே 

மலரடி என்சென்னி வைத்துப்‌ பின்‌ அம்மானே 

முத்தி நெறியை மொழிந்துடன்‌ அம்மானே 

முதுகிரி யில்தவம்‌ முயல்‌என்றான்‌ அம்மானே” 
என்று பாடியுள்ளார்‌. இவர்களது அருளுணர்வு முறைகளைத்‌ 
தண்டபாணி சுவாமிகள்‌ சாந்தலிங்க சுவாமிகள்மீது பாடிய 
பதிகத்தில்‌, “சாந்தலிங்க அடிகளே! உம்மாலும்‌ வெளிப்படை 
யாகவும்‌ தெளிவாகவும்‌ சொல்லப்படாத ஞான நுண்பொருள்களை 
நும்‌ திருவடியை வழிபட்டு வாழ்ந்த ஒருவர்‌ தம்‌ நூலில்‌ தெளிவாக 
விளக்கியதையும்‌ நீங்கள்‌ அம்மாணாக்கர்‌ வழியாக உலகுக்கு 
வழங்கிய அருட்கொடையே என்று சொல்வோம்‌' எனவும்‌ 
இங்ஙனம்‌ விளங்கியதால்‌ அம்மாணாக்கர்‌ * குருவாகிய: உம்மைக்‌: 
காட்டிலும்‌ மேம்பட்டவராக விளங்குகின்றார்‌. இத்தகைய 
மாணாக்கர்‌ உம்மிடம்‌ வந்து சேர்வதற்கு எவ்வளவு பெரிய தவம்‌ 
செய்தீரோ': எனவும்‌ கூறி, 

“ மிக்க குரவனினும்‌ மேலாய சீடன்‌ வந்து 

சிக்கஎன்ன மாதவம்நீ செய்தனையோ? நானறியேன்‌! 

முக்கணுடை வானவனை மூரிவிடை மீது கண்டாய்‌! 

தக்கபுகழ்ப்‌ பேரைநகர்ச்‌ சாந்தலிங்க தேசிகனே” 
என்ற .பாடலின்மூலம்‌ குமாரதேவரின்‌ சிறப்பினைப்‌ பாராட்டி 
யுள்ளார்‌. இது, 


“ தம்மின்தம்‌ மக்கள்‌ அறிவுடைமை மாநிலத்து 
மன்னுயிர்க்‌ கெல்லாம்‌ இனிது” 

என்ற திருக்குறள்வழி வந்தது எனலாம்‌. 

குமாரதேவர்‌ இறையருளில்‌ கலந்தருளிய நன்னாள்‌ புரட்டாசி 
மாதம்‌ பூரநட்சத்திரம்‌ ஆகும்‌. குமாரதேவர்‌ இறைவனுடன்‌ கலந்த 
இடத்தில்‌ அவர்தம்‌ அன்பர்கள்‌ குமாரதேவருக்குத்‌ திருமடாலயம்‌ 
அமைத்தனர்‌. அத்திருமடம்‌ இன்றும்‌ “குமாரதேவர்‌ மடம்‌' என்று 
விளங்கிவருகின்றது. 

கி.பி. 17 - ஆம்‌ நூற்றாண்டில்‌ பேரூரில்‌ திருமடம்‌ அமைத்த 
பேராளரான சாந்தலிங்கர்‌ திருவண்ணாமலை பெரிய மடம்‌, 
துறையூர்‌ மடம்‌, துறைமங்கலம்‌, மயிலம்‌ பொம்மையாபாளையம்‌ 
பெரியமடம்‌, திருப்போருர்‌ மடம்‌ ஆகிய மடங்களோடு நெருங்கிய 
தொடர்புடையவர்களாக விளங்கியுள்ளார்‌. ட்ட 

2. சாந்தலிங்கர்‌ காலம்‌ 


சொோந்தலிங்க அடிகளாரின்‌ காலத்தை அறியத்துணை செய்வது 
அவரது குருவான துறையூர்‌ சிவப்பிரகாசர்‌ பற்றிய வரலாறு ஆகும்‌. 
துறையூர்‌ சிவப்பிரகாசர்‌ திருவாவடுதுறை ஆதீனத்தைத்‌ 
தோற்றுவித்த நமச்சிவாய மூர்த்திகளூடைய காலமாகப்‌ பதினாறாம்‌ 
. நூற்றாண்டின்‌ இடைப்பகுதியைக கொள்ளலாம்‌. 


இவருக்கு மாணவராக விளங்கிய துறையூர்‌ சிவப்பிரகாசரின்‌ 
காலமும்‌, இந்நூற்றாண்டே என்பது தெளிவு. இவர்‌ பதினாறாம்‌ 
நூற்றாண்டின்‌ இறுதிக்காலம்‌ வரை அல்லது பதினேழாம்‌ 
நூற்றாண்டின்‌ தொடக்க காலம்‌ வரை வாழ்ந்திருக்குக்‌ கூடும்‌. 
எனவே, சாந்தலிங்கர்‌ இளமையில்‌ இவரிடத்தில்‌ மெய்ஞ்ஞான 
உபதேசம்‌ பெற்றதால்‌ இவரது காலம்‌ பதினேழாம்‌ நூற்றாண்டின்‌ 
முற்பகுதியாக அமைவது புலப்படுகின்றது. 


துறையூர்‌ சிவப்பிரகாசர்‌, சிவஞான பாலய: சுவாமிகள்‌ 
பொம்மபுர ஆதீனம்‌ இரண்டாவது குருமூர்த்திகள்‌ துறைமங்கலம்‌ 
சிவப்பிரகாசர்‌ என இம்மூவரும்‌ சாந்தலிங்கரோடு நெருங்கிய 
தொடர்பு உடையோர்‌ ஆவர்‌. இம்மூவருள்ளும்‌ துறைமங்கலம்‌ 
சிவப்பிரகாசருடைய காலம்‌ கி.பி.1603-1654 எனக்‌ 
கூறப்பட்டுள்ளது. அவருடைய காலத்தில்‌ வாழ்ந்த சாந்தலிங்கர்‌ 
காலம்‌ பதினேழாம்‌ நூற்றாண்டு முற்பகுதிவரை எனக்‌ கொள்ளலாம்‌. 
எனினும்‌ சாந்தலிங்கர்‌ இந்த ஆண்டிலிருந்து இந்த ஆண்டுவரை 
வாழ்ந்தார்‌ என்று வரையறுத்துச்‌ சொல்ல ஆதாரங்கள்‌ கிடைக்க 
வில்லை. 


ட்ப 

3. கொலை மறுத்தல்‌ 


கொலை மறுத்தல்‌” என்னும்‌ நூலும்‌ “வைராக்கிய 
சதகம்‌”,“வைராக்கிய தீபம்‌” ஆகிய நூல்களும்‌, திருக்குறளை 
முதன்மையாகக்‌ கொண்டு விளக்கம்‌ தருவன. தமிழ்ச்‌ செந்தெறியை 
விளக்க வந்த தமிழறிஞர்கள்‌ பிறமொழி நூல்களை மூலமாகக்‌ 
கொண்டு விளக்கம்‌ தந்தனர்‌. ஆனால்‌, சாந்தலிங்கர்‌ திருக்குறளையே 
மூலமாகக்‌ கொண்டு தம்‌ நூல்களை உருவாக்கியுள்ளார்‌. சமயக்‌ 
கருத்துக்களை நிலைநாட்டும்‌ ஆசிரியர்கள்‌ பிறசமயக்‌ 
கருத்துக்களைத்‌ தாமே எடுத்துக்கொண்டு மறுப்பார்கள்‌. ஆனால்‌, 
சாந்தலிங்கர்‌ இந்த அமைப்பில்‌ மாற்றத்தை உருவாக்கினார்‌. தாம்‌ 
சைவ சித்தாந்த மரபைப்‌ பேணுபவர்‌ என்பதையும்‌ தம்நூலில்‌ 
உணர்த்துகிறார்‌. கொலை மறுத்தல்‌ என்ற நூலைத்‌ திருக்குறள்‌ 
நெறியில்‌ கொல்லாமை, புலால்‌ மறுத்தல்‌ என்ற அதிகாரங்களின்‌ 
“மூலம்‌” என்பதைக்‌ காட்டும்‌ வகையில்‌ அருளியுள்ளார்‌. 
கொல்லாமை, புலால்‌ மறுத்தல்‌ என்ற சொற்களைப்‌ 
பயன்படுத்தியமை அவர்‌ திருக்குறள்‌ நெறியில்‌ நின்று கூறுவதைப்‌ 
புலப்படுத்தும்‌. இந்நூலின்‌ கடவுள்‌ வாழ்த்துக்குப்‌ பிறகு தொடங்கும்‌ 
பாடல்‌ ஒரு பேரவையைக்‌ கூட்டிய சிறப்பை வெளிப்படுத்து 
கின்றது. பேரவையில்‌ பல்வேறு சமயத்தவர்‌ கூடியிருந்தனர்‌. 
மெய்‌ உணர்த்தும்‌ அவை 

மெய்ம்மையை உணரவிரும்பிய அடியவர்‌ ஒருவர்‌ வந்து 
வணங்கி 'உயிர்த்‌ தோற்றங்களின்‌ உயர்வு தாழ்வு அருளுக' என 
வேண்டுகிறார்‌. தன்னால்‌ உருவகிக்கப்படும்‌ சைவ சித்தாந்தி முழுமதி 
போன்றவர்‌. சூழ்ந்துள்ள அயல்‌ சமயத்தவர்கள்‌ 'உடுக்கூட்டம்‌' 
போன்றவர்கள்‌. மூழுமதி போன்ற சைவரிடத்தில்‌ வந்து 
பணிந்தவருக்குத்‌ தெளிவுபடுத்துகின்றபோது அயல்‌ மதத தலைவர்‌ 

தம்‌ தம்‌ கருத்துக்களால்‌ அவரது உரையைக்‌ தடுத்துத்‌ தம்‌ 
கருத்துக்களைக்‌ கூறித்‌ தடைபடுத்துகின்றனர்‌. அவர்களுக்கெல்லாம்‌ 
திட்பநுட்பம்‌ நிறைந்த விடைகளைக்‌ கூறித்‌ தம்‌ கருத்தை 
நிலைநாட்டுகிறார்‌. இது ஒரு புதிய முறையாகும்‌. ஐம்பெருங்‌ 
காப்பியங்களில்‌ ஒன்றான மணிமேகலையில்‌ பல்சமயத்தவர்களும்‌ 
கூடியிருந்த அவையைப்பற்றிய செய்தி வருகின்றது. அந்த “அவை” 
மணிமேகலை பிற சமயங்களைப்‌ பற்றி உணர்ந்துகொள்வதற்காகக்‌ 
கூட்டப்பட்டதாக மணிமேகலையில்‌ காட்டப்பட்டுள்ளது.ஆனால்‌, 
இங்கு அடியவர்களுக்குத்‌ தெளிவு பெறக்‌ கூறுவதாக அமைகிறது. 
இக்கருத்தைக்‌ கூறும்‌ பாடல்‌, 
“ எடுத்துளவெச்‌ சமயிகளு முலகருஞ்சா 
ரோரவையினிடையில்‌ தோன்றும்‌ 
உடுத்தனைச்சூழ்‌ தரவிளங்கு மதியினுயர்‌ 
சைவரைவந்‌ தொருவன்‌ தாழ்ந்தீண்டு 
அடுத்தபல வுயிர்த்தோற்றத்‌ துயர்வுதாழ்‌ வருளுகென 
அவனைத்‌ தேற்றித்‌ 
தடுத்தபுறச்‌ சமயிகட்குத்‌ தரமுறுத்தி 
நிறுத்துகின்றார்‌ தம்பா லூற்றம்‌” 
என்பதாகும்‌. 
அவ்வச்‌ சமயத்தினர்‌ கூறும்‌ கருத்துக்கள்‌ பொருந்தா நிலையை 
விடையாகக்‌ கூறித்‌ தம்‌ கருத்தை நிலைநாட்டுகிறார்‌ சாந்தலிங்கர்‌. 
மணிமேகலையில்‌ பல்சமயத்தவர்களும்‌ எதிரிட்டுப்‌ பேசுவதாக 
அமைகின்றது. ஆனால்‌, சாந்தலிங்கர்‌ உலகச்‌ சமயக்‌ 
கோட்பாடுடையவர்களை எதிர்கொண்டு அவர்கள்‌ உளம்‌ 
கொள்ளுமாறு விடை தருகிறார்‌. இது ஒரு சத்சங்கம்‌. உண்மையை 
அறியும்‌ பேரவையாகக்‌ கருதலாம்‌. இதன்மூலம்‌ சாந்தலிங்கர்‌ பிற 
சமயத்தவர்‌ கூறும்‌ கருத்தை வாங்கித்‌ தர்க்க முறையில்‌ விடை கூறும்‌ 
திறத்தில்‌ மிக்கவர்‌ என்பது கொலைமறுத்தல்‌ நூலில்‌ 
வெளிப்படுகின்றது. | 
மேன்மையை உணர்த்தும்‌ மெய்ந்நூல்‌ 
கொலைமறுத்தல்‌ என்னும்‌ நூல்‌ கடவுள்‌ கொள்கையை ஏற்றுக்‌ 
கொள்ளாதவர்களுக்கும்‌, கொலையுணர்வு ஏற்புடையதென்று 
தத்தம்‌ சமயநெறியில்‌ நின்று கருதுகின்றவர்களுக்கும்‌ உரிய காரண 
காரியங்களுடன்‌ மறுப்புக்‌ கூறிக்‌ கொலை தீமை என்பதை 
நிலைநாட்டுகிறது. மேலும்‌, உலகியல்‌ நெறியில்‌ கொலை தீமை 
என்பதைச்‌ சிந்தித்து உணராத மக்களிடத்தும்‌ அவர்கூறும்‌ பல 

கருத்துக்களுக்குத்‌ தக்கவாறு விடை கூறுவது, மெய்யியல்‌ நிலையை 
விளக்குவதோடு வாழ்வியலில்‌ கடைப்பிடிக்க வேண்டியவை 
கொல்லாமையும்‌ புலால்‌ மறுத்தலும்‌ என்பதைக்‌ கொலைமறுத்தல்‌ 
நூலில்‌ நிலைநாட்டுகிறார்‌.வேள்வியில்‌ கொலை செய்தலை 
வேதநெறி நின்று ஒப்புக்கொள்ளும்‌ சாந்தலிங்கர்‌ அதுவும்‌ 
விலக்கத்தக்கது என்ற கோட்பாடு உடையவராவார்‌. ஆனால்‌,அதை 
வெளிப்படையாக மறுக்காமல்‌ ஏற்கிறார்‌. தம்‌ கருத்தை 
வெளிப்படுத்தும்‌ இடத்தில்‌ வான்சிறப்பெனினும்‌ கொலையால்‌ 
வருமெனிற்‌ கடையாக்‌ கொள்வர்‌ என்பதை, 


“ தேர்ந்திலைகொல்‌ கீழினொடு சேர்வதெளி உயர்மனையும்‌ 
சேரக்கிட்டா, 
சார்ந்திடின்‌ வேண்டிய தருமாற்றனைத்‌ தருமெம்‌ மிறையும்‌இவன்‌ 
டனிற்சார்‌ வாய்ப்பின்‌, 
பேர்ந்திடும்‌ எண்‌ கருமிகள்சார்‌ வுன்னதுலோ கிதன்மகிழும்‌ 
பெரியோய்‌ ஞானங்்‌, 
கூர்ந்தவர்வான்‌ சிறப்பெனினுங்‌ கொலையின்‌ வருமெனிற்‌ 
கடையாக்‌ கொள்வ ரன்றே" 
என்ற பாடலால்‌ கொலையால்‌ வரும்‌ வாழ்வானது கீழானது என்ற 
தமது கருத்தை வலியுறுத்துகின்றார்‌. இது திருக்குறள்‌ நெறியில்‌ வந்த 
சிந்தனையாகும்‌. திருக்குறள்‌, 
“நன்றாகும்‌ ஆக்கம்‌ பெரிதெனினும்‌ சான்றோர்க்குக்‌ 
கொன்றாகும்‌ ஆக்கம்‌ கடை” 


என்று கூறுவதையே சாந்தலிங்கர்‌ தம்நூலில்‌ விளக்கியுள்ளார்‌. 
கொள்கைகள்‌ மாறும்‌ 


ஒரு காலத்தில்‌ ஏற்புடையனவான கொள்கைகள்‌, 
ஆய்ந்தறியும்‌ நிலையில்‌ பிற்காலத்தில்‌ ஏற்புடையதாகா என்பதை, 
ஐந்தாம்‌ வேதமாகக்‌ கருதும்‌ மகாபாரதத்தில்‌ வரும்‌ செய்திகள்‌ 
பிற்காலத்தில்‌ பொருந்தாதனவாகக்‌ கருதப்படுவதையும்‌ 
எடுத்துக்கூறி அக்காலத்து வேதம்‌ ஏற்புடையதாக இருந்தாலும்‌ 
அவை விலக்கப்பட வேண்டியவை என்பதைக்‌ கருத்தில்‌ கொண்டு 
பாரதத்தில்‌ மக்கட்பேறு இல்லாதவர்கள்‌ தம்‌ மனைவியைப்‌ 
பிறருடன்‌ கூட்டியும்‌ மக்கட்பேறு பெறலாம்‌ எனப்‌ பொருத்திக்‌ 
காட்டிய செய்திகளை மறுத்து அது இக்காலத்துப்‌ பொருந்தாது 
என்பதை, 

“ அருந்தனயன்‌ தன்மனைதோள்‌ பிறர்க்கீந்தும்‌ 
பெறுவதுஅழ கக்கா லிக்காற்‌ பொருந்துமதோ”' 
என அக்கொள்கையை விளக்கி அவ்வக்‌ காலத்து அறநெறியைப்‌ 
பின்பற்ற வேண்டும்‌ என வவலியுறுத்துகிறார்‌. சாந்தலிங்கரது 
கொள்கை வேள்வியை ஏற்றுக்கொள்ளாதது எனினும்‌ 
சைவசித்தாந்த அடிப்படையில்‌ நின்று இவ்வாறு கூறியது ஏன்‌ என்ற 
கேள்வி எழுகின்றது. இதனைச்‌ சாந்தலிங்கர்‌ வரலாற்றைக்‌ கூற வந்த 
தண்டபாணி சுவாமிகள்‌ புலவர்‌ புராணத்தில்‌, 


“ வேள்விப்‌ பெரும்பகையாம்‌ வீரசைவ சித்தாந்தக்‌ 

கோள்விட்‌ டிடாத குருவாம்‌ அவன்‌ நூலில்‌ 

வாள்விப்‌ பிரர்செய்‌ கொலை மட்டும்‌ ஒப்பல்‌ ஏன்‌? என்னும்‌ 

கேள்விக்‌ கெதிர்ச்சொல்‌ கிளத்துமா றுஓர்ந்திலனே” 
எனச்‌ சாந்தலிங்கரது உயரிய நிலையைக்‌ கூறுகிறார்‌. இவ்வாறு கூறிய 
செய்தியையும்‌ எம்மால்‌ ஆராய முடியாமல்‌ இருக்கின்றது, என்று 
கூறியதுடன்‌ தமிழ்நாட்டில்‌ கொலை வேள்வியைச்‌ செய்கின்ற 
வேதியர்களின்‌ கருத்துக்களை உட்கொண்‌ டிருந்த தமிழ்மக்கள்‌ பலர்‌ 
அவ்வேள்விக்குத்‌ துணையாக இருந்தனர்‌. அவர்களால்‌ தம்நூல்‌ 
அழிவுறுமோ என்ற எண்ணத்தோடு ஒத்துக்கொண்டாரா? என்று 
கூறுவதைத்‌ தவிர வேறு ஒன்றும்‌ கூற முடியவில்லை என்று வேதம்‌ 
சொல்லினும்‌ விரிஞ்சனாதியோ நேரில்‌ கூறினும்‌ கொலை புலை 
செய்தல்‌ கூடாது என்னும்‌ தம்‌ கொள்கைக்கு ஏற்ப ஐயுறுகிறார்‌. 

இவ்வாறு “கொலைமறுத்தல்‌ அருளியல்‌ நெறியில்‌ 
கொல்லாமையை மேற்கொள்வதோடு, வாழ்வியல்‌ நெறியிலும்‌ 
உயிர்க்‌ கொலையும்‌, கொலைபுசிப்பதும்‌ மேற்கொள்வோர்‌ புற 
இனத்தார்‌” எனக்‌ கூறும்‌ வடலூர்‌ இராமலிங்க அடிகளார்‌ கருத்துக்கு 
முன்னோடியாகச்‌ சாந்தலிங்கர்‌ திகழ்ந்துள்ளார்‌. 
கொலை உணர்வில்‌ மூழ்கியவர்கள்‌ ஓரறிவு உடைய 

இயங்குவனவாகிய உயிர்களைக்‌ கொல்லுவது தீங்கு என்று 
சொன்னால்‌, நிற்பனவாகிய புல்‌, மரம்‌ முதலானவற்றையும்‌ 
உணவுக்குப்‌ பயன்படுத்துவதும்‌ கொலைதானே என்று தம்கருத்தை 
நிலைநாட்டுகிறார்கள்‌. 


மெய்ப்பொருள்‌ உணர்த்திய விஞ்ஞானி 


சாந்தலிங்கர்‌ இந்த நூற்றாண்டில்‌ விஞ்ஞானிகளாலே 
கண்டறியப்பட்ட ஓரறிவு உயிரின்‌ நிலையை உணர்ந்தவராய்‌, 
அக்கொலையிலும்‌ சிறிது குற்றமுண்டு என்று கூறுவதிலிருந்து 
அவரது அன்பும்‌ புலப்படும்‌. 

தமக்கென மட்டுமல்லாமல்‌ பிறருக்காகத்‌ தம்‌ குருவுக்காக 
அத்தகைய மரக்கறி உணவுகள்‌ வழங்கியதால்‌ அப்பாவம்‌ நீங்கும்‌. 
அன்றியும்‌, நிற்பனவாகிய தாவரம்‌ செடி கொடிகளின்‌ 
உணவுகளைப்‌ பயன்படுத்துவதால்‌ பாவம்‌ குறையும்‌ என்பதோடு 
அவை இலையாகவும்‌ கொடியாகவும்‌ கொம்பாகவும்‌ எடுத்து 
நடுவதனால்‌ மீண்டும்‌ வளர்கின்றன. ஆனால்‌, இயங்குவனவாகிய 
உயிர்களின்‌ உறுப்புக்களைக்‌ கொண்டு அவ்வாறு அவைகளை 
உருவாக்க முடியுமா? எனவே, நம்‌ கண்ணெதிரே பதை பதைக்கக்‌, 
குருதி சிந்தும்‌ கொடுமைமிக்க கொலையைச்‌ செய்வதும்‌, அந்த ஊன்‌ 
உணவை உண்ணுவதும்‌ தவறு எனக்‌ காட்டி அதனை உன்னுடைய 
அறியாமையினால்‌ பலகால்‌ மேற்கொண்டிருந்தாலும்‌, சிந்திக்கும்‌ 
திறத்தால்‌ அறிவு தெளிந்து அதனை வெறுக்க வேண்டும்‌ என்பதை, 
உலகியல்‌ நெறியில்‌, 'இளங்குழந்தைகளும்‌ பித்தேறிய மனிதர்களும்‌ 
தாம்‌ செய்கின்ற இழி செயல்களை, அறிவால்‌ தெளிந்த பிறகும்‌ 
செய்ய மாட்டர்கள்‌. அதுபோல அறியாமையினால்‌ மேற்கொண்ட 
கொலைத்‌ தீமையையும்‌ ஊன்‌ உணவையும்‌ வெறுத்து ஒதுக்குக' 
என்று பலவாறு விளக்குகின்ற திட்ப நுட்பத்தைக்‌ கொலைமறுத்தல்‌ 
நூலால்‌ அறியமுடிகின்றது. 
சைவ உணவு 


சாந்தலிங்கர்‌ உருவாக்கிய தத்துவ நிலைகளில்‌ கொலை 
மறுத்தல்‌, முதல்‌ தத்துவமாகப்‌ பேசப்பெறுகின்றது. கொலை 
மறுத்தலைப்‌ பற்றிச்‌ சங்க காலம்‌ தொடங்கி இக்காலம்‌ வரை 
அதிகமாகப்‌ பேசப்‌ பெற்றுள்ளது. ஆனால்‌, சாந்தலிங்கர்‌ அந்தக்‌ 
கோட்பாட்டிற்கு அழுத்தம்‌ கொடுத்துத்‌ தனியொரு தத்துவமாகவே 
அமைத்துள்ளார்‌ என்பது குறிப்பிடத்‌ தக்கது. கிறித்துவமும்‌ 
இசுலாமும்‌ தமிழகத்தில்‌ வேரூன்றி வரும்‌ நேரம்‌ அது. அவர்‌ 
காலத்தில்‌ பல்வேறு காரணங்களால்‌ மக்கள்‌ இவ்விரு 
மதங்களையும்‌ தழுவத தலைப்‌ பட்டனர்‌. கொலை செய்து புலால்‌ 
உண்ணும்‌ மரபினைத்‌ தங்கள்‌ சமய வாழ்வின்‌ கூறாகக்‌ கொண்டு 
விளங்கியதால்‌ சாந்தலிங்கர்‌ இவ்விரு சமயங்களுக்கு எதிராகக்‌ 
கொலை மறுத்தலை முன்‌ வைத்தார்‌. தமிழகத்தில்‌ வாமாசாரர்கள்‌, 
உலகாயதவாதிகள்‌, பெளத்தர்கள்‌, இலெளகீகர்கள்‌ ஆகியோரின்‌ 
சமயங்களில்‌ கொலையும்‌ புலாலுண்ணுதலும்‌ சமயச்‌ சடங்குகளாக 
நிலை பெற்றிருப்பதால்‌ இச்சமயங்களையும்‌ சாந்தலிங்கர்‌ மறுத்தார்‌ 
எனலாம்‌. 

புதுமை தந்த நூல்‌ 

கொலை மறுத்தல்‌ என்னும்‌ நூல்‌ சமயக்‌ கோட்பாடுகளை 
உடைய நூல்களில்‌ புதுமையாக அமைந்த நூலாகப்‌ பேசப்‌ 
பெறுகின்றது. இந்நூல்‌ கருத்துக்கள்‌ அறநால்களிலும்‌ சமய 
நூல்களிலும்‌ பெரிதும்‌ இடம்‌ பெற்றுள்ளன என்பதை இதற்கு உரை 
வகுத்த வீரசைவ அருளாளர்‌ போரூர்‌ தவத்திரு சிதம்பர அடிகளார்‌ 
எடுத்துக்காட்டும்‌ மேற்கோள்களால்‌ அறிய முடிகின்றது. இந்நூலைக்‌ 
கருவாகக்‌ கொண்டே வடலூர்‌ வள்ளல்‌ இராமலிங்க அடிகள்‌, 
வண்ணச்சரபம்‌ தண்டபாணி சுவாமிகள்‌ ஆகியோர்‌ ‘கொலைப்‌ பூசல்‌ 
கொடுமையைக்‌ கடுமையாக' எதிர்த்துள்ளனர்‌ என்பதையும்‌ சிந்திக்க 
வாய்ப்பளிக்கிறது. | 


ட்ப 

4. வைராக்கிய சதகம்‌ 


௦௦வராக்கிய சதகம்‌ இரண்டு பகுதிகளை உடையது. முதற்பகுதி 
மெய்ம்மை உணர்வதற்கு மேற்கொள்ள வேண்டிய 
நடைமுறையை விளக்குவதாகும்‌. திருமுறை நெறியிலே நின்று 
உலகில்‌ பொருள்களின்‌ நுகர்ச்சிகளில்‌ நீங்கி அருளாளர்கள்‌ 
பாடல்வழியில்‌ பிறவிப்‌ பிணியை நீக்கிக்கொள்ள ஏதுவாக இருப்பது 
அருட்பாடல்களான புகழ்சேர்‌ பொருளை விளக்கும்‌ இரண்டாம்‌ 
பகுதியாகும்‌. இப்பாடல்களில்‌ சாந்தலிங்கர்‌ தமது வரலாற்றுச்‌ 
செய்திகள்‌ பலவற்றைத்‌ தொகுத்துக்‌ காட்டியுள்ளார்‌. சாந்தலிங்கர்‌ 
பிறவாநெறியாகிய திருப்பேரூரிலே இருந்து இறைவனது 
பேரருளைப்‌ பெறும்‌ வாய்ப்பினை இறைவன்‌ அருளினான்‌, 
என்பதும்‌ இறைவன்‌ அவருக்கு நேராக உமையம்மையோடு 
ஆனேறி வந்து அருள்புரிந்ததுமாகிய செய்திகள்‌ பல பாடல்களில்‌ 
வருகின்றன. அப்பாடல்களில்‌ ஒன்றாக, 
“ சார்ந்தாய்‌ குருவாதியவாய்‌ விடைதன்னில்‌ வந்தாய்‌ 

கூர்ந்தாய்‌ அருளிற்‌ பிறவாநெறி கூட்டுவித்தாய்‌ 

ஓர்ந்தேன்‌ குறையின்‌ றுஎனினுங்‌ குறையுண்டு கண்டாய்‌ 

பேர்ந்தோ டும்‌என்நெஞ்‌ சுள்‌உன்னன்பு பிறக்குமட்டே” 
என்ற பாடல்‌ அமைந்துள்ளது. அறிவாலும்‌, ஆற்றலாலும்‌ தன்‌ 
மனத்தை நிலைபெறச்‌ செய்ய முடியவில்லை என வருந்தும்‌ 
சாந்தலிங்கர்‌, முழுமுதலாகிய இறைவனிடத்துத்‌ தம்மை ஒப்படைத்து 
அன்பு செய்ய வழிகாட்டுமாறு வேண்டுகிறார்‌. 

அதனை, “பேர்ந்தோடும்‌ என்‌ நெஞ்சில்‌ உன்‌ அன்பு 

பிறக்குமட்டே” என்றும்‌ “உன்‌ அன்பினைச்‌ செய்யுமாறே” என்றும்‌ 
“தேவே உனை அன்பினில்‌ பூசை செய்து நாவால்‌" என்றும்‌ 
“அன்பே சிவமென்று அறிதற்கு வழி அருள்பவன்‌ நீ” என்றும்‌ 
கூறுவதால்‌ அறியலாம்‌. 

வைராக்கிய சதகம்‌ - உட்பொருள்‌ 

வைராக்கிய சதகம்‌ சாந்தலிங்கரது மெய்யியல்‌ நூல்களில்‌ 
கொலை மறுத்தலுக்கு அடுத்த மெய்யியல்‌ படிநிலையாக 
அமைந்திருப்பதாகும்‌. வைராக்கிய சதகத்தின்‌ நூற்பொருளைக்‌ 
கீழ்க்கண்டவாறு நான்கு தலைப்புகளில்‌ அமைத்துக்கொள்ளலாம்‌. 

1. மனம்‌ தவறாகப்‌ பற்றியுள்ளவற்றை எடுத்துக்‌ காட்டி 
விலக்கும்‌ நெறி கூறுதல்‌. 

2. தவறானவற்றை விலக்கி மெய்ப்பொருளை வழிபட 
முற்படுங்கால்‌ மேலும்‌ சில தீய எண்ணங்களை 
அகற்றுவதற்கு அறிவுறுத்துதல்‌. 

3. வழிபாட்டில்‌ ஊன்றி நிற்றற்கு உரியன கூறுதல்‌. 

4. அறிவு விளக்க, மனம்‌ ஏற்கும்பொழுதிலும்‌ இறைவன்‌ 
அருளின்றி ஏதும்‌ இயலாது என எடுத்துக்காட்டல்‌. 
முன்னுள்ள மூன்றும்‌ சாத்திரமாகவும்‌ இறுதிப்‌ பகுதி 
தோத்திரமாகவும்‌ அமைக்கப்‌ பெற்றுள்ளன. 

“அரிது அரிது மானிடராய்ப்‌ பிறத்தல்‌ அரிது” என்பார்‌ 
ஒளவையார்‌. ஆனால்‌, மனிதப்‌ பிறப்பின்‌ அருமை தெரியாது 
வாழ்வியிலில்‌ பற்றுச்‌ செய்கிறது மனம்‌. பிறவியின்‌ 
அருமையையும்‌ நோக்கத்தையும்‌ அது உணரவில்லை. மனிதப்‌ 
பிறவி எளிமையில்‌ கிடைப்பதன்று. பல பிறவிகளிலும்‌ செய்த 
பெரும்‌ தவத்தின்‌ விளைவாகவே மனிதப்பிறவி அமைகின்றது. 
மனிதப்‌ பிறவியை இறைவன்‌ கொடுத்ததன்‌ நோக்கம்‌ பிறப்பினை 
அறுத்து உறுதிப்‌ பொருளாகிய வீடுபேற்றினை அடைவதற்காகத்‌ 
தான்‌. எனவே, மனிதப்‌ பிறவியின்‌ நோக்கத்தைத்‌ தவறாகப்‌ 
புரிந்துகொள்ளாமல்‌ அதன்‌ உண்மை நோக்கத்தை மானிடப்‌ 
பிறவியில்‌ இருக்கும்‌ போதே உணர்ந்து தெளிதல்‌ வேண்டும்‌. 

மேலும்‌, 

“ மானிடப்‌ பிறவி தானும்‌ வகுத்தது மனம்வாக்கு காயம்‌ 
ஆனிடத்து ஐந்தும்‌ ஆடும்‌ அரன்பணிக்காக அன்றோ” 
எனவும்‌, 
“ ஊனடைந்த உடம்பின்‌ பிறவியே 
தானடைந்த உறுதியைச்‌ சாருமால்‌ 
தேனடைந்த மலர்பொழில்‌ தில்லையுள்‌ 
மாநடஞ்செய்‌ வரதர்‌ பொன்தாள்‌ தொழ" 


எனவும்‌ வரும்‌ சான்றோர்‌ வாக்குகளை நோக்குக. 

சீவர்களுக்குச்‌ சிவம்‌ துணையாகுமல்லது ஏனைச்‌ சீவர்கள்‌ 
துணையாக மாட்டார்கள்‌. உறவு, பகை, ஆகியனவெல்லாம்‌ வினை 
காரணமாக வந்தவை. வினை நீங்கினால்‌ உறவு, பகை ஆகிய 
எல்லாம்‌ நீங்கும்‌. இறைவன்‌ திருவடிகளே ஆன்மாவுக்கு 
எக்காலத்திலும்‌ நீங்காத துணையாகவும்‌ சார்பாகவும்‌ இருக்கும்‌. 
இவ்வுண்மையை உணர்ந்து மனமானது தான்‌ எண்ணியிருக்கும்‌ 
துணையையும்‌ சார்பையும்‌ நீக்க வேண்டும்‌. பொருட்‌ பற்று, இன்ப 
நுகர்வு, இடப்பற்று ஆகிய பற்றுக்களை விட்டால்தான்‌ 
இறைவழிபாட்டில்‌ முன்னேறமுடியும்‌ என்பதைச்‌ சாந்தலிங்கர்‌, 


“ உன்னு கின்றனை உமை மணோர்‌ டெரியனென்று 
உணருமா செய உன்பால்‌ 
மன்னும்‌ ஈசனே பந்தம்வீடு அளிப்பவன்‌ 
மற்றையர்‌ அறிந்தென்னாம்‌ 
அன்ன வன்திருப்‌ பொன்னடி கரிய தா 
அருந்தவம்‌ செய்‌ நெஞ்சே” 
என்ற பாடலால்‌ விளக்குகிறார்‌. 
வழிபாட்டில்‌ புகழ்ப்‌ பாடல்கள்‌ 
மெய்யியல்‌ உணர்வால்‌ வழிபடும்‌ வழிபாட்டில்‌ புகழ்ப்‌ 
பாடல்களால்‌ போற்றுதல்‌ ஓர்‌ அங்கமாகும்‌. இது ஞானத்தோடு கலந்த 
பகுதியாகும்‌. அருள்நெறியில்‌ வழிபடும்‌ வழிபாட்டில்‌ மெய்யியல்‌ 
ஞானம்‌ இருந்தால்‌ நல்லது. வழிபாட்டிற்கு வேண்டியவெல்லாம்‌ 
உணர்வும்‌ உறுதியுமேயாகும்‌ என்பதைச்‌ சாந்தலிங்கர்‌ வைராக்கிய 
சதகநூலின்‌ முதற்பகுதிப்‌ பாடல்களில்‌ விளக்குகின்றார்‌. இந்நிலையில்‌ 
செல்லாமல்‌ உலகியலில்‌ சென்று உழல்வதையும்‌, எண்ணுவதையும்‌ 
தடுத்து நிறுத்தித்‌ தமக்கு மெய்ந்நிலை அருளிய குருவருளைச்‌ 
சிந்திக்கிறார்‌. இக்கருத்தை உட்கொண்ட பாடல்‌ 
“ஆல நீழலி லன்றொரு நால்வருக்கு 
அருநெறி யுரைத்தானைக்‌ 
கால காலனைச்‌ சிவப்பிரகாச என்‌ 
கண்மணிதனை உன்னாது 
ஏலவார்‌ குழலார்‌ மயல்‌ 
கொண்டு நீயிங்கு௨ழலுவ தெல்லாம்‌ 
சாலவே பிழையாகும்‌ நெஞ்சே சொனேன்‌ 
தவறிலை என்‌ மேலே” 


என்பதாகும்‌. 

வழிபாட்டில்‌ சமயச்‌ சின்னங்கள்‌ 
வழிபாட்டு நெறியில்‌ சமயச்‌ சின்னங்கள்‌ ஐந்தெழுத்து 
எண்ணுதல்‌, குருவழிபாடு, சிவவழிபாடு, அடியார்‌ வழிபாடு, 
ஆகியவற்றில்‌ நெஞ்சம்‌ உருகித்‌ தாழ்ந்து ஒரு நெறியே மனம்‌ 
வைத்துப்‌ போற்றினால்‌ அம்பலத்தாடும்‌ இறைவனது திருவடியைக்‌ 
காணலாம்‌; ஊனினை உருக்கி உள்ளொளி பெருக்கலாம்‌; தொழுது 
தூமலர்‌ தூவித்‌ துதித்து நின்று நிலைபெறலாம்‌ என்பதை, 
“போற்றி நீறணிந்து உருத்திர சாதனம்‌ 
பூண்டிடுஐந்‌ தெழுத்துள்ளே 
சாற்று நீ குருவாதி மூவுருவையும்‌ 
தாழ்ந்திறைஞ்‌ சுஇவை செய்தால்‌ 
மாற்றலாம்‌ பிறப்பிறப்பினை நெஞ்சமே 
மன்றுள்‌ஆ டியதாளும்‌ 
தோற்றம்‌ உள்ளொளிக்‌ குள்ளொளி யாய்‌அதைத்‌ 
தொழுது வாழ்தலுமாமே” 
என்ற பாடலால்‌ விளக்குகின்றார்‌. 


இதற்குப்பின்‌ வரும்‌ பாடல்களும்‌ சாந்தலிங்கரது திருமுறைச்‌ 
செந்நெறியை விளக்குவதாகும்‌. திருமுறையாளர்கள்‌ 
சொல்லுகின்ற அருட்பொலிவையும்‌ வெளிப்படுத்துவனவாகவும்‌ 
அமைந்துள்ளன. ஊனடைந்த உடம்பின்‌ பிறவி இன்பமாயது; 
இடையறாது ஓங்குவதற்குரியதாக மெய்ப்‌ பொருளைச்‌ 
சாரவேண்டும்‌. அவ்வாறு வாழ்வதற்குக்‌ காதலாகிக்‌ கசிந்து 
புகழ்மாலைகளைத்‌ தொடுத்துப்‌ பாடி இறைவனது தோள்களில்‌ 
பாமாலையாகச்‌ சூட்ட வேண்டும்‌ என்பதை, 


“ வாழலாம்‌ அரன்‌ புகழின மலர்கவி 
மாலைசெய்து அவன்தாளில்‌ 
வீழு மாறுபொன்‌ னிதழிசேர்‌ தோள்களின்‌ 
மீதணிந்துஇனி நெஞ்சே 
தாழுவாய்‌ அரிதேடு பொற்சரணமே 
்‌ சரண மென்‌ றுஇது வன்றிப்‌ 
பாழி லேகருங்‌ காக்கை போற்‌ 
கதறிநாள்‌ பல கழித்‌ தொழியலே” 
என்னும்‌ பாடலால்‌ விளக்குகின்றார்‌. இப்பாடல்கள்‌, புகழ்‌ பலவாகும்‌ 
என்பதால்‌, பொன்‌ போன்ற இதழ்களையுடைய கொன்றை 
மாலையை அணிந்துள்ள தோள்களில்‌ பாமாலை தொடுத்து 

அணிந்து போற்றுக, தீயவர்களை அழித்து நல்லோர்கட்கு அருள்‌ 
புரிகின்ற திருத்தோளையும்‌ நலந்தரு சிந்தையராகிய 
அடியவர்களைக்‌ காக்கின்ற திருவடியையும்‌, புகழின மலர்கவி 
மாலைசெய்தவன்தாளில்‌ சூட்டுக எனக்‌ கூறியுள்ளது அவரது 
பக்தியின்பாலராகிப்‌ பரமனுக்கு ஆளாகும்‌ அன்புத்திறத்தினை 
வெளிப்படுத்துவதாகும்‌. திருமுறை நெறியில்‌ பெரிதும்‌ ஈடுபாடும்‌ 
சைவசித்தாந்த மெய்யியல்‌ உணர்வும்‌ சாந்தலிங்கரது குறிக்கோளாக 
அமைந்தவை என்பதை விளக்கும்‌ பாடல்‌, 


“ ஒழித்திடும்‌ பவப்‌ பகைவிரைந்‌ துள்ளமே 
ஓதுமூ துணர்வோர்‌ முன்‌ 
பழிச்சு பாடலை அரற்சுவை விடர்க்கிளம்‌ 
பாவைய ருரைபோலும்‌ 
கழித்தி டேலுப சார மன்றிதனை நீ 
கட்டுரை யெனக்‌ கொள்வாய்‌ 
விழித்து மாரனை எரித்ததே அருள்பெறும்‌ 
விருப்பினர்‌ விருப்பீதே” 
என்பதாகும்‌. இப்பாடலே சாந்தலிங்கரது வழிவழி மரபினர்க்கு 
ஆணை பிறப்பிக்கும்‌ பாடல்‌ எனலாம்‌. 
திருவடியே துணை 
பிறவிப்‌ பெருங்கடல்‌ நீந்துவதற்கு இறைவனுடைய 
திருவடியே துணையாகும்‌ என்பது திருவள்ளுவர்‌ கூறும்‌ 
நெறியாகும்‌. அந்நெறியை உணர்த்தும்‌ அருளாளர்களின்‌ 
பாடல்களை ஓதி உணர்ந்தால்‌ பிறவிப்‌ பிணியை நீக்கலாம்‌ 
என்பதைத்‌ திருநெறிய தமிழ்‌ வல்லவராகிய ஞானசம்பந்தர்‌ 
“தொல்வினை தீர்தல்‌ எளிதாமே' என்று அருளினார்‌. அதில்‌ ஊன்றி 
நின்ற சாந்தலிங்கர்‌ “ஒழித்திடும்‌ பவப்பகை விரைந்து' என்று பிறவிப்‌ 
பகையை விரைவாக ஒழித்திடுவதற்கு வழிகாட்டுகிறார்‌. 'உள்ளமே 
ஓது மூதுணர்வோர்‌ முற்பழிச்சு பாடலை” என்று விரைந்து 
ஒழிப்பதற்கு இந்தப்‌ பாடல்கள்‌ உரியன. இது நமது பிறவிப்‌ 
பிணியைப்‌ போக்குவதோடு முழுமுதலாகிய அரனுக்கு மிக 
விரும்பத்தக்கதாகும்‌. இப்பாடல்களுக்காக இறைவன்‌ “வான்‌ பழித்து 
மண்புகுந்து ஆட்கொண்ட பாங்கினைத்‌” திருமுறைகள்‌ விரிவாகக்‌ 
கூறுகின்றன. இறைவன்‌ விருப்புடன்‌ ஏற்றுக்கொள்ளும்‌ பாடல்கள்‌ 
திருமுறை ஆதலின்‌ “அரனுக்குசுவை விடர்க்கு இளம்‌ பாவையர்‌ 
உரைபோலும்‌” எனக்‌ கூறுகிறார்‌. கட்டிளங்காளையாகிய காம 
உணர்வுடைய இளைஞனுக்கு அவனொடு இணைந்த காதலியின்‌ 

சொல்‌ எவ்வாறு மகிழ்வைத்‌ தருகின்றதோ அதுபோல 
இறைவனுக்கு இனிமை தருவன என அருளியுள்ளார்‌. மேலும்‌, 
இவ்வாறு உயர்த்திக்‌ கூறுவது ஏதோ முகமன்‌ உரை எனக்‌ கருதாதே. 
இது உறுதிமொழி என ஏற்றுக்கொள்‌ என்பதை, 


“ கழித்திடேல்‌உப சாரமென்‌ றுஇதனை நீ 


கட்டுரை எனக்‌ கொள்வாய்‌” 


என அருளியுள்ளார்‌. இச்‌ செய்தியில்‌ மன்மதனைத்‌ திருநோக்கால்‌ 
எரித்து அருள்‌ வழங்கும்‌ முக்கட்‌ சுடரைப்‌ போற்றி அருள்பெறும்‌ 
விருப்பம்‌ உடையவர்கள்‌ உளக்கருத்தும்‌ இதுவே என்றும்‌ 
அறிவாயாக எனக்‌ கூறியுள்ளார்‌. 
திருநெறிய தமிழ்‌ மரபு 
“ இருள்‌ சேர்‌ இருவினையும்‌ சேரா இறைவன்‌ 
பொருள்‌ சேர்‌ புகழ்புரிந்தார்‌ மாட்டு” 
என்னும்‌ குறட்பாவை மூலமாக வைத்து வழிவழியாக வரும்‌ 
மரபினைப்‌ போற்றவேண்டும்‌ என எண்ணினார்‌. 
சாந்தலிங்க அடிகளார்‌ துறையூரில்‌ குருநாதருக்குப்‌ 
பணிசெய்து வாழ்ந்த காலத்தில்‌, மனம்‌ ஒடுங்கி மானிடப்பிறவியின்‌ 
பயனை முழுமையாகப்‌ பெறும்‌ வகையில்‌ வந்தித்து நின்ற 
பழவினை தீர நெஞ்சுக்கு அறிவுறுத்துகிறார்‌. “பிறவிப்பிணி நீங்கி 
உய்வதற்கு உரியதாக அரும்பயன்‌ ஆயும்‌ அறிவினொடு 
பெரும்பயன்‌ இல்லாத சொற்கள்‌ பேசாமல்‌ நெஞ்சமே! வாக்கினை 
மெளனமாக்கு, பேசவேண்டியிருந்தால்‌ வாய்மை எனப்படுவதாகிய 
யாதொன்றும்‌ தீமை இல்லாத சொற்களைச்‌ சொல்‌. அவ்வாறு 
சொல்லுவதும்‌ குற்றமற்ற நன்மையைத்‌ தருவதாக இருக்க. 
வேண்டும்‌. இது உண்மை எனப்படும்‌. உலகில்‌ 
அழிவதற்குரியதாகிய பொருட்கள்‌ பற்றிய சொற்களைப்‌ பேசுவதும்‌ 
பொய்ம்மையாகும்‌. “பண்ணிய உலகினில்‌ பயின்ற பாவத்தை 
நண்ணி நின்று அறுக்கும்‌ நமசிவாயமே” மெய்ம்மை. “அதுவே 
சிவத்தோடு இணைக்கும்‌ செம்பொருள்‌ தன்மை 
உடையதென்பதைத்‌ தெளிவாயாக” என்று அருள்‌ முதிர்ந்த 
நிலையில்‌ விளக்கினார்‌ என்பதை வைராக்கிய சதகத்தில்‌, 
“ உய்து நெஞ்சமே வாக்கினை மெளனமாக்கு 
இலையெனின்‌ உளதே சொல்‌ 
மெய்த ருஞ்சொலும்‌ பொய்நயம்‌ பயக்கிலா 
விடத்தின்‌ அதுடைத்‌ தேனும்‌ 

பொய்தருஞ்‌ சொலியான்‌ செய்தேன்‌ பிறர்‌ 
செய்தார்‌ எனினவை போனாலும்‌ 
எய்தரும்‌ சிவம்‌ அன்றி 
மற்று ஒன்றை மெய்‌ எனல்‌ தேரே.” 
என்ற பாடலால்‌ விளக்கியுள்ளார்‌. தம்‌ குருவாகிய துறையூர்‌ 
சிவப்பிரகாசரிடத்து இடையறாத பேரன்பும்‌ திருத்தொண்டின்‌ 
செழுமையும்‌ உடையவராய்‌ ஊனினை உருக்கி உள்ளொளி 
பெருக்கினார்‌. அதனைச்‌ சாந்தலிங்கர்‌ தம்‌ குருநாதரை முன்னிலைப்‌ 
படுத்தி, 
“ உன்னும்‌ முணர்வுக்‌ குணர்வாயெனக்‌ குண்மை தந்தாய்‌ 
மன்னுஞ்‌ சுருதிப்‌ பொருளாய்‌ வழிகாட்டி நின்றாய்‌ 
பின்னுங்‌ குருவாயடைந்‌ துஉன்னருள்‌ பேணவைத்தாய்‌ 
என்‌ னென்றுரைப்‌ பேன்நின்‌ கருணை இருந்தவாறே” 


என்னும்‌ பாடலால்‌ “தம்‌ அகத்தும்‌ புறத்தும்‌ உண்மையை விளக்கும்‌ 
உணர்வினைத்‌ தந்து அரும்பயன்‌ ஆயும்‌ அருள்‌ நூல்களின்‌ வழியே 
வழிகாட்டி ஆட்கொண்டான்‌. அந்நூல்களைப்‌ பயின்றதாலே 
அரும்பயன்‌ ஆயும்‌ அறிவு பெற்றேன்‌. என்னுடைய 
உள்ளுணர்வாலும்‌ நூலறிவாலும்‌ செந்தெறியை உணர்தற்குக்‌ 
குருவடிவத்திலே வந்து ஒன்றாய்‌ உடனாய்‌ வாழ்கின்ற 
உயர்நிலையைத்‌ தந்து தமது பேரருளிலே நிலை பெறச்‌ செய்தான்‌. 
இத்தகைய பெருங்கருணையை என்னால்‌ அளவிட்டு உரைக்க 
முடியுமா' என்று விளக்கியுள்ளார்‌. 
இறைவனே குரு 
“ சார்ந்தாய்‌ குருவாதியவாய்‌ விடைதன்னில்‌ வந்தாய்‌ 

கூர்ந்தாய்‌ அருளில்‌ பிறவா நெறிகூட்டு வித்தாய்‌ 

ஓர்ந்தேன்‌ குறையின்‌ றெனினும்‌ குறையுண்டு கண்டாய்‌ 

பேர்ந்தோடும்‌ என்நெஞ்சுள்‌ உன்னன்பு பிறக்குமட்டே” 
எனவரும்‌ வைராக்கிய சதகப்பாடலில்‌ இறைவன்‌ குருவாக வந்து 
அருள்புரிந்து நெஞ்சு நெக்குருகி வழிபாட்டில்‌ ஈடுபடச்‌ செய்தார்‌. 
“அதனால்‌ முழுமுதலாகிய சிவம்‌ விடையின்மேல்‌ உமையுடன்‌ 
காட்சிதந்தார்‌. அவரது திருவருள்‌ திருப்பேரூராகிய பிறவாநெறித்‌ 
தலத்திலிருந்து மெய்ம்மையுணர வழிகாட்டியது, குறைவிலா 
நிறைவைப்‌ பெற்றேன்‌. எனினும்‌, அன்புருவாகிய உன்னை 
நெஞ்சுள்‌ நிலைபெறச்‌ செய்க” என இறைவனை வேண்டுகிறார்‌. தம்‌ 
நெஞ்சு நிலைக்க அம்பலவாணர்‌ அருள்‌ துணைபுரிய வேண்டும்‌ 

என்று வேண்டுகிறார்‌. அதற்கு வழி 'பூவால்‌ போற்றுதல்‌, 
அருட்பாடல்களை ஓதி வாழ்த்தி வழிபடுதல்‌, என அவ்வாறு 
வழிபடுபவரிடம்‌ வழிபடுவோர்‌ குழுவில்‌ இருப்பதையே 
அம்பலவாணர்‌ விரும்புவாராதலின்‌ உலகியல்‌ பெண்‌ இன்பத்தைப்‌ 
பெரிதாகக்‌ கருதாமல்‌ வாழவேண்டு மென்பதை, 
“பூசை செய்து தோத்திரம்‌ சொலித்தனை நினை 
புண்ணியர்பால்‌ நண்ணற்கு 
ஆசை செய்திடும்‌ அம்பலக்‌ கூத்தனை 
அடைகிலை அடைந்தாரில்‌ பேசுகின்றனை" 

என வரும்‌ பாடலடிகளில்‌ தெளிவுபடுத்துகிறார்‌. 
வழிபாட்டால்‌ உள்ளொளி : 

அவ்வாறு வழிபாட்டுச்‌ செந்நெறிக்கு உறுதுணையாவன 
'சிவாயநம' என நீறணிதல்‌, அக்கமணிகள்‌ முதலிய 
சிவசின்னங்களை அணிதல்‌, ஞானமும்‌ கல்வியுமாகிய 
ஐந்தெழுத்தை ஓதுதலுமாகும்‌. அவ்வறு ஓதினால்‌ குருவழிபாடு, 
திருவுருவ வழிபாடு, அடியார்‌ வழிபாடு ஆகியனவற்றில்‌ மனம்‌ 
செல்லும்‌, பொறிபுலன்‌ அடங்கி நிற்கும்‌ நிலை கைகூடும்‌. இதனால்‌ 
பிறவிப்‌ பிணியிலிருந்து உய்வு பெறலாம்‌. தில்லையில்‌ ஆடும்‌ 
இறைவனது எடுத்த பொற்பாதக்‌ காட்சியும்‌ எய்தலாம்‌. அது 
உள்ளொளி பெருகுவதற்கு உறுதுணையாகும்‌ என்பதை, 


“போற்றி நீறுஅணிந்து உருத்திர சாதனம்‌ 
பூண்டிடுஐந்‌ தெழுத்துஉள்ளே 
சாற்று நீ குருவாதி மூவுருவையும்‌ 
தாழ்ந்திறைஞ்சு இவை செய்தால்‌ 
மாற்ற லாம்பிறப்‌ பிறப்பினை நெஞ்சமே 
மன்றுள்‌ ஆடிய தாளும்‌ 
தோற்றும்‌ உள்ளொளிக்‌ குள்ளொளி யாய்‌அதைத்‌ 
தொழுதுவாழ்தலும்‌ ஆமே” 
என்ற பாடலால்‌ வெளிப்படுத்தியுள்ளார்‌. 
அவ்வுள்ளொளி காதலாகிக்‌ கசிந்து கண்ணீர்‌ மல்கி வாழும்‌ 
செந்தமிழ்க்‌ கவிதைகளைத்‌ தரும்‌ என்பதை 
“ வாழலாம்‌ அரன்‌ புகழின மலர்கவி 
மாலை செய்து அவன்தாளில்‌ 
வீழு மாறுபொன்‌ னிதழிசேர்‌ தோள்களின்‌ 
மீதணிந்தினி நெஞ்சே 

தாழுவாய்‌ அரிதேடு பொற்‌ சரணமே 
சரணமென்று இது வன்றிப்‌ 
பாழி லேகருங்‌ காக்கை போற்‌ 
கதறிநாள்‌ பலகழித்து ஒழியலே” 
என்ற பாடல்‌ தெளிவுறுத்தும்‌. 


இக்கருத்துக்கள்‌ சாந்தலிங்கரது குறிக்கோள்களை 
வலுப்படுத்தவனவாக அமைகின்றன. சைவசித்தாந்தச்‌ 
செந்நெறியில்‌ நின்று அருளாளர்கள்‌ வழங்கிய அருட்பாடல்களை 
ஓதி வழிபடுவதையே இறைவன்‌ விரும்புவார்‌, சாந்தலிங்கர்‌ 
காட்டிய வழியில்‌ பேரூராதீனத்தின்‌ பணிகள்‌ வாழ்வியலிலும்‌ 
அருளியலிலும்‌ திருமுறையை முதன்மையாகக்‌ கொண்டு 
இறைவன்‌ அருள்‌ பெறுவதற்கு முயலவேண்டும்‌. என்பதைக்‌ 
கருத்தில்‌ கொண்டு திருக்கோயில்‌ வழிபாட்டிற்குரிய திருக்குட 
நீராட்டு வாழ்வியல்‌ நெறிகள்‌ ஆகியவற்றைத்‌ திருநெறிய தமிழால்‌ 
நடத்திவருகின்றது. அது உயிர்களுக்கொல்லாம்‌ பெரு நன்மையைத்‌ 
தருவதாக அமைகிறது. உலகில்‌ உள்ள அனைத்து மொழிகளிலும்‌ 
இறைவனை அங்கங்கே போற்றி வழிபடுகின்றனர்‌. நாம்‌ நமது 
உயர்தனிச்‌ செம்மொழியாகிய தமிழில்‌ வழிபடுவது 
ஏற்புடையதென்பதையே சாந்தலிங்கர்‌ ஓது மூதுணர்வோர்‌ முன்‌ 
பழிச்சுபாடல்‌ இறைவனுக்கு மிக விருப்புடையதாகும்‌ என 
அருளியுள்ளார்‌. இறைவன்‌ விரும்பி ஏற்றுக்கொள்ளும்‌ 
அப்பாடல்களால்‌ ஆகம நெறியில்‌ திருநெறிய தமிழால்‌ போற்றி 
வழிபட வேண்டும்‌. இப்பாடலுக்கு உரைவகுத்த சிதம்பரமுனிவர்‌. 
“பிறவியாகிய பகை அதி சீக்கீரமாக ஓழிந்துபோம்‌. மூவர்‌ 
மாணிக்கவாசகர்‌ முதலிய பேரறிவினையுடையோர்‌ முன்னாளிலே 
தோத்திரம்‌ பண்ணிய பாடலை நெஞ்சமே! அரற்கு அவை “வீடர்க்கு 
பாவையர்‌ உரைபோலும்‌” காமூகர்க்கு இளமைத்‌ 
தன்மையினையுடைய பாவை போல்வார்‌ கொஞ்சிக்‌ கூறும்‌ வசனம்‌ 
போலக்‌ கழித்திடேல்‌. உபசாரம்‌ என்று இதனை எண்ணாது நீ 
கட்டுரை எனக்‌ கொள்வாய்‌. இங்ஙனம்‌ கூறிய மொழியை 
உபசாரமொழியென்று கருதி நீ விடாதே, விழித்து மாரனை எரித்ததே 
அருள்‌ பெறும்‌ விரும்பினர்‌ விருப்பு ஈதே. நெற்றிக்கண்‌ விழித்து 
மன்மதனையெரித்த கடவுளது திருவருளைப்‌ பெறும்‌ 
விருப்பத்தினையுடைய மெய்யடி யாரது விருப்பமும்‌ 
இத்தோத்திரங்களே யென்று விவேகங்கூறிற்று” எனக்‌ கூறுகிறார்‌. 

48 சாந்தலிங்க சுவாமிகள்‌ 


சாந்தலிங்கர்‌ அருள்நூல்களின்வழி அவர்தம்‌ கொள்கைகளை 
விளக்குகின்ற பாடலாக இது அமைந்திருக்கிறது. “உயிர்‌ வீட்டை 
யடைவதற்குரிய உயரிய நிலையைக்‌ காட்டுவதுடன்‌, தொண்டு 
செய்தல்‌ பிறவுயிர்கட்கு நலம்‌ செய்தல்‌ ஆகியவற்றில்‌ ஈடுபடுக, 
உடலோம்‌ பலையே சுகமாகக்‌ கருதாதே" என்பது இதன்‌ கருத்து. 
இதனை, 
" தேரி ன்‌இவ்வுடல்‌ சமாதியி ல்‌அசைவற்‌ சித்திரதீபம்போல 
சார வைத்திடு அஃ்கு துஇல்லையேல்‌ குருபரன்தனதுஅரும்‌ 
பணிமேற்கொள் 
நேரும்‌ ஊழ்வழி தொழில்‌ பிறிதடையினும்‌ நெஞ்சமே 
உயிர்க்கெல்லாம்‌ 
பேரிதம்‌ செய்வித்திடு முடை கெழுமலப்‌ பிணிக்கு 
இதஞ்செய்யலே"' 


என்ற பாடலால்‌ உணரலாம்‌. 


இவ்வுடம்பினை ஞானசமாதியில்‌ நிறுத்துதல்‌ வேண்டும்‌. அது 
கைகூடாதாயின்‌ “அருபரத்தொருவன்‌ அவனியில்‌ வந்து 
குருபரனாகி விளங்கித்‌ தவத்தினை உணர்த்தினமையை உணர்ந்து 
அரிய பணிகளை மேற்கொள்க. அதுவும்‌ எய்தாதாயின்‌ உலக 
உயிர்கட்கெல்லாம்‌ பெரியநயங்களைச்‌ செய்க. மாறாக 
முடைநாற்றம்‌ பொருந்திய இவ்வுடம்பிற்கு இனிமை செய்யற்க. 
இலங்கும்‌ உடல்‌ உயிர்‌ அனைத்தும்‌ ஈசன்‌ கோயில்‌ என்பதை ஓர்ந்து 
உயிர்களுக்கு நலம்‌ பயக்கும்‌ பணிகளை மேற்கொள்க என” “மக்கள்‌ 
பணியே மகேசன்‌ பணி' எனத்‌ தொண்டு செய்யும்‌ நன்னெறியை 
மேற்கொள்ள வேண்டும்‌. உடலினால்‌ கிடந்து ஊர்முனி 
பண்டமாகிய” உடம்பை 'முடைகெழு பிணக்கு எனப்‌ பெயர்‌ கூறி' 
இதற்கு இதம்‌ செய்யேல்‌ என்று சாந்தலிங்கர்‌ அருளியுள்ளார்‌ அவர்‌ 
அருள்‌ வழியில்‌ ஆதீனம்‌ ஆற்ற வேண்டிய பணியைக்‌ கோடிட்டுக்‌ 
காட்டியிருப்பது சிந்தித்துத்‌ தெளிதற்குரியதாகும்‌. 


அறவு 


துறவொழுக்கத்திலேயே நாள்தோறும்‌ பேணி வளர்ந்து 
வருபவன்‌ எல்லா உயிர்களிடத்தும்‌ அருளுடையவனாகத்‌ 
தன்னுயிர்க்குத்‌ தான்‌ எவ்வளவு இனியவனாக இருப்பானோ 
அவ்வளவு இனியவனாக நடந்து கொள்ளுதல்‌ வேண்டும்‌. பாம்பு 
முதலிய கொடிய உயிர்களிடமிருந்து தன்னைக்‌ காப்பாற்றிக்‌ 
கொள்வது போலத்‌ தன்னால்‌ செல்லு, எறும்பு முதலிய 

சிற்றுயிர்களுக்கும்‌ ஓரறிவு உயிராகிய தாவரங்களுக்கும்‌ தீங்கு 
நேர்ந்துவிடாதபடி மிகவும்‌ விழிப்புடன்‌ நடந்துகொள்ளுதல்‌ 
வேண்டும்‌. பிற உயிர்‌ துன்புறுவதைக்‌ கண்டால்‌ அது அதன்‌ விதி 
என்று இருந்துவிடுதல்‌ கூடாது என்பதாகும்‌. 

இத்துறவிகளுக்கு இரண்டு ஒழுக்கங்களை வரையறுத்துக்‌ 
குறிப்பிடுகின்றார்‌. அவை: ஒன்று, தன்னுயிர்‌ போல்‌ பிற உயிரை 
மதித்தல்‌. இரண்டு, மண்‌, பொன்‌, பெண்‌ மூன்றையும்‌ காடு, ஓடு 
அன்னை எனக்‌ கருதுதல்‌. இத்தகைய உயர்ந்த பக்குவம்‌ மிகச்‌ 
சிலருக்கே எய்துவதாகும்‌ என்கிறார்‌ சாந்தலிங்கர்‌ - இவ்வுயரிய 
பக்குவம்‌ இரண்டு வகையால்‌ எய்தும்‌; இதுபற்றித்‌ துறவியரும்‌ இரு 
வகையினர்‌ ஆவர்‌ எனப்‌ பிரித்துக்‌ காட்டுகிறார்‌. சிலருக்கு, இம்மை 
மறுமைத்‌ துன்பங்களின்‌ அச்சத்தினால்‌ பக்குவம்‌ எய்தும்‌. இவர்கள்‌ 
'துறவுச்‌ சாதகர்‌' எனப்படுவர்‌. சிலருக்கு இப்பக்குவம்‌ இம்மை, 
மறுமைகளைக்‌ குறித்தல்லாமல்‌ இயல்பாகவே ஏற்படும்‌. இதுவே 
உண்மையான பக்குவம்‌ ஆகும்‌. இவர்கள்‌ “துறவுச்‌ சாத்தியர்‌' 
எனப்படுவர்‌. 

இத்துறவியர்கள்‌ இயல்பாகவே அருள்‌ உள்ளம்‌ 
உடையவராய்‌ இருத்தலின்‌ இவர்களுடைய வாக்கில்‌ பொய்‌, 
கொடுஞ்சொல்‌, புறங்கூறல்‌ எனும்‌ குற்றங்கள்‌ நிகழ மாட்டா. 
மெய்யெனக்‌ கூறுதலும்‌ உறுதி கூறுதலுமே நிகழும்‌. இதனால்‌ 
உலகம்‌ முழுவதும்‌ நன்மை எய்தும்‌ எனத்‌ துறவின்‌ மேன்மையை 
வலியுறுத்துகிறார்‌. 

5. வைராக்கிய தீபம்‌ 


““தோன்றிநின்று அழிகின்ற கொடும்‌ பிறப்பில்‌” உயிர்களுக்குத்‌ 
துன்ப உணர்வுகள்‌ நீங்கா என்பது மெய்யியல்‌ உணர்ந்தோர்‌ 
கண்டறிந்த உண்மையாகும்‌. பிறவித்துன்பம்‌ நீங்குவதற்கு உரிய 
ஒரே வழியான வீடுபேறு அடைவதற்குச்‌ செய்ய வேண்டு 
வனவற்றை விளக்குவது “வைராக்கிய தீபம்‌” என்னும்‌ நூலாகும்‌. 


நூற்பொருள்‌ 


இந்நூல்‌ மனிதனின்‌ புறப்பற்று, அகப்பற்று முதலியவற்றை 


முற்றிலும்‌ களையவேண்டிய 


எடுத்துரைக்கின்றது. பற்று 
நீங்கிய நிலையில்‌ இறைவன்பால்‌ 
முதிர்ந்த அன்பு தோன்றும்‌. 
இந்நிலையில்‌ வீட்டின்பம்‌ 
தவிர்த்த மற்றைய அனைத்தின்‌ 
மீதும்‌ வெறுப்பைத்‌ தோற்றுவி 
க்கும்‌. “விராகம்‌” என்றால்‌ 
ஆசையின்மை அல்லது 
பற்றின்மை என்பது பொருள்‌. 
அது துறவு. இதை விளக்கும்‌ 


வகையில்‌ தோன்றிய 
நூலாதலால்‌ இதற்கு “வைராக்கிய 
தீபம்‌” என்ற பெயர்‌ 
அமைந்தது. 


நூலின்‌ தொடக்கத்தில்‌ : 


தமக்குத்‌ திருவருள்‌ புரிந்த 
குருநாதரான துறையூர்‌ 






இன்றியமையாமையை. 


சிவப்பிரகாசர்‌ 

சிவப்பிரகாசரைப்‌ போற்றுகின்றார்‌. அப்போது மருத்துவர்‌. நோய்‌ 
நீக்க மருந்தை அளித்து நோயாளிக்குத்‌ துன்பம்‌ நீக்குவதைப்‌ போல, 
தம்‌ ஆசிரியர்‌ அருட்பார்வை என்னும்‌ மருந்தால்‌ தம்‌ பற்றுக்‌ களாகிய 
நோய்களை நீக்கியதாகக்‌ குறிப்பிடுகின்றனர்‌. வள்ளுவப்‌ 
பெருந்தகையின்‌ திருக்குறள்‌ நெறிகளை இந்நூலில்‌ சாந்தலிங்கர்‌. 
பலவிடங்களில்‌ எடுத்துரைக்கிறார்‌. துறவறவியலின்‌ 
அடித்தளத்திலேயே இந்நூற்‌ கருத்துக்கள்‌ விளக்கப்பெறுவது 
குறிப்பிடத்தக்கது “உம்பரும்‌ பரவும்‌ ஒரு தமிழ்‌ வேதம்‌” என்றே 
ஜிருக்குறளைச்‌ சாந்தலிங்கர்‌ குறிப்பிடுகின்றார்‌. 


இந்நூலில்‌ தம்‌ குருவான ஆதிசிவப்பிரகாசரைக்‌ குறிக்கும்‌ 
முறையில்‌ சில பாடல்களை அமைத்துள்ளார்‌. அவற்றில்‌ பல அரிய 
செய்திகள்‌ அமைந்துள்ளன. கருணையே உருவான நற்குருவைத்‌ 
தேடி வந்துள்ளார்‌ என்பதும்‌ அவ்வாறு தேடிவரும்‌ காலத்தில்‌ 
கடலன்ன உயிர்க்கருணை, இறைபக்தி, பாசம்‌ ஒழித்தல்‌, அறியாமை, 
அகலாஞானம்‌, முதலிய இயல்புகள்‌ நிறைந்த ஞானாசிரியராகிய 
சிவப்பிரகாசரைக்‌ கண்டு மகிழ்ந்துள்ளார்‌. பின்‌ அவரையே தம்‌ 
குருவாகக்‌ கொண்டு விளங்கியுள்ளார்‌. 


இதனைக்‌ “கண்டேன்‌ களிகூர்ந்து சிவப்பிரகாச நாமம்‌ 
கொண்டோங்கு உருவோடு வந்த சிவன்‌ உற்றபோதே” என்று 
தம்குருநாதர்‌ பக்குவமுடைய மாணவர்களது பெயரும்‌ பிறப்பும்‌ 
அப்பிறவியில்மட்டு மல்லாது எப்பிறவியிலும்‌ வராதபடி அழிக்கும்‌ 
பார்வையுடையவர்‌ என்றும்‌ கருடதியானம்‌ செய்வோர்‌ தம்‌ 
பார்வையின்‌ வாயிலாகப்‌ பிறர்‌ மேலேறிய நஞ்சை நீக்குவதுபோலத்‌ 
தம்மைத்‌ தியானிப்போர்‌ பிறரைப்‌ பார்த்தாலும்‌ பார்வைக்குப்‌ 
பட்டவர்‌ உய்வடையும்‌ படியான தவத்தை உடையவர்‌ என்றும்‌, 
கருணை என்னும்‌ பெண்ணை மணந்து, ஞானம்‌ என்னும்‌ மகனைப்‌ 
பெற்று எக்காலமும்‌ மகிழ்ந்திருப்பவர்‌ தம்‌ ஞானாசிரியர்‌ எனவே, 
அவர்‌ ஒப்பற்ற இல்லற நெறியினர்‌ ஆவார்‌ என்றும்‌, பழிப்பது 
போலப்‌ புகழ்ச்சியாகக்‌ குறிப்பிடுகின்றார்‌: மேலும்‌, ஞானமே 
வடிவமாக விளங்கும்‌ ஆசிரியப்பிரானுக்கு அஞ்ஞானம்‌ 
(அறியாமை) சிறிதும்‌ இல்லாவிடினும்‌ தம்மை அடைந்த 
உயிர்களுக்கு இன்பத்தைக்‌ கொடுத்து அதற்குப்‌ பதிலாக அவர்களது 
மலவுடலை அவர்களிடமிருந்து பெற்றுக்கொள்வதால்‌ 
ஒருவகையில்‌ அவர்‌ அறியாமையுடைவரு மாவர்‌ என்றும்‌ வஞ்சப்‌ 
புகழ்ச்சியாகக்‌ குறிப்பிட்டுள்ளார்‌. 

குருபணியும்‌, குருவருளும்‌ 


சிவப்பிரகாசரை அடைந்து அகலாது அணுகாது நின்று 
பணிவிடைகள்‌ செய்த சாந்தலிங்கர்‌ திருவடிதீக்கை, உபதேசம்‌ 
முதலியவற்றைப்‌ பெற்றதைப்‌, 


“பாரி. அட்டாங்கா திகளொடு அக்குரவற் 
பலதரம்‌ வலம்‌ வந்து பணிந்து 
சீரிய துதி செய்து அனுதினம்‌ அவற்றால்‌ 
திருவுளத்து அடைக்கவும்‌ பட்டுத்‌ 
தூரமோடு அணிமையற இறை கருணை 
சுரக்கும்‌ நாள்‌ அளவு நின்றுவல்‌ 
ஆரிவன்‌ தனக்கு ஒப்பெனச்‌ செய்து ஒண்சரண்‌ 
பெற்று அறிய வேண்டுவ முழுது அறிந்தான்‌.” 
என்னும்‌ திருப்பாடலில்‌ நன்கு புலப்படுத்தியுள்ளார்‌. கற்பன 
கற்றபின்‌ ஆசிரியன்‌ ஏவல்படி மாணவர்‌ தனித்துச்‌ சென்று 
சாதனைகளை மேற்கொள்வது இயல்பு. சாந்தலிங்கரும்‌ அவ்வாறே 
சென்றதை இப்பாடலை அடுத்துவரும்‌ பாடல்‌ குறிப்பாக 
உணர்த்துகின்றது. நூலின்‌ மையக்கருத்தாகப்‌ பற்று நீங்க 
வேண்டியதன்‌ இன்றியமையாமையே அமைகின்றது. அதற்குரிய 
வழிவகைகளும்‌ விரிவாகவே எடுத்துரைக்கப்படுகின்றன. நூலின்‌ 
இறுதியிலும்‌ தம்‌ குருவைச்‌ சாந்தலிங்கர்‌. “ வாழி எங்குரவன்‌ நீடுழி ” 
என்று வாழ்த்துகின்றார்‌. இதன்வழி அவர்தம்‌ குருபக்தியும்‌ 
நன்றியுணர்ச்சியும்‌ வெளிப்படுகின்றன. 


வேண்டி முறையிடுதல்‌ 
அறியாமையையும்‌ செருக்கையும்‌ நீக்குவதற்கு 
இறைவனிடத்தில்‌ சாந்தலிங்கா 
“ விடத்தகு ம்‌அகப்பற்‌ நினை முனம்‌ புறப்பற்று 
ஒழிப்‌ பதுஎற்‌ றினுக்கென விளம்பல்‌ 
படிற்‌ றொழக்‌ கினர்‌ மதம்‌ வான வரும்‌ 
பயிலில்‌ வாழ்க்‌ கையும்‌ விடுக்குதலென 
எடுத்துமைக்‌ குஅறிவாசரம்‌ ஓதிய சொற்கு 
இழுக்குமா குதலின்மா சியல்பாத்‌ 
துடைத்து சிந்தையர்க்கு நிந்தையில்‌ ஒழுக்காச்‌ 
சொல்வர்‌ முன்‌ புறல்‌ புறத்‌ துறவே 
ஒன்றிய பாச இருடுரந்‌ திடுதற்கு 
உபாயமாம்‌ ஐம்புலனொடுக்‌ கிடுதல்‌ 

ஒன்றாவது இலையென்‌ றதுசெய்வோ னவைவேண்டு 
அனைத்து முன்‌ விடாது வைத்துறுதல்‌ 
என்று ம்‌எவ்‌ விடத்து எனைமுத லுயிர்கள்‌ 
எவற்றையுங்‌ கொலை செயேன்‌ வெருட்டேன்‌ 
என்று சொல்‌ விரதி ஒருவன்நா தொறும்‌ கை 
இடையினோர்‌ படைகொளுமியல்பே."' 
என்றெல்லாம்‌ வேண்டுகிறார்‌. 
வைராக்கிய தீபத்தில்‌ துறவு நெறியை விளக்குவதற்குப்‌ 
பல்வேறு அருளாளர்களுடைய வரலாறுகளை எடுத்துக்‌ கூறுகிறார்‌. 
அருளாளர்கள்‌ உலகியல்‌ பொருட்கள்‌ பொய்‌ என்று அறிந்து அவை 
மீது நாட்ட முறாது மெய்ம்மையை நாடி இருப்பர்‌ என்பதற்குச்‌ 
சனகருடைய வரலாற்றையுச்‌ சுட்டி, 
“ பற்றற்ற கண்ணே பிறப்பறுக்கும்‌ மற்று 
நிலையாமை காணப்படும்‌” 
என்ற குறட்பாவுக்கு இணங்க வாழ்ந்த வாழ்வை எடுத்துக 
காட்டுகிறார்‌. 
மேலும்‌ மெய்ப்‌ பொருளை அறியும்‌ உணர்வு மனைவி ஆகிய 
அனைத்துப்‌ பற்றுக்களையும்‌ விட்டுச்‌ சமாதியாகியவற்றில்‌ ஒன்றிய 
நிலையைப்‌ பெற்றால்‌ அன்றி அறிய முடியாது என்பதைக்‌ 
“காமனைக்‌ காய்ந்த சிவபெருமான்‌ உமை முதலாகிய தமது 
கூட்டங்களை விடுத்துக்‌ கல்லால்‌ நிழலில்‌ அமர்ந்து அறம்‌ 
உணர்த்தினார்‌ என்றால்‌ பற்றுக்களை விட்டுத்‌ துறவு 
மேற்கொள்ளுதலுக்கு வேறு மேற்கொள்‌ காட்ட வேண்டியதில்லை 
என்று கூறுகிறார்‌. துறவை நாளும்‌ மதித்துப்‌ போற்றுதலுக்குச்‌ 
சாந்தலிங்கர்‌ “பொன்‌ செய்‌ வாணிகரை” மேற்கொள்‌ காட்டுகிறார்‌. 


துறவும்‌ கருணையும்‌ 

துறவியானவன்‌ அனைத்துயிர்க்கும்‌ நலம்‌ செய்கின்ற 
அறிவினைப்‌ டெற்றவன்‌ என்பதை, 

“ அறிவினால்‌ ஆகுவதுண்டோ பிறிதின்‌ நோய்‌ 
தந்நோய்போல்‌ போற்றாக்‌ கடை" 

என்ற திருக்குறளை இணைத்து உயிர்களுக்கெல்லாம்‌ இதம்‌ 
செய்தலே துறவின்‌ நோக்கம்‌ என்று வலியுறுத்துகிறார்‌. துறவியர்‌ 
தாம்‌ நடக்கும்‌ போது, எறும்பு, கரையான்‌ ஆகிய இவற்றிற்கு 
அழிவு நேராமல்‌ நடக்க வேண்டும்‌. முளைத்து வரும்‌ முளைகூடத்‌ 
தம்‌ காலால்‌ அழிதல்‌ கூடாது என்று கருதுவது துறவின்‌ நிலையாகும்‌. 

இதனை, வள்ளலார்‌. “ வாடிய பயிரைக்‌ கண்டபோதெல்லாம்‌ 
வாடினேன்‌” என்று பாடுவதற்கு அடிப்படைக்‌ கருத்தாக அமைந்தது 
எனறு கொள்ளலாம்‌. 
“ தனிக்கினியவாம்‌ வகை சராசரங்கள்‌ 
தனைநினைக என்றுமைக்‌ குரைத்ததுவும்‌ 
வினைக்கடல்‌ கடந்த பரதர்‌ முற்சிவிகை 
சுமந்து சென்றது ம்‌ஓர்‌ மேலோர்‌ 
பினைக்‌ கொல்லாம்‌ பாதியுறுதலுஞ்‌ செலுங்கால்‌ 
பேணலில்‌ தமை நடந்திடும்‌ போது 
இனக்கறை யான்‌ஆ திமரியாதுஅங்்‌ 
குரமுரி யாதுஇயங்‌ கிடுவோர்‌"' 
என்று துறவைக்‌ கூறும்‌ வைராக்கிய தீபப்‌ பாடலிலும்‌ கொலை 
மறுத்தல்‌ கொள்கையை வலியுறுத்தியுள்ளார்‌. 
கொலைச்‌ செயல்‌ புரிவோர்‌ இவ்வுலகத்தில்‌ இகழப்படுவர்‌ 
மறுமையிலும்‌ கீழ்மைப்படுவர்‌ என்று கருதி கொலைச்‌ செயல்களை 
நீக்கி மூவாசைகளையும்‌ நீத்தவராக உள்ள துறவியர்கள்‌ பிற 
உயிர்களுக்கு வந்த துன்பத்தைத்‌ தமக்கு வந்தது போலக்‌ கருதி 
வாழ்தலையும்‌, மூவாசைகளாகிய பொன்‌, மண்‌, பெண்‌ 
என்பனவற்றில்‌, பொன்னை ஓடாகவும்‌, மண்ணைக்‌ காடாகவும்‌ 
பெண்ணை அன்னையாகவும்‌ கருதுதலையும்‌, 
“ இம்மையினிகழ்ச்சி மறுமையிற்‌ சிறுமை 
எய்து ம்‌என்‌ றுயிர்க்‌ கொலை புரியாச்‌ 
செம்மைபைங்‌ கனக மாதிகைப்‌ பற்றாத்‌ 
துறவினைச்‌ சிலரடைந்‌ திடினுந்‌ 
தம்மையொத்‌ துயிர்க ளனைத்தையும்‌ காணும்‌ 
தயவுஉயர்‌ தபனிய முதல்‌ 
மும்மையும்‌ ஓட்டில்‌ காட்டில்‌அன்‌ னையில்காண 
துறவுஓரோர்‌ தவர்க்கலான்‌ முடியா” 
என்ற பாடலில்‌ விளக்குகிறார்‌. 
துறவின்‌ நோக்கம்‌ 


பற்றுக்களாய்‌ உள்ள அனைத்தும்‌ துன்பத்தைக்‌ தருவன 
என்று அறிந்து துறந்து, தேன்‌ பொருந்திய மலரினைத்‌ தேடும்‌ 
வண்டுபோல மேலாய பரம்‌ பொருளைக்‌ காட்டுதற்குரிய, குற்றமற்ற 
ஞானாசிரியர்‌ எவ்விடத்தில்‌ உள்ளார்‌ என்று தேடிக்‌ குருநாதரை 
அடைவதே துறவின்‌ நோக்கமாகும்‌. என்பதை, 

“ யாதியா தொருவ னிங்கியான்‌ நோதல்‌ 
அதனினா ல்‌அதனினா ல்‌இல னென்று 
ஓதலா ல்‌அனைத்தும்‌ துயர்தரு மெனநீத்து 
உயர்பரம்‌ பொருளினைக்‌ காட்டுந்‌ 
தீதிலோர்‌ குரவனெங்குள ன்‌எனவே 
தேடுமால்‌ அலைகடல்‌ சூழும்‌ 
பூதல மிசையோர்‌ துறவினோன்‌ நறவு 
பொலிமலர்‌ தேடும்‌ வண்டினைப்‌ போல்‌" 
என்ற பாடலில்‌ காட்டுகின்றார்‌. இதற்கு இவருடைய மாணவரான 
குமாரதேவரே சான்றாவார்‌. அவ்வாறு தேடித்‌ திரிந்து தெளிந்து 
குருநாதரை ஞானாசிரியராகக்‌ காண்கின்ற துறவி, ஞானாசிரியர்‌ 
உயிர்க்கு இரங்குதல்‌; இறைவழிப்‌ பாட்டில்‌ திளைத்தல்‌; உறுதிப்‌ 
பொருள்‌ நாடுதல்‌; மெய்ப்பொருள்‌ உணர்தல்‌ என்னும்‌ நான்குமே 
திருவுருவாக அமைந்த குருவினைக்‌ காண்கிறார்‌. அவ்வாசிரியர்‌ 
நிறைமொழி கூறும்‌ செந்நாவினராய்‌ செங்குவளை மாலை அணிந்து 
திருவடிக்கு அடைக்கலமாக வந்தோருக்கு மயக்கமாகிய தீமைகளை 
நீக்க அருள்புரியும்‌ வடிவமாகக்‌ கண்டு உளம்‌ குளிரும்‌ 
துறவியாவார்‌. அக்குருநாதன்‌ எல்லோராலும்‌ புரிந்து 
போற்றப்படுகின்ற பெருமைக்குரியத்‌ திருக்கயிலை மரபில்‌ வந்தவர்‌ 
திருவடியில்‌ அடைக்கலமாகிய மாணவர்‌ புவனியிற்சேவடி தீண்டி 
ஆட்கொண்ட அம்முழுமுதலை நினைக்குந்‌ தோறும்‌ அனல்சேர்‌ 
- மெழுகென உள்ளம்‌ உருகி ஞானசிரியரைப்‌ போற்றுவார்‌ என்பதை, 
“ செப்பிடும்‌ கயிலைக்‌ குருமுறை மையிற்றன்‌ 
சிரமிசைச்‌ சரணம்‌ வைத்துளவோர்‌ 
மெய்ப்‌ பர னருளை நினைதொறு முளந்தீ 
மெழுகுகல்‌ லெனஉரு கிடினும்‌ 
மைப்பவந்‌ துடைத்துஅன்‌ பினர்க்கு வீடளிக்கும்‌ 
வல்லப முடைய மற்றொருதான்‌ 
ஒப்பு மிக்‌ கிலிஆ கலின்‌இறை பத்தி 
உளனுமன்‌ றாகுமவ்‌ வும்பன்‌" (வை.தீபம்‌.69) 
என்ற பாடலால்‌ தன்னுடைய மரபு திருக்கயிலை என்று சாந்தலிங்கர்‌ 
வைராக்கிய தீபத்தில்‌ சுட்டிக்காட்டுகிறார்‌. 
இவ்வாறு துறவு நெறியை மேற்கொள்ள வேண்டும்‌ என்பதை 
வைராக்கிய தீபம்‌ வலியுறுத்துகின்றது. இவ்வாறு துறவு நெறியை 
மேற்கொண்ட பெரியோர்கள்‌ எதையும்‌ இகழமாட்டார்கள்‌ என்பதை 
“ பொறியின்மை யார்க்கும்‌ பழியன்று அறிவறிந்து 
ஆள்வினை இன்மை பழி" 

என்ற குறட்பாவினை தமது பாடலில்‌ இணைத்துக்‌ காட்டுகின்றார்‌. 
வைராக்கிய தீபம்‌ திருமுறைகளையும்‌ திருக்குறளையும்‌ 
முதன்மையாகக்‌ கொண்டு எழுந்த நூலாகும்‌. 

துறவின்‌ இலக்கணம்‌ 


சாந்தலிங்கர்‌ துறவை மூன்றுவகைகளாகக்‌ சிந்திக்கிறார்‌. 
முழுத்துறவு, புறத்துறவு, வளர்துறவு என வகைப்படுத்திக்‌ 
காட்டுவார்‌. திருவள்ளுவரும்‌ அறவோர்‌. அந்தணர்‌, துறவோர்‌ எனக்‌ 
கூறுவர்‌ சிலப்பதிகாரம்‌ “அறவோர்க்களித்தலும்‌, அந்தணர்‌ 
ஓம்பலும்‌, துறவோர்க்கு எதிர்த்தலும்‌” என்று மூவகைப்‌ படுத்திக்‌ 
காட்டும்‌. நமது பழமை இலக்கியங்களும்‌ அற நூல்களும்‌ துறவினை 
உயர்த்திக்‌ கூறுவதைக்‌ காண்கிறோம்‌. 


சாந்தலிங்கர்‌ வைராக்கிய சதகத்திலும்‌ தீபத்திலும்‌ 
துறவிலக்கணததை முழுமையாக எடுத்துரைத்திருப்பது 
அருளாளர்களால்‌ பெரிதும்‌ போற்றப்படுகிறது. துறவு நெறிக்குரிய 
சான்றோர்கள்‌ இந்த நூல்களை தம்‌ வழிகாட்டுதலுக்கு உரியதாக 
ஏற்றுப்‌ போற்றுகின்றனர்‌ வைராக்கிய தீபத்தில்‌, 
அரிது பெற்றிடினும்‌ பெற்றதின்‌ விருப்பம்‌ 
அறப்பெறா தன விரும்புயிர்கள்‌ 
தெரியகிற்‌ கிலம்‌ ஈதெனை முனம்‌ அடையார்ச்‌ 
செல்வமாய்‌ சொல்‌ பவித்‌ திரமாய்‌ 
உரியசிற்‌ சுகமாய்‌ நித்தமா யொருவீடு 
உள தெனக்‌ கேட்டும்‌ மற்றதனில்‌ 
பிரிய மற்‌ றினமு முனமுறும்‌ பொல்லாப்‌ 
பிறவியே பெற விரும்புதலே."' 
என்ற பாடலில்‌ உயிர்கள்‌ தாம்‌ பெற்றதை 
சிறிதாகக்‌ கருதிப்‌ பெறாததைப்‌ பெரிதாகக்‌ கருதும்‌ தன்மை 
உடையது எனக்‌ கூறியதை புலவர்‌ புராண ஆசிரியர்‌ தண்டபாணி 
சுவாமிகள்‌ 
“ பெற்றதைக்‌ கீழாக்கிப்‌ பெறாததனை மேலாக்கும்‌ 
குற்றம்‌ உயிரின்‌ குணம்‌ என்றோர்‌ பாசுரத்தில்‌ 
சொற்றனன்‌: அவ்வாறு பல சொற்கள்‌ உலகத்தனையும்‌ 
விற்றளித்திட்டாலும்‌ விலை மேலவா விண்டனனே"”' 
எனக்‌ கூறிச்‌ சிறப்பிக்கின்றார்‌. 
® 


CC-O0. In Public Domain. Digtized by Muthulakshmi Research Academy 


6. அவிரோத உந்தியார்‌ 


சாந்தலிங்கர்‌ பெருமை 


சாந்தலிங்கரது அருட்பொலிவையும்‌ பெருமையையும்‌ 
விளக்கும்‌ பாடல்களாக அமைந்தவை இரண்டு. அவற்றுள்‌ 
வைராக்கிய தீபத்தின்‌ முதல்பகுதியாகிய வாழ்த்துப்‌ பாடலில்‌ 
சிதம்பரசுவாமிகள்‌ 


“ மறை முடிவின்‌ 
தெருட்கமை வீரசைவனெஞ்‌ 
சாந்தலிங்கதேசிகன்‌ தெருட்சுடரே”' 


என்று ஞானசூரியன்‌ எனப்‌ போற்றினர்‌. அவர்‌ வழி மாணவர்கள்‌ 
அவிரோத உந்தியார்‌ நூலுக்கு முகப்பாக வரும்‌ பாடலில்‌, 


“தொன்னெறி மாகேசனெங்கள்‌ சாந்தலிங்க தேசிகனாம்‌ 
தூயோன்‌ தானே” எனவும்‌ போற்றுவர்‌. 


யான்‌ எனது என்னும்‌ செருக்காகிய மயக்கம்‌ நீக்குவதற்காக 
எனது உணர்வாகிய கண்ணுக்கு ஒளி தரும்‌ வைராக்கியதீபத்தை 
மறைகள்‌ முடியாகிய மெய்யுணர்வையுடைய தெளிந்த ஒளியை 
உடைய ஞான சூரியன்‌ என்கிறார்‌ 


சிதம்பரசுவாமிகள்‌ உரை, “வைராக்கியதீபம்‌" என்னும்‌ 
நூற்பெயர்க்கு இயைய, உணர்வை தேத்திரமாகவும்‌ அகங்கார 
மமகார மயக்கத்தை இருளாகவும்‌ பாசத்தைக்‌ குழியாகவும்‌, 
பரமசிவத்தைப்‌ பொருளாகவும்‌ நூலாசிரியரை ஞானசூரியனாகவுஞ்‌் 
சொல்லியுள்ளார்‌. சூரியன்‌ தனதொளியைத்‌ தீபத்தினிடத்திலே 
வைத்து விளக்கம்‌ செய்கின்றானென்று நூல்‌ வழக்கமாதலால்‌, இந்த 
ஞானசூரியன்‌ வைராக்கியதீபத்தைத்‌ தந்தானென்றற்குப்‌ 
பொருத்தமுடைமையறிக என்பதாகும்‌. 

பொதுமை நெறி 


“பன்னெறியில்‌ இகல்விளைக்கம்‌ பல்சமயத்தவர்‌” என்பதை 
மணிவாசகர்‌ “சமயவாதிகள்‌ தத்தம்‌ மதங்களே அமைவதாக அரற்றி 
மலைந்தனர்‌” எனத்‌ திருவாசகத்தில்‌ அருளியுள்ளார்‌. பல நெறிகளை 
உடைய சமயங்கள்‌ தம்முள்‌ மாறுபாட்டைத்தோற்றுவித்துப்‌ 
பகையை உண்டாக்குவன. அத்தகைய சமயத்தவர்களுக்கு 
முத்தியாகிய வீட்டு நெறிக்கு உரிய நல்ல நெறியென்று உய்திபெறும்‌ 
வகையில்‌ சாந்தலிங்கர்‌ அவிரோத உந்தியார்‌ என்னும்‌ நூலை 
அருளினார்‌. இவர்‌ வெற்றிக்குரிய நெறியினை ஆராய்வதற்குரிய 
நிறைமொழி மாந்தர்‌. இவர்‌ ஆணையிற்கிளந்த மறைமொழிகளும்‌ 
மனமொன்றி வழிபடுதற்குரிய வழிபாட்டு நெறியைக்‌ கூறும்‌ ஆகம 
நெறிகளும்‌ ஒன்றாகிய முழுமுதலையுணர்த்தும்‌ நெறி வீரசைவ 
நெறி. இது தொன்மையானது என்பதை விளக்கும்‌, 
ஞானாசிரியராகிய சாந்தலிங்கர்‌ என்னும்‌ திருப்பெயருடைய தூயவர்‌ 
எனப்‌ போற்றியுள்ளார்‌ 

ஞானக்கதிராக விளங்கிய சாந்தலிங்கர்‌ பிறவிப்‌ பயனை 
வெல்லும்‌ நெறிகளாகிய உடன்‌ ஆதலைக்‌ கூறும்‌ மறைநெறியும்‌, 
வேறாதலைக்‌ கூறும்‌ ஆகமநெறியும்‌ ஒன்று என்பதை விளக்குகிறார்‌. 
திருமுறைகள்‌ கூறும்‌ மெய்மை நெறிகளின்‌ வழி வேறாய்‌ உடனாய்‌ 
எனவும்‌ “ஓசை ஓலி எலாம்‌ ஆனாய்‌” எனவும்‌ காணாத 
அருவநெறியாகிய மறைநெறியை ஆகமம்‌ ஆகிநின்று 
அண்ணிக்கும்‌ உருவ வழிபாட்டு நெறியையும்‌ இணைத்துக்‌ 
காட்டுவதே அவிரோத உந்தியார்‌ எனும்‌ நூலாகும்‌. இந்நூல்‌ தமிழ்‌ 
மரபு பகைமையில்லாதது. “யாதும்‌ ஊரே யாவரும்‌ கேளிர்‌” எனவும்‌ 
கூறும்‌ முன்னோர்‌ நெறி பற்றியதாகும்‌. ஆதலின்‌ அருளாளர்‌ 
வீரசைவத்‌ தொன்னெறி மாகேசன்‌ எங்கள்‌ சாந்தலிங்க தேசிகன்‌ 
எனப்‌ போற்றினார்‌ 


அவிரோதம்‌, விரோதம்‌ அற்றது. மாறுபாடில்லாதது ஆதலின்‌ 
“எல்லாம்‌ உடையான்‌ குருவாகி ஈங்கு எமது அல்லல்‌ அறுத்தான்‌” 
எனத்‌ தொடங்கினார்‌. 


இதற்கு உரை எழுதிய செஞ்சொல்‌ பேரறிஞராகிய 
சிதம்பரசுவாமிகள்‌, “அல்லல்‌ அறுத்தான்‌" என்பது சொல்லுவார்‌ 
சொல்லும்‌ வண்ணங்கள்‌ அனைத்தையும்‌ உடைய ஒரு பூரணன்‌ 
குருவடிவமாகி இவ்விடத்துத்தோன்றி ஒன்றுக்கும்‌ பற்றாத 
எம்முடைய பிறவித்‌ துன்பத்தை வேரறுத்து அருளினன்‌; 
அக்கருணை மூர்த்தியினது திருவடிகளைத்‌ தொழுதல்‌ செய்வோம்‌ 


6-0. In Public Domain. Digtized by Muthulakshmi Research Academy 


அவிரோத உந்தியார்‌ 59 


என உரைவகுத்துள்ளார்‌. உந்தியார்‌ என்பது மகளிர்‌ குழாம்‌ கூடி 
விளையாடும்‌ ஒரு விளையாட்டாகும்‌. 
குறள்‌ நெறி 
திருக்குறளை மூலமாகக்‌ கொண்டு தமிழ்‌ மரபைப்‌ போற்றிய 
சாந்தலிங்கர்‌ திருக்குறளில்‌ திருவள்ளுவர்‌ அறம்‌ பொருள்‌ இன்பம்‌ 
எனும்‌ முப்பாலும்‌ கூறி அப்பாலதாகிய வீட்டுநெறி, சிந்தையும்‌ 
மொழியும்‌ செல்லா நிலைமைத்தாகலின்‌ துறவறம்‌ ஆகிய 
காரணவகையால்‌ கூறப்படுவதல்லது இலக்கணவகையால்‌ 
கூறவில்லை எனப்‌ பரிமேலழகர்‌ குறிப்பிற்கேற்பவும்‌ “ அறம்‌ 
பொருள்‌ இன்பம்‌ வீடடைதல்‌ நூற்பயனே” என இலக்கண 
நூற்கருத்திற்‌ கொப்பவும்‌ 
“ அறம்‌ பொரு ளின்பம்வீ டாயவோர்‌ நான்கிற்‌ 

சிறந்த பயன்வீ டென்‌ றுந்தீபற 

தேரின்வீ டேயெலா முந்தீ பற” 
என்று இந்நூலைத்‌ தொடங்கினார்‌. 
அறிஞர்‌ பார்வையில்‌ அவிரோதம்‌ 


சாந்தலிங்கர்‌ போராட்ட நெறியை மறுத்து புதிய அவிரோத 
- நெறியில்‌ செல்வதுதான்‌ இங்குப்‌ புதுமை. விரோத நிலையைக்‌ கண்டு 
மனம்‌ புழுங்கியவர்‌, அவிரோத நெறியை உலகத்திற்குக்‌ 
காட்டுகிறார்‌. தாம்‌ அனுபவித்த நிலை அது என்பது அவர்‌ பாடிய 
பாடல்களினின்றும்‌ நமக்கு விளங்குகிறது. பெண்‌ குழந்தைகள்‌ 
குதித்து விளையாடிப்‌ பாடும்‌ உந்திப்பாடல்‌ என்ற 
நாடோடிப்பாடலின்சந்தத்தில்‌இவர்பாடுகிறார்‌.தம்முடைய 
அனுபவம்‌ இவ்வாறு கற்றவர்களுக்கு மட்டுமன்றிப்‌ 
பெண்களுக்கும்‌ கூட விளங்க வேண்டும்‌. என்ற எண்ணம்‌ 
இவ்வாறு வெளியாகிறது. என்றும்‌ “ விரோதம்‌ வளர்ந்ததை 
எண்ணியே அவிரோதம்‌” என்ற தலைப்பைச்‌ சாந்தலிங்கர்‌ 
வற்புறுத்துகிறார்‌ என்றும்‌ ஆன்மநேய ஒருமைப்‌ பாடாக விளங்கும்‌ 
சமரச சன்மார்க்கம்‌ என்ற உடன்பாட்டு நிலையே என்றும்‌ முனைவர்‌ 
தெ.பொ.மீ அவர்களும்‌ குறிப்பிடுகிறார்‌. மேலும்‌ இவ்வறிஞர்‌ 
அவிரோத உந்தியாரை அனுபவித்தது மட்டுமன்றி அதற்கெழுந்த 
போரூர்‌ சிதம்பரசுவாமிகளின்‌ உரை விளக்கத்திலும்‌ ஆழமாக 
ஈடுபட்டு மதிப்பிட்டுள்ளதையும்‌ இங்குக்‌ குறிப்பிடுதல்‌ வேண்டும்‌. 
“அவிரோத உந்தியாருக்குத்‌ தம்முடைய மத அவிரோத 
அனுபவமும்‌” கொண்டு அவர்‌ சிறந்ததொரு விரிவுரை 
எழுதியுள்ளதாகக்‌ கூறியுள்ளார்‌. 

அதற்கு மேலும்‌ இந்நூலினையும்‌, சாந்தலிங்கரின்‌ 
கருத்துக்களையும்‌ உலகப்பொதுச்‌ சொத்தாக ஆக்குதல்‌ வேண்டும்‌. 
நம்‌ பாரத நாட்டிற்குப்‌ பலமொழிகளில்‌ மொழி ஆக்குதல்‌ வேண்டும்‌ 
என விளக்கி உலகப்‌ பொதுச்‌ சொத்தாக்க வேண்டும்‌ என்றும்‌ தெ. 
பொ. மீனாட்சி சுந்தரனார்‌ கூறியுள்ளார்‌. 
பற்று நீக்கம்‌ 

அவிரோத உந்தியாரில்‌ அறம்‌ என்பதை விளக்கும்‌ போது 
“தருமம்‌” எனக்‌ கூறுகிறார்‌. இதனைத்‌ “தாங்கு பற்று அற்ற சகலத்‌ 
தியாகத்தின்‌ ஓங்கு தருமம்‌ ஏது உந்தீபற” என்று கூறுகின்றார்‌. 
ஒன்றிலும்‌ பற்றில்லாத நிலை எல்லாப்‌ பொருளையும்‌ 
முற்றுவிடுதலாகும்‌. அனைத்தையம்‌ விடுதல்‌ தியாகம்‌. தியாக 
மென்பது தனக்கென வாழாமை. தனக்கென வாழாத உயர்நிலையே 
பேரறமாகும்‌. அவ்வறமே வீட்டுக்குரிய நெறி. அதுவே வீடென 
அறநெறியை விளக்குகிறார்‌. பொருள்‌ என்பது அழியாததாக 
இருக்கும்‌. அழியாதது வீடுபேறு. மற்றைய உலகப்பொருள்‌ 
எல்லாம்‌ அழியுந்தன்மை உடையது அவை பொருளல்லவற்றை 
பொருளென உணரும்‌ மருளாகும்‌ என்று விளக்கம்‌ தருகின்றார்‌. 
இன்பம்‌ என்பது முழுமையானது. நினைத்தொறும்‌ காணுந்தொறும்‌ 
பேசுந்தொறும்‌ எப்பொழுதும்‌ ஆனந்தம்‌ தருவது. அதற்கு 
இணையான இன்பம்‌ வேறில்லை. உலக இன்பங்கள்‌ 
துன்பத்தையே தருவன என்று குறள்‌ கூறும்‌. அறம்‌ பொருள்‌ 
இன்பம்‌ மூன்றையும்‌ மெய்ம்மை நெறிக்கு வழிகாட்டுவன எனச்‌ 
சாந்தலிங்கர்‌ அவிரோத உந்தியாரில்‌ தோற்றுவாய்‌ செய்கிறார்‌. இது 
வைராக்கிய சதகம்‌, வைராக்கியதீபம்‌ ஆகியவற்றிலும்‌ தொடர்ந்து 
வருவன. ஆதலின்‌ கற்று ஈண்டு மெய்ப்பொருள்‌ காணும்‌ அறிவால்‌ 
பெறத்தக்க பயன்‌ வீடடைவதே என்ற உண்மையை விளக்கும்‌ 
அனைத்து நூல்களும்‌ அறிவின்‌ பயன்‌ வீடுஅடைவதே என்று 
கூறுகின்றன. 


இதனையே திருவள்ளுவர்‌, 
” யான்‌ எனது என்னும்‌ செருக்கு அறுப்பான்‌ வானோர்க்கும்‌ 
உயாந்த உலகம்‌ புகும்‌.” 
என்ற குறளில்‌ வீடு பேற்றின்‌ தன்மையைத்‌ தெளிவுபடுத்தியுள்ளார்‌. 
யான்‌ என தென்பது பற்றிய விளக்கங்கள்‌ சாந்தலிங்கரின்‌ முந்தைய 
நூல்களில்‌ உயிர்ச்சார்பு, பொருட்சார்பு, அகப்பற்று, புறப்பற்றென 
விளக்கியுள்ளதை உணரலாம்‌. ஆதலின்‌ துறவு நெறியே 

உயர்ந்ததென்று மெய்ம்மையை அறிகின்ற அறிவோர்‌ தமக்கு 
உறுதிப்‌ பொருளெனக்‌ கொள்வர்‌ என எல்லாச்‌ சமயத்தார்க்கும்‌ 
பொதுமையான கருத்துக்களைக்‌ கூறி அனைத்துச்‌ சமய நூல்களும்‌ 
ஓங்கு பொருள்களாகக்‌ கூறுவன. இறை, உயிர்‌, தளை 
என்பனவாகும்‌ என்பதை, 


“ சுருதிகள்‌ சொல்பல சமயத்‌ துணிவுமப்‌ 
பரசீவ பந்தமென்‌ றுஉந்தீபற 
பகர்‌ நாமம்‌ வேறு வேறுஉந்தீபற” 


என்று அருளியுள்ளார்‌. இம்முப்பொருளை எல்லாச்‌ சமயங்களும்‌ 
ஏற்றுக்‌ கொள்கின்றன என்பதும்‌ கடவுள்‌ ஒருவன்‌ உண்டென்பதும்‌ 
அக்கடவுளை அறிவதற்கு இவ்வுடம்‌ போடு கூடிய உயிர்‌ 
முயல்கின்றது என்பதையும்‌ கடவுளை அடைய முடியாத 
தடையொன்று உள்ளதென்பதையும்‌ தத்தம்‌ நிலையில்‌ இருந்து 
கூறுவன சமயங்கள்‌ என்று அனைத்துச்‌ சமய நூல்களது 
கருத்துக்களையும்‌ தாம்‌ ஏற்று விளக்குவது இப்பாடலாகும்‌. 


சாதி உணர்வு நீங்கும்‌ சமரச நிலை 


சாதி சமயங்கள்‌ அனைத்தும்‌ மெய்ப்பொருள்‌ உணரப்‌ 
பெறுமானால்‌ விலகும்‌ என்பதை எடுத்துக்‌ கூறிய பெருமை 
சாந்தலிங்கருக்கு உரியது. இதனை. 


“ வருண நெறிசார்‌ மதத்துஅம்‌ மதமெய்ப்‌ 
பொருளுணர்‌ வூடுஇறும்‌ உந்தீபற 
பொன்றாத தொன்றே என்று உந்தீபற” 
என்ற பாடலால்‌ விளக்குகிறார்‌. சாதியை நால்‌ வருணம்‌ கொண்டு 
வருணாச்சிரமம்‌ பேசப்படுகின்றது அது கோத்திரம்‌ குலம்‌ என்றும்‌ 
விரிவாக்கப்படுகின்றது. 
“ சாத்திரம்‌ பலபேசுஞ்‌ சழக்கர்காள்‌ 
கோத்திர முங்குலமுங்‌ கொண்டென்‌ செய்வீர்‌ 
பாத்திரஞ்‌ சிவமென்று பணிந்திரேல்‌ 
மாத்திரைக்குள்‌ அருளுமாற்‌ பேறரே” 
என்ற அப்பரடிகளின்‌ பாடலை ஏற்று வருணநெறியாகிய சாதி 
ஒழுக்கம்‌ தான்‌ சார்ந்துள்ள சமய நெறியிலே நீங்குவர்‌. சாதி 
உணர்வுகள்‌ தாம்‌ மேற்கொள்கின்ற சமயத்தைப்‌ பின்பற்றும்‌ போது 
நீங்கி சமயமே முன்நிற்கும்‌. சமய உணர்வுகள்‌ மெய்யுணர்‌ வினைத்‌ 

தரும்‌ சமய முதிர்ச்சியின்‌ வழி மெய்யுணர்‌ வினைப்‌ பெற்றோருக்கு 
அச்சமய நெறியும்‌ அகலும்‌. அழியாத முத்தியை அடைவதற்கு 
இதுவே நெறியாகும்‌. 


முப்பொருள்‌ உண்மை 


பரசீவபந்தம்‌ என்கிற தொடரை விளக்கும்‌ சாந்தலிங்கர்‌ சித்தாந்த 
நெறியில்‌ நின்று உலகத்‌ தோற்றத்திற்கு முழுமுதலொன்று உண்டு 
அம்முழுமுதல்‌ அழுக்கற்றது; நிறைவுடையது; அழியாதது ; 
நுண்மையது சத்து சித்து ஆனந்தம்‌ ஆகிய குணங்களை உடையது 
எனக்‌ கூறுகின்றார்‌. அப்பாடல்‌ 


“ நிருமல பூரண நித்தாதி நீங்கா 

ஒருபரந்‌ தானுளது உந்தீபற 

உலகங்கள்‌ தோற்றலால்‌ உந்தீபற” 
என்பதாகும்‌. உயிர்கள்‌ உண்டு, அவை இறையருளின்றி தனித்து 
இயங்கும்‌ தன்மையுடையன அல்ல. இறைவன்‌ அருளால்‌ 
அருட்செயல்களை எடுத்துணர்த்துவதோடு வீடு பேற்றையும்‌ 
அடைகின்றன. ஆதலின்‌ இறைவனை அடையும்‌ உயிர்களும்‌ 
உள்ளன என்பதை 


“பல்சித்தி முத்தி பரனால்‌ அடைதலால்‌ 

தொல்சீ வரும்‌உளர்‌ உந்தீபற 

சுதந்திர ஈனரென்று உந்தீபற” 
என்ற பாடலால்‌ உணர்த்துகிறார்‌. உயிர்கள்‌ உயர்ந்து அருள்‌ 
விளக்கமுற்று வீடுபேறு அடைதல்‌ என்பதை எல்லோரும்‌ 
ஏற்றுக்கொள்கின்றனர்‌. அவ்வாறு அடைய மூடியாமல்‌ இருக்கின்ற 
தடை ஒன்று உண்டென்றும்‌ அத்தடை உயிரினை மறைத்து நிற்கும்‌ 
பழமையது என்றும்‌ ப 


“பல்லுயிர்‌ முத்தியடைவதால்‌ பந்தமும்‌ 
சொல்லுவார்‌ எல்லோரும்‌ என்றுஉந்‌ தீபற 
தொன்மையதும்‌ என்று உந்தீபற” 


என்ற பாடலால்‌ விளக்குகின்றார்‌. மேலும்‌ தத்தம்‌ 
கொள்கையிலேயிருந்து பல சமயத்தவரும்‌ இது பற்றிக்‌ கூறும்‌ 
கருத்துக்களையும்‌ தடைவிடைகளால்‌ ஆய்ந்து முப்பொருள்‌ 
உண்மையை ஏற்றுப்‌ போற்றுவது இந்நூல்‌ கருத்தாகும்‌. 
மயக்கத்துக்குரிய உடம்புடன்‌ கூடிய சிற்றறிவினால்‌ இதனை 

ஆய்ந்து முடிவு கூறமுடியாது. சிற்றறிவு உடைய உயிர்கள்‌ 
மின்மினிப்‌ பூச்சி போல ஒளியைப்‌ பெற்றவை. அவ்வறிவைக்‌ 
கொண்டு பிறப்பென்னும்‌ பேதமையை நீக்கும்‌ பேரருள்‌ 
தன்மையை உணர்த்த முடியாது என்பதைக்‌ கூறுவதே 
சாந்தலிங்கரின்‌ அவிரோதம்‌ ஆகும்‌. இதனை 


“ ஆறு நெறிக்கு மவிரோத போதமே 

தேறுமெய்ஞ்‌ ஞானியென்‌ றுந்தீபற 

சித்தாந்தம்‌ ஆகும்‌ அதுஉந்தீபற” 
என்ற பாடலால்‌ அறியலாம்‌. அவிரோத போதம்‌ முடிவாகச்‌ 
சொல்லுவது ஞானம்‌ அதுவே செம்பொருள்கண்டார்‌ 
வாய்ச்சொல்லாகும்‌ எனத்‌ தெளிவுபடுத்துகிறார்‌. பலசமயத்தவரும்‌ 
முப்பொருள்‌ ஆராய்கின்றனர்‌ என்றாலும்‌ இறை, உயிர்‌, 
தளைபற்றிய கொள்கைகள்‌ வேறு வேறாக உள்ளன என்பதாகும்‌. 


இம்முப்பொருளை ஆயும்முறை பன்னெறியில்‌ இகல்‌ 
விளைவிப்பதாகும்‌. அம்மாறுபாடுகள்‌ முழுமுதல்‌ ஒன்றே 
என்பாரும்‌ உயிர்‌, தளை என்பன தனித்து இல்லை என்பாரும்‌ 
இறை, உயிர்‌ என இரண்டு என்பாரும்‌ அநாதி என்ற சொல்லால்‌ 
தொன்மையானது ஆணவமலம்‌ என்பதையும்‌ யான்‌, எனது 
என்பன இருளாகும்‌ என்பதையும்‌ உணர்த்துகிறார்‌. அதனை நீக்கத்‌ 
தோன்றிய மாயையினது காரியங்களால்‌ கட்டுவித்தது என்பது தனது 
ஞான சக்தியால்‌ மலத்தை நீக்கும்‌ என்பது முழு முதலாற்றலுக்குக 
குற்றமாகுமல்லவா என்பதனை. 


“ உதியா இருளை உதித்தவை கூட்டிப்‌ 
பதிபந்தஞ்‌ செய்யுமேல்‌ உந்தீபற 
பதிசத்தி என்னாமென்று உந்தீபற” 
என்ற பாடலால்‌ ஆய்கிறார்‌. இச்சிந்தனை மயக்கந்தரும்‌ மருளானாம்‌ 
மாணாப்‌ பிறப்புக்குரிய அறிவால்‌ ஆராயக்‌ கூடிய தல்ல. அது 
வீட்டின்‌ இருளைப்‌ போக்குவதற்கு மின்மினியின்‌ ஒளியைத்‌ 
துணை கொள்வது போலத்‌ தெளிவற்ற நிலையென்பதை 


“ பந்தாந்தம்‌ மூன்றும்‌ பகர்வத லால்‌ இவை 
சிந்தித்‌ துரைக்‌ கொணாது உந்தீபற 
சித்தமும்‌ பெத்தமால்‌ உந்தீபற” 
எனத்‌ தமது முடிவைத்‌ தெரிவித்துள்ளார்‌ சாந்தலிங்கர்‌. 

பரந்த உள்ளம்‌ 


இது நமது சிந்தனைக்கு அப்பாற்பட்டது. நமது உயிரால்‌ 
இதனைச்‌ சிந்திக்க முடியாது. அவ்வறிவும்‌ மயக்கமுடையதாகும்‌. 
ஐயத்தின்‌ நீங்கித்‌ தெளியாததாகும்‌. அறிவாகிய உணர்வினின்றும்‌ 
நீங்கித்‌ தெளியாததாகும்‌. அறியாமையைச்‌ சாரா அறிவோடு நிலைத்து 
நின்று யான்‌ எனதென்ற செருக்கற்றவர்கள்‌ எந்த மதத்தவராயினும்‌ 
எத்தகைய நிட்டைகளைக்‌ கூறினாலும்‌ எனக்கு ஏற்புடையது 
என்கிறார்‌ சாந்தலிங்கர்‌ 
“ எம்மதத்‌ தோர்‌எவ்‌ வகைநிட்டை சொல்லினும்‌ 
சம்மதமே யெமக்‌ குஉந்தீபற 
சற்போத மாய்க்குமே ல்‌உந்தீபற” 


என்று கூறிய சாந்தலிங்கர்‌ ஞானவீரர்‌ என்பதைப்‌ புலவர்புராண 
ஆசிரியர்‌. 


“ எம்மதத்தி லுள்ளவர்க ள்‌எந்நிட்டை சொன்னாலும்‌ 
சம்மதமே யாமெனுக்குத்‌ தற்போத மாயிலெனப்‌ 
பொய்ம்‌ மதத்தோர்‌ நாணப்‌ புகன்றருளுமப்‌ புனிதன்‌ மும்மதமாப்‌ 
போலு முழுஞான வீரனம்மா" 
என்று அருளுகின்றார்‌. இந்த உயர்நிலையை அடைவதற்கு 
ஒன்றியிருந்து நினைத்தல்‌ வேண்டும்‌. ஒன்றியிருந்து உணர்தல்‌ 
வேண்டுவதே சிவதரிசனமாகும்‌ என்பதை, 
“ ஆதலால்‌ பந்த மறுப்பான்‌ மனோலய 
சாதகம்‌ செய்வனால்‌ உந்தீபற 
தற்பரம்‌ தோன்றுமாறு உந்தீபற" 
என்ற பாடலால்‌ விளங்குகின்றார்‌. 
இந்நூலைப்‌ பற்றி பல அறிஞர்கள்‌ ஆய்ந்துள்ளனர்‌. 
இந்நூல்‌ தமது மரபுக்‌ குரியவராகிய சந்தானக்குரவர்‌ உமாபதி 
சிவாச்சாரியாரின்‌ கருத்தை ஏற்று வழங்கிய நூலாகும்‌. 
உமாபதிசிவாச்சாரியார்‌ 'தொன்மையதாம்‌ எதுவும்‌ நன்றாகா இன்று 
தோன்றிய எவையும்‌ தீதாகா' என்று சிவப்பிரகாசத்தில்‌ சித்தாந்த 
நெறியில்‌ புதுமையைக்‌ காட்டுகிறார்‌. அதையே தமக்குமூலமாகக்‌ 
கொண்டு விளங்கியவர்‌ சாந்தலிங்கர்‌. 


® 

ச!ந்தலிங்கரின்‌ மாணாக்கராக விளங்கிய குமார தேவரை 
ஞானாசிரியராகக்‌ கொண்டவரும்‌ சாந்தலிங்க அடிகளின்‌ நூல்களுக்கு 
உரையெழுதியவரும்‌ஆன சிதம்பர சுவாமிகள்‌ மதுரையில்‌ 
தோன்றியவர்‌. அங்கயற்‌ கண்ணம்மையின்‌ அருள்‌ வாய்க்கப்‌ 
பெற்றவர்‌. தமிழிலக்கண இலக்கியப்‌ புலமையுடன்‌ கவிராயர்‌ எனப்‌ 
போற்றப்‌ பெற்றவர்‌. 


குமார தேவரைக்‌ குருவாகப்‌ பெறல்‌ 


அக்காலத்துக்‌ கொங்கு நாட்டிலுள்ள பேரூரில்‌ 
எழுந்தருளியிலிருந்து சாந்தலிங்க அடிகளாரைத்‌ தம்‌ 
அருளாசிரியராய்க்‌ கொண்ட குமாரதேவர்‌ திருமுது குன்றத்தில்‌ தவ 
வாழ்க்கை மேற்கொண்டிருந்தார்‌. அவர்‌ ஆறு திங்களுக்கொரு முறை 
திருமுது குன்றத்திலிருந்து திருப்‌ பேரூரூக்குச்‌ சென்று தம்‌ ஆசிரியரை 
வழிபட்டு வாழ்த்துப்‌ பெறுவதைக்‌ கடப்பாடாகக்‌ கொண்டிருந்தார்‌. 
அம்முறையில்‌ குமாரதேவர்‌ திருப்பேரூருக்குச்‌ சென்ற பொழுது 
இடையில்‌ ஓரூரில்‌ தங்க நேர்ந்தது அவ்வூரில்‌ குமார தேவரிடம்‌ ஓர்‌ 
ரெட்டியார்‌ பிள்ளையில்லாக்‌ குறையை முறையிட்டுக்‌ துன்புறக்‌ 
குமாரதேவர்‌ இறையருளை நினைந்து ரெட்டியாருக்குத்‌ திருநீறு 
தந்தருளினார்‌. 


அத்திரு நீற்றுச்‌ சிறப்பால்‌ ரெட்டியாருக்குக்‌ குழந்தைகள்‌ 
இருவர்‌ தோன்றினர்‌. அக்குழந்தைகளுக்குக்‌ கல்வி கற்பிக்க 
மதுரையிலிருந்த சிதம்பரக்‌ கவிராயரின்‌ ஆற்றலைக்‌ கேள்வியுற்று 
அவரையே ஏற்பாடு செய்தார்‌. வழக்கம்‌ போல்‌ திருமுது 
குன்றத்திலிருந்து பேரூர்‌ வந்த குமாரதேவர்‌ இடையில்‌ ரெட்டியார்‌ 
இல்லத்திற்குச்‌ சென்றார்‌. அங்குசிதம்பரக்‌ கவிராயரால்‌ விடையளிக்க 
இயலவில்லை. உடனே குமார தேவரின்‌ திருவடிகளில்‌ விழுந்து 

தம்மை ஆட்கொள்ள வேண்டினார்‌. குமார தேவரும்‌ அவ்வாறே 
அருள்‌ செய்ய அன்று முதல்‌ அவருடன்‌ செல்லவும்‌ முடிவு 
செய்தார்‌. குமார தேவரும்‌ அவரை அழைத்துக்‌ கொண்டு 
திருப்பேரூருக்குச்‌ சென்றார்‌. 


அங்கு, சாந்தலிங்க சுவாமிகளைக்‌ கண்டு அவர்தம்‌ 
திருவடிகளில்‌ இருவரும்‌ வீழ்ந்து வணங்கினர்‌. அவரிடம்‌ குமார 
தேவர்‌ சிதம்பரக்‌ கவிராயரை ஆட்கொள்ள வேண்டினார்‌. சாந்தலிங்க 
அடிகளாரும்‌ சிதம்பரக்கவிராயரின்‌ ஆற்றல்‌ அறிந்து அவரைத்‌ தாம்‌ 
இயற்றிய நான்கு நூல்களுக்கும்‌, காழிக்கண்ணுடை வள்ளலார்‌ 
ஒழிவிலொடுக்கம்‌ என்னும்‌ நூலுக்கும்‌ உரையெழுதப்‌ பணித்தார்‌ 


அவ்வண்ணமே சிதம்பரக்‌ கவிராயரும்‌ அப்பணியேற்றுச்‌ 
சிறப்புற முடித்தார்‌. சிறந்த அப்பணி கண்டு மகிழ்ந்த சாந்தலிங்க 
அடிகளாரிடம்‌ கவிராயருக்கு மெய்‌ அறிவுத்தீக்கை செய்து அருள்‌ 
புரியக்‌ குமாரதேவர்‌ வேண்டினார்‌ சாந்தலிங்கரும்‌ “எமது 
மாணவர்கும்‌ நீர்‌ சிதம்பரக்‌ கவிராயரை மாணவராக ஏற்றுக்‌ கொள்க” 
என்று குமார தேவரிடம்‌ கூறினார்‌. குமார தேவரும்‌ 
அதற்கிணங்கினார்‌. சிதம்பர சுவாமிகள்‌ குமார தேவருடன்‌ திருமுது 
குன்றத்தில்‌ தங்கியிருந்தார்‌. 

திருமுது குன்றத்தில்‌ சிதம்பர சுவாமிகள்‌ நிட்டை கூடியிருந்த 
நிலையில்‌ ஒரு மயிலின்‌ காட்சி அவருக்குப்‌ புலப்பட அதன 
பொருளைத்‌ தமது நல்லாசிரியரிடம்‌ வினவினார்‌. அதற்குக்‌ 
குமாரதேவர்‌ “அங்கயற்கண்‌ அம்மையின்‌ அருள்‌ பெற்ற நீ மதுரை 
சென்று அம்மையை வழிபடுவாயாக” என்று நெறிப்‌ படுத்தினார்‌. 
மதுரை சென்ற சிதம்பர அடிகள்‌ அம்மை மீது “மீனாட்சி 
கலிவெண்பா” என்னும்‌ நூலைப்‌ பாடினார்‌. அம்மையும்‌ அவருக்கு 
அருள்‌ புரிந்து, சிதம்பர சுவாமிகளின்‌ மயில்‌ காட்சிக்கு விளக்கம்‌ 
தரும்‌ வகையில்‌ மாமல்லபுரத்துக்கு அருகில்‌ உள்ள 
திருப்போரூருக்குச்‌ சென்று அங்குள்ள பழுதுற்ற திருமுருகன்‌ 
திருப்பதியை விளக்கமுறச்‌ செய்யக்‌ கூறினார்‌. அம்மையின்‌ 
ஆணையினை ஆசானுக்குச்‌ சிதம்பரசுவாமிகள்‌ கூற அவ்வாறே 
செய்க என ஆசானும்‌ பணிக்க அப்பணியைத்‌ தலைமேற்‌ கொண்டு 
திருப்போரூருக்குச்‌ சென்றார்‌ சிதம்பரசுவாமிகள்‌. 


கோயிற்‌ பணியும்‌ நூற்பணியும்‌ 
முருகப்‌ பெருமான்‌ குமாரதேவர்‌ வடிவில்வந்து திருப்போரூர்‌ 


முருகன்‌ கோயில்‌ வடிவமைப்பைக காட்டி மறைய 

அம்முறையிலேயே திருமுருகன்‌ கோயிலைக்‌ கட்ட முடிவு செய்தார்‌. 
சிதம்பர சுவாமிகள்‌ அருளாளராகிய அவரை நாடி தோயுற்றோரும்‌, 
உறுப்புக்‌ குறையுற்றோரும்‌ வந்துற்ற பொழுது அவர்களின்‌ தோய்‌ 
நீக்கவும்‌ அருள்‌ புரிந்தார்‌. அவர்களும்‌ தங்களால்‌ இயன்ற 
பொருளைக்‌ கோயில்‌ திருப்பணிக்குத்‌ தந்தனர்‌. அடியார்‌ பலரும்‌ 
தந்த பொருளால்‌ சிதம்பர சுவாமிகள்‌ திருப்போரூர்‌ முருகன்‌ 
கோயிலைக்‌ கட்டிமுடித்தார்‌. 


முருகன்‌ மீது பக்திச்‌ சுவையும்‌, பொருட்சிறப்பும்‌ கற்பனை 
வளமும்‌ நிறைந்த நூல்கள்‌ பலவற்றை இயற்றியுள்ளார்‌. அந்நூல்கள்‌ 
“கிருப்போரூர்ச்‌ சந்நிதிமுறை”. என்ற தொகுப்பாக உள்ளன. 
“பஞ்சாதிகார விளக்கம்‌” என்னும்‌ நூலையும்‌ பாடியுள்ளார்‌. இவர்‌ 
சித்துக்கள்‌ பல செய்துள்ளார்‌. 

சாந்தலிங்க சுவாமிகளது நூல்களுக்கு இவர்‌ செய்துள்ள உரை 
அரிய கருத்துக்களையும்‌ மேற்கோள்களையும்‌ உடையது. தமிழ்‌ 
மொழியிலுள்ள அரிய தொண்ணூற்று இரண்டு நூல்களின்‌ 
கருத்துக்களை மேற்கோள்களாகக்‌ கொடுத்துள்ளமை இவரது 
புலமை மிகு உரைக்குள்ள சிறப்பாகும்‌. 


சாந்தலிங்கரது அருள்‌ நூல்கள்‌ அவர்காலத்திலேயே உரை 
வகுத்த பெருமையினையும்‌ சாந்தலிங்கரது பாராட்டையும்‌ 
பெற்றுள்ளன. எனவே உரையில்‌ மூலநூலாசிரியர்‌ “ உள்ளம்‌ 
உணர்ந்து எண்ணிய” கருத்துக்கள்‌ இடம்‌ பெற்றிருக்கும்‌ என்பது 
தெளிவு. சிதம்பர சுவாமிகள்‌ திருப்போரூரில்‌ 
திருவருட்பேறெய்தினர்‌. அங்கு அவரது அருளாலயமும்‌ 
திருமடமும்‌ உள்ளன. 

8. திருத்தில்லையும்‌ சாந்தலிங்கரும்‌ 


சொந்தலிங்கர்‌ திருவண்ணாமலையில்‌ துறையூர்‌ சிவப்‌ பிரகாசரின்‌ 
மாணவராகிப்‌ பல நூல்களைப்‌ பயின்று, குருவுக்குப்‌ பணி செய்து 
உடனுறைந்தார்‌. அப்போது சிவப்பிரகாசர்‌ பல தலங்களுக்கும்‌ 
சென்று சமயநெறி பரப்பி மக்களுக்கு நல்வழி காட்டி வந்தார்‌. அருள்‌ 
ஒளியாய்ப்‌ பலராலும்‌ போற்றப்படும்‌ துறையூர்‌ சிவப்பிரகாசர்‌ 
மீண்டும்‌ தில்லைக்குச்‌ சென்று சேர்ந்தார்‌. அங்கு ஆனந்தக்‌ கூத்தர்‌ 
திருநடங்கண்டு, வழிபட்ட பின்‌ கொற்றவன்குடி உமாபதி 
சிவாச்சாரியார்‌ திருமடத்தில்‌ எழுந்தருளினார்‌. அவர்‌ உடனுறைந்த 
சாந்தலிங்கர்‌ “அவருக்குப்‌ பணியாற்றும்‌ தொண்டராய்த்‌ தில்லைக்‌ 
கூத்தர்‌, தம்‌ குருநாதராக எழுந்தருளிப்‌ பேரருளை வழங்குகிறார்‌” 
என்பதை உணர்ந்தார்‌. தானே வந்து தலையளித்து ஆட்கொள்ளும்‌ 
பெருமானைப்‌ போற்றினார்‌. தமது குலதெய்வமாக, 
சிவகாமசுந்தரியுடன்‌ அம்பலவாணரைக்‌ கருதி வழிபட்டார்‌. 
தில்லைத்‌ கூத்தனிடம்‌ வேண்டுதல்‌ செய்யும்‌ நிலையில்‌. 


“ காரர்‌ மிடற்றா யளிசூழ்‌ தரு பொற்‌ கடுக்கைத்‌ 
தாரார்‌ புயனே சிவகாம சவுந்த ரிக்கோர்‌ 
சீரார்‌ மணவாளா என்றன்குல தெய்வமே நீ 
பாராய்‌ கடை.க்கண்‌ எனது எண்ணம்‌ பலிக்க இன்றே” 


என்னும்‌ இப்பாடலைப்‌ பாடினார்‌. 


“வானோர்‌ அமுதுண்ண நஞ்சுண்டவராகித்‌ தனக்கென வாழா, 
பிறர்க்குரியாளன்‌' என்பதை உணர்த்தும்‌ நீலமணி மிடற்றனே! 
வன்னியுடன்‌ கொன்றை மாலை அணிந்து அருட்சத்தியாகிய 
அன்னை சிவகாமசுந்தரியை ஒரு பாகம்‌ உடைய அண்ணலே! 

நீ எனது குலதெய்வம்‌; என்‌ எண்ணம்‌ நிறைவேற அருள்‌ நோக்கம்‌ 
செய்க என்று வேண்டுகிறார்‌. பக்தி நெறியும்‌ ஒன்றுதலாகிய 
சமாதிநெறியும்‌ கைகூட வேண்டும்‌ என்பதுதான்‌ சாந்தலிங்கரின்‌ 
எண்ணம்‌. 


சாந்தலிங்கரின்‌ அருளுள்ளம்‌ 


ஆகவே, பக்திநெறியில்‌ தம்நெஞ்சம்‌ பதிய வேண்டும்‌ என்று 
நெஞ்சுக்கு அறிவுறுத்துகிறார்‌. சிவசின்னம்‌ அணிவது 
பெருமைக்குரியது. உள்ளுணர்வுடன்‌ மனமொன்றி அணியும்‌ நிலை 
வரவேண்டும்‌. திருநீறு, அக்கமணி முதலான சாதனங்களுடன்‌ 
நாவினுக்கு அணியாம்‌ ஐந்தெழுத்து ஓதுதல்‌, குருநாதருக்குப்‌ 
பணிசெய்தல்‌, திருவுருவ வழிபாட்டில்‌ நெகிழ்ந்து போற்றுதல்‌, 
அடியார்‌ நடுவுள்‌ இருத்தல்‌, அவர்கட்குப்‌ பணிசெய்தல்‌, 
இப்பணியில்‌ அடிமைத்‌ திறம்‌ பூண்டு ஓழுகுதலாகிய நெறிகளில்‌ 
நிற்க வேண்டும்‌, என்று கூறுகிறார்‌. இது பக்திநெறி. இதனால்‌ பிறந்து 
இறந்து தடுமாறுதற்குரிய பலவினைகள்‌ நீங்கும்‌. உள்ளொளி 
பெருகும்‌. அதைத்‌ தொழுது வாழ்தலே ஆக்கமுடையது என 
எண்ணும்‌ அவரது எண்ணத்தை, 


“ போற்றி நீறணிந்து உருத்திர சாதனம்‌ பூண்டிடுஐந்‌ தெழுந்துள்ளே 
சாற்று நீகுரு வாதி மூவுருவையும்‌ தாழ்ந்திறைஞ்சுஇவை செய்தால்‌ 
மாற்ற லாம்‌ பிறப்‌ பிறப்பினை நெஞ்சமே மன்றுளாடிய தாளும்‌ 
தோற்றும்‌ உள்ளொளிக்கு உள்ளொளி ஆய்‌ அதைத்‌ 

தொழுது வாழ்‌ தலுமாமே” 


என்று வரும்‌ வைராக்கிய சதகப்‌ பாடலால்‌ உணரலாம்‌. 


பின்னர்‌ கொங்குநாட்டின்‌ பல பகுதிகட்கும்‌ சென்று பிறவா 
நெறியாகிய பேரூருக்கு எழுந்தருளினார்‌. சாந்தலிங்கருக்கு 
இத்தலத்தில்‌ ஈடுபாடு உண்டாயிற்று. தல வழிபாடுகளுக்குப்‌ பின்‌ 
திருவண்ணாமலையில்‌ எழுந்தருளியிருந்த காலத்தில்‌ துறையூர்‌ 
மடத்தில்‌ சாந்தலிங்கரும்‌ உடனிருந்து தொண்டாற்றியுள்ளார்‌. 


சாந்தலிங்கர்‌ திருப்பேரூர்த்‌ தலத்தில்‌ தங்கலாம்‌ என்னும்‌ 
எண்ணத்துடன்‌ கொங்குநாட்டுத்‌ தலங்களை வழிபட்டு அவிநாசியில்‌ 
சிலகாலம்‌ தங்கிப்‌ பின்‌ பேரூர்‌ வந்து அன்பர்கட்கு அருள்‌ 
வழிபாட்டை விளக்கினார்‌. 

பேரூர்ப்‌ பெருமானிடம்‌ கொண்ட ஈடுபாட்டினால்‌ 


“ தில்லைப்‌ பதியே சிவப்பிரகாசனேயோ 
தொல்லைப்‌ பிறவாநெறிமேவிய தோன்றலேயோ 
அல்லற்‌ பிறவிக்கு இளைத்தேன்‌ தனை அஞ்சலென்றோர்‌ 
சொல்லைப்‌ பகராய்‌ விடை மீதுஇனம்‌ தோன்றி நின்றே” 
என்னும்‌ வேண்டுதலுடன்‌ தமது அருள்வழி நின்று அன்பர்கள்‌ 
துணையால்‌ திருமடம்‌ அமைத்துள்ளார்‌. 





௬ கனா 


தவத்திறா சாந்தலிங்க சுவாமிகள்‌ 


ப்பி 

9. சாந்தலிங்கரும்‌ மருத்துவமும்‌ 


ஒமிழகத்தின்‌ மருந்துமுறைகள்‌ காலத்தால்‌ மூத்தவை. மரங்கள்‌, 
செடிகள்‌, ஆகிய மூலிகைகளைக்‌ கொண்டு மருந்துகளைச்‌ 
செய்தனர்‌ என்பதை, 
“இறையுறு விழுமம்‌ தாங்கி அமர்‌அகத்து 

இரும்பு சுவைக்‌ கொண்ட விழுப்புண்நோய்‌ தீர்ந்து 

மருந்துகொள்‌ மரத்தின்‌ வாள்வடு மயங்கி 

வடுவின்றி வடிந்த யாக்கையன்‌”' 
என்று புறநானூறு குறிப்பிடுகின்றது. 

திருவள்ளுவர்‌ நோயும்‌ மருந்தும்‌ பற்றிய பல செய்திகளை 

'மருந்து' என்ற அதிகாரத்திலும்‌ பிற இடங்களிலும்‌ குறிப்பிடுகிறார்‌. 
“ மருந்தோ மற்று ஊனோம்பும்‌ வாழ்க்கை, பெருந்தகைமை பீடழிய 
வந்த இடத்து” என்று 'மானம்‌' என்ற அதிகாரத்தில்‌ கூறுகிறார்‌. 


சித்தர்களும்‌ மருத்துவமும்‌ 

தவநெறியிலும்‌ மூச்சுப்‌ பயிற்சியிலும்‌ முற்பட்டவர்கள்‌ 
சித்தர்கள்‌ * யான்பெற்ற இன்பம்‌ பெறுக இவ்வையகம்‌' என்னும்‌ 
பெருநோக்குடையவர்கள்‌. அவர்களால்‌ எழுதப்பட்டவைதான்‌ 
பச்சிலைகள்‌, பட்டைகள்‌, காய்கள்‌ முதலியவற்றால்‌ உண்டாக்கப்‌ 
பெற்ற சித்த மருத்துவம்‌, அவ்வகையில்‌ தமிழ்மரபில்‌, சாந்தலிங்க 
அடிகளார்‌ மருந்தின்‌ தன்மையைக்‌ கூறுகிறார்‌. 
சாந்தலிங்கரின்‌ மருத்துவக்‌ கொள்கை 

சித்த மருத்தவத்தில்‌ மருந்துகள்‌ சிறிய அளவில்‌ இருந்தாலும்‌ 
பேராற்றல்‌ வாய்ந்தவை. உடலில்‌ அம்மருந்து தங்கி, ஒரு நோய்க்குக்‌ 
கொடுக்கும்‌ மருந்து பல நோய்களையும்‌ நீக்கும்‌ வகையில்‌ 
உடம்பில்‌ நின்று நோய்களால்‌ வரும்‌ துன்பங்களை நீக்கும்‌ 

ஆற்றலுடையன. ஆனால்‌ தற்காலத்து அமைந்த பிற மருந்துகளோ 
ஒரு நோயை நீக்கப்‌ பயன்படுத்தும்‌ போது பிற நோய்களுக்கு 
வித்திடும்‌ தன்மையன. ஆனால்‌ சித்தர்களால்‌ ஆராய்ந்து 
உருவாக்கப்பட்ட மருந்துகள்‌ உடல்‌ நலத்திற்கும்‌, மனநலத்திற்கும்‌ 
துணை புரிவனவாக அமைந்துள்ளன. இதனைச்‌ சாந்தலிங்க 
அடிகளார்‌ உளங்கொண்டு உவமையாக எடுத்தாள்கிறார்‌. நமது 
உடம்பில்‌ சுற்றுச்சூழலாலும்‌ அவரவர்‌ மேற்கொள்ளும்‌ 
செயல்களாலும்‌ நோய்கள்‌ உண்டாகின்றன. அத்தகைய 
நோய்களைப்‌ போக்க மருந்துகள்‌ தேவை. அம்மருந்து ஆற்றலால்‌ 
அருமருந்தாக பெருமருந்தாக இருக்க வேண்டும்‌. அவ்வாறிருப்பதே 
நமது சித்தாமருந்து என்பதை, 
“ அருந்திய காலத்‌ தற்பமாய்‌ பிற்பேர்‌ 
ஒளடதம்‌ உடலினின்று உடலை 
வருந்தல்‌ செய்‌ பிணியெல்‌ லாம்‌அகற்றுதலின்‌ 
வஞ்சனே ன்நெஞ்சின்‌ மாற்றரிதாய்‌ 
இருந்தஎப்‌ பற்றும்‌ பிற்றைநாள்‌ களின்‌ விட்டு 
ஏகவன்‌ றேகடைக்‌ கணித்தல்‌ 
புரிந்த நங்குரவன்‌ அருளிந்தமை எப்பொழுதும்‌ 
உள்நினைந்து வாழ்த்‌ திடுவோம்‌" 
என்னும்‌ இப்பாடலில்‌ சாந்தலிங்கர்‌ விளக்குகிறார்‌. 
மெய்ப்பொருள்‌ உணர்த்தும்‌ குரு, தகுதி படைத்த 
மாணவனுக்குத்‌ தெளிவுதரும்‌ அருமையுடைய பொருளை ஒரு 
சொல்லால்‌ அருளுகின்றார்‌. அச்சொல்‌ வினைப்பகையாகிய பிறவிப்‌ 
பிணியை நீக்குகிறது. துன்பத்திற்குக்‌ காரணமாகிய காம, வெகுளி 
மயக்கங்களையும்‌ அகற்றுகின்றது. 
மேலும்‌, சாந்தலிங்க அடிகளார்‌ மருத்துவ முறையை 
ஆழமாகவும்‌. தெளிவாகவும்‌ உணர்ந்துள்ளார்‌ என்பதனை அவரது 
பாடல்கள்‌ வழியாக அறியலாம்‌. இன்று பாதுகாப்புச்‌ சூழலில்‌, தீவிர 
சிகிச்சைப்‌ பிரிவில்‌ (Intensive care unit) வைத்துப்‌ பேணுவது போல 
அன்றும்‌ இருந்தது என்பதை, 
“ மாய்க்கு நோய்க்கு அன்றே மருந்து ஈகுவாரின்‌ மால்‌ 
தேய்க்குமோர்‌ பக்குவற்‌ குஉந்தீபற 
தேசிகனாய்ச்‌ சிவம்‌உந்தீபற” 
என்று அவிரோத உந்தியார்‌ நூலில்‌ உவமை காட்டி, முழுமுதல்‌, 
ஆகிய இறைவன்‌ குருவாகவந்து “மனநலம்‌ படைத்துச்‌ 
செம்பொருள்‌ காணும்‌ தகுதியுடையார்க்கு அப்பொழுதே அருள்‌ 
புரிவார்‌” என்று கூறியுள்ளார்‌. ® 

திருமுறைகள்‌ சைவசமயத்தின்‌ கருவூலமாகத்‌ திகழ்கின்றன. 
இக்கருவூலத்திலிருந்து ஞானத்தை எடுத்து உலகிற்கு வழங்கிய 
அருளாளர்கள்‌ பலர்‌. திருமுறைகள்‌ பலநூறு ஆண்டுகளாகத்‌ 
தமிழையும்‌, சைவத்தையும்‌ வளர்த்தும்‌ பாதுகாத்தும்‌ வருகின்றன 
என்பது வரலாற்று உண்மை. திருக்குறளுக்குப்‌ பின்‌ வந்த நூல்கள்‌ 
எல்லாவற்றிலும்‌ அதன்‌ தாக்கம்‌ இருப்பதைக்‌ காணலாம்‌. அதே 
போலத்‌ திருமுறை ஆசிரியர்களுக்குப்‌ பின்‌ வந்த புலவர்கள்‌, 
அருளாளர்கள்‌ எல்லோரிடமும்‌ திருமுறைகளின்‌ தாக்கம்‌ ஏதோ ஒரு 
வகையில்‌ அமைந்திருப்பதைப்‌ பார்க்கலாம்‌. சாந்தலிங்கப்‌ 
பெருமானும்‌ திருக்குறள்‌, திருமுறைகள்‌ ஆகியவற்றில்‌ தோய்ந்த 
இயல்பினராக விளங்குவது அவர்தம்‌ பாடல்களினின்றும்‌ 
புலப்படுகிறது. 


வைராக்கிய தீபத்தில்‌ புறப்பற்று, அகப்பற்று ஆகிய 
இருவகைப்‌ பற்றுக்களையும்‌ ஒழிக்கும்‌ முறைகள்‌ குறித்துச்‌ 
சாந்தலிங்கர்‌ விரிவாக எடுத்துரைக்கின்றார்‌. அப்படிக்‌ கூறிவரும்‌ 
பொழுது புறப்பற்று இருக்க அகப்பற்றை ஒழிப்போம்‌ என்று 
வீண்வார்த்தை பேசுவோர்‌ பற்றி எடுத்துரைக்கிறார்‌. அக்கருத்துத்‌ 
தவறானது என்பதற்குப்‌ பிரமாணமாக, 


“ தந்‌ைத தாய்‌ புத்திரர்‌ தன்னுடன்‌ தோன்றினார்‌ தாரமென்னும்‌ 
பந்தம்‌ நீங்காதவர்க்கு உய்ந்து போக்கு இல்லெனப்‌ பற்றினாயே'' 


என்னும்‌ ஞானசம்பந்தர்‌ தேவாரத்தையும்‌, 


“பழகினால்‌ வரும்‌ பண்டுள சுற்றமும்‌ 
விழவிடா விடின்‌ வேண்டியது எய்தொனா”' 

என்னும்‌ அப்பரடிகள்‌ தேவாரத்தையும்‌ காட்டி. ஒரு திருப்பாடலை 
இயற்றியுள்ளார்‌. அப்பாடல்‌ வருமாறு: 
“ தந்தைதாய்‌ முதலாம்‌ பந்தம்‌ நீங்கிலர்கள்‌ 
தாமுயு நெறியதின்று எனும்‌ சம்‌ 
பந்தனார்‌ உரையும்‌ வேண்டியது எய்தப்‌ 
படாதுன்‌ சுற்றமும்‌ விடாவிடினென்‌ 
எந்தை வாக்கு அரையர்‌ உரையும்‌ ஆதியவாக்‌ 
கியம்‌ பிரமாணமாம்‌ எனக்கொள் 
புந்தியார்‌ புறப்பற்றுற அகப்பற்றைப்‌ 
போக்க வாய்ப்‌ போக்குதல்‌ இலரே” 
இப்பாடலில்‌ தேவார ஆசிரியர்கள்மீது சாந்தலிங்கர்‌ 
கொண்டிருந்த உயர்ந்த மதிப்பும்‌ நம்பிக்கையும்‌ 
வெளிப்படுகின்றது. 


வைராக்கிய சதகத்திலும்‌ இதே போல, நால்வர்‌ பெருமக்கள்‌ 
அருளிய திருப்பதிகங்களைப்‌ பாடி உய்வடையும்படி மக்களை 
ஆற்றுப்படுத்துகிறார்‌. 
“ஒழித்திடும்‌ பவப்பகை விரைந்து உள்ளமே 
ஓதுமூதுணர்‌ வோர்‌ முன்‌ 
பழிச்சு பாடலை அரற்கு அவை விடர்க்குஇளம்‌ 
பாவையர்‌ உரை போலும்‌ 
கழித்திடேல்‌ உபசாரம்‌ என்று இதனை நீ 
கட்டுரை எனக கொள்வாய்‌ 
விழித்து மாரனை எரித்ததே வருள்‌ பெறும்‌ 
விருப்பினர்‌ விருப்பு ஈதே” (பாடல்‌ எண்‌ :49) 
என்ற பாடலில்‌ அருளாளர்களது தேனினும்‌ இனிய திருப்பாடல்கள்‌ 
சிவபெருமானுக்கு மிகவும்‌ உவப்பாக இருப்பன என்னும்‌ செய்தி 
பொருத்தமான உவமை வாயிலாக எடுத்துரைக்கப்‌ பெறுகின்றது. 
இந்த பிறவிப்பிணி நீங்கிப்‌ பேரின்பம்‌ எய்த வேண்டுவோர்க்குத்‌ 
திருமுறைப்‌ பாடல்களே சிறந்த துணை என்னும்‌ கருத்து மையமாக 
அமைகின்றது. இதன்வழி சாந்தலிங்கர்‌ திருமுறைகளிடத்து 
கொண்டுள்ள ஈடுபாடு நன்கு வெளிப்படுகின்றது. திருமுறைத்தமிழ்‌ 
வழிபாடே இவ்வாதீனத்தின்‌ கொள்கையாகும்‌. 


டல்‌ 

பூட்ருகனையே முழுமுதலாகக்‌ கொண்டு வணங்கியவர்‌ முருகதாச 
அடிகள்‌. “வண்ணம்‌” என்ற சந்தப்பா பாடுவதில்‌ வல்லவர்‌. அதனால்‌ 
வண்ணச்‌ சரபம்‌ தண்பாணி அடிகள்‌ எனப்‌ போற்றப்பட்டார்‌. 
கொல்லாமை நெறியை மிகவும்‌ வலியுறுத்திய பெருமான்‌. 
முருகனுக்கு அடிமைத்திறம்‌ கொண்டதால்‌ முருகதாசர்‌ 
என்றழைக்கப்பட்டவர்‌. இவர்‌ சாந்தலிங்கப்‌ பெருமான்மீது 
பற்றுதலும்‌, பக்தியும்‌ கொண்ட செந்தண்மையாளர்‌. இதன்‌ 
வெளிப்பாடாகத்தான்‌ பாடிய பாடல்களில்‌ சாந்தலிங்கரையும்‌ அவரது 
நூல்‌ கருத்துக்களையும்‌ வரலாற்றையும்‌ இடம்‌ பெறச்‌ செய்துள்ளார்‌. 

சாந்தலிங்கப்‌ பெருமான்மீது கொண்ட பக்திமையால்‌ 
பேருராதீனம்‌ வந்து தங்கி வழிபாடாற்றியுள்ளார்‌. இதனை, 

” பின்பு திருப்பேரையினில்‌ 
பிஞ்ஞ்களைத்‌ திருமாலை 
முன்புகல்‌ சீர்ச்‌ சாந்தலிங்க 
முனிவோனைத்‌ துதித்தப்‌ பால்‌” 

என்று தன்‌ வரலாறான குருபர தத்துவத்தில்‌ விளக்குகின்றார்‌. 

முருகதாச அடிகள்‌ சாந்தலிங்கர்மீது சாந்தலிங்க சுவாமிகள்‌ 
பதிகம்‌ ஒன்றும்‌, புலவர்‌ புராணத்தில்‌ சாந்தலிங்கசாமி சருக்கமும்‌ 
பாடியருளினார்‌. 

உலகாசை, துன்பத்தைத்‌ தருவது, மீண்டும்‌ பிறப்பினைக்‌ 
கொடுப்பது, தீயவுலகாசையை நீங்கும்‌ விருப்பத்தினை 
உடையோருக்கு அரவணைத்து வழிகாட்டும்‌ தாய்‌ போல அமைவர்‌ 
சாந்தலிங்கர்‌. தாய்‌ போன்ற சாந்தலிங்கரின்‌ அருட்சீடராகவும்‌ அன்பு 
மகவாகவும்‌ அமைந்தவர்‌ குமாரதேவர்‌. இவர்‌ சாந்தலிங்கரால்‌ 
ஞானம்‌ பெற்று உலகத்தார்க்கும்‌ ஞானம்‌ வழங்கியவர்‌. அவர்‌ 
சாந்தலிங்கரால்‌ உடலோடு உயிர்‌ வீடுபேறு அடையலாம்‌ என்ற 

கருத்தை உணர்ந்தார்‌. இதனைத்‌ தனது நூலான சுத்த சாதகத்தில்‌ 
“வெந்துறு புரிபோல்‌""என்று விளக்கினார்‌. இவ்வாறு சாந்தலிங்கரது 
அருட்பார்வையும்‌, அருளாற்றலுமே உயர்ந்த மெய்ஞானத்தைக்‌ 
கொடுததது என்பதை, 

"நீயறையா ஞானமொன்றை நின்றிருத்தாள்‌ போற்றொருவன்‌ 
வாயறைந்த உண்மையும்‌ நின்‌ வண்மையெனக்‌ கூடாதோ ? 
தீயவுல காசை விட்டுச்‌ செல்வார்‌ பலர்க்கும்‌ ஒரு 
தாயனையாய்‌ பேரை நகர்ச்‌ சாந்தலிங்க தேசிகனே' 

என்று முருகதாசர்‌ விளக்குகின்றார்‌. 

சாந்தலிங்கரது மெய்ஞானக்‌ கொள்கைகளில்‌ ஒன்று 
பாவனாதீதம்‌. பாவனைமுறையில்‌ வழிபாட்டுச்‌ சடங்குகளும்‌, 
கிரியைகளும்‌ வம்ப என்றாலும்‌ அன்பால்‌ உருகி அழுதால்‌ 

உனைப்‌ பெறலாமே என்று 
வணங்குவது பாவனாதீதம்‌. இக்‌ 
கொள்கை சாந்தலிங்கரிடமிருந்து 
முருகதாச அடிகள்‌ ஏற்றுக்‌ 
கொண்டு திருவுருவ வழிபாட்டில்‌ 
திருவடியைப்‌ போற்றியதாகும்‌. 
“நெஞ்சே இனிப்‌ பாவனாதீதமாய்‌ 
நின்றிடு இன்றெனில்‌ நிற்பாய்‌” 
என்று சாந்தலிங்கரால்‌ வைராக்கிய 
சதகத்தில்‌ பாவனாதீதம்‌ 
விளக்கப்பட்டது. 

“பாவனாதீதம்‌ பதிவது உயிர்‌ 
வென்றாய்‌ நின்‌ சேவடியின்‌ 
நாட்டமதே சீரிய தென்றுயான்‌ 
உணர்ந்தேன்‌” என்று திருவுருவ 





வழிபாட்டினை முருகதாசர்‌ 

ன்‌ சாந்தலிங்கர்‌ பதிகத்தில்‌ பாடுகின்றார்‌. 
வண்ணச்சரபம்‌ தண்டபாணி வேதாந்தம்‌ என்ற 
சுவாமிகள்‌ கொள்கையை உடையவர்கள்‌ 


தாங்களே உயர்ந்த அறிவுடைய “பிரம்மம்‌” என்பார்கள்‌. இவர்கள்‌ 
இறைவன்‌ திருவருளை உணராது தம்மையே இறையென்று 
தருக்கிக்‌ கொள்பவர்கள்‌. இத்தகைய கொள்கையில்‌ விழாமல்‌ 
காத்தவர்‌ சாந்தலிங்கர்‌ என்பதை 
“காரணனை மால்விடையில்‌ கண்ட விதம்‌ நீயுரைத்தும்‌ 
பேரறிவே நானெனப்‌ பேசிவம்பில்‌ மாய்வோனே” 
என்று விளக்குகின்றார்‌. 

மேலும்‌ இறைவனைக்‌ கண்ணுக்கினியானாகக்‌ கண்ணாரக்‌ 
கண்டு நாவாரப்‌ பாடி அவன்‌ திருவுருவத்தை நெஞ்சில்‌ நிறுத்தி 
வழிபடும்‌ நெறி திருவுருவ வழிபாட்டு நெறி, இந்நெறி சாந்தலிங்கர்‌ 
கண்டு போற்றிய நெறி. சாந்தலிங்கரது தவம்‌ கண்டிரங்கி 
அம்மையும்‌, அப்பனுமாக விடையேறிவந்து அருளியதை, 
சாந்தலிங்கப்‌ பெருமான்‌ வைராக்கிய சதகத்தில்‌ பாடிப்‌ பரவுகிறார்‌. 
அந்நெறியே முருகதாசர்‌ பின்பற்றியது. அந்நெறியை அவர்‌ 
பின்பற்ற அருள்‌ புரிந்தது சாந்தலிங்கர்‌ அருட்திறம்‌ என்பதை, 
“முக்கணுடை வானவனை மூரிவிடை மீது கண்டாய்‌ 
தக்க புகழ்ப்‌ பேரைநகர்ச்‌ சாந்தலிங்க தேசிகனே” 
என்று பாடுகின்றார்‌. 
சாந்தலிங்கர்‌ அருளிய கொலை மறுத்தல்‌ உயிர்களின்‌ மேல்‌ 
கருணை கொண்டு கொல்லாமையை வற்புறுத்துவது. வைராக்கிய 
சதகம்‌ இறைவனது பக்திமையை வளர்ப்பது. பாசத்தை நீக்குவது 
வைராக்கிய தீபம்‌. சமயப்‌ பொதுமை விளக்குவது அவிரோத 
உந்தியார்‌. இந்நான்கு நூல்களையும்‌ உலகம்‌ புரக்கச்‌ சாந்தலிங்கர்‌ 
அருளியது என்றபாங்கில்‌, 
“கூசல்‌ அறக்கருணை கூட்டும்‌ கொலை மறுப்பும்‌ 
ஈசனது பக்திக்கு இனிதாம்‌ சதகமும்‌ பொய்ப்‌ 
பாச முழுவதும்‌ பறித்தெறியுந்‌ தீபமும்‌, நெஞ்(சு) 
ஊசல்‌ நிகர்‌ ஆட்டொழிக்கும்‌ உந்தியுமாம்‌ நூற்பெயரே”' 
என்று முருகதாசர்‌ பாடிப்‌ பரவுகிறார்‌. 
எல்லோரும்‌ போற்றும்‌ முழுஞான வீரனாகத்‌ திகழ்ந்தார்‌ 
சாந்தலிங்கர்‌ என்பதை, 
“எம்மதத்தில்‌ உள்ளவர்கள்‌ எந்நிட்டை சொன்னாலும்‌ 
சம்மதமே யாம்‌ எனக்குத்‌ தற்போதம்‌ மாயிலெனப்‌ 
பொய்ம்மதத்‌ தோர்‌ நாணப்‌ புகன்றருளும்‌ அம்முனிவன்‌ 
மும்மதமாப்‌ போலும்‌ முழுஞான வீரனம்மா”' 
என்று தண்டபாணி அடிகள்‌ விளக்குகின்றார்‌. 
சாந்தலிங்கர்‌ காலத்தே பேரூர்‌ திருமடத்தில்‌ இறைபணியோடு 
கல்விப்பணியும்‌ நடைபெற்றது. அவற்றுள்ளும்‌ அனைவர்க்கும்‌ 
அனைத்தும்‌ எய்தக்‌ கூடிய கல்விமுறை பேணப்பட்டது. 
ஏடுபடிப்போன்‌ ஒருபுறமும்‌ பசுக்களுக்கு உணவிடுவோன்‌ பலதிருத்‌ 
தொண்டுகளையும்‌ செய்வார்‌ ஒரு புறமாக அறிவுக்‌ கல்வியும்‌, 
தொழிற்கல்வியும்‌ இணைந்து வழங்கப்பட்ட நிலையை 
“ஏறும்‌ விடைபுரப்போன்‌ ஏடுகைக்‌ கொண்டே படிப்போன்‌ 
ஸ்ட்‌ சமைப்போன்‌ துகிற்பணி ம்‌ வேகா முதலாய்த்‌ 
ம்‌ நிமித்தம்‌ க தொண்டு செய்பவராய்க 
றும்‌ பன்‌ ரண சிலிப்‌ கொண்டானே.” 
என்ற பாடலால்‌ விளக்கியுள்ளார்‌ முருகதாச அடிகள்‌. ஆ 

12. கந்தசாமி சுவாமிகள்‌ போற்றும்‌ 
சாந்தலிங்கா 


கந்தசாமி சுவாமிகளின்‌ சிறப்புக்கள்‌ 


செந்தமிழ்‌ நாட்டின்‌ திருமுகம்‌ போன்று சிறப்புற்று விளங்கும்‌ 
கொங்கு நாட்டில்‌ திருப்பேரூருக்கு வடகீழ்த்திசையில்‌ குமரவேள்‌ 
எழுந்தருளியுள்ள இரத்தினாசலம்‌ எனும்‌ மலையினைச்‌ சார்ந்ததாய்‌ 
அமைந்தது சிரவணபுரம்‌. அங்கு 


இத்தா 


A 


சிரவையாதீனத்தை அமைத்துக்‌ | ரூ 
கெளமா ர (2) ந றி டைய 2 பகல்‌, (23 3 ௮ PE. 
வளப்படுத்தியவர்‌ தவத்திரு. 3020 


இராமானந்த அ டிகள்‌. 
அப்பெருமானின்‌ அடியொற்றிச்‌ 
சிரவையாதீனத்தின்‌ இரண்டாவது 
குரு முதல்வராக அமைந்து அருள்‌ 
வழங்கியவர்‌ தவத்திரு கந்தசாமி 
அடிகள்‌. பல்வகை இலக்கியங்‌ 
களையும்‌ ஊர்‌ த௱ஈறும்‌ 
எழுந்தருளியுள்ள தெய்வங்‌ களைப்‌ 
போற்றித்‌ தோத்திரப்‌ பாடல்களையும்‌ 
அருளிய தவச்சீலர்‌. தமிழ்ப்‌ 
புலமையுடன்‌ வடமொழிப்‌ 
பயிற்சியும்‌ மலையாளப்‌ பயிற்சியும்‌ 
கொண்ட அருளாளர்‌. சமயப்‌ தவத்திரு கந்தசாமி சுவாமிகள்‌ 
பொதுமை போற்றி இன்தமிழில்‌ “பக்தமான்மியம்‌” தந்தவர்‌. அவர்‌ 
பேரூர்‌ தவத்திரு சாந்தலிங்க அடிகளிடத்துக்‌ கொண்ட பக்திமையால்‌ 
பாடிப்பரவிய நூல்‌ சாந்தலிங்கர்‌ பிள்ளைத்‌ தமிழாகும்‌. 

வரலாற்றுச்‌ செய்திகள்‌ 
இப்பிள்ளைத்தமிழ்‌ இலக்கியம்‌ சில வரலாற்றுச்‌ செய்திகளை 
விரிவாக விளக்குகிறது. முத்தப்‌ பருவத்தில்‌ சாந்தலிங்கரது குரு சிவப்‌ 
பிரகாசர்‌ என்பதை, 
படப்‌ சிவப்பிர காசனென 
நிலவு திருநாமம்‌ பொருந்தும்‌ நிறைவார்‌ ஞானானந்தகுரு 
மூர்த்தி யிடம்பெற்‌ றிடுங்கனிவாய்‌ முத்தம்‌ தருக” 
என்ற தொடரில்‌ கந்தசாமி சுவாமிகள்‌ குறிப்பிட்டுள்ளார்‌. 
சாந்தலிங்க அடிகள்‌ அருளாட்சி செய்த காலத்தே ஞானம்‌ 
வளர்த்தது போல்‌ அவர்யொற்றி அடுத்துவரு குரவர்களால்‌ பேரூரில்‌ 
“சத்வித்யா சன்மார்க்கம்‌' அமைக்கப்பெற்றது. அதன்‌ வழியே 
நடைபெற்ற சொற்பொழிவுகள்‌ பல அறியாமை பொருந்தாக்‌ 
குணங்களை ஒழித்துள்ளன என்பது வரலாறு. இதனை வாராணைப்‌ 
பருவத்தில்‌, 
“ட தொண்டர்‌ 
தித்திக்கு மாறுபிர சங்கமிசை சத்வித்‌ 
தியா இன்ப மோங்கிடுஞ்சன்‌ 
மார்க்கத்‌ தழைய மூர்க்கர்‌ அங்கங்‌ கொழிய”' 
என்ற அடிகளில்‌ குறிப்பிட்டுள்ளார்‌. 
சாந்தலிங்க அடிகள்‌ இறையருளில்‌ கலந்த நாளான மாசி 
மகத்திருநாளில்‌ சாந்தலிங்க அடிகளின்‌ குருபூசை விழாவும்‌ சமய 
நிகழ்ச்சிகளும்‌ பேரூர்‌ திருமடத்தில்‌ இன்றளவும்‌ நடைபெற்று 
வருகிறது. இவ்விழாவின்‌ சிறப்பினை அம்புலிப்‌ பருவத்தில்‌, 
“பகருமா சிப்பூ ரணந்தொறு மகத்துவப்‌ 
பார்விழாக்‌ கண்ட மைதலால்‌”” 
எனக்‌ கந்தசாமி சுவாமிகள்‌ குறிப்பிட்டுள்ளார்‌. 
கன்னடநாட்டு அரசர்‌ குமாரதேவர்‌ சாந்தலிங்க அடிகளாரின்‌ 
திருமடத்தில்‌ பல காலம்‌ அடியாராக இருந்து கல்வி கற்றுப்பின்‌ 
'மகாரசாத்துறவு' முதலான பதினாறு நூல்களைப்‌ பாடினார்‌. 
அம்புலிப்‌ பருவத்தில்‌, 
“நீதித்‌ தவக்கன்‌ னட நாட்டின்‌ 
நிருபன்‌ தனைப்பன்‌ னாட்பணிக்கண்‌ 
நிறுத்திச்‌ சோதித்‌ தாண்டு கல்வி 
நிறைவோன்‌ தனைக்கொண் டவன ணைகால்‌ 

போதித்‌ திவனை நின்சுதனாப்‌ 
புரிநீ யெனக்குப்‌ போதுமெனப்‌ புகன்றான்‌ 


எனவும்‌, சிறுதேர்ப்‌ பருவத்தில்‌ 


“ காரூர்‌ பொழிற்குலவு கருநாட நாட்டிசைக்‌ 
காவல வனாகி நின்றுன்‌ 
கஞ்சத்‌ திருச்சரணம்‌ நெஞ்சத்‌ தமைத்துற்ற 
கண்ணருளில்‌ மூழ்கினோன்‌” 
எனவும்‌ கந்தசாமி சுவாமிகள்‌ குமாரதேவரைக்‌ குறிப்பிட்டுள்ளார்‌. 
சாந்தலிங்கராகிய குழந்தையின்‌ திருவவதாரம்‌ சிறப்பிற்குரிய 
ஒன்றாக அமைந்ததென்கிறார்‌ கந்தசாமி சுவாமிகள்‌. சாந்தலிங்கர்‌ 
சன்மார்க்க நெறியை மேற்கொண்டவர்‌. இக்கருத்தினைக்‌ கூறும்‌ 
வகையில்‌, 
“தந்‌ைத மகனுக்கு ஆற்றும்‌ நன்றிஅவை யத்தின்முன்‌ 
தானுறச்‌ செயல்‌ என்னவே 
சாற்றரு மறைக்கு மிகமேல்‌ தழைத்‌ தேற்றமார்‌ 
சத்வித்தி யாசன்‌ மார்க்க 
விந்தைபெறு சங்கத்தில்‌ இசைநாய கத்தருள 
மிசைநாய கத்தலைமை யாய 
மெய்க்கு இசைத்திடு பெயர்‌ உண்மைத்‌ திசைதிசை லிங்க 
மேனியுடன்‌ மாநிலம்‌ உளார்‌ 
முந்தைமா தவப்பதத்‌ தாற்பரவு கோயில்‌ஆர்‌ 
மூர்த்திஆம்‌ கீர்த்தி வாய்ந்து 
முன்னேற்ற மார்தந்தை என்நோற்றனன்‌ கொல்லெனும்‌ 
முறை என்றும்‌ என்றில்‌ அவிரச்‌ சிந்தயப்‌ பால்‌ 
இசைத்‌ திடவருமோர்‌ செல்வனே” 
என்ற பாடல்‌ அமைகிறது. 
முன்னோர்‌ மரபு போற்றல்‌ 
சாந்தலிங்கர்‌ முந்து நூல்கள்‌ பல கண்ட மூதறிவாளர்‌. இவர்‌ 
தனக்கு முன்‌ வாழ்ந்த பட்டினத்தடிகள்‌, திருமூலர்‌ போன்றோரின்‌ 
கருத்துக்களைச்‌ செம்மையுறப்‌ போற்றினார்‌ என்ற பாங்கில்‌, 
“ இகத்தடை தரும்பயன்‌ நல்லார்‌ இனக்கம்பூசை 
யினையன்றி யொன்றும்‌ இன்றென்‌ 
னிரதமிசை சரதர்‌ மொழிவழி செலும்‌ விரதர்பர 
விடமாசி யாம்‌ பூரண" 


எனவரும்‌ பாடலடிகள்‌ அமைகின்றன. 

“இறைவனைத்‌ தொழுவதும்‌ பூசை செய்து நல்லவர்‌ 
கொள்கையைக்‌ கடைப்பிடிப்பதும்‌ தவிர வேறுவழிகளில்‌ ஒருவன்‌ 
சான்றோனாக வாழ முடியாது' என்னும்‌ சாந்தலிங்க சுவாமிகளின்‌ 
கருத்துக்களை வலியுறுத்தியுள்ளார்‌ கந்தசாமி சுவாமிகள்‌. 


உடம்பு அழியில்‌ உயிர்நீங்கும்‌. உடல்வலிகுன்றினோர்‌ 
உறுதியான ஞானத்தை அடையமாட்டார்‌. எனவே உடம்பைக்‌ 
காத்து உயிர்‌ காத்தேன்‌' என்று கூறும்‌ திருமூலர்‌ உயிர்‌ உடம்பில்‌ 
உள்ளபோதே ஞானத்தைப்‌ பெற்றுவிட வேண்டுமென்கிறார்‌. 
ஞானம்‌ பெற்ற புகழ்‌ உடம்பே நிலையானது என்பகைச்‌ சாந்தலிங்க 
அடிகளும்‌ கருதியுள்ளதை, 
“ உடம்பா ரழிந்திடில்‌ உயிராரும்‌ அழிவரெனும்‌ 

உத்தமர்‌ சொல்லாங்‌ கட்டுரை 

உண்மையென நம்பலிலென்‌ பவத்‌ வமல்‌ நெஞ்சகத்‌ 

துள்ளூறி அள்ளூறிடும்‌ 

திடம்பாய்‌ உணர்ச்சி தரவேண்டி வழிபடு மடிமை” 


என்னும்‌ பாடலடிகளில்‌ விளக்கியுள்ளார்‌ கந்தசாமி சுவாமிகள்‌. 


சாந்தலிங்கர்‌ வலியுறுத்திக்‌ கூறியுள்ள கொள்கைகளுள்‌ ஒன்று 
துறவறம்‌. அவர்‌ இல்லறத்தைத்‌ துறந்து துறவறம்‌ மேற்கொண்டு 
துறவறத்தைப்‌ போற்றியவர்‌. துறவறத்தின்‌ வழி உயிர்களிடம்‌ மிக்க 
அன்பைச்‌ செலுத்த முடியும்‌ என்பது அவரது கொள்கையாகும்‌. 
இதனை, 
“மருவியிவன்‌ கற்புருவ ஞானம்பிகைக்‌ கொடிநன்‌ 

மணவாளா னென்ன நின்று 

மயற்றருவை வெட்டு குணவாளானாய்த்‌ துறவறமெய்‌ 

வாஞ்சித்‌ தவனையும்‌ விட்டான்‌" 


என்னும்‌ அடிகளில்‌ கநதசாமி சுவாமி விளக்கியுள்ளார்‌. 


அருட்செல்வமும்‌ விருந்தோம்பலும்‌ 

அருட்செல்வத்தைப்‌ பற்றிக்‌ குறிப்பிடுகையில்‌ சாந்தலிங்க 
சுவாமிகள்‌, “ஒருவன்‌ இப்பிறவியில்‌ மட்டுமன்றி ஏழேழு 
பிறவிகளிலும்‌ நன்கு வாழ அருட்செல்வம்‌ முக்கியமானது” 
என்பதைத்‌ தமது வைராக்கிய தீபத்தில்‌ எடுத்துரைத்துள்ளார்‌. 
சமுதாயத்துடன்‌ ஒத்து வாழ்ந்த அவர்‌ விருந்தோம்பல்‌ பண்பினால்‌ 
மக்களிடையே மிகுந்த அன்பினைச்‌ செலுத்த முடியும்‌ என்ற 
கொள்கையுடையவர்‌. 

இக்கொள்கையினைக்‌ கந்தசாமி சுவாமிகள்‌ திருக்குறள்‌ 
மேற்கோளோடு, 


“பூர்த்தி இசையும்‌ சாவாத புதுமை மருந்தாயினும்‌ விருந்து 
புறத்தாத்தான்‌ அகத்தினுக்குள்‌ புசித்தல்‌ வேண்டற் 
பாற்றன்‌ றென்று 
ஆர்த்தி பொலிவள்‌ ளுவப்பெருமான்‌ அறையும்‌ மறையின்‌ 
நிறை மொழிபோல்‌ 
அன்பற்றவன்‌ ஆயினும்‌ கருணை அமைசந்நிதி 
சார்ந்துனவடிவை 
நேர்த்தி பெறக்கண்டு இச்சைகொடு நின்றேன்‌ சிவப்பிரகாசன்‌ என்‌ 
நிலவு திருநா மம்பொருந்தும்‌ நிறைவார்‌ ஞானானந்த குரு 
மூர்த்தியிடம்‌ பெற்‌ நிடும்கனிவாய்‌ முத்தம்‌ தருக” 


என எடுத்துக்‌ காட்டியுள்ளார்‌. 

ஹ்மிழ்‌ கூறும்‌ நல்லுலகம்‌ செய்த தவப்‌ பயனாகப்‌ பதினேழாம்‌ 
நூற்றாண்டில்‌ தோன்றியவர்‌ தவத்திரு சாந்தலிங்க அடிகளார்‌. இவர்‌ 
இயற்றிய அருளிய நூல்கள்‌ கொலை மறுத்தல்‌, வைராக்கிய சதகம்‌, 
வைராக்கிய தீபம்‌ அவிரோத உந்தியார்‌ என நான்காகும்‌. இந்நான்கு 
நூல்களுக்கும்‌ சுவாமிகளின்‌ மாணாக்கர்‌ பரம்பரையில்‌ வந்த 
திருப்போரூர்‌ தவத்திரு. சிதம்பரசுவாமிகள்‌ அரிய உரை 
எழுதியுள்ளார்‌. 

திருமுறைகளுக்கு இணையாகச்‌ சாந்தலிங்க சுவாமிகள்‌ நூல்கள்‌ 
விளங்கி உள்ளன. 1816 ஆம்‌ ஆண்டு (தாது வருடம்‌ மார்கழித்‌ 
திங்கள்‌) கொண்ணூார்‌ மாணிக்க முதலியார்‌ அவர்களால்‌ 
பதிக்கப்பெற்ற அறிமுகப்‌ பதிப்புரையில்‌ “ அகத்தியர்‌ தேவாரத்‌ 
திரட்டு, திருவாசகம்‌, திருவிசைப்பா, திருப்பல்லாண்டு, 
பெரியபுராணம்‌ செய்யுள்‌ திருட்டு, முதலான பல நூல்களுடன்‌ 
“வைராக்கிய தீபமும்‌” பதிப்பிக்கப்‌ பெற்றதற்கான குறிப்பு 
கிடைக்கிறது. இதனது பதிப்புரைக்குறிப்பின்வழி வைராக்கிய 
தீபத்தின்‌ உயர்‌ பெருமையை உணரலாம்‌. வைராக்கிய தீபம்‌ 
பதிப்பினைக்‌ கால வாரியாக முதற்கண்‌ குறிப்பிடலாம்‌. 

1822 ஆம்‌ ஆண்டு பிப்ரவரியில்‌ வைராக்கிய தீபம்‌ பதிப்பிக்கப்‌ 
பெற்றுள்ளது. பரசுராம முதலியார்‌ திருவொற்றியூர்‌ என்ற 
குறிப்புத்தவிர பிற பதிப்புக்‌ குறிப்புக்கள்‌ கிடைக்கப்‌ பெறவில்லை. 

1940 ஆம்‌ ஆண்டு விகாரி வைகாசித்திங்கள்‌ யாழ்ப்பாணத்து 
நல்லூர்‌ சதாசிவப்பிள்ளை அவர்களால்‌ கொலை மறுத்தல்‌ 
பதிக்கப்பட்டு ஐந்தாவது பதிப்பாக வெளியிடப்‌ பெற்றுள்ளது. 

சுவாமிகளின்‌ நான்கு நூல்களையும்‌ ஒரு சேர ஆறுமுக நாவலர்‌ 
1850-ல்‌ வெளியிட்டுள்ளார்‌. அதன்‌ முன்னும்‌ பின்னும்‌ தனித்தனி 

ப வதில்‌. அவ்பவவைவைய்மு. 


நூல்கள்‌ தனித்தனிப்‌ பதிப்பாக பல ஆண்டுகள்‌ வெளிவந்துள்ளன. 
அதனையடுத்து 1864 ஆம்‌ ஆண்டு கந்தசாமி முதலியார்‌ சாந்தலிங்கர்‌ 
நூல்களில்‌ கொலை மறுத்தலை மட்டும்‌ பதிப்பித்துள்ளார்‌. 
1867(விசுவாவசு ஆண்டு ) சதாசிவப்பிள்ளை நான்கு நூல்களையும்‌ 
பதிப்பித்து வெளியிட்டுள்ளார்‌. 

1896-ல்‌ இரண்டாம்‌ பதிப்பு என்ற குறிப்பில்‌ “ வைராக்கிய 
சதகம்‌" கிடைத்துள்ளது. இரண்டாம்‌ பதிப்பு என அடிக்கோடிட்டுக்‌ 
காட்டப்பட்ட பதிப்பாகத்‌ திகழ்கிறது. எனவே இந்நூலுக்கு முந்தைய 
பதிப்பு ஆறுமுகநாவலர்‌ பதிப்பித்த நான்கு நூல்களின்‌ தொகுப்புப்‌ 
பதிப்பா? (அ) வைராக்கிய சதகம்‌ என்ற நூல்‌ மட்டும்‌ தனியாக 
முதற்பதிப்பாக வெளிவந்துள்ளதா? என்பதற்கான விளக்கமும்‌ 
அறிய இயலாத நிலையில்‌ உள்ளது. 


1905 ஆம்‌ ஆண்டு (விசுவாவசு ஆண்டு) வைராக்கிய தீபம்‌ 
மதுரை குப்புசாமி நாயுடு அவர்களால்‌ மேற்பார்வை இடப்பட்டு 
வெளியிடப்‌ பெற்ற பதிப்பாக மலர்ந்தது. ஆண்டு இன்னது என 
அறிய இயலாத வகையில்‌ வைராக்கிய சதகப்பதிப்பு ஒன்று 
உள்ளது. அந்நூல்‌ மிகப்‌ பழமையான நிலையில்‌ பதிப்பித்தோர்‌ 
பற்றித்‌ தெரியாத நிலையில்‌ முதலும்‌ முடிவும்‌ இன்றிக்‌ 
கிடைத்துள்ளது. 1906 ஆம்‌ ஆண்டு மதுரை நாயுடு அவர்களாலும்‌ 
1923ஆம்‌ ஆண்டு கதிரைவேற்‌ பிள்ளை அவர்களாலும்‌ மேற்படி 
நான்கு நூல்களும்‌ பதிப்பிச்கப்பெற்று வெளிவந்தன. 


பேரூராதீனப்‌ பதிப்புகள்‌ 


நமது ஆதீனப்‌ பதிப்பாக 1927 ஆம்‌ ஆண்டு சாந்தலிங்கரின்‌ 
நானகு நூல்களும்‌ ஒன்றாக இணைக்கப்‌ பெற்று மாணிக்கசுவாமிகள்‌ 
அவர்களால்‌ பதிப்பிக்கப்‌ பெற்றுள்ளது. (ஆறுமுக நாவலருக்குப்‌ 
பின்னர்‌ நான்கு நூல்களும்‌ சேர்ந்து ஒரே பதிப்பாக வெளிவந்துள்ளது 
இப்பதிப்பே ஆகும்‌.) 

1927 ஆம்‌ ஆண்டு மாணிக்க சுவாமிகளது பதிப்பில்‌ 
சாந்தலிங்கப்‌ பெருமானின்‌ நூல்களுக்கு அணிந்துரை எழுதிய 
பண்டித சி.த.நாராயணசாமி சாந்தலிங்கர்‌ வீர சைவ நெறியினர்‌ 
என்பதைத்‌ தம்‌ அணிந்துரையின்‌ தொடக்கத்தில்‌ அகச்‌ 
சான்றுகளுடன்‌ நிறுவியுள்ளார்‌. அதனை இங்குக்‌ குறிப்பிடுதல்‌ 
வேண்டும்‌. “ சாந்தலிங்க சுவாமிகள்‌ என்னும்‌ பெரியார்‌ வீர சைவ 
நெறி நின்றவர்‌ என்பது வைராக்கிய தீபம்‌ எனும்‌ நூலின்‌ பாயிரத்தில்‌ 
“உ றட்கறங்கு ஊசல்‌" எனத்‌ தொடங்கும்‌ பாவில்‌ “தெருட்கலை வீர 

சைவன்‌ எம்‌ சாந்தலிங்க தேசிகன்‌ தெருட்சுட ரே” எனவும்‌ அவிரோத 
உந்தியார்‌ என்னும்‌ நூலின்‌ உரைப்‌ பாயிரத்தில்‌ “பன்னெறியின்‌ 
இகல்‌ விளைக்கும்‌” எனத்‌ தொடங்கும்‌ பாவில்‌ “இகல்‌ நெறிதேர்‌ 
மறைநெறி ஆகமநெறி ஒன்று” எனக்‌ காட்டும்‌ வீர சைவத்‌ 
தொன்னெறி மாகேசன்‌ எங்கள்‌ சாந்தலிங்கத்‌ தேசிகனாம்‌ தூயோன்‌ 
தானே எனவும்‌ குறிப்பிடுதலைக்‌ காட்டலாம்‌. இப்பதிப்பில்‌ 
வீரசுப்பைய சுவாமிகள்‌ எழுதிய சாந்தலிங்க சுவாமிகளின்‌ 
வரலாறும்‌ இடம்‌ பெறுகிறது. 


1959 ஆம்‌ ஆண்டு கோவை வேளாளர்‌ அச்சக உதவியுடன்‌ 
கொலை மறுத்தல்‌ மட்டும்‌ பதிப்பிக்கப்பட்டு வெளிவந்துள்ளது. 
1960 ஆம்‌ ஆண்டு வைராக்கிய சதகத்தில்‌ தோத்திரப்‌ பகுதி மட்டும்‌ 
திருமதி. இரா. கெளசலாம்பாள்‌ உதவியுடன்‌ பதிப்பிக்கப்பெற்றுது. 
1964 ஆம்‌ ஆண்டு வைராக்கிய தீபம்‌ வெளிவந்தது. 





தவத்திரு சாந்தலிங்க இராமசாமி அடிகள்‌ 


1964ஆம்‌ ஆண்டு சாந்தலிங்க சுவாமிகள்‌ குருபூசை விழா 
மலராக வைராக்கியம்‌ தீபம்‌ வெளியிடப்பெற்றது. 1965 ஆம்‌ 
ஆண்டு உயர்திரு. வே. ந. சுப்பண கவுண்டர்‌ உதவியுடன்‌ 
வைராக்கிய தீபம்‌ மீண்டும்‌ வெளியிடப்‌ பெற்றது. 1965-ல்‌ 
(விளம்பி ஆண்டு) கொலை மறுத்தல்‌ என்ற நூலினைத்‌ தனியாகத்‌ 
தவத்திரு சாந்தலிங்க இராமசாமி அடிகளாரின்‌ பதிப்புரையுடன்‌ 
சாந்தலிங்கர்‌ திருமடத்தால்‌ வெளியிடப்பட்டுள்ளது. 1975 ஆம்‌ 
ஆண்டு சாந்தலிங்கப்‌ பெருமானின்‌ குருபூசை விழாவில்‌ ந. முருகேச 
முதலியார்‌, ஆங்கிலப்‌ பதிப்பாக, தவத்திரு சாந்தலிங்க இராமசாமி 


6-0. In Public Domain. Digtized by Muthulakshmi Research Academy 


86 சாந்தலிங்க சுவாமிகள்‌ 


அடிகளாரின்‌ அருளாணை வழி வெளியிடப்பட்டமை அவிரோத 
உந்தியாருக்குள்ள மற்றொரு சிறப்பாகும்‌. 


1966-ஆம்‌ ஆண்டு அவிரோத உந்தியார்‌ எனும்‌ நூல்‌ 
வெளியிடப்பட்டது. அதே ஆண்டில்‌ (1966) சத்வித்யா சன்மார்க்க 
சங்கப்‌ பொன்விழா ஆண்டு நினைவு வெளியீடாக நான்கு நூல்களும்‌ 
இணைத்து வெளியிடப்பட்டது. 


1967 ஆம்‌ ஆண்டு முனைவர்‌ திரு. ர. வையாபுரி அவர்களின்‌ 
உரையுடன்‌ கொலை மறுத்தலை முதற்பதிப்பாக வெளியிட்டது. 
1981ஆம்‌ ஆண்டு வைராக்கிய சதகத்தின்‌ மூன்றாம்‌ பதிப்பு 
வெளியிடப்பட்டது. 


1982 ஆம்‌ ஆண்டு போரூர்‌ தவத்திரு சிதம்பர சுவாமிகளின்‌ 
உரையுடன்‌ தவத்திரு சாந்தலிங்க அடிகளார்‌ திருமடம்‌ வைராக்கிய 
தீபத்தை மூன்றாம்‌ பதிப்பாக வெளியிட்டது. 


1988ஆம்‌ ஆண்டு வெ.சி. சுப்பைய கவுண்டர்‌ நூற்றாண்டு 
விழா நிறைவு வெளியீட்டில்‌ தவத்திரு சிதம்பர சுவாமிகளின்‌ 
உரையுடன்‌ வைராக்கிய சதகத்தின்‌ மூன்றாம்‌ பதிப்பைப்‌ 
பேரூராதீனம்‌ வெளியிட்டது. 


1988ஆம்‌ ஆண்டு வெ.சி. சுப்பைய கவுண்டர்‌ நூற்றாண்டு 
விழா நிறைவு வெளியீடாக தவத்திரு சுவாமிகளின்‌ உரையுடன்‌ 
தவத்திரு அரங்கமுத்து சுவாமிகளின்‌ முதலாண்டு குருபூசை நினைவு 
விழா அன்று கொலைமறுத்தலை பேரூராதீனம்‌ வெளியிட்டது. 


1991 ஆம்‌ ஆண்டு வைராக்கிய தீபத்தின்‌ நான்காம்‌ பதிப்பு 
வெளியானது. 1994 ஆம்‌ ஆண்டில்‌ சத்வித்யா சன்மார்க்க சங்க 75 
ஆவது ஆண்டு பவள விழா நினைவு வெளியீடாக கொலை 
மறுத்தல்‌ நூல்‌ மீண்டும்‌ வெளிவந்தது. 


1994 ஆம்‌ ஆண்டில்‌ தவத்திரு சிதம்பர சுவாமிகள்‌ உரையுடன்‌ 
வைராக்கிய சதகத்தின்‌ ஐந்தாம்பதிப்பு வெளிவந்தது. 2000 ஆம்‌ 
ஆண்டில்‌ பேரூர்‌ தவத்திரு சிதம்பர சுவாமிகளின்‌ உரையுடன்‌ 
திருமடம்‌ கல்வி நிலையப்‌ பொன்விழா நினைவு வெளியீடாக 
அவிரோத உந்தியார்‌ நான்காம்‌ பதிப்பை வெளியிட்டது. 

aR, ட்‌ ்‌ : 


LETITIA AS IIA LE 


a he 70௦ 





குருவே துணை 


திருப்பேரூத்‌ 
தவத்திரு. சாந்தலிங்க அடிகளார்‌ பதிகம்‌ 


(வண்ணச்சரபம்‌ தவத்திரு. தண்டபாணி அடிகள்‌) 
காப்பு-வெண்பா 


சாத்திரங்கள்‌ நான்கருளும்‌ சாந்தலிங்க தேசிகனைத்‌ 
தோத்திரஞ்செய்‌ (து) உண்மைச்‌ சுகமெய்த-வேத்திரக்கை 
நந்திகண நாதன்முதல்‌ நானிலத்தோர்‌ கூறுமன்பர்‌ 
தந்திருத்தாள்‌ முற்றும்‌ சரண்‌. 
நூல்‌ 
நீயறையா ஞானமொன்றை நின்திருத்தாள்‌ போற்றொருவன்‌ 
வாயறைந்த உண்மையும்நின்‌ வண்மைஎனக்‌ கூடாதோ? 
தீயவுல(கு) ஆசைவிட்டுச்‌ செல்வார்‌ பலர்க்குமொரு 
தாயனையாய்‌! பேரைநகர்ச்‌ சாந்தலிங்க தேசிகனே (1) 


பாவனா தீதம்‌ பதிவ துயர்‌(வு) என்றாய்‌! நின்‌ 

சேவடியின்‌ நாட்ட மதே சீரியதென்‌(று) யானுணர்ந்தேன்‌ 
காவகத்தோன்‌ மாலயன்நேர்‌ கத்தரெல்லாம்‌ செத்தாலும்‌ 

சாவறியார்‌ பேரைநகர்ச்‌ சாந்தலிங்க தேசிகனே. (2) 


வேள்வியிடை கொல்லல்‌ மிகுபாவம்‌ என்றமொழி 

கேள்வியில்லார்‌ போன்றுங்‌ கிளத்தியவா(று) என்னைகொல்லோ? 
வாள்விதிர்க்கும்‌ திண்டோள்‌ வயவீர பத்திரனார்‌ 

தாள்விழைந்தாய்‌ பேரைநகர்ச்‌ சாந்தலிங்க தேசிகனே (3) 


மிக்க குரவனினும்‌ மேலாய சீடன்வந்து 

சிக்கஎன்ன மாதவம்நீ செய்தனையோ? நானறியேன்‌! 

முக்கணுடை வானவனை மூரிவிடை.. மீதுகண்டாய்‌! 

தக்கபுகழ்ப்‌ பேரைநகர்ச்‌ சாந்தலிங்க தேசிகனே. (4) 
காரணனை மால்விடையிற்‌ கண்டவிதம்‌ நீயுரைத்தும்‌ 

பேரறிவே நானெனுஞ்சொற்‌ பேசிவம்பில்‌ மாய்வேனோ? 
வீரசைவ சித்தாந்த மெய்யடியார்‌ மிக்குவந்து 

சாரவல்ல பேரைநகர்ச்‌ சாந்தலிங்க தேசிகனே. (5) 

எண்ணரிய பாடல்களால்‌ ஏத்தும்நலம்‌ எய்தியும்‌ என்‌ 
புண்ணடைந்த நெஞ்சிலருட்‌ போதமுறா வாறென்னோ? 
விண்ணவரும்‌ கண்டுமிக வெட்கமுற வீறுபெருந்‌ 
தண்ணளியாய்‌! பேரைநகர்ச்‌ சாந்தலிங்க தேசிகனே. 


பொய்வலிமை நீடும்‌ புலால்‌உடம்பை நம்பியதால்‌ 
ஜவகைய வாம்விடயத்‌(து)ஆயும்வினைதேய்வதென்றோ? 
மைவளரும்‌ கண்டத்து மாதேவர்‌ ஆடல்வெளவிச்‌ 
சைவர்வரு பேரைநகர்ச்‌ சாந்தலிங்க தேசிகனே. 


நொந்தடியேன்‌ இங்குபடும்‌ நூறுசள முந்தவிர்ந்து 
சிந்தனைபோல்‌ வாழத்‌ திருவருட்பே(று) என்றருள்வாய்‌! 
இந்தணியும்‌ சென்னி யிடையடித்தாற்‌ (கு) ஈடில்கணை 
தந்தருள்வார்‌ பேரைநகர்ச்‌ சாந்தலிங்க தேசிகனே. 


ஆனை முகத்தோனும்‌ ஆறுமுகத்‌(து) அம்மானும்‌ 
ஏனையரும்‌ மெச்சுநலத்‌(து) இச்சையெனக்‌ கீந்தவரார்‌? 
வானையிட மாக்கொளலால்‌ மன்னுதிசை யாயபெருந் 
தானையுற்றார்‌ பேரைநகர்ச்‌ சாந்தலிங்க தேசிகனே. 


வேல்வழுதி போலும்‌ விறலெய்தி மேதினியோர்‌ 
நால்வரொடு போற்றிசைப்ப நன்மைபல செய்வேனோ? 
வால்வளைமுத்‌(து) ஈன்றிரையும்‌ வாவிகளும்‌ சோலைகளும்‌ 
சால்வளம்செய்‌ பேரைநகர்ச்‌ சாந்தலிங்க தேசிகனே. 
தொண்டர்களுக்‌ (கு) ஆன துணைநான்கும்‌ சொற்றருளும்‌ 
தண்டமிழ்த்தென்‌ பேரைநகர்ச்‌ சாந்தலிங்க தேசிகனை 
அண்டர்புக மும்நெல்லை அம்பலத்தில்‌ வாழ்புலவன்‌ 
விண்ட பதிகம்‌ விரும்பில்வரும்‌ மெய்த்தவமே, . 

(6) 


(7) 


(8) 


(9) 


(10) 


(11) 


சாந்தலிங்க சாமி சருக்கம்‌ 
புலவர்‌ புராணம்‌ 
வண்ணச்சரபம்‌ தவத்திரு தண்டபாணி அடிகள்‌ 
(வெண்டளைக்‌ கலிப்பா) 
செந்தமிழ்ச்சீர்‌ மனனும்‌ சிவப்பிரகா சப்பெயரோன்‌ 
வந்த வயிற்றினிற்பின்‌ வந்தாள்‌ மணவாளன்‌. 


எந்த விதத்தாலோ இல்லறச்சீர்‌ முற்றலுற்றுச்‌ 
சொந்த வுணர்வால்‌ துறவறத்தில்‌ தோய்ந்தானே. 


நற்குலத்தோர்‌ தம்முறையில்‌ நாரிதரும்‌ மைத்துநனும்‌ 
சொற்குறிப்பெல்‌ லாம்‌உணரும்‌ தூயபுகழ்ப்‌ பாவலனும்‌ 
நிற்கும்நிலை சோரா நிசத்துறவோர்‌ சேகரனும்‌ 
சற்குருவும்‌ ஆனான்‌ தனைச்சார்ந்‌ தொழுகினனே. 
சின்னாள்‌ உடன்வசித்துச்‌ செந்தமிழ்பாச்‌ செய்திறமும்‌ 
பன்னாகம்‌ பூண்ட பரமன்‌ அருட்பாங்கும்‌ 

துன்னா மகிழ்கூரும்‌ தோற்றம்‌ உணர்ந்‌ தக்குரவன்‌ 
*உன்னாசைக்‌ கேற்றதலம்‌ ஒன்றிடைவாழ்‌' கென்றானே 


சாலக்‌ கருணை தழைத்தகுரு தாள்பணிந்து, 

கூலப்‌ பொலிவாரும்‌ கொங்குவள நாட்டினிடை, 
மேலச்‌ சிதம்பரமா மிக்கபுகழ்ப்‌ பேரையினில்‌ 

சீலத்தர்‌ போற்றத்‌ திருமடம்செய்‌ துற்றானே. 
தன்குரவன்‌ போலத்‌ தலந்தோ றலையாமல்‌ 
இன்குணத்துத்‌ தொண்டர்‌ இனம்சூழ்‌ ஆங்கிருந்து, 
நன்குமுத்தி வீட்டில்‌உறும்‌ நான்குபெரு வாயில்களே 
என்குணங்கட்‌ போற்றிடும்நூல்‌ ஈரிரண்டு செய்தானே. 


கூசல்‌ அறக்கருணை கூட்டும்‌ கொலைமறுப்பும்‌ 

ஈசனது பத்திக்‌ கினிதாம்‌ சதகமும்‌ பொய்ப்‌ 

பாசம்‌ முழுவதும்‌ பறித்தெறியும்‌ தீபமும்நெஞ் 
சூசல்நிகர்‌ஆட்டொழிக்கும்‌ உந்தியுமாம்‌ நூற்பெயரே. 
அந்நூல்‌ தோன்றியபின்‌, ஆன்றதுற வோர்பலரும்‌ 
மெய்ந்நூல்கள்‌ என்றவற்றை வேண்டும்வழக்‌ குண்டாயில்‌; 
எந்நூல்கள்‌ தாமும்‌ இரக்கம்முதல்‌ நான்கினுக்காச்‌ 
செய்நூல்கள்‌ என்னத்‌ தெளிகின்றோர்‌ திண்ணியரே. 

கொல்லாமை நாட்டக்‌ குறித்தமுதல்‌ நூலிடத்தில்‌ 
பொல்லார்‌ களில்தலையாம்‌ பூருவமீ மாஞ்சநெறி 
ஓல்லாதென்‌ னாதுசிறி தொப்பினன்போல்‌ செப்பியதால்‌, 


வல்லார்‌ சிலர்தாம்‌ மனத்தாபம்‌ எய்தினரே. 8 


வேள்விப்‌ பெரும்பகையாம்‌ வீரசைவ சித்தாந்தக்‌ 
கோள்விட்‌ டிடாத குருவாம்‌ அவன்நூலில்‌, 
வாள்விப்‌ பிரர்செய்கொலை மட்டும்‌ஒப்பல்‌ ஏன்‌? என்னும்‌ 


கேள்விக்‌ கெதிர்ச்சொல்‌ கிளத்துமா றோர்ந்திலனே. 9 


வண்டமகம்‌ செய்பனவர்‌ வாஞ்சை யிடைமூழ்கும்‌ 

தண்டமிழ்த்தே யத்துச்‌ சனங்கள்பல ஆதலினால்‌, 

விண்டதன்நூல்‌ மாயா விதம்கருதி, “மீதில்‌ஒப்பிக்‌ 

கொண்டனன்‌” என்‌ றொவ்வொருக்கால்‌ கூறலன்றி வேறிலையே. 
10 

யாகக்‌ கொலைநலம்‌என்‌ றெண்ணுகின்றோ னாம்‌ஒருவன்‌ 

போகத்‌ தயக்கமற்றுப்‌ போய்ப்புகும்தொல்‌ வீட்டினிலும்‌ 

சாகக்‌ கொலைசகியாத்‌ தண்ணருள்‌உற்‌ றோன்‌ஒருவன்‌ 

ஆகத்‌ துடன்வீழ்‌ அளறுயர்வென்‌ பார்‌உளரே. 17 


“பெற்றதைக்கீ மாக்கிப்‌ பெறாததனை மேலாக்கும்‌ 

குற்றம்‌ உயிரின்‌ குணம்‌' என்றோர்‌ பாசுரத்தில்‌ 

சொற்றனன்‌; அவ்‌ வாறுபல சொற்கள்‌உல கத்தனையும்‌ 
விற்றளித்திட்‌ டாலும்‌ விலைமேவா விண்டனனே. 12 
“எம்மதத்தில்‌ உள்ளவர்கள்‌, எந்நிட்டை சொன்னாலும்‌ 

சம்மதமே யாம்‌எமக்குத்‌ தற்போதம்‌ மாயில்‌,' எனப்‌ 
பொய்ம்மதத்தோர்‌ நாணப்‌ புகன்றருளும்‌ அப்புனிதன்‌, 
மும்மதமாப்‌ போலும்‌ முழுஞான வீரன்‌அம்மா. 13 


கற்புடைய மாதர்நிகர்‌ காதலுடைத்‌ தொண்டர்‌உணர்‌ 

அற்புதச்சீர்ச்‌ சித்தி அனந்தமாச்‌ செய்திட்டான்‌; 

புற்பதநீர்‌ வாரிபுனை பூமியில்‌உள்‌ ளோர்பலர்க்கும்‌ 

வெற்புயர்தீ பம்போல்‌ விளங்குசித்தி செய்திலனே. 14 
கன்னடதே யத்திறைவன்‌ கைதொழுது போற்றிடலும்‌ 
தன்னடைமேற்‌ கொண்டொழுகும்‌ சந்நாசி ஆக்கி, அவன்‌, 
*இன்னவற்றேற்‌' றென்றோர்‌ இயற்றமிழ்வல்‌ லாற்கொணர்கால்‌, 
அன்னவற்கு ஆள்‌ ஆமாறு புரிந்தும்‌ விட்டானே. 15 

ஏறும்‌ விடைபுரப்போன்‌, ஏடுகைக்கொண் டேபடிப்போன்‌, 
சோறு சமைப்போன்‌, துகிற்பணிசெய்‌ வோன்‌, முதலாத்‌ 
தேறும்‌ நிமித்தம்‌ திருத்தொண்டு செய்பவராக்‌ 

கூறும்‌ அடியார்‌ குழாம்சிறிதும்‌ கொண்டானே. 


அங்கு வசிப்போர்‌, வந்‌ தன்புசெய்து போவதற்காத்‌ 
தங்கு மவர்‌, என்னச்‌ சாற்றும்‌இரு பாற்றவர்க்கும்‌ 
எங்கும்‌ இருந்துவிழை வெல்லாமும்‌ எய்துவித்தான்‌; 
கங்குல்‌ புரையும்‌ கழுத்துடைய காரணனே. 


ஆனந்தம்‌ என்னும்‌ அலைஇல்பெரும்‌ சாகரத்தில்‌, 

ஈனம்‌ தவிர்ந்தே இருந்துபல நாள்‌ கழித்துத்‌ 

தானந்த மாதி தவிர்பதத்துற றான்‌; அவன்றன்‌ 

ஊனனந்த ஊருக்‌ கொருகோயில்‌ நல்கியதே. 

கொங்குநாட்‌ டுள்ள குவடுகட்கும்‌ கோயில்கட்கும்‌ 
தங்கும்‌ அருமைத்‌ தமிழ்ப்பதிகம்‌ சாற்றிடும்தாள்‌, 
அங்குபோய்‌ ஓர்பதிகம்‌ அம்மூர்த்திக்‌ கும்பகர்ந்தேன்‌, 
பொங்கு மதுரம்‌ பொருட்பொலிவோ டொன்றிடவே. 
அன்னவனுக்‌ கின்னருள்செய்‌ தாண்டகுருப்‌ போன்றிவன்றான்‌ 
என்னகத்தோர்‌ சொற்பனத்தில்‌ ஏன்வந்‌ திலங்கிலனோ? 
பன்னரும்பல்‌ கோடி படிவமாத்‌ தோற்றுதலும்‌, 
முன்னவனே என்னும்‌ முறைஉணர்ந்து கொண்டேனே. 
பாந்தள்நிகர்‌ கோரம்‌ பலரிடத்தும்‌ காட்டாத, 

சாந்தலிங்க மூர்த்தி சரித்திரத்தில்‌ சற்றுரைத்தேன்‌; 
காந்தழுக்கா ரில்லவர்வாழ்‌ கன்னடதே யம்புரந்த 
வேந்தன்‌, அருள்‌ பெற்ற விதம்சிறிது விள்ளுவனே. 


முற்றிற்று 


ட்ப 

தவத்திரு. சாந்தலிங்க அடிகளார்‌ 
துதிப்‌ பதிகம்‌ 


( தவத்திரு கந்தசாமி சுவாமிகள்‌, கெளமார மடாலயம்‌, சிரவை. ) 
காப்பு 


பேரூர்தோய்‌ சாந்தலிங்கப்‌ பெம்மான்‌ மிசையன்பிற்‌ 
சீரூர்‌ துதிப்பதிகஞ்ச செப்புதற்குக்‌ - காரூர்‌ 
தரங்கக்‌ கடலேய்‌ தயைராமா னந்த 
பரன்‌ பொற்‌ பதமலர்காப்‌ பாம்‌. 
நூல்‌ 
மானுடப்‌ பிறவி யரிதென வேதம்‌ வழுத்தலுள்‌ ளழுத்தி யன்பானின்‌ 
தேனுறு கமலக்‌ கழல்கரு தேனைத்திருத்துபு திருப்பியாண்‌ டருள்வாய்‌ 
ஊனுணுஞ்‌ சாதி விலங்கெனோர்‌ கவியா லுணர்வின்‌ 
மா னிடரெலாந்‌ திருந்தத்‌ 
தானுவல்‌ பேரூர்‌ மருவருட்‌ சாந்த லிங்கமெய்ச்‌ சற்குரு மணியே (1) 
வீழியங்‌ கனிநே ரிதழினார்‌ கலவி வேலைநீந்‌ துபுகல்வி ஞான 
வாழியின்‌ மூழ்கும்‌ படியெனக்‌ கருள லரிதுகொல்‌ உனக்கிசைத்‌ 
திடுவாய்‌ 
வாழிநெஞ்‌ சேநீ யென்றழைத்‌ தங்ஙன்‌ வாழ்ந்திடப்‌ 
பரசிவன்‌ இணைத்தாள்‌ 
தாழியல்‌ பருளும்‌ பேரைவாழ்‌ சாந்த லிங்கமெய்ச்‌ சற்குரு மணியே (2) 


நேற்றிருந்‌ தவரின்‌ றொழிந்திடு செயலை தேத்திரங்‌ 
கொண்டுநன்‌ கறிந்துங்‌ 
கூற்றியன்‌ மறந்து திரியச்செய்‌ வினையின்‌ கூற்றினை 
மறந்திடக்‌ கூட்டாய்‌ 
மாற்றியன்‌ மனத்தை மாற்றியற்‌ பொன்னா மாற்றிடுந்‌ தோத்திரப்‌ பாக்கள்‌ 
சாற்றியற்‌ பெரும பேரைவாழ்‌ சாந்த லிங்கமெய்ச்‌ சற்குரு மணியே. (3) 
இழைத்திர ளுடையோ டிழைத்திர ளுடையார்க்‌ கிளைத்துவா 
டிடுமெனை யருளால்‌ 
அழைத்தருள்‌ தனிவீ டருளநின்‌ பரம்பொன்‌ னடித்துணைக்‌ 
கடைக்கல மடியேன்‌ 
குழைத்தவா ணவப்பே ரிருள றுத்‌ தின்பங்‌ குரவருட்‌ 
சோதியிற்‌ கூட்டத்‌ 

தழைத்ததீ பஞ்செய்‌ பேரைவாழ்‌ சாந்த லிங்கமெய்ச்‌ சற்குரு மணியே (4) 
வந்தியே னினது புகழ்ச்சிறப்‌ பன்பால்‌ வாழ்த்திலே 

னொருகண மமைந்து 
சிந்தியே னெனினு மெனதுவல்‌ வினைகள்‌ சிந்திமேன்‌ றெனைக்‌ 

கொள்வாய்‌ சரணம்‌ 

உந்தியார்‌ மனங்கொன்‌ றருளவி ரோத வுந்தியா 

ருயிர்களின்‌ பமையத்‌ 
தந்திடுங்‌ கருணைப்‌ பேரைவாழ்‌ சாந்த லிங்கமெய்ச்‌ 

சற்குரு மணியே. (5) 


விரிசன னப்பே ராழியி லென்னை வீழ்த்தும்வல்‌ 
வினைகெட வருண்மெய்ப்‌ 
பரிசனம்‌ புரித லுன்னருட்‌ கியனற்‌ பரிசுவல்‌ லையிலுறப்‌ பரிவாய்‌ 
அரிசனந்‌ திருநீற்‌ றணித்தகைத்‌ திருஞானாம்பிகை 
யுடனுமை சிவனாத்‌ 
தரிசன நல்கும்‌ பேரைவாழ்‌ சாந்த லிங்கமெய்ச்‌ சற்குரு மணியே. (6) 


பொன்குவை தேடிப்‌ புத்திரர்க்‌ காக்கல்‌ பொருளெனக்‌ 
கொண்டிகத்‌ துழலும்‌ 
வன்குணத்‌ தவரை யுறவெனக்‌ கருதும்‌ மடமைதீர்‌ 
ஞானநல்‌ கிடுவாய்‌ 
நன்குணர்ந்‌ தவர்கொள்‌ சுத்தசா தகநூல்‌ நவிலுமெய்‌ யருட்‌ 
குமார தேவன்‌ 
தன்குரு வாகிப்‌ பேரைவாழ்‌ சாந்த லிங்கமெய்ச்‌ 
சற்குரு மணியே. (7) 


மனமிலக்‌ ககலா நிலையினின்‌ றான்ம வர்க்கமுய்ந்‌ திடவரு ளாடல்‌ 
தினமிலக்‌ கிடவெண்‌ ணிடுமென்நீள்‌ விருப்பெத்‌ தினத்தினல்‌ 
கிடற்குள மிசைவாய்‌ 
சினமிலக்‌ கல்விக்‌ கடலருட்‌ கடனேர்‌ சிதம்பரப்‌ 
பெயர்த்தவன்‌ கரத்தஞ்‌ 
சனமிலக்‌ கருணூற்‌ பேரைவாழ்‌ சாந்த லிங்கமெய்ச்‌ 
சற்குரு மணியே. (8) 


முன்பணி பலருக்‌ கருள்புரிந்‌ திட்ட முறைமையிற்‌ சிரவண புரத்தில்‌ 
இன்பணி யிராமா னந்ததே சிகனென்‌ றெய்திமுன்‌ 

மாதவப்‌ பெருக்கார்‌ 
அன்பணி யடியர்‌ தமமினத்‌ தூடே யமையு மாணிக்கநற்‌ றவத்தன்‌ 
தன்பணி கொண்டான்‌ பேரைவாழ்‌ சாந்த லிங்கமெய்ச்‌ 

சற்குரு மணியே. (9) 
இகத்தநித்‌ தியதுன்‌ பக்கொடு வாழ்வி விண்னமு 


மெனையலைக்‌ காதுன்‌ 
சுகத்தனி நிலையிற்‌ பொருந்தவென்‌ னுளத்திற்‌ றோய்ந்தருள்‌ 
காய்ந்திடேல்‌ சரண 
மகத்துவங்‌ கொண்டு மகத்துவத்‌ தழைய மகத்துவந்‌ 
தனைசெய்வார்க்‌ கிரங்கிச்‌ 
சகத்துவந்‌ துவந்தீர்‌ பேரைவாழ்‌ சாந்த விங்கமெய்ச்‌ 
சற்குரு மணியே. (10) 


உமாபதி கன்றின்‌ கொம்படிச்‌ சுவடுற்‌ றொளிர்பிற வாநெறி யிடத்திற்‌ 
சமாதியுற றவிரும்‌ பேரருட்‌ சாந்த லிங்கமெய்ச்‌ சற்குரு மணியைக்‌ 
குமாரவந்‌ தனைக்கந்த சாமியு ளன்பிற்‌ கூறிய பதிகமேத்‌ தெடுப்பார்‌ 
சமானமின்‌ ஞான பூரணா அந்தத்‌ தனிப்பர வீடுடை யாரே. (11) 


பேரூர்‌ வாழி! சாந்தலிங்கப்‌ பெம்மான்‌ வாழி! யன்னவன்றாள்‌ 
நாரூர்‌ மனத்தி லமைத்தியற்றி நற்றொண்‌ டடிய ரினம்வாழி! 
சீரூர்‌ மாணிக்கப்‌ பெயரோன்‌ சிறந்து வாழி! பூதிமணி 
ஏரூர்‌ நலமாம்‌ பொருள்களெலா மென்றும்‌ வாழி! வாழியவே! 


கறைதோய்‌ பாவம்‌ அறச்‌ சீவகருணை பெருக்கும்‌ கொலைமறுத்தல்‌ 
காளகண்டன்‌ தாளகண்டக்‌ கண்கூட்டிடலாம்‌ மெய்ப்பத்தித்‌ 
துறைதோய்‌ வைராக்கியசதகம்‌ சொற்றுத்‌ துதிப்பார்‌ மனமுருக்கும்‌ 
துதிப்பாவினங்கள்‌ உளப்பாசம்‌ துமிக்கும்‌ வைராக்கிய தீபம்‌. 
நிறைதோய்‌ பரமானந்த அருள்நிலயங்காட்டிப்‌ புறத்திலுந்தும்‌ 
நெஞ்சக்‌ கவியைக்கட்டி இன்பநிட்டை கூட்டும்‌ உந்தியென்னும்‌ 
மூறைதோய்‌ நூல்செய்நின்‌ கனிவாய்முத்தம்‌ தருகமூத்தமே 
முதிர்சீர்ச்‌ சாந்தலிங்க அருண்முதல்வா முத்தம்தருகவே. 


(சாந்தலிங்கர்‌ பிள்ளைத்தமிழ்‌) 


ட்ப 

கந்தசாமி சுவாமிகள்‌ 
1. வாழ்வும்‌ வாக்கும்‌ 


* காவிஅம்‌ கலைகீள்‌ கோவண உடை, கைக்‌ 
கங்கணம்‌ பொங்கும்வெண்‌ ணீறு 
மேவிய மார்பில்‌ கண்டி,நல்‌ தீக்கை 
மிளிர்முகம்‌, சிந்துரத்‌ திலகம்‌ 
மாவியன்‌ குலவும்‌ மந்தகா சம்முதல்‌ 
வயங்குநின்‌ வடிவுடன்‌ நாளும்‌ 
தாவிஅன்‌ புடன்‌ஆள்‌; சிரவைவாழ்‌ கந்த 
சாமியாம்‌ தூயமா தவனே!” 


(திருவாமாத்தூர்‌ - தி.செ. முருகதாச ஜயா) 


நாடு 
சங்க காலத்திலிருந்தே கொங்குநாடு தமிழகத்தின்‌ 
தனிப்பிரிவுகளில்‌ ஒன்றாக விளங்கிவருகிறது. சங்க நூல்களில்‌ 
கொங்குநாட்டைப்பற்றிய குறிப்புகளைப்‌ பல இடங்களில்‌ 
காண்கிறோம்‌. 
* கொங்கர்‌, படுமணி ஆயம்‌ நீர்க்கு நிமிர்ந்து செல்லும்‌ 
சேதா எடுத்த செந்நிலக்‌ குரூஉத்துகள்‌ ” (அகம்‌. 79) 
*வாடாப்‌ பூவின்‌ கொங்கர்‌” (அகம்‌. 253) 
* கொங்கர்‌, அணிஅரை யாத்து மறுகின்‌ ஆடும்‌ 
உள்ளி விழவின்‌ அன்ன” (அகம்‌. 368) 


6-0. In Public Domain. Digtized by Muthulakshmi Research Academy 


2 கந்தசாமி சுவாமிகள்‌ 





*ஆகெழு கொங்கர்‌ நாடகப்‌ படுத்த 


வேல்கெழு தானை வெருவரு தோன்றல்‌ (பதிற்று. 22) 
* ஒளிறுவாட்‌ கொங்கர்‌ ஆர்ப்பினும்‌ பெரிதே" (குறுந்‌. 393) 
“ கொற்றச்‌. சோழர்‌ கொங்கர்ப்‌ பணீஇயர்‌” (நற்‌. 10) 
* கொங்காக்‌ குடகடல்‌ ஓட்டிய ஞான்றை” (புறம்‌. 130) 
“ கொங்குப்‌ புறம்பெற்ற கொற்ற வேந்தே” (புறம்‌. 368) 


என்பன போலக்‌ கொங்குநாட்டு மக்களும்‌ நாடும்‌ சங்கத்‌ தொகை 
நூல்களுள்‌ சுட்டப்பட்டுள்ளனர்‌. 

கொங்குநாடு 9, 10ஆம்‌ நூற்றாண்டுகளில்‌ சில காலம்‌ கேரள 
மன்னர்களின்‌ ஆட்சிக்குட்பட்டிருந்ததால்‌ பிற்காலத்‌ தமிழ்‌ 
இலக்கியங்களில்‌ கொங்கு நாட்டைச்‌ சேர நாட்டின்‌ ஒரு பகுதியாகச்‌ 
சொல்லக்‌ காண்கிறோம்‌. 

்‌ சேரர்‌ கொங்கு வைகாவூர்‌ நல்நாடதில்‌ '(திருப்புகழ்‌-15ஆம்‌ நூ) 

“ கோதைநனி ஆண்டதொரு கொங்குவள நாடு” 

(திருப்பேரூர்ப்‌ புராணம்‌ 1:2. 18ஆம்‌ நூ) 

சிறிதுகாலம்‌ கொங்குநாடு கேரள ஆட்சியில்‌ அடங்கியிருந்தது 

வரலாற்றுண்மைதான்‌. எனினும்‌ இரண்டும்‌ வேறு வேறு நாடுகளே. 
வரலாற்றுப்‌ பேராசிரியராகிய தெய்வச்‌ சேக்கிழார்‌ பெருமான்‌, 

* கொங்குநாடு கடந்துபோய்க்‌ குலவும்‌ மலைநாட்‌. டெல்லைஉற * 

(பெரிய. கழறிற்றறிவார்‌. 141) 
என இதனைத்‌ தெள்ளத்‌ தெளிவாகக்‌ கூறியுள்ளார்‌. 
கொங்கு மண்டலம்‌ நிர்வாக வசதிக்காக இருபத்து நான்கு 
நாடுகளாகப்‌ பிரிக்கப்பெற்றிருந்தது. வால சுந்தரக்‌ கவிராயரின்‌ 
கொங்கு மண்டல சதகம்‌ இச்செய்தியை, 

“ நாலாறு நாடது நாற்பத்தெண்‌ ணாயிரம்‌ நல்கொங்குசேர்‌ 

பாலான கங்கைதன்‌ வங்கிசத்தோர்‌” (4) 
எனக்‌ குறிப்பிடுகிறது. இந்த நாட்டுப்‌ பிரிவுகள்‌ ஒன்பதாம்‌ 
நூற்றாண்டிற்கு முன்பே இருந்தன என்பது சுந்தரமூர்த்தி நாயனார்‌ 
தம்‌ தேவாரத்தில்‌, 

“கொங்கில்‌ குறும்பில்‌ குரக்குத்‌ தளியாய்‌ * (7-47-2) 
எனக்‌ குரும்பு நாட்டை விதந்து கூறியிருப்பதால்‌. உறுதியாகிறது. 
இப்படிப்‌ பூந்துறை நாடு முதல்‌ குறுப்புநாடு ஈறாக எண்ணப்பெற்ற 
இருபத்து நான்கு நாடுகளுள்‌ ஆறை நாடு என்பது ஒன்றாகும்‌. அது 

இந்நாளைய கோயமுத்தூர்‌, அவிநாசி வட்டங்களும்‌, பல்லடம்‌ 
வட்டத்தின்‌ வடமேற்குப்‌ பகுதியும்‌ அடங்கிய நிலப்பரப்பு ஆகும்‌. 
உளர்‌ 

சிரவணம்பட்டி என்னும்‌ வளமையும்‌ எழிலும்‌ மிக்க ஊர்‌ இந்த 
ஆறை நாட்டைச்‌ சேர்ந்தது. கோவைக்கு வடக்கே சத்தியமங்கலப்‌ 
பெருவழியில்‌ 10 கி.மீ. தொலைவில்‌ இவ்வூர்‌ உள்ளது. 
செவ்வணன்பட்டி என்னும்‌ பழைய தமிழ்ப்பெயர்‌ வடமொழித்‌ 


தாக்கத்தால்‌ சிரவணம்பட்டி என மாறியது. மேலும்‌ 
இலக்கியங்களில்‌ ஓணமாபுரி (திருவோணம்‌ என்னும்‌ விண்மீனின்‌ 
வடமொழிப்பெயர்‌ சிரவணம்‌) என்பன போலவும்‌ 


வழங்கப்படலாயிற்று. கவியரசு கு. நடேச கவுண்டர்‌ இப்பெயர்‌ 
மாற்றத்தை, 
“ செவ்வண்ணன்‌ பட்டி சிரவண நன்னகராம்‌ 
கவ்வைச்‌ சரவணத்தில்‌ கண்வளரும்‌ சண்முகனோ? ' 
(ஸ்ரீ கந்தசாமி சுவாமிகள்‌ தாலாட்டு - 10) 


எனப்‌ பதிவு செய்துள்ளார்‌. பேச்சு வழக்கில்‌ சரவணம்பட்டி என 
வழங்கும்‌ சிரவணபுரத்தின்‌ மரூஉப்‌ பெயரே சிரவை என்பது. 
இவ்வரலாற்று நாயகராகிய கந்தசாமி சுவாமிகளின்‌ சொந்த ஊர்‌ 
இதுவே. கெளமார மடலாயப்‌ பகுதி சிரவணபுரம்‌ எனவே 
குறிக்கப்படுவது மரபாகிவிட்டது. 


மரபும்‌ முன்னோரும்‌ 

கொங்கு நாட்டின்‌ முதன்மைக்‌ குடிமக்களாகிய வேளாளர்கள்‌ 
கொங்கு வேளாளர்‌ எனவே வழங்கப்படுவர்‌. அவர்கள்‌ கவுண்டர்‌ 
என்னும்‌ பட்டப்‌ பெயரை உடையவர்கள்‌. முற்காலத்தில்‌ 
காவற்றொழிலில்‌ வல்லவர்‌ என்னும்‌ பொருளில்‌ வழங்கப்பெற்ற 
காமிண்டர்‌ என்னும்‌ சொல்லே நாளடைவில்‌ கவுண்டர்‌ எனத்‌ 
திரிந்திருக்கலாம்‌ என்பது ஆய்வாளர்கள்‌ சிலரின்‌ கருத்து. 


கொங்குக்‌ கவுண்டர்களின்‌ குலப்பிரிவு கூட்டம்‌ என வழங்கப்‌ 
பெறுகிறது. இப்பிரிவுகளில்‌ காடை கூட்டம்‌ என்பது ஒன்று. 
இக்கூட்டத்தினர்‌ கொங்குநாடு முழுவதும்‌ பரவலாக வாழ்ந்து 
வருவதுடன்‌ மக்கள்‌ எண்ணிக்கையிலும்‌ மிகுதியாக உள்ளனர்‌. 
இதனால்‌ “கவுண்டரில்‌ பாதி காடை' என்றே சொலவடை ஒன்று 
ஏற்பட்டுவிட்டது. இக்கூட்டத்தினரின்‌ ஆதிக்கத்திற்கு 
உட்பட்டிருந்த நாடு பூந்துறை நாடு ஆகும்‌. (ஈரோடு வட்டாரம்‌) 

“பூந்துறை நாட்டார்‌ முதல்‌ காணி உரிமையும்‌, பெருமையும்‌ 
ஏந்தியவர்கள்‌ என்பது கொங்கு நாட்டு மரபு ஆகும்‌. சோழர்‌ ஆட்சிக்‌ 
காலத்திலே பூந்துறை நாட்டுக்‌ காடை குலத்தினர்‌ குறுநில 
மன்னர்களாகவும்‌, படைத்‌ தலைவர்களாகவும்‌ புகழ்‌ படைத்தார்கள்‌. 
திருநணா உடையார்‌ குறுநில மன்னராய்ப்‌ புகழ்‌ ஏந்தினார்‌. 
விஜயநகர மன்னர்கள்‌ காலத்தில்‌ குப்பிச்சிக்‌ கவுண்டர்‌ என்பவர்‌ 
வீரச்செயலால்‌, மதிநுட்பத்தால்‌ புகழ்‌ படைத்து வாழ்ந்தார்‌ என்பதைக்‌ 
கார்மேகக்‌ கவி கொங்கு மண்டல சதகத்தில்‌ குறித்துள்ளார்‌. £” (டி.எம்‌. 
காளியப்பா - கொங்கு வெள்ளாளர்‌ - ப. 180) காங்கேய நாட்டில்‌ 
உள்ள காடையூரை உருவாக்கியவர்கள்‌ காடைக்‌ கூட்டத்தினரே 
என்பதில்‌ ஐயமில்லை. ““பரம்பரைப்‌ பூர்வீகக்‌ காணியூர்கள்‌ 
இல்லாமல்‌ குலத்தார்களின்‌ குடிப்பெருக்கம்‌ காரணமாகப்‌ புதுக்‌ 
காணியூர்கள்‌ அங்காங்கே தோன்றின. தொழில்‌, வணிகம்‌, 
வேளாண்மையின்பொருட்டுப்‌ பல இடங்களில்‌ குடியேறியவர்கள்‌ 
குல தெய்வத்தின்‌ பிடிமண்‌ கொண்டு வந்தும்‌, குல குருக்களின்‌ 
ஆலோசனைகளை ஏற்றும்‌ புதிய காணிக்‌ குலதெய்வக்‌ 
கோயில்களை ஏற்படுத்திக்கொண்டு ஆங்காங்கு வழிபட்டு 
வருகின்றனர்‌.... பூந்துறை நாட்டின்‌ சில பகுதிகளிலும்‌ குறிப்பாக 
எழுமாத்தூர்ப்‌ பகுதியிலும்‌ வாழ்ந்த காடை குலத்தினர்‌ கோவை 
மாநகரின்‌ சுற்றுப்புறங்களில்‌ குடியேறினர்‌” என்கிறார்‌ புலவர்‌ செ. 
இராசு (காடைகுல வரலாறு - ப. 31, 32) 


இவ்வாறு எழுமாத்தூரிலிருந்து கோவைக்கு வடக்கில்‌ உள்ள 
சிரவணம்பட்டியில்‌ குடியேறிய காடை குலத்தினரே கந்தசாமி 
சுவாமிகளின்‌ முன்னோர்‌ ஆவர்‌. இடம்‌ பெயர்ந்த காலமோ, 
காரணமோ இப்பொழுது தெரியவில்லை. இந்தச்‌ சுவாமிகளின்‌ 
பூர்வாசிரமத்து இளவலின்‌ மைந்தரும்‌ சிரவையாதீனத்தின்‌ மூன்றாம்‌ 
பட்டத்தில்‌ பெரும்புகழுடன்‌ விளங்கியவருமாகிய கெளமார ரிஷி 
கஜபூசைச சுந்தர சுவாமிகள்‌ அவர்களே தம்‌ முன்னோர்கள்‌ 
எழுமாத்தூரிலிருந்து சிரவைக்குக்‌ குடிபெயர்ந்து வந்தவர்கள்‌ 
என்னும்‌ செய்தியை இவ்வரலாற்றாசிரியரிடம்‌ கூறியுள்ளார்‌. 
பெற்றோர்‌ 

சிரவணம்பட்டியில்‌ பழனியப்பக்‌ கவுண்டர்‌ என்னும்‌ 
காடைகுலச்‌ செல்வர்‌ ஒருவர்‌ சிறப்பாக வாழ்ந்து வந்தார்‌. அவருக்கு 
ஐந்து மக்கள்‌ பிறந்தனர்‌. அவர்களுள்‌ மூன்றாவது மைந்தரின்‌ பெயர்‌ 
வேலப்பக்‌ கவுண்டர்‌. இவருடைய மனைவியாரின்‌ பெயர்‌ 
ஆண்டாளம்மை. இந்தத்‌ தம்பதியினரின்‌ மூத்த மைந்தரே 

பூர்வாசிரமத்தில்‌ இராமூகுட்டிக்‌ கவுண்டர்‌ எனப்‌ பெயர்‌ பெற்‌ 
றிருந்து, சிரவைக்‌ கெளமார மடாலயத்தைத்‌ தோற்றுவித்தருளிய 
திருப்பெருந்திரு. இராமானந்த சுவாமிகள்‌ அவர்கள்‌." வேலப்பக்‌ 
கவுண்டரின்‌ மற்றொரு குமாரராகிய வெங்கடசாமிக்‌ கவுண்டர்‌ தம்‌ 
மனைவி குட்டியம்மாளுடன்‌ இல்லற நெறியில்‌ ஒழுகிவநதார்‌. 
குட்டியம்மாளின்‌ பிறந்த ஊர்‌ கோவைக்கும்‌ சிரவைக்கும்‌ இடையே 
உள்ள கணபதி என்னும்‌ ஊராகும்‌. இந்தக்‌ கணபதி இப்பொழுது 
கோயமுத்தூர்‌ மாநகராட்சியின்‌ ஒரு பகுதியாக ஆகிவிட்டது. 


அவதாரம்‌ 

வெங்கடசாமிக்‌ கவுண்டருக்குப்‌ பெண்மகவு ஒன்று பிறந்தது. 
அதற்குப்‌ பூவாத்தாள்‌ எனப்‌ பெயர்‌ சூட்டி அருமையாக வளர்த்து 
வந்தனர்‌. எனினும்‌, அவர்களுக்கு ஆண்‌ குழந்தை ஒன்று 
இல்லையே என்ற ஏக்கம்‌ இருந்தது. அத்தம்பதியினர்‌ தமக்கு 
ஆண்மகப்பேறு வேண்டிச்‌ சந்நிதானங்களிடம்‌ விண்ணப்பித்தனர்‌. 
சந்நிதானங்கள்‌ தம்‌ பூசையில்‌ வைத்திருந்த திருநீற்றை அளித்து ஆசி 
வழங்கினார்‌. உரிய காலத்தில்‌ குட்டியம்மையார்‌ கருவுற்று நந்தன 
ஆண்டு சித்திரை மாதம்‌ எட்டாந்‌ தேதிக்குச்‌ சரியான 18-4-1892 
திங்கட்கிழமையன்று ஒரு புதல்வனைப்‌ பெற்றெடுத்தார்‌. அதனால்‌ 
பெருமகிழ்ச்சி அடைந்த பெற்றோர்‌ அக்குழந்தையைச்‌ 
சந்நிதானங்களிடம்‌ கொண்டுவந்து காட்ட, அவர்‌ சிறப்பு நோக்கம்‌ 
பாலித்துக்‌ தாமே கந்தசாமி எனப்‌ பெயர்‌ சூட்டியருளினார்‌. 
இவ்வரலாற்றைக்‌ கந்தசாமி சுவாமிகளே தம்மால்‌ 
இயற்றப்பெற்றுள்ள இராமானந்த விஜயம்‌ என்னும்‌ - இதுவரையில்‌ 
அச்சிடப்பெறாமல்‌ கையெழுத்துப்‌ பிரதியாகவே உள்ள - நூலில்‌ 
கூறியுள்ளார்‌. அப்பகுதி வருமாறு: 


““(இராமானந்த) சுவாமிகளது இளைய சகோதரர்‌ 
வெங்கடசாமிக்‌ கவண்டரும்‌?, அவரது மனைவியாராகிய 
குட்டியம்மை என்பாரும்‌ தமக்கு ஆண்‌ சந்ததி இல்லாத 
குறைதீர வேண்டிப்‌ பிரார்த்தித்தமைக்கு இரங்கிப்‌ பூஜா 
காலத்தில்‌ அவர்களது அன்புக்கேற்ற குமாரன்‌ உதிக்கும்படிக்‌ 


1. திருப்பெருந்திரு. இராமானந்த சுவாமிகளை அவருடைய பெயரைக்‌ குறிப்பிடாமல்‌ 
மரியாதை நிமித்தம்‌ சந்நிதானங்கள்‌ என்று வழங்குவதே சிரவையாதீன மரபு. 
அதுபற்றி இனி இந்த நூலிலும்‌ அச்சீரிய மரபே பின்பற்றப்படும்‌. 

2. கவண்டர்தான்‌. அச்சுப்பிழை அன்று. ஸ்ரீ இராமானந்த விஜயக்‌ 
கையெழுத்துப்படியின்‌ எல்லா இடங்களிலும்‌ கவண்டர்‌ என்றே உள்ளது; கவுண்டர்‌ 
என ஓரிடததும்‌ இல்லை. 

கடாட்சித்துப்‌ பிரசாதம்‌ கொடுக்க, அதுமுதல்‌ அரிய கருப்பம்‌ 
அடைந்து பத்தாம்‌ திங்களில்‌, 

' பருவ மதிஎனப்‌ பலநலம்‌ பதிந்த 

உருவத்‌ தொருசேய்‌ உதித்திடப்‌ பெற்றுக்‌ 

களிக்கடல்‌ படிந்து கருணையால்‌ இவர்‌ அருள்‌ 

வெளிப்படக்‌ கொண்ட விம்மிதத்‌ தனராய்‌ 
சுவாமிகளிடம்‌ வணங்கி வாழ்த்தினராக, அது கண்டு தமது 
சூக்கும அறிவின்‌ ஓர்‌ கலையாகப்‌ பதிந்து தோன்றிய 
அக்குழவிக்குப்‌ பூரண கடாட்சம்‌ செலுத்தியும்‌, கந்தசாமி எனத்‌ 
தமது திருவாயால்‌ நாமகரணம்‌ சூட்டியும்‌ ஆசீர்வதித்துத்‌ தமது 
நிலையில்‌ அமைந்தனர்‌. '” (கையெழுத்துப்படி. பாகம்‌ 1. 
ப. 79, 80) 


குட்டியம்மையாரின்‌ தாய்வீடாகிய கணபதியில்‌, தம்‌ தாய்வழிப்‌ 
பாட்டனார்‌ வீட்டில்‌ பிறந்தார்‌ என்பதை, 
* கணபதிவீற்‌ றுள்ள கணபதிப்பேர்‌ ஊராம்‌ 
குணகடலில்‌ தோன்றும்‌ குளிரும்‌ கணபதியோ? * 

(ஸ்ரீ கந்தசாமி சுவாமிகள்‌ தாலாட்டு - 14) 
எனக்‌ கு. நடேச கவுண்டர்‌ பதிவு செய்துள்ளார்‌. குழந்தைக்கு 
அவ்வப்பொழுது இயற்றப்பெறும்‌ சடங்குகள்‌ யாவும்‌. 
செய்யப்பெற்றன. குழந்தை கந்தசாமி நாளொரு மேனியும்‌ 
பொழுதொரு வண்ணமுமாக வளர்ந்து ஐந்தாம்‌ வயதை அடைந்தார்‌. 
தொடக்கக்‌ கல்வி 

சிறுவர்‌ கந்தசாமி சிரவையில்‌ திண்ணைப்‌ பள்ளிக்கூடம்‌ வைத்து 
நடத்திக்‌ கொண்டிருந்த திரு. தொட்டையக்‌ கவுண்டரின்‌ 
பள்ளிக்கூடத்தில்‌ சேர்க்கப்பெற்றார்‌. சின்னத்தொட்டே கவுண்டர்‌ 
எனவும்‌ வழங்கப்பெற்ற அவர்‌ அக்காலத்தில்‌ அந்தப்‌ பகுதியில்‌ 
மிகப்‌ புகழ்‌ பெற்று விளங்கினார்‌. திண்ணைப்‌ பள்ளிக்கூடங்களில்‌ 
தொடக்கக்‌ கல்வியாகப்‌ போதிக்கப்பெற்று வந்த நீதி நூல்கள்‌, தமிழ்‌ 
நாவலர்‌ சரிதை, நிகண்டு, கெட்டி எண்சுவடி ஆகியவற்றைச்‌ 
சிறுவர்கள்‌ உளங்கொள்ளுமாறு நகைச்சுவையோடு கற்பிப்பதில்‌ 
வல்லவர்‌. செய்யுள்‌ இயற்றும்‌ பயிற்சியும்‌ உடையவர்‌. 
அப்பகுதியில்‌ உள்ள பல கோவில்களைப்‌ பாடியுள்ளார்‌ எனத்‌ 
தெரிகிறது. 

கந்தசாமி மிக நன்றாகப்‌ படித்து ஆசிரியரால்‌ மிகவும்‌ பாராட்டப்‌ 
பெற்றார்‌. சரியாகப்‌ படிக்காத மற்ற மாணவர்களுக்கு 

அறிவுறுத்துவதாகத்‌ தொட்டைய கவுண்டர்‌ கூறிய தனிப்பாடல்‌ 
ஒன்று உண்டு. அது வருமாறு: 
“ மந்தச்‌ சாமிகளாம்‌ மயில்சாமி வேல்சாமி 
சொந்தச்‌ சாமிரங்க சுவாமியொடு ராமசாமி 
சந்தப்பா ஆனாலும்‌ தடையின்றி ஒப்புவிக்கும்‌ 
கந்தச்சா மியைப்பார்த்துக்‌ கருத்தாகப்‌ படிப்பீரே ” 
இதனால்‌ திண்ணைப்‌ பள்ளிக்கூடத்தில்‌ படிக்கும்போதே 
கந்தசாமி தமிழ்க்‌ கல்வியில்‌ நல்ல ஆர்வம்‌ காட்டிவந்தார்‌ என்பது 
புலனாகிறது. இவருடைய தொடக்கக்‌ கல்வியைப்பற்றிய 
வரலாற்றுக்‌ குறிப்பை இவர்மேல்‌ எழுந்த சிற்றிலக்கியங்களும்‌ 
குறிப்பிடுகின்றன. 
்‌ குட்டையப்பக்‌ குண்டிகைக்கைக்‌ கோமுனிவன்‌ ஒப்பான 
தொட்டையப்பன்‌ கற்பிக்கத்‌ தொன்னூல்‌ பயின்றோனோ? ” 
(கந்தசாமி சுவாமிகள்‌ தாலாட்டு - 14) 


“ வாரம்‌உற்ற நற்படிப்பை ஆசியத்தி னிற்பயிற்று 

தீரம்‌ உள்ள தொட்டையப்ப னாரிடத்தி ஸிற்படித்து ' 
(கஜபூசைச்‌ சுந்தரசுவாமிகள்‌ - கந்தசாமி சுவாமிகள்‌ வாழ்க்கை 
வரலாற்று வண்ணம்‌ - கலை 2) 


சிறுவர்‌ கந்தசாமி ஐந்தாம்‌ வகுப்புவரை அந்தப்‌ பள்ளியிலேயே 
ஊக்கத்துடன்‌ படித்துவந்ததாகத்‌ தெரிகிறது. 
கெளமார மடலாயத்தை அடைதல்‌ 


கந்தசாமியின்‌ பெற்றோர்கள்‌ இவருடைய இளமையிலேயே 
காலமாகிவிட்டனர்‌. அதனால்‌ இவர்‌ தம்‌ தமக்கையாராகிய 
பூவாத்தாள்‌ அவர்களின்‌ ஆதரவிலேயே வளர்ந்துவந்தார்‌. 
சிரவையில்‌ இவர்‌ படித்துக்கொண்டிருந்த காலத்தில்‌ நெருங்கிய 
உறவினராக விளாங்குறிச்சி நாச்சிமுத்து மணியகாரர்‌ என்பவரின்‌ 
(இவர்‌ புகழ்பெற்ற வி.நா. மருதாசலக்‌ கவுண்டரின்‌ தந்தையார்‌) 
வீட்டிற்கு அடிக்கடி சென்று இரண்டு மூன்று நாள்‌ தங்கிவிடுவாராம்‌. 


3. “இந்தச்‌ செய்யுளையும்‌, தொட்டைய கவுண்டர்‌ பற்றிய பல செய்திகளையும்‌ 
எனக்குத்‌ தெரிவித்தவர்‌ கந்தசாமி சுவாமிகளின்‌ மாணவர்‌ ஆகிய தம்பி சுவாமிகள்‌ 
என்னும்‌ தவத்திரு. மருதாசல சுவாமிகள்‌ அவர்கள்‌. இதுமட்டுமன்றி இவ்வரலாற்று 
நூலில்‌ இடம்பெற்றுள்ள பற்பல செய்திகளையும்‌ அவர்‌ மூலமே நான்‌ உறுதிப்படுத்திக்‌ 
கொண்டேன்‌.” - ப,வெ.நா. 

இதனால்‌ பள்ளிக்கூடம்‌ போவதில்‌ தடை ஏற்படும்‌. இதற்காகத்‌ 
தமக்கையார்‌ அவ்வப்பொழுது தம்‌ தம்பியைக்‌ கடிந்து கொள்வாராம்‌. 


சிறுவர்‌ கந்தசாமி கல்வியில்‌ நல்ல ஆர்வம்‌ காட்டிவந்தாலும்‌ 
இளமையிலேயே பெற்றோர்களை இழந்துவிட்டதால்‌ உலகின்‌ 
நிலையாமை அவர்‌ உள்ளத்தில்‌ ஆழப்‌ பதிந்துவிட்டது. அதனால்‌ 
சிறுவயதிலேயே ஆன்மிகத்‌ தேடலில்‌ ஈடுபட்டுவிட்டார்‌ எனலாம்‌. 
இந்த நிலையில்‌ இவருக்குச்‌ சித்தப்பா முறையினர்‌ ஆகிய சபாபதி 
ஜயா என்பவர்‌ தம்‌ பங்கு நிலங்களையெல்லாம்‌ கெளமார 
மடாலயத்திற்கு எழுதிக்‌ கொடுத்துவிட்டுத்‌ துறவு பூண்டு 
திருமடத்திற்கே சென்றுவிட்டார்‌. (இந்தச்‌ சபாபதி ஐயா என்பவர்‌ 
சந்நிதானங்களின்‌ பூர்வாசிரமச்‌ சிறிய தந்தையார்‌ திரு. இராமண 
கவுண்டர்‌ அவர்களின்‌ இளைய மனைவி சுப்பம்மையின்‌ மைந்தர்‌ 
ஆவார்‌.) இந்நிகழ்ச்சி நம்‌ கந்தசாமிக்கு ஓர்‌ உடனடித்‌ 
தூண்டுகோலாக அமைய, இவரும்‌ திருமடத்திற்கே வந்துவிட்டார்‌. 
கந்தசாமி கெளமார மடத்துக்கு வந்தபோது அவருக்கு வயது 
பன்னிரண்டு என்பதைச்‌ செட்டிபாளையம்‌ சித்திரகவி ஆர்‌. என்‌. 
கல்யாணசுந்தரக்‌ கவுண்டர்‌ (இவர்‌ அமெரிக்காவில்‌ யோக ஆசிரமம்‌ 
நிறுவித்‌ தாமரைக்‌ கோவில்‌ எழுப்பிய சுவாமி சச்சிதானந்தாவின்‌ 
தந்தையார்‌) தம்‌ பிரிவுரையில்‌ குறிப்பிட்டுள்ளார்‌. (ஸ்ரீமத்‌ கந்தசாமி 
சுவாமிகள்‌ பரிபூரணப்‌ பாக்கள்‌ - ப. 50). 
தவத்திரு. கந்தசாமி சுவாமிகளே தம்‌ இராமானந்த விஜயம்‌ 
என்னும்‌ பாட்டிடையிட்ட உரைநடை நூலில்‌ “கந்தசாமி கனதவ நெறி 
கொளல்‌” என்னும்‌ தலைப்பில்‌ எழுதியுள்ளதாவது? 
“(ஸ்ரீ ராமானந்த) சுவாமிகளது கனிட்ட சகோதரரான 
வெங்கடசாமிக்‌ கவண்டருடைய மனைவியாரது கருப்பத்தில்‌ 
சுவாமிகளது விபூதிப்‌ பிரசாத அம்சமாகப்‌ பொருந்திப்‌ பூர்வ 
புண்ணியத்‌ தொடர்பு காரணமாக, 
்‌ குருவருள்‌ பெற்றுக்‌ குலவுநற்‌ சேயாய்‌ 
அவதரித்‌ திளமையில்‌ அடக்கம்‌ அன்பு 
பத்திஆ தியநலம்‌ பதிந்துபள்‌ ளிக்கிடை 
சிலநாள்‌ கல்வி சிறப்புறப்‌ பயின்று 
குடித்தன வேலை குணமுறத்‌ தெரிந்து 
உடற்பெறு தந்தையும்‌ உற்றிடு தாயும்‌ 
வினைவழி உடலது வீந்தமை கண்டு, 
'தம்மது தூலமும்‌ நவையுற இதுபோல்‌ 

செல்வதே மெய்யாம்‌; திருமலி சூக்கும 
வடிவுள உயிர்க்கு வாய்ந்தநல்‌ தந்தையாய்‌ 
என்றும்‌ துலங்கும்‌ எழிற்குரு நாதன்‌ 
சந்நிதி அடைவதே தகுதி 'என்‌ றறிந்து 
தாய்ப்பசு அமையும்‌ சாலைக்‌ கேகும்‌ 
சேங்கன்‌ றென்னச்‌ சிந்தைநெக்‌ குருகி, 
கந்தசாமி என்னும்‌ கான்முளை வந்து 
பதமலர்‌ பணியப்‌ பார்த்தருள்‌ நீறு 
நல்கித்‌ தொண்டர்கள்‌ நடுவுற அமைத்தனர்‌. ' 
அவருக்கு (கந்தசாமி) பூர்வத்தின்‌ வாசனைத்‌ தொடர்பினால்‌ 
திருவண்ணாமலைத்‌ தலத்தின்மீதும்‌ அருணகிரிநாத சுவாமிகள்‌ 
மீதும்‌ ஏற்கெனவே அதிக உரிமை விளைந்து சிந்தித்திருந்ததால்‌ 
ஒருநாள்‌ கனவில்‌ அருணைத்‌ தலத்தின்‌ ஆலயக்‌ கிழக்கு 
இரண்டாவது கோபுரத்துக்குத்‌ தாம்‌ சென்றதாயும்‌, அங்கு 
மாடத்தில்‌ ஸ்ரீ முருகப்பெருமான்‌ (ராமானந்த) சுவாமிகளது 
திவ்விய வடிவத்துடன்‌ அமர்ந்திருக்கக்‌ கண்டு, மகிழ்வுடன்‌ 
வணங்க, சிறப்பு நோக்கம்‌ புரிந்து, ஸ்ரீ சடாட்சர 
மகாமந்திரத்தைச்‌ செவியில்‌ ஓதி, திருநீறும்‌ நெற்றியில்‌ தரித்துச்‌ 
சந்தனக்‌ குழம்பும்‌ வழங்கியதாகவும்‌ அற்புதக்‌ காட்சி கண்டு, 
விழித்து, அதிக மகிழ்ச்சியும்‌ நெகிழ்ச்சியும்‌ கொண்டு 
முன்னிலையாய்‌ விளங்கும்‌ (இராமானந்த) சுவாமிகளிடம்‌ 
விஷயங்களை விண்டு வணங்கினர்‌. அப்போது சுவாமிகள்‌ 
கந்தசாமியின்‌ அறிவு மேல்நிலையில்‌ வந்து அத்தகைய காட்சி 
காணும்படி கடாட்சித்தும்‌, புதிதாகக்‌ கேள்வியுற்றவர்போல்‌ 
மகிழ்ந்து, ““குமரனாகிய குருபரன்‌ அன்பர்களுக்கு அருள்வது 
இதுதான்‌'' என்று நேரிலும்‌ ஆமோதித்து, தம்‌ குருநாதரால்‌ 
ஓதப்பெற்ற ஆறெழுத்தலங்கார நூலின்‌ காப்புச்‌ செய்யுளை 
ஆதாரமாக எடுத்துக்‌ கூறினர்‌. அதாவது, 
“நெல்லிக்‌ கனிஇரண்‌ டன்னபொற் 
கொங்கை நிலவுதெய்வ 
வல்லிக்கும்‌ கோலக்‌ குறத்திக்கும்‌ 
கேள்வன்‌ வயற்றொளியில்‌ 
அல்லிக்‌ களைகொள்‌ அருணையின்‌ 
கோபுரத்‌ தண்டினர்க்குச்‌ 
சொல்லித்‌ தரும்‌எழுத்‌ தாறலங்‌ 
காரச்‌ சுகம்‌ நல்குமே” 

அதுமுதல்‌ தியான ஜெபார்ச்சன நமஸ்காராதி நியம ஒழுக்கம்‌ 

கொண்டும்‌ உத்தம சாத்திர உட்பொருள்‌ அனைத்தும்‌ நித்தமும்‌ 

தெரிந்தும்‌ நிலைபெறு தண்டபாணி ஐங்கரத்துப்‌ பண்ணவன்‌ 

பூசனை அன்பு பொருந்தி நடத்தியும்‌ விளங்கியிருந்தனர்‌. ”' 

(கையெழுத்துப்படி - பாகம்‌ 1, ப. 264-266) 

சிறுவர்‌ கந்தசாமிக்குத்‌ 
தம்‌ அநுபவத்தால்‌ உலக 
நிலையாமை உணர்வு ஆழங்்‌ 
காற்பட்டு வைராக்கிய 
மனப்பான்மை தோன்றி 
யிருக்கக்கூடும்‌. அத்துடன்‌ 
பேரூர்‌ தெற்கு நந்தவனம்‌ 
சுந்தர சுவாமிகளின்‌ 
அழுத்தமான உரையும்‌ அவா 
உள்ளத்தில்‌ மிக ஆழமாகப்‌ 
பதிந்திருக்க வேண்டும்‌. 
எங்குமே எழுதப்படாத, 
யாராலும்‌ சொல்லப்படாத 
இக்கருத்தை மேற்படி சுந்தர 

சுவாமிகளின்‌ பாடல்‌ 
ஒன்றிலிருந்து ஊகிக்க 
முடிகிறது. கந்தசாமி 


சுவாமிகள்‌ இறையருளில்‌ 
ற்ற னள. பல்ப்‌ தவத்திரு. இராமானந்த சுவாமிகள்‌ 
பாடல்களுள்‌ ஒன்றான அது வருமாறு: 
* எனதுசுபா வப்படியே உலகியல்பை 
எள்ளிஓர்நாள்‌ இசைந்து மேலாம்‌ 
அனகன்‌அருள்‌ பெறல்‌அன்றோ மானிடர்கொள் 
பேறதென அதட்டிச்‌ சொல்லல்‌ 
உனதகத்தில்‌ உற்றன்றே மடாலயத்தில்‌ 
அமைந்தது?நின்‌ உளமும்‌ என்றன்‌ 
மனமும்‌அறிந்‌ திடுசாட்சி மற்றையர்ஓர்‌ 
சிறிதும்உன்றன்‌ மாண்போ ராறே. ' 





(ஸ்ரீமத்‌ கந்தசாமி சுவாமிகள்‌ பரிபூரணப்‌ பாக்கள்‌ - ப. 41) 

நந்தவனத்‌ திருப்பணி 
இப்படியாகக்‌ கந்தசாமி சமயவாழ்வில்‌ முற்றிலுமாக 
ஈடுபட்டிருந்ததோடு மடாலயத்தில்‌ எழில்மிக்க மலர்ச்சோலை 
ஒன்றை உருவாக்கும்‌ திருப்பணியிலும்‌ இறங்கினார்‌. முன்பு 
தம்மைப்‌ பற்றிக்‌ கூறிக்கொள்ளும்போது, “'குடித்தன வேலை 
குணமுறத்‌ தெரிந்து” என்றார்‌ அல்லவா? அந்த விவசாயத்தின்‌ 
ஒரு பகுதியாகிய தோட்டக்கலையிலே முழுமனத்துடன்‌ ஈடுபட்டார்‌. 
இந்தப்‌ பூஞ்சோலையின்‌ வளர்ச்சியும்‌ அவருக்கு ஒரு சமயநூற்‌ 
பயிற்சியாகவே அமைந்தது. அவரே கூறுகிறார்‌. கேட்போமே: 
(சித்திமகோர்க்கட விநாயகர்‌, தண்டபாணி பூசையோடு தியான 
செபங்களைச்‌ செய்துகொண்டு கெளமார மடாலயத்தில்‌) 
அவ்வாறு அமைந்துள்ள சமயத்தில்‌ அடியார்கள்‌ 
ஆன்மார்த்தமான அருச்சனைகளுக்கும்‌, ஆன்மார்த்த 
பரார்த்தமாகச்‌ (ஸ்ரீ ராமானந்த) சுவாமிகளால்‌ அமைத்து 
ஆராதிக்கப்பெற்றுள்ள ஸ்ரீ சித்திமகோர்க்கட விநாயக மூர்த்தி, 
ஸ்ரீ தண்டபாணி மூர்த்தி, ஆலய நித்திய நைமித்திக பூசைகளில்‌ 
விசேடமாய்‌ அலங்கரிப்பதற்குரிய பலவித மாலைகள்‌, 
அர்ச்சனைகளுக்கும்‌ குறைவின்றி உபயோகப்படுத்தற்குரிய 
பல வன்னபேத, உருவபேத, வாசனா பேதங்களை 
உடையனவான புஷ்பச்‌ செடிகள்‌, விருட்சங்கள்‌, கொடிகள்‌ 
சேகரித்துத்‌ திருமடாலய முற்றம்‌ சேர்ந்த சமீபஸ்தானமாய்‌ 
விசாலித்துள்ள பூமியில்‌, நிலத்தைச்‌ செப்பம்‌ செய்தும்‌, அதிக 
நீர்ப்பெருக்குள்ள கிணறு அகழ்ந்தும்‌, பாத்திகள்‌, 
வாய்க்கால்கள்‌ வகுத்தும்‌, அந்த அந்த இனம்‌ ஒவ்வொரு 
பகுதியாகக்‌ கவனித்தும்‌, நெருங்கிவிடாமலும்‌, அதிகம்‌ 
விலகாமலும்‌ நட்டு, நீர்‌ இறைத்தும்‌, களை கட்டும்‌, உரம்‌ 
பெய்தும்‌, வேலி அமைத்தும்‌, பாதுகாத்தும்‌ முழு ஊக்கம்‌ 
கொண்டு இயற்றினர்‌. வெள்ளை சிவப்பு மந்தாரை, கொன்றை, 
பாதிரி, கடம்பு, செண்பகம்‌, வில்வம்‌, வன்னி, புன்னை, பவள 
மல்லிகை ஆதிய கோட்டுப்‌ பூவகைகளும்‌, வெண்டாமரை, 
செந்தாமரை, கருங்குவளை, செங்குவளை முதலிய நீர்ப்பூ 
வகைகளும்‌, திருவாத்தி, செவ்வந்தி, கரவீரம்‌, நந்தியாவட்டம்‌, 
ரோஜா முதலிய செடிப்பூ வகைகளும்‌, முல்லை, சம்பங்கி, 
ஜாதி, மனோரஞ்சிதம்‌, மல்லிகை, இருவாட்சி முதலிய 
கொடிப்பூ வகைகளும்‌, மரு, தவனம்‌, கரந்தை, மாசி, 
கொழுந்து, அறுகு முதலிய நிலப்பூ வகைகளும்‌ நன்கு 
தழைத்துப்‌ பயன்தருவன ஆயின. 


CC-O0. In Public Domain. Digtized by Muthulakshmi Research Academy 


12 கந்தசாமி சுவாமிகள்‌ 





அவையன்றிப்‌ பலவகையான வாழைகள்‌, கமுகு, தென்னை, 
பலா, நாரத்தை, எலுமிச்ச, பம்பளிமாசு, மாதுளை, கொய்யா, 
நாவல்‌, நெல்லி முதலிய காய்கனி விருட்சங்களும்‌ அணிபெற 
நாற்புறங்களிலும்‌ அமைத்துப்‌ பேணினர்‌. அவைகள்‌ 
நாளொரு மேனியும்‌ பொழுதொரு வண்ணமுமாக வளர்ந்து 
கிளர்ந்து காய்த்தும்‌, பழுத்தும்‌, கனிந்தும்‌ விளங்கின. 
'விரும்புஞ்‌ சரியைமுதல்‌ மெய்ஞ்ஞானம்‌ நான்கும்‌ அரும்பும்‌ 
மலர்‌ காய்‌ கனிபோல்‌” என்ற ஆன்றோர்‌ வாக்கின்படி சற்குரு 
சந்நிதியில்‌ அமைந்து பணிவிடை புரியும்‌ அடியவர்களது 
அநுட்டானத்தில்‌ உள்ள, சரியை கிரியை யோகம்‌ ஞானம்‌ 
என்னும்‌ சாதனங்கள்‌ சூக்குமத்தில்‌ வளம்பெற்றப்‌ பலன்‌ தரும்‌ 
குறிப்பை விளக்கல்‌ போன்று இருப்பதாகும்‌." 
(கையெழுத்துப்‌ பிரதி, ப. 266-267) 
பிற்காலத்தில்‌ இப்பகுதியில்‌ ஏற்பட்ட வறட்சியால்‌ இக்கோவை 
வளமிழந்து வாடினும்‌ இன்றும்‌ பெரியவர்கள்‌ - சென்னை 
உயர்நீதிமன்ற நீதிபதி மாண்பமை செங்கோட்டு வேலன்‌ 
போன்றவர்கள்‌ - அந்நாளைய நந்தவனத்தின்‌ சிறப்பைப்‌ புகழ்ந்து 
கூறக்‌ கேட்கலாம்‌. சிரவை மடாலயத்‌ தொடர்பான இலக்கியங்கள்‌ 
பலவற்றிலும்‌ இச்சோலை வளம்‌ வருணிக்கப்படுகிறது. 
தவத்திரு கந்தசாமி சுவாமிகளால்‌ இயற்றப்பெற்ற அலங்காரச்‌ 
சிந்து என்னும்‌ நூலில்‌, மூன்று நீண்ட சிந்துப்‌ பாடல்கள்‌ 
இப்பூங்காவைப்‌ புகழ்கின்றன (எண்‌ 10-12). பக்தமான்மிய 
வைபவம்‌ என்னும்‌ நூலில்‌ பின்வருமாறு காணப்படுகிறது. 
“தென்னை வாழை,மா பலாத்திகழ்‌ பொழில்களும்‌ செழித்த 
புன்னை கோங்கு,மந்‌ தாரை,செண்‌ பகநிரை, பூவின்‌ 
மன்னை நேர்‌இரோ சா,முல்லை மல்லிகை மருவித்‌ 
தன்னை மீக்கொள்வா சம்செய்நந்‌ தனங்களும்‌ தழைக்க 
௨. வாய்ந்திலங்கிய சிரவணபுரம்‌ ' (4, 5) 
இதனால்‌ சொல்வளம்‌ பெருக்கிப்‌ பாமாலைகள்‌ புனைந்த 
கந்தசாமி சுவாமிகள்‌ வில்லிபுத்தூர்‌ விஷ்ணுசித்தரைப்‌ போலப்‌ 
(பெரியாழ்வார்‌) பூமாலைகட்கு மூலமாகிய மலர்வளம்‌ பெருக்கும்‌ 
திருத்தொண்டிலும்‌ சிறந்து விளங்கினார்‌ என்பது அறியப்படுகிறது. 
புலமைப்‌ பெருக்கு 
கந்தசாமி தம்‌ பன்னிரண்டாவது வயதில்‌ கெளமார 
மடாலயத்திற்கு வந்துசேர்ந்தார்‌ என்று கூறப்படுவதால்‌ அது 

பெரும்பாலும்‌ 1904 அல்லது 1905 ஆம்‌ ஆண்டு ஆகலாம்‌. 
அவருக்குத்‌ திருமடத்தில்‌ உள்ள விநாயகர்‌ ஆலயப்‌ பூசைப்பணி 
தரப்பெற்றது. இப்பணியை முழு ஈடுபாட்டுடன்‌ செய்து கந்தசாமி 
சந்நிதானங்களின்‌ நன்மதிப்பைப்‌ பெற்றார்‌. சில நாட்களுக்குப்‌ பிறகு 
இவர்‌ தண்டபாணி கோவிற்‌ பூசைக்கு நியமிக்கப்பட்டார்‌. இது 
மேலே மேற்கோள்‌ காட்டப்பெற்ற ஸ்ரீ இராமானந்த விஜயப்‌ 
பகுதியால்‌ விளங்குவதுடன்‌, 

்‌“ உரியதவத்‌ தந்‌தையினும்‌ உள்ளம்‌ களிப்பப்‌ 

பெரியதவத்‌ தந்‌ைத பிரியம்நனி பெற்றவனோ? £ 

்‌ சித்தி மகோர்க்கடற்கும்‌ தெண்டணிகைச்‌ செவ்வேட்கும்‌ 

பத்தியுடன்‌ பூசை பயிலும்‌ தவத்தானோ? ' 

(தவத்திரு கந்தசாமி சுவாமிகள்‌ தாலாட்டு, 14, 17) 

என்பதனாலும்‌ அறியப்படுகிறது. இவர்‌ பூசைப்‌ பணியோடு சமயக்‌ 
கல்வியிலும்‌ ஈடுபட்டார்‌ எனக்‌ கருத வேண்டியுள்ளது. 


திருமடத்திற்கு வந்த. பிறகு எந்த ஓர்‌ ஆசிரியரிடத்திலும்‌ 
கந்தசாமி முறையாகப்‌ பாடங்கேட்டதற்கு ஆதாரம்‌ எதுவும்‌ இல்லை. 
வண்ணச்சரபம்‌ தண்டபாணி சுவாமிகளின்‌ மைந்தரும்‌ சீடரும்‌ 
ஆகிய திரு. தி.மு. செந்தினாயக ஐயா அக்காலத்தில்‌ அடிக்கடி 
திருவாமாத்தூரிலிருந்து வந்து சிரவை மடத்தில்‌ மாதக்கணக்கில்‌ 
தங்கியிருப்பாராம்‌. அவரிடத்தில்‌ கலந்துரையாடிக்‌ கந்தசாமி 
யாப்பிலக்கணம்‌, தமிழ்ச்‌ சிற்றிலக்கிய வகைகள்‌ முதலியனபற்றி 
அறிந்துகொண்டாராம்‌. அப்படியே மடாலயத்திற்கு வரும்‌ 
வடமொழி அறிஞர்களால்‌ அம்மொழியிலும்‌ புலமை பெற்றாராம்‌. 
மலையாளத்தைப்‌ பொறுத்தவரை அதுவும்‌ இல்லையாம்‌. அன்பர்‌ 
ஒருவரிடம்‌ மலையாள எழுத்துக்களைமட்டும்‌ நன்றாகக்‌ கற்றுக்‌ 
கொண்டு தாமாகவே புத்தகங்களைப்‌ படித்து அம்மொழியிலும்‌ 
நன்கு தேர்ச்சி பெற்றுவிட்டாராம்‌. இந்தச்‌ செய்தியை எனக்குத்‌ 
தெரிவித்த கெளமார மடாலயம்‌ தவத்திரு. மருதாசல சுவாமிகள்‌ 
(தம்பி சாமி) மறுபடியும்‌ ஒருமுறை அதனை 
உறுதிப்படுத்தியுள்ளார்‌. இவ்வாறாகக்‌ கந்தசாமி தம்‌ சொந்த 
முயற்சியாலேயே தமிழ்‌, வடமொழி, மலையாளம்‌ ஆகிய மூன்று 
மொழிகளில்‌ நல்ல புலமை பெற்றுவிட்டார்‌. 


இது சொற்பொருள்களை மட்டும்‌ புரிந்துகொண்டு - கதைப்‌ 
புத்தகங்களைப்‌ படித்தல்போல - வாசித்தல்‌ என்னும்‌ அளவில்‌ 
அமையாது அம்மூன்று மொழிகளின்‌ இலக்கண அமைதி, இலக்கிய 

மரபு, ஒற்றுமை வேற்றுமைகள்‌ போன்றவற்றையும்‌ ஒப்பிட்டு 
விளக்கும்‌ அளவு - இந்நாளைய மொழியியல்‌ அறிஞர்கள்‌ போல 
- திறனையும்‌ பெற்றிருந்தார்‌ என அறிய முடிகிறது. சித்திரகவி திரு. 
கல்யாணசுந்தரக்‌ கவுண்டர்‌ தம்‌ பிரிவுரையில்‌, ''வடமொழி, 
தென்மொழி, மலையாள மொழி என்ற மூன்றிலும்‌ 
பாண்டித்தியமும்‌, அதனதன்‌ தொடர்புகளும்‌, வேறுபாடுகளும்‌ 
தனித்தனியே சொல்லி, ஒற்றுமை காட்டும்‌ பண்பை என்‌ எனக்‌ 
கூறுவது?”' (ஸ்ரீமத்‌ கந்தசாமி சுவாமி பரிபூரணப்‌ பாக்கள்‌, ப. 50) 
என வியந்து பாராட்டுகிறார்‌. 


யாம்‌ ஒதிய கல்வியும்‌எம்‌ அறிவும்‌ 
தாமே பெற வேலவர்‌ தந்ததனால்‌ ' (அநுபூதி, 17) 


என்னும்‌ அருணகிரிநாதரின்‌ அநுபவம்‌ நம்‌ கந்தசாமிக்கும்‌ 
சித்தியாகிவிட்டது என்பதே உண்மை. வெறும்‌ படிப்பு மாத்திரம்‌ 
அல்ல; இவருடைய முருக உபாசனையால்‌, 
* சேயைச்‌ சந்ததம்‌ சிந்தனை செய்பவர்‌ 
வாயை மீறியும்‌ வண்டமிழ்‌ வருமே” 

என்பதற்கிணங்க இனிய கவிதைகளை எளிதில்‌ இயற்றுகின்ற 
பேராற்றலும்‌ இவர்பால்‌ இயல்பாகவே அமைந்துவிட்டது. 
ஆஸ்தியை அளித்தல்‌ 

கந்தசாமிக்குப்‌ பரம்பரைச்‌ சொத்தாகத்‌ தம்‌ தந்தையார்‌ 
வழியாகக்‌ கிடைத்த நிலபுலங்கள்‌ முழுவதையும்‌ தம்‌ குருநாதரின்‌ 
திருவடிக்கே சமர்ப்பித்துவிட்டார்‌. 22-17-1918 அன்று முறையாகப்‌ 
பத்திரம்‌ எழுதிப்‌ பதிவு செய்து தம்‌ உடைமைகள்‌ எல்லாவற்றையும்‌ 
கெளமார மடாலயத்திற்கு உரியனவாகச்‌ செய்துவிட்டார்‌. இவ்வாறு 
கந்தசாமி தம்‌ ஆஸ்தியை அர்ப்பணித்தபோது அவருடைய வயது 
இருபத்தைந்து வருடம்‌ ஒன்பது மாதம்மட்டுமே என்பது கூர்ந்து 
நோக்கத்தக்கது. உலகியல்‌ நுகர்ச்சிகளில்‌ சிக்கி மேலும்‌ மேலும்‌ 
சொத்துக்களைக்‌ குவிக்க அலையும்‌ பருவத்தில்‌ - இருபத்தாறாவது 
வயதில்‌ - தமக்குப்‌ பரம்பரை பாத்தியமாக அமைந்த 
நிலபுலங்களையும்‌ முற்றிலும்‌ துறந்துவிட்ட வைராக்கிய நிலை 
வணக்கத்திற்குரியது. “வேண்டின்‌ உண்டாகத்‌ துறக்க” (342) 
என்னும்‌ தமிழ்மறைக்கிணங்க இளமையும்‌, செல்வமும்‌, நோயற்ற 
யாக்கையும்‌ இருந்தபோதே அவற்றைத்‌ துறந்த கந்தசாமி "தன்னுயிர்‌ 
தானறப்‌ பெற்றானை ஏனைய மன்னுயிர்‌ எல்லாம்‌ தொழும்‌” (268) 
என்னும்‌ நிலைக்கு உயர்ந்துவிட்டமையின்‌ இனி இவ்வரலாற்றில்‌ 

அவர்‌ பெயர்‌ - மரியாதை நிமித்தம்‌ - சுவாமிகள்‌ என்றே 
சொல்லப்படும்‌. 
நூல்களை இயற்றத்‌ தொடக்கம்‌ 

தவத்திரு. சுவாமிகளால்‌ முதன்முதலில்‌ இயற்றப்பெற்ற பா 
அல்லது பனுவல்‌ எது என உறுதியாகக்‌ கூறத்‌ தெளிவான 
சான்றுகள்‌ கிடைக்கவில்லை. இவர்‌ முதன்முதலில்‌ பூசைப்பணியில்‌ 
ஈடுபட்ட விநாயகர்‌, தண்டபாணி தோத்திரமாகத்‌ தனிப்பாடலோ 
அல்லது பதிகம்‌ போன்றவையே பாடியிருக்கலாம்‌ என 
ஊகிக்கலாம்‌. எனினும்‌, சரியான ஆதாரங்கள்‌ இல்லாமல்‌ 
உறுதியாகக்‌ கூற முடியாது. 

1913ஆம்‌ ஆண்டு கெளமார மடாலயம்‌ வெளியிட்ட 
ஆத்துமராம சரித்திரம்‌ என்னும்‌ உரைநடை நூலில்தான்‌ 
முதன்முதலாகச்‌ சுவாமிகளின்‌ சாத்து கவி ஒன்று 
காணக்கிடைக்கிறது. சாத்துகவி வரிசையில்‌ மூன்றாவதாக 
அமைந்துள்ள அது பெரிய குழிப்பில்‌ அமைந்துள்ள ஒரு 
திருப்புகழ்ப்பா ஆகும்‌. இந்த ஆத்துமராம சரித்திரத்திற்குச்‌ சாத்துகவி 
இயற்றும்போது சுவாமிகளின்‌ வயது இருபத்தொன்றுதான்‌ என்பது 
மனங்கொளத்தக்கது. 


ஸ்ரீ இராமானந்த விஜய நூலின்வழி இராமானந்தத்‌ திரட்டு 
என்னும்‌ நூல்‌ அச்சிடப்படுவதற்கு முன்பே (1921ஆம்‌ ஆண்டு மே 
மாதம்‌) சுவாமிகளால்‌ சற்குரு சரித வண்ணக்கோவை என்னும்‌ நூல்‌ 
இயற்றப்பெற்றது என அறிய முடிகிறது. அப்பகுதி : 


“(பேரூர்‌ தெற்கு நந்தவனம்‌ தவத்திரு. சுந்தர சுவாமிகள்‌ 
இராமானந்தப்‌ பிரதாப நூல்‌ இயற்றிச்‌ சமர்ப்பித்த) அதே 
சமயத்தில்‌ (ஸ்ரீராமானந்த) சுவாமிகளது சூக்கும தவ அம்ச 
குமாரர்‌ ஆகி, உலகபந்தம்‌ நீங்கிய உத்தம மனத்துடன்‌ 
மடாலயத்தில்‌ வந்து தங்கியுள்ள ஸ்ரீ கந்தசாமி சுவாமிகள்‌ அதே 
குரு சரித்திரத்தை அறுபத்து நான்கு கலைகள்‌ கொண்ட 
வண்ணப்பாக்கள்‌ இரண்டு, எண்‌ கலை கொண்ட பெரிய 
வண்ணப்பா ஒன்று ஆக மூன்று பாக்களால்‌ மிகுந்த 
உன்னதமான அரும்புலவர்கள்‌ கண்டு களி சிறக்கும்‌ பண்பில்‌ 
சற்குரு சரித வண்ணக்கோவை என்னும்‌ பெயரால்‌ இயற்றி 
முடித்து, சற்குரு சந்நிதியில்‌ படித்துச்‌ சமர்ப்பித்துச்‌ சுவாமிகளது 
மஹா சந்தோஷத்தில்‌ அமைய வைத்துக்‌ கவின்றனர்‌”” 
(கையெழுத்துப்படி, பா.1. ப. 307). 

இக்கையெழுத்துப்‌ படியில்‌ சற்குரு சரித வண்ணக்கோவை 
நூல்‌ எந்த ஆண்டில்‌ இயற்றப்பெற்றது எனத்‌ தெளிவாகக்‌ 
கூறப்படவில்லை. இந்தக்‌ கோவை இராமானந்தத்‌ திரட்டுடன்‌ 
சேர்த்து 1921ஆம்‌ ஆண்டு மே மாதம்‌ வெளியிடப்பட்டது. 
இப்பதிப்பின்‌ முகவுரையில்‌ தி.மு. செந்தினாயகம்‌ ஐயா, 
“இன்னம்‌ இவரால்‌ இயற்றப்பெற்றுள்ள பிரபந்தங்கள்‌ 
சூரியமூர்த்தி சந்தப்‌ பதிகம்‌, சத்திமதத்‌ திருப்புகழ்‌, வைணவச்‌ 
சந்தப்‌ பதிகம்‌, கணேசர்‌ யமக வந்தாதி, மேற்படி சந்தம்‌, 
சிரவணபுரம்‌ ஸ்ரீ தண்டபாணி மூர்த்தி சந்தம்‌, மேற்படி 
யமகவந்தாதி, இரத்தினாசலக்‌ குமாரர்‌ யமகவந்தாதி, மேற்படி 
சந்தப்பதிகம்‌ முதற்‌ பலவாம்‌” 
என்கிறார்‌. இதனால்‌ இவர்‌ 1921ஆம்‌ ஆண்டிற்கு முன்பே - தமக்கு 
இருபத்தொன்பது வயது நிறைவடையுமுன்பே - யமகம்‌, வண்ணம்‌ 
போன்ற கடினமான செய்யுள்‌ வகைகளையெல்லாம்‌ இயற்றத்‌ 
தொடங்கிவிட்டார்‌ எனத்‌ தெரிகிறது. இதுவரை இவர்வாக்காக 
அறியப்பட்டுள்ள பதினைந்தாயிரம்‌ செய்யுள்களும்‌ செம்மையாகப்‌ 
பதிப்பிக்கப்பெற்று, ஸ்ரீ ராமானந்த விஜயமும்‌ தக்க பதிப்பாசிரியரால்‌ 
தேவையான ஆய்வுக்‌ குறிப்புக்களுடன்‌ வெளியிடப்பெற்று, 
இவற்றுடன்‌ முற்பதிப்புகளின்‌ முகவுரை, முன்னுரை, சாற்றுகவிகள்‌ 
ஆகியவற்றையும்‌, கிடைக்கின்ற பிற புறச்சான்றுகளையும்‌ 
தொகுத்து நுட்பமாக ஆராய்ந்து இந்நூல்கள்‌ இயற்றப்பெற்ற 
காலத்தை இயன்ற அளவு வரலாற்று முறையில்‌ அறுதியிட 
முயன்றால்‌ அந்த ஆய்வு சுவை மிக்கதாகவும்‌ பயன்தரக்‌ 
கூடியதாகவும்‌ அமையும்‌. 


இவரால்‌ இயற்றப்பெற்றனவாக இன்றுவரை 
கண்டறியப்பட்டுள்ள நூல்களின்‌ பட்டியல்‌ இவ்வரலாற்றின்‌ 
பின்னிணைப்பாகத்‌ தரப்பட்டுள்ளது. 
கெளமார மடாலயத்‌ தலைமை ஏற்பு 

சந்நிதானங்கள்‌ 1923ஆம்‌ ஆண்டுத்‌ தொடக்கத்தில்‌ சிலகாலம்‌ 
பழனியில்‌ தங்கியிருந்தார்‌. அப்பொழுது சுவாமிகளுக்குத்‌ துறவும்‌ 
ஆதீனத்‌ தலைமையும்‌ வழங்க முடிவு செய்தார்‌. மடாலய 
அன்பர்கள்‌ பலருக்குப்‌ பழனி வருமாறு அழைப்பு விடுத்தார்‌. பல 
ஊர்களிலிருந்து வந்த அன்பர்கள்‌ பழனியில்‌ கூடினர்‌. 


28-1-1923 ஞாயிற்றுக்கிழமையன்று சந்நிதானங்கள்‌ 
வண்ணச்சரபம்‌ சுவாமிகளால்‌ இயற்றப்பெற்ற கெளமார முறைமை 

என்னும்‌ நாலின்‌ ஞானகாண்டத்தில்‌ உள்ள பின்வரும்‌ செய்யுளை 
விளக்கி அரிய விரிவுரை வழங்கினார்‌. 
்‌ தேகம்‌ஒன்று; சீவன்‌ஒன்று; தெய்வம்‌ ஒன்று; 
திகழும்‌இவை ஒருமூன்றும்‌ தெளிந்த பின்னர்‌ 
ஏகமய மாவிளங்கும்‌ என்னும்‌ ஞானம்‌ 
இல்லாதார்‌ தங்கள்‌உற வெமக்கா காது; 
சோகம்மிக உண்டாக்கும்‌; சந்தே கத்தில்‌ 
தோய்விக்கும்‌; குருபதத்தில்‌ தொண்டு செய்து 
யோகம்முயல்‌ வாரைவம்பில்‌ இகழச்‌ செய்யும்‌; 
உலவாத பேரின்பம்‌ - உதவி டாதே.” (ஞானகாண்டம்‌-2) 


(ஏக மய - ஒரே பொருளாக, அதாவது அத்துவிதமாக. உறவு 
எமக்கு ஆகாது. உலவாத - குறையாத.) 

அடுத்த நாளாகிய துந்துபி தை 16க்குச்‌ சரியான 29-1-1923 
திங்கட்கிழமையன்று சுவாமிகளுக்குத்‌ துறவளித்து, கெளமார 
மடாலயத்‌ தலைமையையும்‌ வழங்க முடிவாகியிருந்தது. சிரவைத்‌ 
திருமடத்தில்‌ (பேரூர்‌ தெற்கு நந்தவனம்‌) சுந்தர சுவாமிகள்‌ மட்டும்‌ 
வழிபாடு முதலிய மடாலயக்‌ கடமைகளைக்‌ கவனித்துக்‌ 
கொண்டிருக்க, ஏனைய அடியார்கள்‌ அனைவரும்‌ பழனியில்‌ 
கூடியிருந்தனர்‌. அனைவரும்‌ திங்கட்கிழமை அதிகாலையிலேயே 
சந்நிதானங்களின்‌ தலைமையில்‌ பழனிக்‌ கிரியை வலமாக வந்து 
மலை ஏறிச்‌ சென்றனர்‌. மேலே மலைக்கோயிலை வலம்‌ வந்து 
உள்ளே நுழைந்தனர்‌. அடுத்த நிகழ்முறைகளை ஸ்ரீ இராமானந்த 
விஜயத்தில்‌ உள்ளதைச்‌ சுருக்கமாகக்‌ காண்போம்‌. 


திருப்பழனியில்‌ மூலவருக்கு விரிவான திருமுழுக்கு, 
அலங்காரம்‌, நிவேதனம்‌, தீபாராதனை எனச்‌ சிறப்பு வழிபாடு 
நடத்தப்பெற்றது. திருநீற்றுப்‌ பிரசாதம்‌ பெற்றுக்‌ கொண்டு முகப்புத்‌ 
திருமண்டபத்திற்கு வந்து வடக்கு நோக்கி அமர்ந்தனர்‌. அப்போது 
கோவிலின்‌ தலைமை அர்ச்சகராகிய சிவாசாரியார்‌ தட்டில்‌ சிறப்புப்‌ 
பிரசாதங்களைக்‌ கொண்டுவந்து திருக்கோவில்‌ மரபிற்கேற்ப வழங்கி 
வாழ்த்தினார்‌. பிறகு கெளமார மடாலயத்‌ தாபகராகிய சந்நிதானங்கள்‌ 
சுவாமிகளைத்‌ தம்‌ அருகே அழைத்து, 


““இப்பூவுலகத்தில்‌ உள்ள மனிதர்கள்‌ கொள்ளும்‌ அநித்திய தூல 
விஷய போகங்களும்‌, அஷ்ட திக்குப்‌ பாலகர்‌ முதலானவர்கள்‌ 
அநுபவிக்கும்‌ அதிகார பதவிகளும்‌, வானுலகத்தில்‌ வளம்‌ 

கந்தசாமி சுவாமிகள்‌ 


பொருந்திய கற்பகத்‌ தருவினடியில்‌ ஊர்வசி, மேனகை, 
அரம்பை, திலோத்தமை ஆதிய அரமகளிர்‌ ஆடல்‌ பாடல்‌ 
விநோதங்களில்‌ இன்பமுற்று, அமிர்தபட்சணம்‌ புரிந்து 
இந்திராணியுடன்‌ வாழும்‌ இந்திர போகமும்‌, சத்திய லோகத்தில்‌ 
சிருஷ்டிகர்த்தாவாய்ச்‌ சாவித்திரி, காயத்திரி, சரஸ்வதி என்னும்‌ 
தேவிமார்களுடன்‌ பத்மபீடத்தில்‌ அமர்ந்து, அநந்த 
மகரிஷிகளுக்கு வேதபாடம்‌ போதித்து விளங்கும்‌ பிரமப்‌ 
பதவியும்‌, அப்பிராகிருத வைகுந்தத்தில்‌ நவரத்தின 
திவ்யாலங்கார சிம்மாசனத்தில்‌ அஷ்டலட்சுமி வாசனாகிச்‌ 
சர்வான்ம ஜீவித ரட்சககர்த்தத்துவம்‌ கொண்டு விளங்கும்‌ 
விட்டுணு பதவியும்‌ ஆராய்ந்து அறியும்‌ விவேகிகளது அறிவிற்‌ 
பார்க்கில்‌ அதிக சஞ்சலத்தையே அளிக்கற்பாலனவாம்‌. 
நித்தியமானவை அன்று என்பது சத்தியம்‌. சத்தியப்‌ 
பொருளாகிய அன்பில்‌ நிலைத்து உத்தமத்‌ தவம்‌ செய்யும்‌ 
குணமே உண்மையாகும்‌. நித்தியானந்த சுகத்தைக்‌ கொடுத்துப்‌ 
பின சுகாதீதப்‌ பரமுத்தியிலும்‌ சேர்க்கும்‌. அதற்குரிய முக்கிய 
சாதனமாகிய நியமங்களுடன்‌, உலகியல்‌ வேடம்‌ துறந்து 
அருளியல்‌ வேடமாகிய தவத்திருவேடம்‌ தாங்குதற்குரிய 
பருவம்‌ இதாகும்‌ என்று முன்னிலையில்‌ ஓதியருளினர்‌. 
அதுகேட்ட கந்தசாமி சுவாமி என்பவர்‌ அன்பினால்‌ மனம்‌ 
நெகிழ்ந்து, பதில்‌ உரை ஒன்றும்‌ கூறாது மகிழ்ச்சியுடன்‌ 
வணங்கி நின்றனர்‌. அப்போது கிருபாநோக்கம்‌ செய்து, 
வெண்ணிறம்‌ அமைந்த லங்கோடு கெளபீனமும்‌, காவியில்‌ 
தோய்த்த கலைகள்‌ இரண்டும்‌ தமது திருக்கரத்தால்‌ கொடுக்கக்‌ 
கந்தசாமி சுவாமி என்பவர்‌ தெய்வ பாவனையுடன்‌ 
நமஸ்கரித்து, இரு கரங்களால்‌ ஏற்றுத்‌ திருவருட்‌ சிந்தனையுடன்‌ 
அவற்றைத்‌ தரித்து மீண்டும்‌ வணங்கிச்‌ (ராமானந்த) சுவாமிகள்‌ 
உததரவின்படிச்‌ சமீபத்து அடைந்தனர்‌. சுவாமிகள்‌ தமது 
முன்னிலையில்‌ அன்புடன்‌ வணங்கி நிற்கும்‌ கந்தசாமி 
சுவாமியை நோக்கித்‌ திருநீறளித்து, தமது சிரவணபுரத்தில்‌ ஸ்ரீ 
சற்குரு நாதனது திருவருள்‌ வியாபகத்தின்‌ அங்கமாக 
அமைந்துள்ள கெளமார மடாலயத்தில்‌ சார்ந்து விளங்குகின்ற 
அடிமைத்திறத்‌ தொண்டர்கள்‌ பலர்க்கும்‌ சாட்சியாய்‌ நின்று, 
உத்தம ஒழுக்க நெறிகளைப்‌ போதனா முறையில்‌ அந்தரங்க 
நிச்சய அநுபவத்துடன்‌ உபமான உபமேய சகிதம்‌ தெரிவிக்கும்‌ 
குருத்துவத்திற்கும்‌, ஆன்மார்த்த தவசாதன ஒழுக்கத்திற்கும்‌ நீ 
உரியவன்‌ ஆகுக.” 

“பலவித பக்குவ வேறுபாடுள்ள அன்பர்களது நிலைகளை 
அறிந்து, அந்த அந்த அளவுக்கேற்பப்‌ படபடப்பில்லாத நிதான 
சத்தியுடன்‌ ௮வர்‌ கொள்ளும்‌ முறையில்‌ விளக்குதல்‌ முதலிய 
பகுதிகள்‌ எல்லாம்‌ அறிந்துகொள்ளக்‌ கடவை. ”” 


““முன்தொடர்பின்றி வந்தடைந்தாரையும்‌, பலதாள்‌ 
தெரிந்தோரையும்‌ ஓக்க நாடி ஒருங்கு தழுவிப்‌ பழகும்‌ 
சமநோக்கம்‌ உனக்கு அமைவதாக. ”” 

“உலகியல்‌ முறையாய்‌ மடாலய சந்நிதானங்கட்கு 
அமைந்துள்ள பொருள்‌, பூமி சம்பந்தமான சகல 
விவகாரங்களையும்‌ முறைப்படி கவனித்து நடத்திவரக்‌ 
கடவை.” 


““பலபேர்களால்‌ ஏககாலத்தில்‌ வணங்கிப்‌ புகழ்பெறின்‌ 
அதுபற்றி ஒருவித திருத்தியும்‌, பலரால்‌ அறியாமையால்‌ 
இகழ்ந்து கூறப்பெறின்‌ அதுபற்றி ஒருவிதக்‌ கவற்சியும்‌ 
அடைகிற மனத்தின்‌ பேதாவத்தை இன்றி, ஒரு சமநிலையில்‌ 
கூடுதல்‌ குறைதல்‌ இன்றி நிலைத்து நிற்கும்‌ அறிவுத்தன்மையில்‌ 
அமைந்து வாழக்கடவை”” என்று கூறியருளினார்‌. 


“தமது தவ அநுக்கிரக புத்திரராய்‌ விளங்கும்‌ கந்தசாமி 
சுவாமிக்கு ஸ்ரீ தண்டபாணி மூர்த்தியின்‌ நிர்மாலிய அலங்கார 
மாலையை, ஆலய பூஜை செய்யும்‌ ஆதிசைவ வேதியரைக்‌ 
கொண்டு தரிப்பித்துச்‌ சமானம்‌ இல்லாத சுகந்த பரிமள 
புஷ்பங்களைக்‌ கொண்டு அழகுபெற அமைத்து ஸ்ரீ 
முருகப்பெருமானுக்குச்‌ சாத்தப்பெற்ற திவ்ய கிரீடத்தை 
ஆசீர்வாதபூர்வமாய்த்‌ தமது திருவருளைத்‌ துலக்கிச்‌ 
சூட்டுவித்தருளினர்‌. '' 

(கையெழுத்துப்படி - பாகம்‌ 1, ப. 328 - 332) 


இவ்வாறு 29-1-1923 அன்று சுவாமிகள்‌ சிரவணபுரம்‌ 
கெளமார மடாலயத்தின்‌ இரண்டாவது தலைவராக அருளாட்சி 
ஏற்றுக்‌ கொண்டார்‌. அப்பொழுது இவருக்கு வயது முப்பத்தொன்று. 
பாண்டி நாட்டுத்‌ தல யாத்திரை 

ஞானமூடி சூட்டப்பெற்ற பிறகு சுவாமிகள்‌ 
சந்நிதானங்களுடனும்‌ பல அன்பர்களுடனும்‌ மதுரை சென்று 
அங்கயற்கண்ணியுடனமர்‌ சொக்கலிங்கரை வழிபட்டார்‌. 
அங்கிருந்து ௬வாமிகள்‌ தம்‌ குருநாதரின்‌ ஆணையின்படி 

இராமேசுவரத்திற்குச்‌ சென்று, அக்கினி தீர்த்தத்திலும்‌ (கடல்‌) மற்றப்‌ 
புனித நீர்நிலைகளிலும்‌ நீராடி மலைவளர்‌ காதலியுடனமர்‌ 
இராமநாதப்‌ பெருமானை வழிபட்டு, மதுரை மீண்டு சிறிது காலம்‌ 
தங்கியிருந்த பிறகு தம்‌ குருநாதருடன்‌ சிரவைக்குத்‌ திரும்பி வந்தார்‌. 
மடாலய நிர்வாகம்‌ 
தாம்‌ மடாலயத்தின்‌ இரண்டாவது தலைவராகத்‌ திருமடத்‌ 
தாபகராலேயே முடிசூட்டப்‌ பெற்றபோதிலும்‌ சுவாமிகளுக்குச்‌ 
சற்றும்‌ கருவம்‌ தோன்றவில்லை. இவர்‌, 
“சிர வணபுர மடாலயத்தின்‌ சம்பந்தமான அருளியல்‌, 
உலகியல்‌, பொதுவியல்‌ என்னும்‌ பாகுபாடுடைய 
விவகாரங்கள்‌ அனைத்தும்‌ வகித்து நடத்தும்‌ அதிகாரமும்‌, 
அபரஞானப்‌ பிரசங்க வல்லபமும்‌, உபதேச குருத்துவமும்‌ 
பரஞான அநுபவப்‌ பயனும்‌ ஒருங்கு அடையும்படி 
(இராமானந்த) சுவாமிகள்‌ கந்தசாமி சுவாமிக்கு அநுக்கிரகித்‌ 
தருளியது உண்மையாயினும்‌, அத்தகுதிகள்‌ சுவாமிகளை 
விட்டு நீங்கி அவருக்குச்‌ (கந்தசாமி சுவாமி) சென்றதன்று. 
இங்கு நிறைந்த ததும்பிய சுவாலை அங்கும்‌ அமைந்ததென்று 
கொள்வதே முறை. ஒரு தீபத்தில்‌ பல தீபங்கள்‌ ஏற்றினாலும்‌ 
முதல்‌ தீபம்‌ எல்லாவற்றிற்கும்‌ ஆதாரமாய்த்‌ தனது தகுதி 
குறையாது விளங்குவது போலும்‌ என்க. ”' 
(கையெழுத்துப்படி, பாகம்‌ 1. ப. 340) 
என எழுதுவதிலிருந்தே இவருடைய குரு பக்தியையும்‌, செருக்கற்ற 
தன்மையையும்‌ உணர முடிகிறது. 
திருமடத்தில்‌ சந்நிதானங்களை யாருமே எளிதில்‌ சந்தித்துவிட 
முடியாது. அதனால்‌ மடாலயத்திற்கு வருபவர்களின்‌ தேவைகளை 
நிறைவேற்றுவது சுவாமிகளின்‌ பொறுப்பாயிற்று. பற்பல 
ஆலயங்களின்‌ தொடர்பாக வருபவர்களும்‌, தத்தம்‌ ஊர்க்‌ 
கோயில்களுக்குத்‌ தோத்திரப்‌ பாடல்கள்‌ இயற்றித்‌ தருமாறு வேண்டி 
வருபவர்களும்‌, ஆலய வழிபாட்டிற்காக வருபவர்களும்‌ என 
எப்பொழுதும்‌ யாராவது வந்துகொண்டே யிருந்தனர்‌. அவர்களை 
வரவேற்று அவர்களுடைய விருப்பங்களை இயன்ற அளவு 
நிறைவேற்றிவந்தார்‌. 
மேலும்‌, திருமடத்தின்‌ சபையில்‌ ஒவ்வொரு வெள்ளிக்‌ 
கிழமையும்‌ கந்தபுராணம்‌, பெரியபுராணம்‌ ஆகிய சமயப்‌ 
பேரிலக்கியங்களின்‌ மூலத்தைப்‌ படித்து விரிவுரையாற்றி வந்தார்‌. 
அக்கம்பக்கத்திலுள்ள ஊர்களிலிருந்து நிறைய அடியார்கள்‌ 

வெள்ளிக்கிழமைதோறும்‌ திருமடத்திற்கு வந்து பஜனை 
செய்துவிட்டுப்‌ புராணப்‌ பிரசங்கம்‌ கேட்டுவிட்டுச்‌ செல்வர்‌. 
அவ்வளவு அடியார்களுக்கும்‌ அன்னம்பாலிப்பு திருமடத்தில்தான்‌. 
வெள்ளிக்கிழமை சபை என வழங்கப்படும்‌ இக்கூட்டத்திற்குச்‌ 
சராசரி இருநூறு பேர்‌ வருவார்கள்‌ என்று சொல்லப்படுகிறது. 


1924ஆம்‌ ஆண்டு ஜுன்‌ மாதவாக்கில்‌ சந்நிதானங்கள்‌ பழனி, 
மதுரை, திருச்செந்தூர்‌, திருநெல்வேலி, சிதம்பரம்‌, திருவாமாத்தூர்‌ 
ஆகிய தலங்களுக்குச்‌ சென்று ஒவ்வொரு தலத்திலும்‌ சிற்சில காலம்‌ 
தங்கி வழிபட்டுவிட்டு மயிலத்தில்‌ தங்கியிருந்தார்‌. அப்போதெல்லாம்‌ 
சுவாமிகளே மடாலய நிர்வாகத்தைத்‌ தனியாகக்‌ கவனித்துவந்தார்‌. 
மயிலத்தில்‌ தங்கியிருந்தபோது சந்நிதானங்கள்‌ வெப்பத்தால்‌ 
நோய்வாய்ப்பட்டார்‌. அவரைப்‌ பார்ப்பதற்காகச்‌ சுவாமிகள்‌ மயிலம்‌ 
சென்றார்‌. சந்நிதானங்கள்‌ திருமடத்திலிருந்து புறப்பட்ட எட்டு 
மாதங்களுக்குப்‌ பிறகு சுவாமிகள்‌ அவரை மயிலத்தில்‌ சந்தித்தார்‌ 
என்பதை ஸ்ரீ இராமானந்த விஜயத்தின்வழி அறியமுடிகிறது. 
““(இராமானந்த) சுவாமிகள்‌ எட்டு மாதங்கள்‌ வரை 
வெளிநாடுகளில்‌ அன்பர்செய்‌ தவப்பயனாகச்‌ சஞ்சரித்து, 
ஸ்ரீராமபிரான்‌ முன்‌ அயோத்தி நகர்‌ நீங்கி வனந்தோறும்‌ திரிந்து 
மாதவ முனிவர்‌ பலர்க்குத்‌ தான்‌ காட்சியளித்தும்‌ தான்‌ 
அவர்களைப்‌ பணிந்தும்‌ நடித்த அத்துவித லீலைபோல்‌ 
இயற்றும்‌ திருவிளையாடல்பற்றிக்‌ களிப்பினும்‌, 
பிரிவாற்றாமையால்‌ வருந்தினராகிப்‌ பல கெளமார பக்தர்‌ 
தன்னுடன்‌ சூழ மயிலாசலத்‌ தலத்தடைந்து... ”” 
(கையெழுத்துப்படி, பாகம்‌ 2. ப. 26) 
(குறிப்பு: இங்குச்‌ சுவாமிகள்‌ வெளிநாடுகள்‌ எனக 
குறிப்பிடுவது கொங்கு நாட்டிற்கு வெளியில்‌ உள்ளவையான 
தமிழகத்தின்‌ பிறபகுதிகளை). 
என்பது அப்பகுதி. சுவாமிகள்‌ மயிலம்‌ சென்றது இரக்தாட்சி ஆண்டு 
மாசி மாதம்‌. (1925 பிப்ரவரி). 


மயிலத்தில்‌ தம்‌ குருநாதரைச்‌ சந்தித்த சுவாமிகள்‌ அவரைத்‌ 
திருமடத்திற்குத்‌ திரும்ப வேண்டினார்‌. அதன்படிச்‌ சிரவைக்குத்‌ 
திரும்ப வருவதற்குமுன்‌ சந்நிதானங்கள்‌ சுவாமிகள்‌, செந்தினாயக 
ஐயா ஆகியோருடன்‌ சென்னைக்குச்‌ சென்றனர்‌. அங்கு 
மயிலாப்பூர்‌, திருவொற்றியூர்‌, கந்தகோட்டம்‌ ஆகிய தலங்களை 
வழிபட்டுத்‌ திருமடத்திற்குத்‌ திரும்பினர்‌. அநேகமாக இது 
1925ஆம்‌ ஆண்டு ஏப்ரலில்‌ நிகழ்ந்திருக்கலாம்‌. 

அலாங்காரச்‌ சிந்து இயற்றுதல்‌ 
இதற்குச்‌ சில நாட்களுக்குப்‌ பிறகு சந்நிதானங்கள்‌, “'கெளமார 
மடத்தின்‌ சிறப்புக்களை எளிய நடையில்‌ தாள இசை அமைய, 
பக்தர்கள்‌ விரும்பிப்‌ பாடி மகிழும்வண்ணம்‌ நூல்‌ ஒன்றை 
இயற்றுக'' எனச்‌ சுவாமிகளுக்கு ஆணையிட்டார்‌. அதற்கேற்பச்‌ 
சுவாமிகள்‌ குருமகிமை, கணேசர்‌ சந்நிதி மகிமை, தண்டபாணிக்‌ 
கடவுள்‌ ஆலயச்‌ சிறப்பு, கோவில்‌ வளம்‌, நித்திய அநித்திய 
ஆராய்ச்சி, அடியார்கள்‌ திருமடத்தை அடைய விரும்புதல்‌, 
அவர்கள்‌ திருமடத்தை அடைதல்‌, சோலைவளம்‌, கனகசபைச்‌ 
சிறப்பு, செய்குளப்‌ பெருமை, கெளமார சபையின்‌ மாண்பு, குரு 
துதி என்னும்‌ தலைப்புக்களில்‌ இருபத்திரண்டு காவடிச்‌ சிந்துகளும்‌, 
பாயிரமாக இரண்டும்‌ ஆக இருபத்துநான்கு சிந்துப்‌ பாக்களை 
இயற்றினார்‌. இவை சசிந்துத்‌ திரட்டு' என்னும்‌ பெயரில்‌ அட்சய 
ஆண்டு சித்திரையில்‌ (1926 ஏப்பிரல்‌) பதிப்பிக்கப்பெற்றுள்ளது. 
சுவாமிகளால்‌ இயற்றப்பெற்ற சந்நிதானங்களின்‌ அவதார விழாப்‌ 
பதிகமும்‌ இதில்‌ இணைக்கப்பட்டுள்ளது. 
வண்ணங்கள்‌ இயற்றுதல்‌ 
5-10-1926 அன்று சந்நிதானங்கள்‌ சுவாமிகளுக்கு ஒரு 
திருமுகம்‌ அனுப்பினார்‌. (மடாலயத்திலிருந்தபடியே.) அக்கடிதம்‌ 
வருமாறு: 
"ஸ்ரீ அநாதி மல முத்த, அப்பிராகிருத, அருளானந்த, சின்மய 
விலாசப்‌ பேரொளியே உலகம்‌ உய்யச்‌ சகளத்‌ திருமேனி 
கொண்டு எழுந்தருளிய சாட்சாத்‌ சற்குருநாதன்‌ திருவடித்‌ 
தாமரைகளைச்‌ சிந்தித்து நமது கந்தசாமிக்குத்‌ தெரிவிப்பது. 
இதனடியில்‌ குறிப்பிட்டிருக்கும்‌ குழிப்பின்படி ஓர்‌ 
வண்ணப்பாடல்‌ பெரிய சற்குரு மூர்த்தி தோளிலும்‌ தாளிலும்‌ 
அணியச்‌ சொல்ல வேண்டுவது. அப்படிச்‌ சொல்வது 
அருமையான பக்திரசம்‌ கலந்து செம்பாகமாகக்‌ குருமூர்த்தியின்‌ 
காருண்ய விலாச விஷயங்கள்‌ புஷ்ட்டியாய்‌ அமைந்திருக்க 
வேண்டுவது. திருவருள்‌ உள்நின்று காட்டிய பிரகாரம்‌ 
சொல்லவும்‌. ”” 
இக்கடிதம்‌ இடம்பெற்றுள்ள இராமானந்த விஜயத்தில்‌ 
அக்குழிப்பு எது என்று காட்டப்படாமல்‌, ““குழிப்புகள்‌ மேற்படி 
நூலிற்‌ காண்க” என அடிக்குறிப்பாக எழுதப்பட்டுள்ளது. கடிதம்‌ 
சுட்டும்‌ குழிப்பு ஒன்றுதான்‌; ஆனால்‌ சுவாமிகள்‌ இயற்றியதோ 
வெவ்வேறு குழிப்புகளில்‌ அமைந்த மூன்று வண்ணங்கள்‌. 

இம்மூன்றில்‌ சந்நிதானங்கள்‌ குறிப்பிட்ட வண்ணக்குழிப்பு எது 
என்பதனை ஆராய்ந்து அறிய வேண்டியுள்ளது. 

சந்நிதானங்கள்‌ குறிப்பிட்டுக்‌ கூறிய குழிப்பு ஸ்ரீ தண்டபாணி 
சுவாமிகள்‌ சரித்திர சாரவண்ணத்தின்‌ குழிப்பாக இருத்தல்‌ 
வேண்டும்‌. ஏனெனில்‌, இது வண்ணச்சரபரால்‌ சேதுபதி 
சமஸ்தானப்‌ புலவர்களுக்குச்‌ சமஸ்தியாகக்‌ கொடுக்கப்பட்டது. 
மேலும்‌ இக்குழிப்பில்தான்‌ தண்டபாணி சுவாமிகளின்‌ வரலாறு 
முழுவதும்‌ மிகத்‌ திறமையுடன்‌ அமைத்துப்‌ பாடப்பட்டுள்ளது. 

சந்நிதானங்கள்‌ தம்‌ சீடரின்‌ படைப்பாற்றல்‌ வெளிப்பட 
வேண்டும்‌ என்பதற்காகத்‌ தம்‌ குருநாதரால்‌ - மற்றப்‌ புலவர்களுக்குச்‌ 
சவால்விடும்‌ முறையில்‌ - சமஸ்தியாகத்‌ தரப்பெற்ற குழிப்பைத்தான்‌ 
கொடுத்திருப்பார்‌ எனத்‌ துணிதலே அநுமானத்திற்கு 
ஏற்புடையதாகும்‌. அந்தச்‌ சரித்திர சார வண்ணம்‌ அளவில்‌ மிகப்‌ 
பெரியதாதலின்‌ இங்கு முழுமையாகத்‌ தரப்படவில்லை. என்றாலும்‌ 
இவ்வண்ணத்தின்‌ தொங்கற்‌ றாழிசை மட்டும்‌ காட்டப்பெறுகிறது. 


குழிப்பு 
“தனன தானா தந்த தானனா 
முருக தாசா தண்ட பாணியே! 
முதிர்த யாஆர்‌ இன்ப வாரியே! 
தருவின்‌ மேல்வாழ்‌ உம்பர்‌ பேணும்மா 
சரப மாநா மங்கொள்‌ தேவனே! 
அருமை வேளா நின்ற பூதியாய்‌! 
அமல ஞானா அந்தம்‌ நீடுவாய்‌! 
அருள்‌இ ராமா னந்த பானுவாய்‌ 
அருள்செய்‌ வாய்நீ என்றும்‌ வாழியே ' 
மேலே குறிக்கப்பெற்ற சரித்திர சார வண்ணத்தைத்‌ தவிரப்‌ 
பூர்வ அவதாரக்‌ குறிப்பு வண்ணம்‌ என ஒன்று, நற்றாய்‌ இரங்கல்‌ 
என்னும்‌ அகப்பொருள்‌ துறையில்‌ அமைந்த வண்ணம்‌ பிரபந்தம்‌ 
ஒன்று என வேறு இரண்டினையும்‌ இயற்றிக்‌ குருநாதரிடம்‌ 
சமர்ப்பித்தார்‌. 
பல நூல்கள்‌ அரங்கேற்றம்‌ 
இதற்குச்‌ சில காலம்‌ கழித்துப்‌ பலரின்‌ வேண்டுகோளுக்கு 
இணங்க மேற்சுட்டப்பெற்ற மூன்று வண்ணங்களோடு சற்குரு சரித 
வண்ணக்கோவை என்ற பெயரில்‌ அமைந்திருந்த மூன்றையும்‌ 

சேர்த்து மொத்தம்‌ ஆறும்‌ திருமடத்தில்‌ அரங்கேற்றப்பெற்றன. 
இந்த ஆறோடு சத்துரு சங்கார வண்ணம்‌ என்னும்‌ ஒன்றையும்‌ 
இணைத்து ஒரே நூலாக வண்ணத்திரட்டு என்னும்‌ பெயரில்‌ 
1929ஆம்‌ அண்டு மே மாதம்‌ பதிப்பிக்கப்பெற்றது. 
“அவற்றைத்‌ தண்டபாணி சுவாமிகளது (வண்ணச்சரபம்‌) 
முப்பத்தோராவது குருபூஜா தினத்தில்‌ (25-6-1929) சிரவைக்‌ 
கெளமார சபையில்‌ சின்னசாமி சுவாமி ஏடு படிக்க, கந்தசாமி 
சுவாமி சிறப்புடன்‌ அரங்கேற்றிச்‌ சுவாமிகளது ஆசீர்வாதப்‌ 
பயன்‌ பெற்றனர்‌'' (கையெழுத்துப்படி, பாகம்‌ 2. ப. 68) 
பக்தமான்மியப்‌ படைப்பு 
சந்நிதானங்கள்‌ ஒரு சமயத்தில்‌ தம்‌ அன்பர்‌ கற்பூரச்‌ 
சுவாமியுடன்‌ கேரளத்திற்குச்‌ சென்று தங்கியிருந்தார்‌. (சென்ற ஊரின்‌ 
பெயரும்‌ காலமும்‌ இராமானந்த விஜயத்தில்‌ கூறப்பெறவில்லை. 
அவற்றைத்‌ தெரிந்துகொள்வதற்கான எந்தச்‌ சான்றும்‌ இதுவரை 
கிடைக்கவில்லை. ) அங்கு இட்டிப்பங்கு மேனவர்‌ என்பவர்‌ ஏற்பாடு 
செய்துகொடுத்த மாளிகையில்‌ தங்கியிருந்தார்‌. அப்பொழுது 
அவருக்கு மலையாள மொழியில்‌ உள்ள பக்தமாலா என்னும்‌ 
உரைநடை நூலைப்பற்றித்‌ தெரியவந்தது. இதனைத்‌ தமிழில்‌ 
காவியமாக்கினால்‌ பல அடியார்களுக்குப்‌ பயன்படும்‌ எனக 
கருதினார்‌. எனவே, அந்த மலையாள பக்தமாலாவைத்‌ தமிழ்க்‌ 
காப்பியமாக்குமாறு கந்தசாமி சுவாமிகளுக்கு அருளாணை 
வழங்கினார்‌. இது, 
“தெய்விகப்‌ புலமைத்‌ திருவருள்‌ நிறைந்த 
வைதிகப்‌ புனிதர்‌ வணங்கவீற்‌ நிருக்கும்‌ 
குருத்துவம்‌ வாய்ந்த குளிர்தவ முனிவர்‌ 
பெருத்தகே ரளத்தில்‌ பிறங்கிடும்‌ ஞான்று 
அந்நகர்ப்‌ பாடையில்‌ அமைந்திடும்‌ வசன 
பக்தமா லாஎனும்‌ பண்புயர்‌ நூலைத்‌ 
தான்‌அமைந்‌ தறிந்து தண்ணருள்‌ பொருந்தி 
இத்தகை நூலை இனியசெந்‌ தமிழில்‌ 
காவிய மாகக்‌ கழறுபு புவியில்‌ 
பக்தர்கண்‌ டுவப்பப்‌ பரப்புதல்‌ நலம்‌எனத்‌ 
திருவுளம்‌ கருதிச்‌ சிலதினம்‌ கடந்துழி” 
கந்தசாமி சுவாமிகளை இந்நூலை இயற்ற ஆணையிட்டார்‌. 
(கையெழுத்துப்படி, பாகம்‌ 2. ப. 43, 44) 

எனக்‌ கூறுப்பட்டுள்ளது. பக்தமான்மிய நூலிலும்‌ இச்செய்தி 
விரிவாக இல்லாவிடினும்‌ குறிப்பாகக்‌ கூறுப்பட்டுள்ளது. 
“துப்பு அனைய வடிவுஉளளஎம்‌ குருராமா னந்தத்‌ 
தோன்றல்கன வொடுநனவில்‌ சொலக்‌ குறிப்பிட்டதையும்‌ ” 
(பக்த. மான்‌. சிறப்புப்பாயிரம்‌ - 4) 
என்றாலும்‌ பக்தமான்மிய நூலிலோ, சிறப்புப்‌ பாயிரத்திலோ அல்லது 
சாத்துக்‌ கவிகளிலோ மலையாள நூலைப்‌ பற்றிய எந்த ஒரு சிறு 
குறிப்புக்கூட இல்லை. விளாங்குறிச்சி நா. மருதாசலக்‌ கவுண்டர்‌ 
மட்டும்‌ பொத்தம்‌ பொதுவாக, 
“ மலையாளத்‌ தோடு வடமொழியும்‌ தென்சொற் 
கலையாவும்‌ தான்‌ஆய்ந்து கண்டு - நிலையான 
தெய்வத்‌ தமிழ்க்கவிதைத்‌ தேன்பொழிந்தான்‌ பார்‌உலகை 
உய்விபத்த மான்மியநூல்‌ ஒன்று” 

(சாத்து கவிகள்‌, ப. ௧௭) 
என்கிறார்‌. இவ்வெண்பாவும்‌ மலையாள நூல்‌ அல்லது நூலாசிரியர்‌ 
பற்றிக்‌ குறிப்பாக ஒன்றும்‌ கூறாதது கவனிக்கத்தக்கது. 

வடமொழி பக்திமாலாவின்‌ ஆசிரியராகிய சந்திரதத்தரின்‌ 
வரலாறு பக்தமான்மியத்தில்‌ 85 விருத்தங்களால்‌ 
கூறப்பெற்றுள்ளது. அவர்‌ ஊர்‌ - மிதிலை; பெற்றோர்‌ - தாராதேவி, 
வேணிராம சர்மா; காலம்‌ - சீவனன்‌(?) என்னும்‌ முகலாய மன்னன்‌ 
ஆட்சிக்காலம்‌. வடமொழி நூலில்‌ திருமாலின்‌ அன்பர்கள்‌, தேவியின்‌ 
தாசர்கள்‌, சிவனடியார்கள்‌ என மூன்று பிரிவுகள்‌ உள. வைணவ 
பாகவதர்கள்‌ பற்றிய பகுதிமட்டுமே தமிழாக்கப்பட்டுள்ளது. 
* கமலமகட்‌ புணர்திருமால்‌, உமையவள்‌, சங்‌- 
கரன்‌ அடிமைக்‌ கணத்தோர்‌ ஆகித்‌ 
தமம்‌ அறுமெய்ப்‌ பத்தர்கள்முப்‌ பிரிவாம்‌ கா- 
தைகள்‌ உலகோர்‌ சார்ந்து தேறிச்‌ 
சமரசம்‌உற்‌ நிடப்புகன்ற சந்திரதத்‌- 
தன்திருநூல்‌ சாரம்‌ கொண்டே 
விமலம்‌உறும்‌ நாரணன்றன்‌ தொண்டர்கதை 
யினைச்‌ சிறிதுயான்‌ விளம்பு வேனே. ” 
(பக்த. மான்‌. -பிராசீன பத்தர்‌ தொகை 1) 
(தமம்‌ - அறியாமை ஆகிய இருள்‌. விமலம்‌ - தூய்மை, புனிதம்‌. 
பிராசீள - பழைய.) 

மலையாள உரைநடை நூலைப்பற்றிய செய்திகள்‌ எதுவும்‌ இந்த 
வரலாற்றாசிரியருக்கு இன்றுவரை கிடைக்கவில்லை. (தேடல்‌ 
தொடர்கிறது). 
சுவாமிகள்‌ சரியாக எந்த ஆண்டில்‌ இந்தக்‌ காப்பியத்தை 
இயற்றத்‌ தொடங்கினார்‌ என அறியக்கூடவில்லை. சுவாமிகள்‌ 
இயற்ற இயற்ற மடாலயத்தின்‌ வெள்ளிக்கிழமைச்‌ சபைக்‌ 
கூட்டத்தில்‌ அப்பகுதி படிக்கப்பெற்று விரிவுரை கூறப்பெற்று 
வந்தது. சின்னசாமி சுவாமிகளும்‌, கணபதி கிருஷ்ணப்ப ஐயாவும்‌ 
கையேடு படித்துவந்தனர்‌. 
பக்தமான்மியத்தின்‌ ஒரு பகுதி இயற்றி முடிந்த நிலையில்‌ 
சந்நிதானங்கள்‌ பேரூர்‌ சென்று அங்கே தங்கியிருந்தார்‌. 
சரவணம்பட்டிச்‌ சுப்பையா என்னும்‌ பழனிக்‌ கவுண்டர்‌ தம்‌ 
செலவில்‌ இக்காவியத்தைப்‌ பதிப்பித்துத்‌ தர முன்வந்தார்‌. இதற்குச்‌ 
சந்நிதானங்களும்‌ இசைந்தார்‌. முதல்‌ இருபத்தெட்டு கதிகள்‌ 
(அத்தியாயங்கள்‌) முடிந்த நிலையில்‌ சென்னையில்‌ திரு. சுந்தரம்‌ 
ஐயரின்‌ கேசரி அச்சுக்‌ கூடத்தில்‌ அச்சிடுமாறு சந்நிதானங்கள்‌ தி.மு. 
செந்தினாயகரை அனுப்பினார்‌. 
சுவாமிகள்‌ பக்தமான்மியத்தை இயற்றி வெள்ளிக்‌ 
கிழமைகளில்‌ விரிவுரை கூறி அஞ்சல்வழிச்‌ சென்னைக்கு அனுப்ப 
அனுப்ப அந்நூல்‌ கேசரி அச்சுக்கூடத்தில்‌ அச்சாகிக்‌ கொண்டிருந்தது. 
இச்செய்தியைப்‌ பக்தமான்மிய அரங்கேற்ற வைபவ நூல்‌, 
“பாடுதல்‌ ஒருபால்‌ அச்சில்‌ 
பதிப்பித்தல்‌ ஒருபால்‌ தன்கை 
ஏடுகொண் டெழுதிச்‌ சென்னைக்‌ 
கினிதுய்த்தல்‌ ஒருபால்‌ வந்து 
கூடுநற்‌ சபையோர்‌ கேட்கக்‌ 
கூறுதல்‌ ஒருபால்‌ சிந்தை 
நாடும்மெய்த்‌ தியானம்‌ பூசை 
நடத்துதல்‌ ஒருபால்‌ ஆக” (32) 
எனக்‌ குறிப்பிடுகிறது. 
“அஃது அவ்வாறு இருக்கும்‌ தருணம்‌ (பக்தமான்மியம்‌ 
ஆகிய) அக்காவியத்தின்‌ இருபத்து நாலாவது கதியாய்‌ 
(அத்தியாயம்‌) உள்ள சங்கராசாரிய சுவாமிகள்‌ 
சரித்திரத்திற்குரிய எழுநூற்றைம்பது கவிகளையும்‌ மொத்தப்‌ 
புத்தகம்‌ அல்லாமல்‌ சங்கராசாரிய வைபவம்‌ என்னும்‌ 

பெயரால்‌, தனிப்புத்தகங்களாகவும்‌ செய்து முதலில்‌ பரவ 
வைத்தனர்‌. மொத்தப்‌ புத்தகம்‌ வெளிவருவதற்கு முன்னரே 
ஷண்மத ஸ்தாபகப்‌ பரமாசார்யர்களது வைபவம்‌ வெளிவந்தது 
அன்பர்கள்‌ தவமேயாம்‌.”” 

(கையெழுத்துப்படி, பாகம்‌ 2. ப. 46) 


மருதமலைப்‌ பிரபந்தத்‌ திரட்டு அரங்கேற்றம்‌ 

இவ்வாறு பக்தமான்மியம்‌ அச்சாகிக்கொண்டுவரும்போதே 
இடையில்‌ - 1927 டிசம்பரில்‌ - மருதமலைப்‌ பிரபந்தத்‌ திரட்டு 
என்னும்‌ நூல்‌ பதிப்பிக்கப்பட்டது. இந்நூலில்‌ மருதமலை 
அலங்காரம்‌, மருதாசல யமகவந்தாதி, சந்தப்‌ பதிகம்‌, 
வேற்றெய்வமாலை, மயிற்பதிகம்‌, வாழாப்பதிகம்‌, கணபதி 
(ஊர்ப்பெயர்‌) விநாயகர்‌ திருப்புகழ்‌, கணபதி யமக வந்தாதி, கணபதி 
வேணுகோபாலர்‌ சந்தப்பதிகம்‌ என மொத்தம்‌ ஒன்பது பிரபந்தங்கள்‌ 
இடம்பெற்றுள்ளன. இவை மருதமலையில்‌ முறையாக 
அரங்கேற்றம்‌ பெற்றன என்பதை ஸ்ரீ ராமானந்த விஜயத்தாலும்‌ 
(பாகம்‌ 2, பக்கம்‌ 48), பக்தமான்மிய அரங்கேற்றல்‌ வைபவத்தாலும்‌ 
(செய்‌. 31) அறிய முடிகிறது. 
பக்தமான்மிய அரங்கேற்றம்‌ 

பக்தமான்மியப்‌ பெருங்காப்பியத்தின்‌ 7371 பாக்களும்‌ 
அழகாக அச்சிடப்பெற்றுப்‌ புத்தகங்கள்‌ சென்னைக்‌ கேசரி 
ஆச்சுக்கூடத்திலிருந்து மடாலயம்‌ வந்து சேர்ந்தன. இதனை நன்கு 
அரங்கேற்றிச்‌ சுவாமிகளுக்குச்‌ சிறப்புச்‌ செய்ய வேண்டுமெனக்‌ 
கெளமார சபை அடியார்கள்‌ விரும்பினர்‌. எனவே, அதற்கான 
ஏற்பாடுகள்‌ விரிவாகச்‌ செய்யப்பெற்றன. 24-5-1928 அன்று 
அரங்கேற்றம்‌ தொடங்கியது. திருமட வளாகம்‌ முழுவதும்‌ அழகிய 
பெரிய பந்தல்கள்‌ அமைக்கப்பட்டிருந்தன. மிகப்‌ பெருங்கூட்டம்‌ 
கூடியிருந்தது. 

அரங்கேற்றத்‌ தொடக்க நாளன்று சித்திமகோர்க்கட விநாயகர்‌, 
தண்டபாணிக்‌ கடவுள்‌ சந்நிதிகளில்‌ சிறப்பு வழிபாடுகள்‌ இயற்றப்‌ 
பெற்று, நாலின்‌ பிரதிகள்‌ இறைவனின்‌ திருமுன்னர்ச்‌ 
சமாப்பிக்கப்பெற்றன. பிறகு நூற்படிகள்‌ சந்நிதானங்களின்‌ 
திருவுருவப்படத்தோடு சபைக்‌ கட்டிடத்திற்கு ஊர்வலமாக 
எழுந்தருளச்‌ செய்யப்பெற்று அங்கும்‌ தீபாராதனை 
செய்யப்பட்டது. அத்துடன்‌ முற்பகல்‌ நிகழ்ச்சிகள்‌ முடிவுற்றன. 
பங்குபெற்ற அனைவருக்கும்‌ அறுசுவையுணவு பரிமாரப்பெற்றது. 

பிற்பகல்‌ சுவாமிகள்‌ சந்நிதானங்களின்‌ ஆசிபெற்று 
அறுகாற்பீடத்தில்‌ மான்தோல்‌ மீது அமர்ந்துகொண்டார்‌. (பேரூர்‌ 
தெற்கு நந்தவனம்‌) சுந்தர சுவாமிகள்‌ நூல்‌ அரங்கேற்ற முறையை 
விளக்கிக்‌ கூறி வழிபாடு செய்யப்பெற்ற நூற்பிரதியைச்‌ சுவாமிகளின்‌ 
கைகளில்‌ கொடுத்தார்‌. தி.மு. செந்தினாயக ஐயா கையேடு படிக்க, 
நூற்காப்பாகிய பாயிரப்‌ பகுதியை விரித்துப்‌ பொருள்‌ கூறியபிறகு 


55ஆவது அத்தியாயம்‌ ஆகிய பிம்பாசி பக்த கதியிலிருந்து தொடங்கி, 


முறையாகச்‌ சுவாமிகள்‌ விரிவுரை கூறத்‌ தொடங்கினார்‌. 


முதல்‌ 54 வரலாறுகள்‌ ஏற்கெனவே வெள்ளிக்கிழமைச்‌ சபைக்‌ 
்‌ கூட்டங்களில்‌ அரங்கேற்றப்பட்டுவிட்டதால்‌ இப்பொழுது 55ஆம்‌ 
பகுதியிலிருந்து தொடங்கப்பெற்றது. 

“முன்னர்‌இரா மானந்தப்‌ பெரியோன்றன்‌ அருள்‌உரையால்‌ 
இன்னருட்கெள மாரசபை யினில்‌,தொடர்ச்சி யாய்ப்படித்து 
மன்ன,மிக வேஅமைந்த வண்கதிநின்‌ றாரம்பித்து 
இன்னபடி நடத்துவதென்‌ றியல்‌ அறிக்கைப்‌ பத்திரத்தை 
வாசித்துச்‌ சுந்தரப்பேர்‌ மா முனிவன்‌ மாண்பமைய 
நீதம்‌உறு நூற்காப்பு நிகழ்த்திப்பிம்‌ பாசிபத்தர்‌ 
போதஅருட்‌ கதிமுதலாய்‌ புகலுதற்குத்‌ துவக்கினரே ' 

(பக்தமான்மிய அரங்கேற்றல்‌ வைபவம்‌ 54, 55, 56) 


மறுநாளிலிருந்து முற்பகல்‌, பிற்பகல்‌ ஆகிய இ. 
வேளைகளிலும்‌ நூல்‌ அரங்கேற்றம்‌ நன்கு நடைபெற்றுவந்தது. 


வேணுகோபால விக்கிரக வருகை 


பத்தாவது நாளன்று மாலை அநுபந்தத்தின்‌ ஐந்தா: .து ஆகிய 
ஞானேசுர கதி முடிவுற்றது. அடுத்த நாள்‌ துக்காராமரின்‌ வரலாற்றை 
அரங்கேற்றுவதாகச்‌ சொல்லிச்‌ சுவாமிகள்‌ அன்றைய 
விரிவுரையைத்‌ தலைக்கட்டினார்‌. அப்பொழுது, சிரவைக்கு அருகே 
உள்ள விளாங்குறிச்சி என்னும்‌ ஊர்க்கோவிலுக்காகச்‌ 
செய்யப்பெற்ற உருக்குமணி சத்தியபாமையொடு கூடிய 
வேணுகோபாலப்‌ பெருமானின்‌ ஐம்பொற்‌ சிலைகளை, அவை 
சிலநாள்‌ கவுமார மடத்தில்‌ இருக்கட்டும்‌ என்னும்‌ கருத்துடன்‌ 
அவ்வூர்‌ அன்பர்கள்‌ எடுத்துக்கொண்டு வந்தனர்‌. இது யாருமே 
சற்றும்‌ எதிர்பாராத ஒன்று. பக்தமான்மிய அரங்கேற்றத்தின்போது 
திருமாலின்‌ பரிபூரண அவதாரமாகிய கண்ணபெருமானின்‌ 
அர்ச்சாவதாரத்‌ திருமேனி எழுந்தருளிய _அதிசயங்கண்டு 
அடியார்கள்‌ அனைவரும்‌ பெருமகிழ்வடைந்தனர்‌. மறுநாள்‌ 

அரங்கேற்றம்‌ தொடங்கும்முன்‌ அத்திரு மேனிகளும்‌ 
பூசிக்கப்பெற்றன. செந்தினாயக ஐயா இந்தத்‌ தெய்வீக 
நிகழ்ச்சியை, 


“ சிரவணபு ரத்தில்‌அருட்‌. சீர்க்கந்த சாமி 
பரவுபத்த மான்மியத்தின்‌ பண்பை - விரவும்‌ 
பலர்க்கும்‌ உணர்த்தஎழிற்‌ பாண்டுரங்கன்‌ அன்பால்‌ 
துலக்கம்‌உற்றான்‌ விம்பஉருத்‌ தோய்ந்து ' 

என்னும்‌ வெண்பாவால்‌ புகழ்ந்து போற்றினார்‌. 


அன்றைய வரலாறாகிய துக்காராமர்‌ கதியில்‌ அவருடைய 
முன்னோருள்‌ ஒருவராகிய விசுவம்பரருக்குத்‌ திருமால்‌ கனவில்‌ 
கூறியவண்ணம்‌ மாஞ்சோலை ஒன்றில்‌ உருக்குமணியுடன்‌ கூடிய 
பாண்டுரங்கரின்‌ சிலை கிட்டியது என்னும்‌ வரலாறு (செய்‌. 11-15) 
இடம்பெபற்றது. இந்தப்‌ பழைய வரலாறு அந்நூல்‌ 
அரங்கேற்றத்தின்போது மீண்டும்‌ நிகழ்ந்த தெய்வீகத்தை 
எண்ணிஎண்ணி அடியார்கள்‌ விம்மிதமுற்றனர்‌. 


இந்த அற்புத நிகழ்ச்சியைச்‌ சுவாமிகள்‌ தம்‌ குன்னத்தூர்ப்‌ 
புதூர்த்‌ திருமால்‌ பதிகத்தில்‌ குறிப்பிட்டுள்ளார்‌. 
“ முன்நா ளினில்துக்‌ காரா மரின்சீர்‌ 
மொழிபோது உறல்போல்‌ ஈண்டு 
இந்நாள்‌ அடியேம்‌ பெறவந்‌ தருன்நின்‌ 
இயல்புஎன்‌ என்பேன்‌ யான்‌?” 
(பைங்கார்நிகர்மேனிப்‌ பதிகம்‌ 7) 


விளாங்குறிச்சியில்‌ இருந்துவந்த அந்த ஐம்பொன்‌ 
திருமேனிகள்‌ - ஏது காரணம்பற்றியோ திரும்பிப்‌ போகாமல்‌ - 
இன்றளவும்‌ கெளமார மடாலயத்திலேயே கோவில்‌ 
கொண்டுள்ளன. அது வேணுகோபாலரின்‌ வடிவமாக 
இருந்தபோதும்‌ அப்பெயரில்‌ சுட்டாமல்‌ பாண்டுரங்கர்‌ என 
வழங்குவதே ஆதீன மரபு. (இந்த அரிய நிகழ்ச்சிக்கு 54 ஆண்டுகள்‌ 
கழித்து, 1982இல்‌, கெளமார ரிஷி கஜபூசைச்‌ சுந்தர சுவாமிகளின்‌ 
அருளாட்சிக்‌ காலத்தில்‌, அருள்மிகு இரகுமாயித்‌ தாயுடனமர்‌ 
பாண்டுரங்கப்‌ பெருமான்‌ பண்டரிபுரத்திலிருப்பதைப்‌ போன்ற 
ஆலய அமைப்புடனேயே கெளமார மடாலயத்தில்‌ திருக்கோயில்‌ 
கொண்டு நித்யவாசம்‌ செய்தருளுவதை ஏதோ தற்செயலான செயல்‌ 
எனக்‌ கூற முடியுமா?) 

பக்தமான்மியப்‌ பட்டாபிஷேகம்‌ 

அரங்கேற்றம்‌ தொடங்கிய பதின்மூன்றாம்‌ நாள்‌ வைகாசி 
மூலமாகிய (5-6-1928) திருஞான சம்பந்தர்‌ குருபூஜையாக 
அமைந்தது. அன்றும்‌ ஆலயங்களில்‌ சிறப்பு வழிபாடுகள்‌ 
நிகழ்ந்தன. அடுத்துச்‌ சுவாமிகளுக்குச்‌ சிறப்புச்‌ செய்வதற்குரிய 
பூமாலைகள்‌, மலர்க்கிரீடம்‌, பட்டுப்பரிவட்டம்‌, ஞானச்செங்கோல்‌ 
ஆகியவற்றுடன்‌ மற்ற மங்கலப்‌ பொருள்களும்‌ நிரம்பிய 
சீர்த்தட்டினைத்‌ திரு. பழனிக்கவுண்டர்‌ ஏந்திவர, அன்பர்கள்‌ புடை 
சூழ, மேளவாத்தியம்‌, திருமுறை திருப்புகழ்‌ திவ்வியப்‌ பிரபந்த 
முழக்கம்‌ ஓங்கச்‌ சுவாமிகள்‌ ஆலயத்திலிருந்து சபைக்கு ஊர்வலமாக 
அழைத்து வரப்பட்டார்‌. கனகசபைக்‌ கட்டிடத்தின்‌ கிழக்கு 
வாசலிலிருந்து சந்நிதானங்கள்‌ அருளாசி வழங்க அனைவரும்‌ 
௪பையை அடைந்தனர்‌. 


அன்னம்பாலிப்பையடுத்து அரங்கேற்றம்‌ தொடர்ந்தது. 
சுவாமிகள்‌ நூலின்‌ எஞ்சிய பகுதிகளை விரிவுரையோடு அரங்கேற்றி 
நிறைவு செய்தார்‌. அடுத்துச்‌ சாத்துக்‌ கவிகள்‌, சிறப்புப்‌ பாயிரம்‌, 
கதிக்ே கோவை ஆகியனவும்‌ படிக்கப்பெற்றன. தொடர்ந்து 
அன்பர்கள்‌ நூலாசிரியச்‌ சுவாமிகளுக்குப்‌ பற்பல மங்கலப்‌ 
பொருள்களைக்‌ காணிக்கையாகச்‌ சமர்ப்பித்து வணங்கினர்‌. (பேரூர்‌ 
தெற்கு நந்தவனம்‌) சுந்தர சுவாமிகளும்‌ தி.மு. செந்தினாயக 
ஜயாவும்‌ சேர்ந்து சுவாமிகளுக்கு மலர்க்கிரீடம்‌ சூட்டி 
ஞானச்செங்கோல்‌ வழங்கினர்‌. மங்கல வாத்தியங்கள்‌ முழங்க 
அரஹர கோஷம்‌ ஒலிக்கப்‌ பட்டாபிஷேகம்‌ இனிது நிறைவேறியது. 
ஏராளமானவர்கள்‌ கூடி இவ்வளவு பெருமைப்படுத்தும்‌ 
பொழுது சுவாமிகளின்‌ நிலை எவ்வாறு இருந்தது? சற்றும்‌ 
செருக்கடையாமல்‌ - ஏன்‌? இயல்பாக இருக்க வேண்டிய கல்விப்‌ 
பெருமிதம்கூட இல்லாமல்‌ - எல்லாம்‌ தம்‌ குருநாதரின்‌ திருவருட்‌ 
கடைக்கண்‌ நோக்கமே எனக்‌ கருதியவராக ஞானதேசிகரின்‌ 
திருவடிகளையே தியானித்துக்‌ கொண்டிருந்தார்‌ என்கிறார்‌ நேரில்‌ 

பார்த்த முருகதாச ஐயா. 

* கந்த சுவாமிஎ னும்பெயர்‌ மேவிய 
கருணைத்‌ தவன்மன திடையேதன்‌ 
சொந்தக்‌ குருபரன்‌ இருவா ரிசபத 
துணையே கருதிஇ ருந்திட்டான்‌” 

(பக்தமான்மிய அரங்கேற்றல்‌ வைபவம்‌ 130) 

பக்தமான்மிய அரங்கேற்றல்‌ வைபவம்‌ என்னும்‌ நூலைத்‌ தி.செ. 
முருகதாச ஐயா 153 செய்யுட்களாலான பனுவலாக 
இயற்றியுள்ளார்‌. இந்நூல்‌ 1928 ஜனவரியில்‌ திருவாமாத்தூர்க்‌ 
கெளமார சபையாரால்‌ பதிப்பிக்கப்பட்டுள்ளது. 


இரத்தினாசலப்‌ பிரபந்தங்கள்‌ அரங்கேற்றம்‌ 

சரவணம்பட்டிக்‌ கரடு எனப்‌ பொதுமக்களால்‌ வழங்கப்பெறும்‌ 
இரத்தினாசலத்தைப்‌ போற்றிச்‌ சுவாமிகள்‌ தல விநாயகர்‌ பதிகம்‌, 
குமாரக்‌ கடவுள்‌ திருப்புகழ்ப்‌ பதிகம்‌, குருமணிமாலை, சந்நிதி 
முறையீடு, யமக அந்தாதி என ஐந்து பிரபந்தங்களைப்‌ 
படைத்துள்ளார்‌. இவை யாவும்‌ ஒரே சமயத்தில்‌ இயற்றப்பெற்றன 
அல்ல. இந்நூல்‌ முகவுரை இச்செய்தியை, “இந்நூல்கள்‌ ஏறக்குறைய 
நாளடைவில்‌ பத்து வருடங்களில்‌ இடையிடை அன்பின்‌ மிகையால்‌ 
சமயம்‌ நேர்ந்துழிப்‌ பாடித்‌ தொகுக்கப்பட்டன என்று தெரிகிறது" 
எனச்‌ சுட்டியுள்ளது. 

சுக்கில ஆண்டு வைகாசியில்‌ (1929 மே அல்லது ஜுன்‌) அந்த 
இரத்தினாசல முருகன்‌ ஆலயத்தில்‌ திருக்குடமுழுக்கு 
நடைபெற்றதையொட்டி இவை இரத்தினாசலக்‌ கடவுள்‌ பிரபந்தத்‌ 
திரட்டு என்னும்‌ பெயரில்‌ அச்சிடப்‌ பெற்றன. சந்நிதானங்களின்‌ 
செப்புத்‌ திருமேனி சுக்கில ஆனி உத்தரத்தன்று (12-27-1929) 
மடாலயத்தில்‌ எழுந்தருள்விக்கப்பெற்றுக்‌ குடமுழுக்காட்டப்‌ 
பெற்றது. அப்பொழுது இந்த இரத்தினாசலப்‌ பிரபந்தங்கள்‌ சில 
நாட்கள்‌ அரங்கேற்றப்பெற்றன. 
மாதையில்‌ நிகழ்ந்த மாண்புறு செயல்கள்‌ 

வண்ணச்சரபம்‌ தண்டபாணி சுவாமிகளின்‌ 26ஆவது 
குருபூஜை 1924 ஜுன்‌ மாதம்‌ திருவாமாத்தூர்க்‌ கெளமார மடத்தில்‌ 
நடைபெபற்றது. அப்பொழுது அங்கு வண்ணச்சரபரால்‌ 
இயற்றப்பெற்ற அருணகிரிநாதர்‌ புராணத்தின்‌ இரண்டாம்‌ பதிப்பு 
வெளியிடப்பெற்று விரிவுரையும்‌ நிகழ்ந்தது. இதற்குச்‌ சுவாமிகளும்‌ 
சென்றிருந்தார்‌. 

செந்தினாயக ஐயா அவர்கள்‌ புராணத்தைப்‌ படித்து விரிவுரை 
கூறிவந்தார்‌. வண்ணச்சரபரின்‌ மனைவியும்‌ செந்தினாயகரின்‌ 
அன்னையுமாகிய சுந்தரத்தம்மையார்‌ - அவரும்‌ தமிழ்ப்புலமை 
பெற்றவர்‌ - பெண்மாட்சி எனக்‌ கலிவெண்பாவால்‌ ஆன நூல்‌ 
ஒன்றை இயற்றியவர்‌ - தம்‌ மைந்தரைக்‌ கையேடு படிக்கச்‌ 
சொல்லிச்‌ சுவாமிகளை விரிவுரை நிகழ்த்தப்‌ பணித்தார்‌. அவ்வாறே 

செய்தனர்‌. சுவாமிகளின்‌ விரிவுரையைக்‌ கேட்டு எல்லோரும்‌ மிக 
மகிழ்ந்தனர்‌. குருபூசை, நூல்‌ விரிவுரை நிறைவேறியபின்‌ சிலநாள்‌ 
மாதையில்‌ தங்கியிருந்துவிட்டுச்‌ சுவாமிகள்‌ சிரவை திரும்பிவந்தார்‌. 
சுந்தரததம்மையார்‌ இறைவன்‌ திருவடி. நீழலை அடைந்தபோது 
(18-11-1928) சுவாமிகள்‌ இயற்றிய கையறுநிலைப்‌ பா ஒன்றில்‌ 
இந்நிகழ்ச்சி இடம்பெற்றுள்ளது. 

“நற்புகன்நேர்‌ ஆனசெந்தி னாயகனைக்‌ கையமர்த்திட்டு 
எற்புரையும்‌ தத்தைகதை யான்சொலக்கேட்‌ டெக்களித்த 
அற்புதத்தால்‌ சேயினும்பேர்‌ அன்புறும்பே ரன்மிசைஎன்‌ 
சொற்புதுமை கண்டனன்யான்‌ சுந்தரப்பேர்‌ அம்பிகையே!” 

(நல்‌ புதன்‌ நேர்‌ - சோதிடத்தில்‌ கல்விக்குரியவனாகிய புதனைப்‌- 
போன்று அறிவுமிக்க. எல்புரையும்‌ தத்தை கதை - ஞான ஒளியில்‌ 
சூரியனை நிகர்த்தவரும்‌, ஈற்றில்‌ கிளிவடிவம்‌ பெற்றவருமான 
அருணகிரிநாதரைப்‌ பற்றிய புராணத்தை. எக்களித்த - டெருமகிழ்ச்சி 
கொண்ட.) 


சந்நிதானங்கள்‌ 1925ஆம்‌ ஆண்டு மயிலத்தில்‌ வெப்ப நோயால்‌ 
வாட்டமுற்றிருந்த போது அவரைப்‌ பார்க்கச்‌ சென்ற சுவாமிகள்‌ 
திருவாமாத்தூர்‌ சென்றதாகத்‌ தெரியவில்லை. 


வண்ணச்சரபம்‌ சுவாமிகளின்‌ நூறாவது பிறந்த நாள்‌ விழா 
6-12-1939 அன்று மாதையில்‌ விமரிசையாகக்‌ கொண்டாடப்பட்டது. 
அப்பொழுது தி.செ. முருகதாச ஐயாவால்‌ இயற்றப்‌ பெற்ற 
வண்ணச்சரபம்‌ தண்டபாணி சுவாமிகள்‌ பிள்ளைத்தமிழ்‌ 
அச்சிடப்பெற்று அரங்கேற்றப்பட்டது. இவ்விழாக்களில்‌ சுவாமிகள்‌ 
கலந்துகொண்டதோடு மேற்படி பிள்ளைத்‌ தமிழுக்கு எட்டுப்‌ 
பாக்களால்‌ சாத்துகவி வழங்கினார்‌. 


தி.செ. செந்தினாயக ஐயா 3-5-1942 அன்று மாதையில்‌ 
குருவருளிற்‌ கலந்தார்‌. அப்போது சந்நிதானங்கள்‌ சுவாமிகளைச்‌ 
சில அன்பர்களோடு அனுப்பி, மோட்சதீபம்‌ முதலியவற்றை 
முறையாகச்‌ செய்துவருமாறு பணித்தார்‌. அவ்வாறே சுவாமிகள்‌ 
திருவாமாத்தூர்‌ சென்று செய்யவேண்டுவனவற்றைச்‌ செய்து 
முடித்தார்‌. அப்பொழுது கையறு நிலையாக 21 பாடல்களை 
இயற்றினார்‌. அவற்றுள்‌ ஒன்று: 

“ நாட்டிசைஆர்‌ ஆமாத்தூர்‌ முன்நாள்யான்‌ 
அமைதருகால்‌ நனிஅன்‌ பேற்ற 
பாட்டியுடன்‌ உன்னையுங்கண்‌ டேன்‌;அதன்பின்‌ 
உனைமட்டும்‌ பார்த்தேன்‌; இன்று 
கூட்டியுற்ற பிரயாணத்து இருவரையும்‌ 
காணாதாம்‌ குறையுற்‌ றேனால்‌! 
தோட்டியற்றா மரைஅயன்கை விதிவலிமேல்‌ 
எனஇன்று தோன்றிற்‌ றையா 
செந்தினாயக ஐயாவின்‌ சமாதியில்‌ சிறுகோவில்‌ எழுப்பிக்‌ 
குடமுழுக்குச்‌ செய்தபோதும்‌ (5-5-1947) சுவாமிகள்‌ சென்றிருந்து 
பதிகம்‌ பாடிச்‌ சிறப்பித்தார்‌. 
கந்தன்‌ கழலிற்‌ கலந்த கவிக்கடல்‌ 
உலகில்‌ பிறந்தவர்கள்‌ யாராக இருந்தாலும்‌ தத்தம்‌ 
பழவினையைத்‌ துய்த்தே கழிக்க வேண்டும்‌. அம்முறையில்‌ நம்‌ 
சுவாமிகளின்‌ திருமேனிக்கும்‌ வினை உறுத்துதற்குரிய காலம்‌ 
வந்தபோது நோய்கண்டது. 
'மரணம்‌ வந்தகால்‌ துரும்பும்‌ வச்சிரம்மதாய்‌ விடும்‌” 
(பழியஞ்சின திருவிளையாடல்‌ 19) 
எனத்‌ திருவாலவாயுடையார்திருவிளையாடற்‌ புராணம்‌ கூறுவதைப்‌ 
போல, உலக வாழ்க்கை முடிவுற ஏதோ ஒரு காரணம்‌ வேண்டும்‌. 
சுவாமிகளின்‌ திருமேனியில்‌ நீர்‌ தொடர்பான ஒஇிணி தோன்றி 
வருத்தியது. மேலும்‌ சர்க்கரைச்‌ சத்தும்‌ மிக அதிகமாகிவிட்டது. 
சுவாமிகள்‌ தான்‌ என்னும்‌ உயிர்‌ (ஆன்மா) வேறு, அதன்‌ 
சட்டையாகிய உடல்‌ வேறு என்று தெரிந்த ஞானவைராக்கியம்‌ 
உடையவராதலின்‌ தமக்கு வந்த நோய்பற்றிச்‌ சற்றும்‌ கவலை 
கொள்ளவில்லை. 


சுவாமிகளின்‌ வலது காலில்‌ ஆழமான புண்‌ ஒன்று ஏற்பட்டு 
எந்த மருந்தினாலும்‌ ஆறாமல்‌ வருத்திக்கொண்டே யிருந்ததுடன்‌ 
புரையும்‌ ஏறிவிட்டது. சர்க்கரை நோயின்‌ தாக்கம்‌ காரணமாக வலது 
காலை முழங்காலுக்குச்‌ சற்று மேலே துண்டித்து எடுத்துவிடுவதைத்‌ 
தவிர வேறு வழியே இல்லை என மருத்துவர்கள்‌ கூறிவிட்டனர்‌. 

சுவாமிகளுக்கு மருத்துவம்‌ பார்த்தவர்‌ அப்போது கோவையில்‌ 
பெரும்புகழ்‌ பெற்ற விளங்கிய டாக்டர்‌ செங்காளியப்பன்‌ அவர்கள்‌ 
ஆவார்‌. இவர்‌ சுவாமிகளின்பால்‌ பெருமதிப்புடையவர்‌. மருத்துவத்‌ 

தொழிலால்‌ எண்ணற்ற ஏழைகளுக்கு உதவி செய்து வந்த 
அறப்பெருஞ்‌ செல்வர்‌. அப்போது இவருடைய மருத்துவமனை 
கோவையில்‌ காட்டூர்‌ என்னும்‌ பகுதியில்‌ இருந்தது. அதில்தான்‌ 
சுவாமிகள்‌ தங்கியிருந்து சிகிச்சை பெற்றுவந்தார்‌. (பிற்காலத்தில்‌ 
சிரவை ஆதீனத்தின்‌ மூன்றாவது பட்டமேற்றுக்‌ கெளமார ரிஷி 
கஜபூஜைச்‌ சுந்தர சுவாமிகள்‌ எனப்‌ பெரும்புகழ்‌ பெற்ற) சுந்தரம்‌ 
அவர்கள்‌ அணுக்கத்‌ தொண்டராக அருகிருந்து அல்லும்‌ பகலும்‌ 
எல்லா வகையிலும்‌ தம்‌ குருநாதருக்குப்‌ பணிவிடை செய்துவந்தார்‌. 


சுவாமிகள்‌ டாகடர்‌ செங்காளியப்பன்‌ மருத்துவமனையின்‌ 
தனியறை ஒன்றில்‌ ஒரு நோயாளியாகத்‌ தங்கியிருந்த போதும்‌ 
தலைமை மருத்துவரையுள்ளிட்ட அனைவருக்கும்‌ அறநெறிகளை 
எடுத்து விளக்கி வந்தார்‌. டாகடர்‌ செங்காளியப்பன்‌ அவர்களின்‌ 
ஒரே மகள்‌ செல்வி சுசீலா தேவி (இப்பொழுது திருமதி. டாக்டர்‌ 
சண்முகசுந்தரம்‌) அப்பொழுது பள்ளி மாணவியாக இருந்தார்‌. அவர்‌ 
நாள்தோறும்‌ மாலையில்‌ பள்ளியிலிருந்து விரைவாக வீடு திரும்பிச்‌ 
சுவாமிகளை வணங்கித்‌ திருநீறு பெற்று நிற்பார்‌. சுவாமிகள்‌ 
அவருக்குப்‌ புராணக்‌ கதைகளை எளிமையாகச்‌ சொல்லி 
அறநெறிகளை மிக அழுத்தமாக வலியுறுத்திக்‌ கூறுவார்‌. அந்தரம்‌ 
அவர்களும்‌ அவற்றைக்‌ கேட்டுக்கொண்டிருப்பார்‌. மாலை 
நேரங்களில்‌ சுவாமிகள்‌ இருக்கும்‌ இடம்‌ ஒரு சமய வகுப்பாகத்‌ 
திகழுமேயன்றி, நோயாளி ஒருவர்‌ தங்கிச்‌ சிகிச்சைபெற்று வரும்‌ 
மருத்துவமனை அறையாகவே இருக்காது. இந்தத்‌ தகவலைத்‌ 
தவத்திரு. கஜபூஜைச்‌ சுந்தர சுவாமிகள்‌ அவர்களும்‌, திருமதி. 
சுசீலாதேவி சண்முகசுந்தரம்‌ அவர்களும்‌ இவ்வரலாற்றாசிரியரிடம்‌ 
பலமுறை சொல்லிச்‌ சொல்லி வியந்துள்ளனர்‌. 


மருத்துவர்களின்‌ ஆலோசனையின்படி வலது காலைத்‌ 
துண்டித்து எடுத்துவிடுவது என முடிவாயிற்று. 10-12-1948 
வியாழக்கிழமையன்று அறுவை சிகிச்சை செய்து கால்‌ 
எடுக்கப்பெற்றது. “சுவாமிகளின்‌ நோய்‌ இனித்‌ தீர்ந்துவிடும்‌; ஒரு 
கால்‌ இல்லாவிட்டாலும்‌ அவருடைய உபதேசமும்‌ கவிமழையும்‌ 
தொடரும்‌”” என அன்பர்கள்‌ எண்ணிச்‌ சற்று 
நிம்மதியடைந்திருந்தனர்‌. ஆனால்‌ இறைவன்‌ திருவுள்ளம்‌ 
வேறுவிதமாக இருந்தது. 

அறுஃவச்‌ சிகிச்சைக்கு மறுநாளே - அதாவது சர்வதாரி வருடம்‌ 


கார்த்திகை மாதம்‌ 25ஆம்‌ தேதி இரேவதி நட்சத்திரத்தன்று - 
10-12-1948 வெள்ளிக்கிழமை - சுவாமிகள்‌ தம்‌ பரு உடலை நீத்து 

இறைவன்‌ திருவருளில்‌ இரண்டறக்‌ கலந்துவிட்டார்‌. 
இப்பேரிழப்பைக்‌ கேட்ட சந்நிதானங்களின்‌ மனம்‌ மிகக்‌ கவன்றது. 
உலகியல்‌ செயல்பாடுகள்‌ குறித்த எதற்குமே சற்றும்‌ மனச்சஞ்சலம்‌ 
கொள்ளாத ஞான வைராக்கியம்‌ மிக்க சந்நிதானங்களே 
நிலைகுலைந்துவிட்டார்‌ என்றால்‌, மற்ற அடியார்களும்‌ அன்பர்களும்‌ 
அடைந்த துயரத்திற்கு அளவு ஏது? அப்பொழுது கெளமார 
மடாலய அடியார்களால்‌ பாடப்பெற்ற கையறு நிலைப்‌ பாக்களைப்‌ 
பார்த்தாலே அவர்களின்‌ ஆற்றாமையை அறிய முடிகிறது. 


்‌ இடிஇடித்தல்‌ கேட்டசர்ப்பம்‌ விழுந்துவிழுந்து 

அழுவனபோல்‌ என்றன்‌ நெஞ்சம்‌ 

துடிதுடிக்கும்‌ செயலைஉனில்‌ எமக்கெல்லாம்‌ 
தலைமைஉறும்‌ தோற்றம்‌ வாய்ந்து 

தடிபிடித்து நடத்திடும்‌எம்‌ குருபரன்றன்‌ 
உளத்துயரம்‌ சாற்றப்‌ போமோ? 

மடிபிடித்திட்‌ டுயிர்கவர்ந்த கள்வனைக்கண்‌ 
டால்கணத்தில்‌ மடிப்பன்‌ மாதோ. ' 

(பேரூர்‌ தெற்கு நந்தவனம்‌ சுந்தர சுவாமிகள்‌) 


“ அங்கியில்‌ வீழ்ந்தோ அன்றி அசலமேல்‌ சென்று ருண்டோ 
பொங்கிடும்‌ கடலிற்‌ புக்கோ புலன்‌இழந்‌ துன்றன்‌ னோடு 
தங்கிடா தின்னும்‌ உண்டு தரையினில்‌ வாழ்வ தெண்ணில்‌ 
தொங்கிடும்‌ வெளவால்‌ போலத்‌ துயர்‌ உழந்‌ தயர்கின்‌ றேனே” 

(கெளமார மடாலயம்‌ இரங்கமுத்து சுவாமிகள) 


“ வித்தையினில்‌ சிறந்தவரும்‌ பத்தியினில்‌ 
உயர்ந்தவரும்‌ விளங்கு கின்ற 
தத்துவத்தில்‌ மேலவரும்‌ மற்றும்‌உள்ளார்‌ - 
களும்வந்தால்‌ தங்கள்‌ தங்கள்‌ 
கைத்தலத்தைச்‌ சிரங்கூப்பி ஆனந்த 
சாகரத்தில்‌ களிக்கப்‌ பேச 
இத்ததிஇம்‌ மடத்தில்‌ உளார்‌ யார்‌?கந்த 
சாமிஎனும்‌ எங்கோ மானே! 
(கெளமார மடாலயம்‌ குமாரசாமி ஐயா) 


க, - ஆ 
அடை னை இன ௪ 

36 கந்தசாமி சுவாமிகள்‌ 


* நும்மது மறைவால்‌ நானில மீதில்‌ 
நோன்மைசால்‌ தவநெறி மறைந்தது; 
எம்மதந்‌ தானுஞ்‌ சம்மத மென்னும்‌ 
இயல்புறு சமரச மதுவும்‌, 
செம்மைநன்‌ மனம்சேர்‌ மெய்க்கவு மாரர்‌ 
சிந்தைசேர்‌ உவகையும்‌ மறைந்த; 
அம்மவோ! இனிஎன்‌ செய்குவம்‌ என்ன 
அலறினர்‌ அடியவர்‌ எல்லாம்‌.” 
(தம்பி சுவாமிகள்‌ என்னும்‌ மருதாசல சுவாமிகள்‌) 
* கொங்கின்‌ புகழ்மணம்‌ எங்ஙன்‌ பரவும்‌? 
வண்ணப்‌ பாஎவ்‌ வண்ணம்‌ கவினும்‌? 
பக்தர்‌ மான்மியம்‌ பகர்பவர்‌ இனியார்‌? 
சித்தம்‌ தெளிநெறி செப்புநர்‌ இனியார்‌? 
அருளோன்‌ எம்மை மருளவைத்‌ தேகினன்‌; 
தகவோ இதுதான்‌? சாற்றுமின்‌ தொண்டீர்‌; 
யாம்‌எம்‌ தலைவனை இழந்தோம்‌ நன்றோ? 
நாமகள்‌ தானும்‌ நூல்‌இழந்‌ தனளே! 
திருமகள்‌ செல்வச்‌ செழிப்பிழந்‌ தனளே! 
மேனிலை எய்தினர்‌ பரவும்‌ 
ஞான மகளும்‌ நலன்‌இழந்‌ தனளே!” 
(கவியரசு கு. நடேச கவுண்டர்‌) 
* படிக்கப்‌ படிக்கச்‌ சுவைபெருகும்‌; 
பாடப்‌ பாட நாஇனிக்கும்‌; 
அடுத்துக்‌ கேட்க அமுதூறும்‌ 
அழகாம்‌ கவிகள்‌ தீந்தமிழில்‌ 
நொடிக்கு நூறோ பலபலவா 
நுவலும்‌ நான்கு கவிப்புலவா। 
இடைக்கண்‌ எமைநீத்‌ தெங்குற்றாய்‌? 
எழில்சேர்‌ கந்த சாமிஐயா! ? 

(பண்டித சி.எஸ்‌. சொக்கலிங்கம்‌ பிள்ளை) 
என்பன அவற்றுட்‌ சில. இத்தகைய மன்னைக்‌ காஞ்சிப்‌ பாடல்கள்‌ 
எல்லாவற்றையும்‌ சிரவைக கெளமார சபை 1948ஆம்‌ ஆண்டில்‌ 
வெளியிட்ட ஸ்ரீமத்‌ கந்தசாமி சுவாமிகள்‌ பரிபூரணப்‌ பாக்கள்‌ 
என்னும்‌ நூலில்‌ காணலாம்‌. 

சபையின்‌ கோயிலில்‌ சமாதி அமைதல்‌ 

கெளமார மடாலயத்தின்‌ சபைக்‌ கட்டிடத்தில்‌ சந்நிதானங்களின்‌ 
செப்புத்‌ திருஉரு விளங்கும்‌ கருவறையின்‌ கீழே முன்பே 
அமைக்கப்பெற்றிருந்த குகையின்‌ ஒரு பக்கத்தில்‌ தவத்திரு. 
கந்தசாமி சுவாமிகளின்‌ திருமேனி சமாதி செய்யப்பெற்று, மேலே 
தகிருஉருவப்‌ படம்‌ அமைத்துத்‌ தினந்தோறும்‌ மூன்று காலம்‌ 
முறையாகப்‌ பூசை செய்யப்பட்டு வருகிறது. பிறகு 1956 
டிசம்பரில்‌ இறையருளில்‌ கலந்த சந்நிதானங்களின்‌ திருமேனியும்‌ 
இக்குகையின்‌ மறுபக்கம்‌ சமாதி செய்யப்பெற்றது. இவ்வாறு 
குருநாதரும்‌ தலைமைச்‌ சீடரும்‌ ஒரே குகையில்‌ ஒன்றிய நிலையில்‌ 
அமைய நேர்ந்தது. 


சமாதி செய்யப்பட்டதற்குப்‌ பிறகு நடைபெற வேண்டிய 
மோட்ச தீபம்‌ முதலியன எவ்விதக்‌ குறைவுமின்றி விரிவாகக்‌ 
கெளமார சபையினரால்‌ நிறைவேற்றப்பெற்றன. ஒவ்வோர்‌ 
ஆண்டும்‌ கார்த்திகை மாதம்‌ இரேவதி நட்சத்திரத்தன்று தவத்திரு. 
கந்தசாமி சுவாமிகளின்‌ குருபூஜை சிரவையாதீனத்தில்‌ பக்தி 
சிரத்தையுடன்‌ நடைபெறுகிறது. 


சுவாமிகளின்‌ பரு உடல்‌ அதன்‌ ஜம்பத்தாறாம்‌ வயதில்‌ 
மறைந்தாலும்‌ அவரால்‌ இயற்றப்பெற்ற தெய்வத்தீநதமிழ்‌ 
நூல்களின்‌ வடிவத்தில்‌ அவர்‌ அன்பர்களுக்கு இன்றும்‌ 
அருள்பாலிக்கிறார்‌. கல்லும்‌ காவேரியும்‌ தமிழுந்‌ தகவும்‌ 
இருக்கும்வரை சுவாமிகள்‌ புகழுடம்போடு நீடினிது வாழ்ந்து 
நன்னெறி காட்டுவார்‌ என்பது திண்ணம்‌. 

2. பண்பும்‌ பணியும்‌ 


சுவாமிகள்‌ ஆன்றவிந்தடங்கிய துறவி. சிறு வயதிலேயே 
பெற்றோர்களை இழந்துவிட்டதால்‌ உலகின்‌ நிலையாமை பற்றிய 
உணர்வு அவர்‌ உள்ளத்தில்‌ ஆழப்‌ பதிந்துவிட்டது என முன்பே 
கூறப்பட்டது. இதனால்‌ உலகியல்‌ தொடர்பான எந்த ஒன்றிலும்‌ 
அவர்‌ மனம்‌ ஒன்றவில்லை. வைராக்கியத்தின்‌ அடிப்படையில்‌ 
அமைந்த ஆன்மீக நாட்டம்மட்டுமே அவரை முழுமையாக 
ஆக்கிரமித்துக்கொண்டுவிட்டது எனலாம்‌. என்றாலும்‌, கல்வியில்‌ 
அவருடைய ஊக்கமும்‌ வேகமும்‌ வியப்படைய வைக்கிறது. 

சுவாமிகள்‌ யாரிடமும்‌ முறையாகப்‌ பாடம்‌ கேட்காமல்‌ மூன்று 
மொழிகளில்‌ நல்ல புலமை பெற்ற செய்தி முன்னர்க்காட்டப்‌ 
பெற்றது. நூல்களைக்‌ கற்பதிலும்‌ இவர்‌ மிகக்‌ கவனமாகத்‌ 
தேர்ந்தெடுத்துத்‌ தம்‌ மனநிலைக்கேற்ற பனுவல்களையே 
ஆழமாகக்‌ கற்றிருப்பார்‌ என ஊகிக்க வேண்டியிருக்கிறது. 
ஏனெனில்‌, இவர்‌ படைப்புகளில்‌ சங்க இலக்கியத்தின்‌ சாயலையோ, 
திருக்குறளைத்‌ தவிர வேறு பழந்தமிழ்‌ நூல்களின்‌ தாக்கத்தையோ, 
இவருடைய சமகாலப்‌ படைப்புகளின்‌ செல்வாக்கையோ 
குறிப்பிட்டுக்‌ காட்டுமளவு காண முடியவில்லை. பன்னிரு 
திருமுறைகளின்‌ வழிநின்று, சைவ சமய உணர்வு விஞ்சியுள்ள 
இலக்கியங்களே இவர்‌ உள்ளத்தை மிகவும்‌ ஈர்த்தன எனலாம்‌. 
குறிப்பாகத்‌ திருவாவடுதுறை ஆதீனம்‌ கச்சியப்ப முனிவரின்‌ 
படைப்புகளில்‌ இவர்‌ தம்‌ மனத்தைப்‌ பறிகொடுத்திருப்பார்‌ எனத்‌ 
தெரிகிறது. அவரால்‌ இயற்றப்பெற்ற திருப்பேரூர்ப்‌ புராணம்‌, 
விநாயக புராணம்‌ ஆகிய இரு நூல்களுக்கும்‌ புராண சாரமாக - 
சுருக்கமாகப்‌ - பட்டிநாயக மாலை, இட்ட சித்தி விநாயக மாலை 
என இரண்டு சிற்றிலக்கியங்களைப்‌ படைத்திருப்பதோடு, தம்‌ 
நூல்களில்‌ பரவலாகக்‌ கச்சியப்ப முனிவரின்‌ கருத்துகளை 
இடம்பெறச்‌ செய்துள்ளார்‌. 

திருப்பேரூருக்குச்‌ சுவாமிகள்‌ நிறையச்‌ சிற்றிலக்கியங்களைப்‌ 
படைத்திருப்பதால்‌ அவற்றில்‌ அத்தல புராணச்‌ செய்திகள்‌ 
இயல்பாக இடம்பெற்றுள்ளன என வாதிட வழியில்லை. 
ஏனெனில்‌, இந்தச்‌ சுவாமிகளாலேயே இயற்றப்பெற்றுள்ள 
அவிநாசி, பழனி பற்றிய சிற்றிலக்கியங்களில்‌ அவ்வத்தல 
புராணங்களின்‌ தாக்கம்‌ சற்றும்‌ இல்லை. கச்சியப்ப முனிவரின்‌ 
ஆக்கங்களின்மேல்‌ சுவாமிகளுக்கு இருந்த ஈடுபாடுதான்‌ 
அவற்றைப்‌ பன்முறை பயிலவும்‌, தம்‌ படைப்புகளில்‌ 
பயன்படுத்திக்கொள்ளவும்‌ வைத்தது எனத்‌ துணிந்து கூறலாம்‌. 
கச்சியப்ப முனிவர்‌, கந்தசாமி சுவாமிகள்‌ ஆகிய இருவரின்‌ 
படைப்புக்களையும்‌ முழுமையாக ஒப்பிட்டு நோக்குவது தலை 
சிறந்ததோர்‌ ஆய்வுக்களம்‌ ஆகும்‌. 
வண்ணச்சரபரின்‌ வாக்கினில்‌ பயிற்சி 

சந்நிதானங்களின்‌ குருநாதராகிய வண்ணச்சரபம்‌ தண்டபாணி 
சுவாமிகளின்‌ நூல்களில்‌ - அவை அச்சுவாகனம்‌ ஏறாமல்‌ ஓலைச்‌ 
சுவடிகளாக இருந்த நிலையிலேயே - சுவாமிகளுக்கு நல்ல பயிற்சி 
இருந்தது எனத்‌ தெரிகிறது. 
வண்ணச்சரபரின்‌ துணைவி 
யாரும்‌ நல்ல தமிழறிவு 
வாய்ந்தவருமாகிய சுந்தரத்‌ 
தம்மை, அவர்‌ மைந்தராகிய 


செந்தினாயகம்‌ பிள்ளை 
ஆகிய இருவருமே போற்று 
மளவிற்குச்‌ சுவாமிகள்‌ 


தண்டபாணி சுவாமிகளின்‌ 
நூல்களில்‌ புலமைபெற்று 
விளங்கினார்‌ என்பதனை 
நிகழ்ச்சி ஒன்றால்‌ அறிய 
முடிகிறது. 


சிரவைக்‌ கெளமார 
மடாலயத்தில்‌ சந்நிதானங்‌ 
களின்‌ செப்புச்சிலை 


எழுந்தருள்வித்துக்‌ 
குடமுழுக்குச்‌ செய்யப்பெற்ற 
மூன்றாவது நாள்‌ - அதாவது 
14-2-1929 அன்று - தவத்திரு. கண்டபாணி சுவாமிகள்‌ 
வழிபாட்டின்போது கந்தசாமி 

சுவாமிகள்‌, '“இம்மூர்த்திக்கு ஒரு வேலாயுதம்‌ சாத்த வேண்டும்‌; 
தாத்தா சுவாமிகளின்‌ வேல்‌ அலங்கார நூல்‌, 
“கோல்‌ இன்றி ஏகும்‌ குருடர்‌ஒவ்‌ - 
வாது குரவனது 
காலின்‌ திருப்பணி யால்‌உரை 
கேட்டுக்‌ கருணைமுற்றி 
மால்‌இன்‌ நியமனத்‌ தோர்‌ஆ - 
யிடினும்‌ வயங்குகதிர்‌ 
வேல்‌இன்றிக்‌ கந்தனைப்‌ பூசைசெய்‌ - 
தாற்பயன்‌ வீண்படுமே. (51) 
என்பதாலும்‌, முருகக்‌ கடவுளும்‌ குருநாதரும்‌ வேறு வேறானவர்‌ 


அல்லர்‌ என்பதாலும்‌ வேலாயுதம்‌ ஒன்று வேண்டும்‌” என்றார்‌. 
அதற்கு மறுமொழியாகச்‌ செந்தினாயகனார்‌, 
* பற்றில்வெம்‌ தாணவர்‌ தம்மைவென்று 
உம்பர்தம்‌ பால்வளர்ந்து 
நற்றிரு மின்னை மணந்தோன்பின்‌ 
நாள்‌இசை நாரதன்சொற் 
பெற்றிள மேனி நரைக்கோலம்‌ 
எய்தப்‌ பிறங்கும்‌அங்கு 
வெற்றிவை வேல்‌ஒரு கோல்‌உரு 
ஆகி விளங்கியதே. ” (15) 
என அந்த அலங்கார நூலே கூறுவதால்‌ கோலே வேலாயுதம்‌ 
ஆகும்‌. ஆகவே, தனியாக வேலாயுதம்‌ ஒன்றைச்‌ சாத்த வேண்டிய 
இன்றியமையாமை இல்லை; சாத்தினாலும்‌ தவறு இல்லை”' 
என்றார்‌. 
இதனைக்‌ கேட்ட சுவாமிகள்‌ அந்த வேல்‌ அலங்காரப்‌ 
பனுவலிலேயே இடம்பெற்றுள்ள இருபத்தொன்றாம்‌ காரிகையை 
எடுத்துக்கூறித்‌ தண்டாயுதம்‌ இருந்தாலும்‌ வேலாயுதமும்‌ 
இன்றியமையாததே என வலியுறுத்தினார்‌. அச்செய்யுள்‌ வருமாறு: 
* ஒண்டகைப்‌ பொற்பணி எல்லாம்‌ 
களைந்திட்டு உடலம்‌எங்கும்‌ 
வெண்டகை நீறு புனைந்துஒரு 
கோவணம்‌ மேவஉடுத்து 

அண்டர்கண்‌ டேங்கக்‌ குகன்போன 
நாளினும்‌ அங்கையில்‌ஒர்‌ 
தண்டம்‌உற்‌ றும்கதிர்‌ வேலைவிட்‌ - 
டான்‌இவை தஞ்சம்‌ என்றே. ' (21) 


சுவாமிகளின்‌ இக்கருத்தைச்‌ செந்தினாயகர்‌ ஏற்றுக்‌ கொண்டார்‌. 
இதனால்‌ சுவாமிகளுக்கு வண்ணச்சரபரின்‌ நூல்களில்‌ இருந்த 
ஆழமான பயிற்சியும்‌, பெருமதிப்பும்‌ நன்கு புலனாகின்றன 
அன்றோ? (இந்த நிகழ்ச்சியை எனக்கு முதன்முதலில்‌ சுருக்கமாகக்‌ 
கூறியவர்‌ கெளமார மடாலயத்தைச்‌ சேர்ந்த தவத்திரு. அரங்கமுத்து 
சுவாமிகள்‌. பிறகு உரிய வேல்‌ அலங்காரக்‌ கவிகளுடன்‌ 
விளக்கமாகக்‌ கூறி உறுதி செய்தவர்‌ செந்தினாயகரின்‌ மைந்தரும்‌ 
திருவாமாத்தூர்க்‌ கெளமார மடத்தின்‌ தலைவருமாகிய தி.செ. 
முருகதாச அடிகள்‌.) 


மொழிவெறி இல்லா மூதறிவுடமை 

சுவாமிகள்‌ தம்‌ தாய்மொழி ஆகிய தமிழின்பால்‌ பேரன்பு 
கொண்டவர்‌; தமிழ்க்‌ கவிதைகளால்‌ செயற்கரிய செயல்களைச்‌ 
செய்த வரலாறுகளைத்‌ தொகுத்துக்கூறும்‌ புலவர்‌ புராணத்தை 
எழுத்தெண்ணிக்‌ கற்றவர்‌; தமிழலங்காரம்‌ தந்த தண்டபாணி 
சுவாமிகளைத்‌ தெய்வமாகவே போற்றுபவர்‌. இவை யெலலாம்‌ 
முற்றிலும்‌ உண்மைதான்‌. என்றாலும்‌, பிற மொழிகளை இகழ்ந்து 
ஏசும்‌ இழிதகைமை மிக்க மொழிவெறி இவரிடம்‌ மருந்துக்குக்கூட 
இருந்ததில்லை. காரணம்‌ இவர்‌ கற்ற கல்வி முழுமையான கல்வி. 
இந்தச்‌ சீர்மிகும்‌ சான்றாண்மை பின்வரும்‌ நிகழ்ச்சியோன்றால்‌ 
தெளிவாகிறது. (இதனைச்‌ சிரவையாதீனம்‌ மூன்றாம்‌ சந்நிதானம்‌ 
கஜபூஜைச்‌ சுந்தர சுவாமிகளும்‌, கெளமார மடாலயத்தைச்‌ சேர்ந்த 
தவத்திரு. அரங்கமுத்து சுவாமிகள்‌, தவத்திரு. மருதாசல (தம்பி) 
சுவாமிகள்‌ ஆகியோரும்‌ என்னிடம்‌ பலமுறை கூறியுள்ளனர்‌. தம்பி 
சுவாமிகள்‌ இதனைக்‌ கெளமார மடாலயத்தின்‌ திங்கள்‌ இதழாகிய 
மாதாந்திர அமுதத்தின்‌ 1991 ஆகஸ்ட்‌ மாத இதழில்‌ எழுதியும்‌ 
உள்ளார்‌. ) 

துடிசை கிழார்‌ என்னும்‌ பெரும்புலவர்‌ சுவாமிகளின்‌ 
சமகாலத்தவர்‌. கொங்கு நாட்டு இலக்கியங்களுட்‌ சிலவற்றையும்‌ 
திருமந்திரத்தையும்‌ பதிப்பித்த நல்ல அறிஞர்‌. நம்‌ தமிழ்மீது 
மிகப்பெரும்‌ பற்றுடையவர்‌. அந்த மோகம்‌ காரணமாகப்‌ பிற 
மொழிகளைத்‌ தாழ்ந்தனவாகக்‌ கருதும்‌ மயக்கம்‌ உடையவர்‌. 

இவரும்‌ சுவாமிகளும்‌ ஒருநாள்‌ திருமடத்தில்‌ அளவளாவிக்‌ 
கொண்டிருந்தனர்‌. அவ்வுரையாடல்‌ ஓரளவிற்குப்‌ பின்வருமாறு 
அமைந்திருந்தது. 

துடிசை கிழார்‌ - “சுவாமீ! நம்‌ செந்தமிழுக்கு வடமொழி ஒரு 
போதும்‌ சமமாகாது. எலும்பைப்‌ பெண்‌ ஆக்கியதும்‌ அரவு தொட்ட 
பாலகனை எழுப்பியதும்‌ முதலையுண்ட சேயை மீட்டளித்ததும்‌ 
தேவாரத்‌ தமிழ்ப்‌ பாசுரங்கள்தாமே? வடமொழி வேத 
மந்திரங்களோ சுலோகங்களோ அல்லவே? இவற்றால்‌ தமிழே 
வடமொழியைவிட உயர்வானது என்பது உள்ளங்கை நெல்லிக்கனி 
போலச்‌ சற்றும்‌ ஐயமின்றி உயர்வானது என்பது உறுதியாகிறது 
அல்லவா?” 

சுவாமிகள்‌ - ““பெரியீர்‌! வடமொழியில்‌ சிவபெருமானும்‌, 
பிரமனும்‌ எண்ணற்ற முனிவர்களும்‌ வேதம்‌, ஆகமம்‌, இதிகாசம்‌, 
புராணம்‌, துதிப்பனுவல்கள்‌ எனப்‌ பலவற்றை இயற்றியுள்ளனர்‌. 
நம்‌ தீந்தமிழிலும்‌ திருக்குறள்‌, திருமந்திரம்‌, தேவார திருவாசக 
திவ்வியப்‌ பிரபந்தம்‌, சிவஞான போதம்‌ முதலிய சாத்திரங்கள்‌ என 
எல்லாக்‌ கலைச்செல்வமும்‌ நிரம்பியுள்ளன. இந்நிலையில்‌ ஒரு 
மொழியை உயர்த்துவதாக நினைத்துக்கொண்டு மற்றொன்றைத்‌ 
தாழ்த்துதல்‌ பண்புடைமை ஆகாது.” 

கிழார்‌ - “சம்பந்தப்‌ பெருமான்‌ மட்டிட்ட புன்னை எனத்‌ 
தொடங்கும்‌ தமிழ்ப்‌ பதிகத்தால்தானே அங்கம்‌ பூம்பாவை 
ஆக்கினார்‌? அப்பர்‌ “ஒன்றுகொலாம்‌' எனத்‌ தேவாரப்‌ பதிகம்‌ 
பாடியதால்தானே அரவு தீண்டிய மைந்தன்‌ உயிர்த்தெழுந்தான்‌? 
சுந்தரரின்‌ “எற்றால்‌ மறக்கேன்‌' என்னும்‌ திருப்பதிகம்தானே 
முதலையுண்ட பாலனை வரவழைத்தது? இவர்களெல்லாம்‌ 
வடமொழியில்‌ பாடவில்லையே! அந்த மொழிக்கு ஆற்றல்‌ 
இருந்திருந்தால்‌ அதில்‌ பாடியிருப்பார்கள்‌ அல்லவா??? 

சுவாமிகள்‌ - (புன்முறுவலுடன்‌) “'எலும்பு பெண்‌ ஆனதும்‌, 
அரவால்‌ மாண்ட மகன்‌ மீண்டதும்‌, முதலைவாய்ப்‌ பிள்ளை 
வந்ததும்‌ தமிழ்மொழியின்‌ தனி ஆற்றலால்‌ என்பதுதானே தங்கள்‌ 
கருத்து?" 

கிழார்‌ - “ஆம்‌. சுவாமி! அப்படியேதான்‌. இதில்‌ சற்றும்‌ 
ஜயமே இல்லை.” 

சுவாமிகள்‌ - “'நல்லது. நீங்களும்‌ நானும்‌ நன்றாகத்‌ தமிழைக்‌ 
கற்றவர்கள்‌; நம்‌ தமிழ்ப்‌ புலமையிலோ தமிழ்‌ உணர்விலோ சற்றும்‌ 
குறை இல்லை. மூவர்‌ முதலிகளின்‌ தேவாரம்‌ அமைந்துள்ள அதே 


6-0. In Public Domain. Digtized by Muthulakshmi Research Academy 


பண்பும்‌ பணியும்‌ 43 





தமிழில்‌, அதே யாப்பில்‌ நாம்‌ பாடினால்‌ செயற்கரும்‌ செயல்கள்‌ 
ஏதாவது நடக்குமா?” 


கிழார்‌ - “அது எப்படி இயலும்‌? நடக்காது. ”” 


சுவாமிகள்‌ - “போகட்டும்‌. மூவர்‌ முதலிகள்‌ வடமொழிச்‌ 
சுலோகங்களாகவோ, உரைநடையாகவோ அல்லது வேறு ஏதாவது 
ஒரு மொழியில்‌ ஏதாவது ஒரு வடிவில்‌ கூறியிருந்தால்‌ அந்த 
அற்புதங்கள்‌ நடந்திருக்குமா? நடந்திருக்காதா?”” 


கிழார்‌ - “கட்டாயமாக நடந்திருக்கும்‌.” 


சுவாமிகள்‌ - “'தாங்கள்‌ கூறுவது முற்றிலும்‌ உண்மை. 
அற்புதங்கள்‌ சித்திகள்‌ போன்றவற்றிற்கு மொழிகள்‌ காரணம்‌ 
அல்ல; வடமொழிக்கும்‌ இது பொருந்தும்‌. அவை ஆன்மீக 
வல்லமை பெற்ற அருளாளர்களின்‌ ஆணையின்வழி - மொழி 
உட்பட எல்லாவற்றையும்‌ கடந்து நிற்கும்‌ - கடவுளின்‌ திருவருளால்‌ 
நிகழ்பவை. தமிழ்‌, வடமொழி மட்டும்‌ அல்ல; தெலுங்கு, கன்னடம்‌, 
மராத்தி, இந்தி போன்ற இந்திய மொழிகளிலெல்லாம்‌ இறைவனை 
வேண்டிச்‌ செயற்கரும்‌ செயல்களைச்‌ செய்த மகான்களின்‌ 
வரலாறுகள்‌ காணப்படுகின்றன. 
அண்ட சராசரங்கள்‌ எல்லாவற்றையும்‌ கடந்து விளங்கும்‌ 

தனிப்பெரும்‌ பரம்பொருளை - அதற்கு நீங்கள்‌ எந்தப்‌ பெயர்‌ 
வேண்டுமானாலும்‌ சொல்லிக்கொள்ளுங்கள்‌ - ஏதோ ஒரு 
மொழிக்குமட்டுமே உரியதாகச்‌ சொன்னால்‌ அப்பரம்பொருளின்‌ 
பரத்துவம்‌ என்னாவது? இந்திய மொழிகள்‌ மட்டும்‌ அல்ல; உலக 
மொழிகள்‌ அனைத்துமே உண்மையான அருளாளர்களுக்கு 
இறையருளைப்‌ பெறுவதற்கு ஏற்ற கருவியே ஆகும்‌. இந்தப்‌ 
பேருண்மையைத்‌ தெளிவாக உணர்ந்த மெய்ஞ்ஞானத்தால்தான்‌ 
கம்பனின்‌ இராமாவாதாரத்‌ தனியன்‌, 

“வடகலை, தென்கலை, வடுகு, கன்னடம்‌ 

இடம்‌உள பாடையா தொன்றில்‌ ஆயினும்‌ 

திடம்‌உள இரகுகுலத்‌ திராமன்‌ றன்கதை 

அடைவுடன்‌ கேட்பவர்‌ அமரர்‌ ஆவரே' 
என நன்னெறி காட்டுகிறது. 

“தமிழ்மொழிக்கு உயர்மொழி தரணியில்‌ உளதுஎனில்‌ 

வெகுளிஅற்று இருப்போன்‌ வெறும்புல வோனே” (705) 

என அறுவகை இலக்கணத்தில்‌ இலக்கணம்‌ வகுத்த எம்‌ 
பரமகுருநாதராகிய வண்ணச்சரபம்‌ சுவாமிகள்‌ தமிழைச்‌ 
சிறப்பிப்பதற்காகவே இயற்றிய தமிழ்‌ அலங்கார நூலிலேயே, 
்‌ கும்பன்‌ குதத்தில்‌ தமிழ்தோன்றிற்று 
என்னக்‌ குளறுகின்ற 
_ வம்பரும்‌, கொன்றன்றி வாழா 
மிலேச்சர்தம்‌ வாய்‌உமிழும்‌ 
தம்பல மேஒக்கும்‌ ஆரியம்‌ 
என்னும்‌ சழக்கர்களும்‌ 
வெம்பகை யால்‌இகழ்‌ சண்டாளர்‌ 
தாம்‌என்கை மெய்ம்மொழியே” (23) 
என்று மொழிவெறியைக்‌ கடுமையாகச்‌ சாடுகிறார்‌. 


மொழிப்பற்று ஒவ்வொருவருக்கும்‌ கட்டாயமாக இருக்க 
வேண்டிய நற்பண்பு. அதேசமயம்‌ மொழிவெறி ஒதுக்கப்பட 
வேண்டிய இழிதகைமை. வடமொழி தென்மொழியாளர்‌ 
களிடையே மிக மிகச்‌ சிறுபான்மையினராகிய ஒரு சிலரிடத்து 
மிகுந்து காணப்படும்‌ பிறமொழி வெறுப்பு அறிவுடைமையோ 
சான்றாண்மையோ ஆகாது. ”? 


கிழார்‌ - “சுவாமி! தங்களுடைய கருத்தே சாலச்‌ சிறந்தது. 
மற்றவர்கள்‌ அறியாமையாலோ அல்லது வேண்டுமென்றோ ஒரு 
தவறைச்‌ செய்யும்போது அதற்குப்‌ போட்டியாக அத்தவறை 
நானும்‌ செய்வேன்‌ என்பது சரியல்ல என்பது உண்மை. நான்‌ 
இதுகாறும்‌ என்‌ அபிமானத்தால்‌ அறியாமைவயப்பட்டிருந்தேன்‌. 
இந்தச்‌ சந்திப்பால்‌ உண்மையைத்‌ தெளிவாக உணர்ந்து 
கொண்டேன்‌. நன்றி.” 

சுவாமிகள்‌ - “நல்லது. சற்குருநாதன்‌ திருவருளால்‌ எல்லா 
நலங்களும்‌ பெற்றுத்‌ தாங்கள்‌ வாழ்க." 

துடிசை கிழார்‌ வணங்கி - விடைபெற்றார்‌. 

இந்த உரையாடலால்‌ சுவாமிகளின்‌ மொழிவெறி இல்லா 
மூதறிவுடைமையை அறிநதுகொள்வதோடு அவர்‌ காட்டும்‌ கடவுள்‌ 
மொழி, நாடு, சமயம்‌, இனம்‌, காலம்‌ முதலிய எல்லாவற்றையும்‌ 
கடந்து மிளிரும்‌ பரம்பொருள்‌ என்பது தெள்ளத்தெளிவாக 
விளங்குகிறது. 

பண்பும்‌ பணியும்‌ 45 
பலவ லப்‌ கட்டட பல அதகளம்‌ கறத தல்‌ அங்குல வ 





இன்தமிழ்ப்‌ படைப்பில்‌ இணைஇலா வேகம்‌ 

முற்காலத்தில்‌ புலவர்கள்‌ மிக வேகமாகச்‌ செய்யுள்களை 
இயற்றினார்கள்‌ எனக்‌ கேள்விப்படுகிறோம்‌. கம்பர்‌ ஓர்‌ இரவில்‌ 
எழுநூறு விருத்தங்களைப்‌ பாடியதாகத்‌ தனிப்பாடல்‌ ஒன்று 
கூறுகிறது. 

்‌ இம்‌என்னும்‌ முன்னே எழுநூறும்‌ எண்ணூறும்‌ 

அம்‌என்றால்‌ ஆயிரம்பாட்டு ஆகாதா?” (தனிப்பாடல்‌) 
எனக்‌ காளமேகப்‌ புலவர்‌ கேட்டாராம்‌. மகாவித்துவான்‌ 
பிள்ளையவர்களின்‌ பாடல்‌ புனையும்‌ வேகத்தை அவர்‌ சரித்திரத்தில்‌ 
தமிழ்த்தாத்தா குறிப்பிட்டுள்ளார்‌. இவை யாவும்‌ உண்மையா 
அல்லது மிகைப்படுத்தப்பெற்ற புனைந்துரைகளா என ஐயம்‌ 
எழுவது இயல்பே. கந்தசாமி சுவாமிகளின்‌ படைப்பு வேகத்தைப்‌ 
பார்க்கும்பொழுது பழைய கூற்றுக்கள்‌ உண்மையாகவே இருக்கக்‌ 
கூடும்‌ என நம்ப இடம்‌ ஏற்படுகிறது. 


சுவாமிகள்‌ எவ்வளவு விரைவாகப்‌ புதிய செய்யுட்களைப்‌ 
பாட வல்லவர்‌ என்பதை அவர்‌ வாழ்வில்‌ நிகழ்ந்த இரண்டு 
நிகழ்வுகளால்‌ அறிய மூடிகிறது. (நமக்கு ஆதாரத்துடன்‌ அறிய 
முடிபவை இந்த இரண்டு மட்டுமே. எந்த எந்தப்‌ பனுவல்களை 
எத்தனை எத்தனை நாள்களில்‌ இயற்றினார்‌ என்பதற்கான 
உறுதியான வேறு சான்றுகள்‌ கிடைத்தால்‌ இதில்‌ மேலும்‌ சில 
கூடலாம்‌.) அவற்றைக்‌. கேட்போம்‌. 


கோவை திரு. வெ.க. கந்தசாமி செட்டியார்‌ என்பவரின்‌ 
வேண்டுகோளின்படி சுவாமிகள்‌ திருப்புக்கொளியூர்‌ 
அவிநாசியப்பருக்கு ஒரு பதிகமும்‌, கருணாம்பிகைக்கு ஒரு 
பதிகமும்‌ இயற்றிக்‌ கெளமார மடாலய அன்பர்களிடம்‌ படித்துக்‌ 
காட்டினார்‌. இது 1927ஆம்‌ ஆண்டில்‌ ஒருநாள்‌ பிற்பகலில்‌ நடந்தது. 
இச்செய்யுள்களைக்‌ கேட்ட பேரூர்‌ தெற்கு நந்தவனம்‌ சுந்தர 
சுவாமிகள்‌ ““கருணாம்பிகை விஷயமாகத்‌ தாங்கள்‌ ஒரு நூறு 
பாடல்களாவது பாடினால்‌ நன்றாக இருக்குமே” என்றார்‌. அன்று 
இரவுக்குள்‌ பெருங்கருணாம்பிகை மாலை என்னும்‌ 102 கட்டளைக்‌ 
கலித்துறைகளாலான பிரபந்தத்தை இயற்றி மறுநாளே மடாலயத்தில்‌ 
எல்லோருக்கும்‌ படித்துக்‌ காட்டினார்‌. கேட்ட எல்லோரும்‌ வியந்து 
நின்றனர்‌. இந்த அரிய செயலை மேற்படி சுந்தர சுவாமிகள்‌ தம்‌ 
சாத்துகவியில்‌ பதிவுசெய்துவிட்டார்‌. 

“ என்னே அதிசயம்‌! என்பால்‌ 
ஒருதினம்‌ எய்தி, “அன்பில்‌ 
சொன்னேன்‌” எனப்படித்‌ தான்‌அவி - 
நாசியின்‌ தோன்றல்பத்தும்‌, 
மின்னேர்‌ இடைகொள்‌ கருணாம்‌ - 
பிகைதன்‌ வியன்கொள்பத்தும்‌; 
மன்னோ மிகச்சுவை பெற்றிடக்‌ 
கண்டுஎன்‌ அகம்மகிழ்ந்தே, * 
்‌ “அம்பிகை மீதுஒரு நூறுஆகி - 
னும்சொல்‌;என்‌ ஆசை' என்றேன்‌. 
கம்பிரத்‌ தோடுஅகன்‌ றான்‌; மறு 
நாள்கற்‌ பனைக்கவிகள்‌ 
தெம்பொடு எழுதிக்‌ கொணர்ந்தான்‌ 
எனல்மெய்ம்மை; தேறிடுங்கால்‌. 
நம்பிடும்‌ தெய்வக்‌ குருநாதன்‌ 
தன்‌அருள்‌ நாடுமினே” 
என்பன அச்சாத்து கவியின்‌ முதல்‌ இரு பாடல்கள்‌. இவற்றால்‌ 
அவிநாசிப்‌ பெருங்கருணாம்பிகை மாலை என்னும்‌ பிரபந்தம்‌ ஓர்‌ 
இரவில்‌ இயற்றி முடிக்கப்பட்டது என அறியமுடிகிறது. 
மற்றொரு நிகழ்ச்சி, கெளமார மகரிஷி கஜபூசைச்‌ சுந்தர 
சுவாமிகளின்‌ தொடர்புடையது. 2-2-1945 வெள்ளிக்கிழமையன்று 
காரைமடையில்‌ நிகழ்ந்தது. அன்று காரைமடை அரங்கநாதர்‌ 
திருக்கோவிலில்‌ சுவர்க்கவாசல்‌ கோபுர சம்ப்ரோட்சண 
கும்பாபிடேகம்‌ நடைபெற்றது. அதில்‌ சுவாமிகள்‌ தாம்‌ இயற்றிய 
ஸ்ரீ ரங்கநாத மாலை என்னும்‌ 103 எழுசீர்‌ விருத்தங்களால்‌ ஆன 
பிரபந்தத்தை அரங்கேற்ற இருந்தார்‌. நூல்‌ அப்பொழுது அச்சிற்குத்‌ 
தரப்படவில்லை. எனவே, சுவாமிகளின்‌ கையெழுத்துப்படியை 
வைத்துக்கொண்டே நூலை அரங்கேற்றிய பிறகு அச்சகத்திற்கு 
அனுப்புவதாகத்‌ திட்டமிடப்பட்டிருந்தது. 
சுவாமிகளுக்கு அப்பொழுது - பின்நாளில்‌ சிரவை ஆதீனத்தின்‌ 
மூன்றாவது பட்டம்‌ ஏற்றுப்‌ பெரும்புகழ்‌ பெற்று விளங்கிய 
கஜபூசைச்‌ சுந்தர சுவாமிகள்‌ அணுக்கத்‌ தொண்டு புரிந்துவந்தார்‌. 
அவரிடம்‌ சுவாமிகள்‌ ரங்கநாத மாலையின்‌ கையெழுத்துப்‌ படியைக்‌ 
கொடுத்துக்‌ காரைமடைக்கு உடன்வரும்போது கொண்டுவரக்‌ 

கட்டளை இட்டிருந்தார்‌. அப்பொழுது கெளமார மடாலயத்திலிருந்து 
மாட்டு வண்டியில்தான்‌ செல்வது வழக்கம்‌. சுவாமிகளோடு 
புறப்படும்‌ அவசரத்தில்‌ சீடர்‌ (சுந்தர சுவாமிகள்‌) 
கையெழுத்துப்படியை எடுத்துக்கொள்ள மறந்துவிட்டார்‌. செல்லும்‌ 
வழியில்‌ சுவாமிகளும்‌ கேட்கவில்லை; சீடரும்‌ நினைக்கவில்லை. 


அரங்கேற்றுவதற்காக மேடையில்‌ ஏறியபிறகே சுவாமிகள்‌ தம்‌ 
சீடரிடம்‌ கையெழுத்துப்‌ பிரதியைக்‌ கேட்டார்‌. சுந்தரனாருக்கு 
உடம்பு எல்லாம்‌ வியர்த்துவிட்டது. மெல்ல மடத்திலேயே 
விட்டுவிட்டு வந்துவிட்டதை அச்சத்தோடு விண்ணப்பித்துக்‌ 
கொண்டார்‌. சுவாமிகள்‌ சற்றும்‌ தயங்கவோ, சினக்கவோ இல்லை. 
அப்போதே அந்த மேடையிலேயே புதிய விருத்தங்களை இயற்றிப்‌ 
பொருள்கூறி மாலையை முறையாக அரங்கேற்றிவிட்டார்‌. அன்று 
அரங்கேறிய பாக்களுள்‌ ஒரு சிலவே முன்பு இயற்றப்பெற்று 
சுவாமிகளின்‌ நினைவில்‌ நின்றவை; ஏனைய பெரும்பாலானவை 
புதிய வார்ப்புக்கள்‌. அவை இப்பொழுது ஏட்டினில்‌ எழுதாக்‌ 
கவிகளாகிக்‌ காற்றில்‌ கரைந்துவிட்டன. அடுத்த நாள்‌ காரைமடை 
அன்பர்கள்‌ திருமடத்திற்கு வந்து கையெழுத்துப்படியைப்‌ பெற்றுச்‌ 
சென்று 1945 மே மாதத்தில்‌ பதிப்பித்தனர்‌. இந்த அரிய செய்தியைத்‌ 
தவத்திரு. கஜபூசைச்‌ சுந்தர சுவாமிகள்‌ அவர்களே என்னிடம்‌ 
பலமுறை சொல்லித்‌ தம்‌ ஞானாசிரியரின்‌ பேராற்றலை நினைந்து 
வணங்கி உருகியுள்ளார்‌. 
தன்முனைப்பு இல்லாச்‌ சாந்த சீலம்‌ 

செய்யுள்களை இயற்றுவதில்‌ சுவாமிகளுக்கு இவ்வளவு 
பேராற்றல்‌ இருந்தும்‌ அவர்‌ தாமாகவே தம்‌ புலமையை 
வெளிப்படுத்தும்‌ நோக்கத்துடன்‌ எந்த ஒரு நூலையும்‌ செய்ததாகத்‌ 
தெரியவில்லை. இவருடைய படைப்புகளில்‌ மிகப்‌ 
பெரும்பாலானவை சந்நிதானங்களின்‌ அருளாணை பற்றியோ 
அல்லது மடாலய அன்பர்களின்‌ வேண்டுகோள்‌ பற்றியோ 
எழுந்தனவே ஆகும்‌. தம்‌ குருநாதரைப்‌ பாடியதும்‌, பேரூர்‌ 
மருதமலை இரத்தினாசலம்‌ போன்ற சில தலங்களைக்‌ குறித்தனவும்‌ 
மட்டுமே சுவாமிகள்‌ தாமாகப்‌ பாடியிருத்தல்‌ கூடும்‌. இது 
சுவாமிகளின்‌ நூல்களில்‌ ஆழமான ஆராய்ச்சி மேற்கொள்ளும்‌ 
எதிர்கால ஆய்வாளர்கள்‌ கண்டறிந்து சொல்ல வேண்டிய ஒன்று. 
சுவாமிகள்‌ மதுரை, இராமேசுவரம்‌, மயிலாப்பூர்‌, திருவொற்றியூர்‌, 
மயிலம்‌, திருவாமாத்தூர்‌, சிதம்பரம்‌ போன்ற சமயச்‌ சிறப்பு வாய்ந்த 
திருத்தலங்களுக்குச்‌ சென்று சிலநாள்‌ தங்கி வழிபட்டுள்ளார்‌. 

எனினும்‌, அத்தலங்களைப்பற்றிப்‌ பனுவல்களேதும்‌ 
படைக்கவில்லை. ஏன்‌? யாரும்‌ கேட்கவில்லை; அதனால்‌ 
இயற்றவில்லை. பிற்காலப்‌ புலவர்கள்‌ பல்வேறு சூழல்களில்‌ 
பாடியதாகக்‌ கிடைக்கும்‌ தனிப்பாடல்களைப்‌ போலச்‌ சுவாமிகளின்‌ 
தனிப்பாடல்கள்‌ எதுவும்‌ காணப்படவில்லை. 


சந்நிதானங்களின்‌ ஆணையை ஏற்று வண்ணங்களையும்‌ 
பக்தமான்மியத்தையும்‌ இயற்றினார்‌. திரு. கந்தசாமி செட்டியார்‌ 
என்பவருக்காக அவிநாசிப்‌ பதிகங்களும்‌, தெற்கு நந்தவனம்‌ சுந்தர 
சுவாமிகளின்‌ விருப்பத்திற்கிணங்கப்‌ பெருங்கருணாம்பிகை 
மாலையும்‌, குமாரபாளையம்‌ சி.நா. கறுப்ப கவுண்டர்‌ அவர்களின்‌ 
வேண்டுகோஞக்காக அன்னியூர்த்‌ தலபுராணமும்‌, பீளமேடு 
பி.எஸ்‌.ஜி. கங்காநாயுடு அவர்களின்‌ விழைவிற்கேற்பக்‌ 
குருந்தமலைப்‌ பிரபந்தங்களும்‌, கோவை மேடா கோபாலச்‌ 
செட்டியார்‌ கேட்டுக்கொண்டதற்காகப்‌ பத்திராசல இராமர்‌ 
பிள்ளைத்தமிழும்‌, கணபதி கிளை அஞ்சலக அதிகாரி திரு. ஆர்‌. 
திருமலை ஐயங்கார்‌ அவர்களுக்காகக்‌ கணபதி யமக அந்தாதியும்‌, 
விளாங்குறிச்சி ௬ப்பண கவுண்டர்‌ அவர்களின்‌ விருப்பப்படி விநாயக 
புராண சாரமாகிய சித்தி விநாயக மாலையும்‌ இயற்றப்பெற்றனவாக 
அறிகிறோம்‌. சுவாமிகளின்‌ தோத்திரத்‌ திரட்டுப்‌ பதிப்புகளின்‌ 
முன்னுரை முதலியவற்றால்‌ அவற்றுள்‌ மிகப்‌ 
பெரும்பான்மையானவை அந்தந்த ஊர்‌ அன்பர்கள்‌ கேட்டுக்‌ 
கொண்டதற்கிணங்கப்‌ பாடப்பெற்றவை எனத்‌ தெரிகிறது. 


சுவாமிகளின்‌ இந்த இயல்பைப்‌ பெரிய புராண 
உரையாசிரியராகிய திரு. சி.கே. சுப்பிரமணிய முதலியார்‌ அவர்கள்‌ 
தேவராயபுரம்‌ பலதெய்வத்‌ தோத்திரப்‌ பிரபந்தத்தின்‌ மதிப்புரையில்‌ 
(1946 ஜுலை), “ஸ்ரீமத்‌ சுவாமிகள்‌ தம்மை அடைந்து வேண்டும்‌ 
அன்பர்கள்‌ விரும்பியபடியே இவ்வாறு பலப்பல துதி நூல்கள்‌ 
செய்து அவர்கள்‌ ஈடேறும்படி உதவிபுரிந்து வருகின்றது அவர்கள 
தியல்பாகிய கருணைப்பெருக்கு ” எனக்‌ குறிப்பிட்டுக்‌ கூறியுள்ளார்‌. 


சுவாமிகள்‌ தாமாக நினைந்து பனுவல்களைப்‌ படைத்திருந்தால்‌ 
- இவர்‌ இயற்றுகின்ற வேகத்திற்கு - தமிழுக்குச்‌ செய்யுள்‌ 
எண்ணிக்கையில்‌ மற்றொரு மகாவித்வான்‌ பிள்ளையவர்கள்‌ 
கிடைத்திருட்பார்‌. கந்தசாமி சுவாமிகள்‌ தம்‌ கல்விப்பெருமையை 
வெளிப்படுத்துவதற்காக நூல்களையோ தனிப்பாடல்களையோ 
இயற்றும்‌ பழக்கம்‌ இல்லாதவர்‌ எனத்‌ தெளிவாகத்‌ தெரிகிறது. 

குருவே பரம்‌ எனக்‌ கொண்ட நன்னெறி 
கந்தசாமி சுவாமிகளின்‌ குரு பக்தி ஈடு இணை அற்றது. மனம்‌ 
வாக்குக்‌ காயங்களுக்கு எட்டாத அருவப்‌ பரம்பொருளின்‌ சகள 
வடிவமே குருநாதரின்‌ திருஉருவம்‌ என்னும்‌ அத்துவித 
கெளமாரத்தின்‌ தலைமையும்‌ முதன்மையும்‌ வாய்ந்த உயிர்க்‌ 
கொள்கையில்‌ உறுதியாக நின்றவர்‌. சுவாமிகளின்‌ படைப்‌ 
புக்களில்‌ இடம்பெற்றுள்ள குருபக்தியைப்பற்றிய செய்திகளை 
மேலெழுந்தவாரியாக விளக்கப்‌ புகுந்தாலே அது ஒரு பெரிய நூல்‌ 
ஆகிவிடும்‌. 
இந்தக்‌ குரு பக்தி காரணமாகவே இவர்தம்‌ பக்தமான்மியப்‌ 
பெருங்காப்பியத்தில்‌ இடம்‌ பெற்றுள்ள பாகவதர்கள்‌ அனைவரும்‌ 
ஒப்பற்ற பரம்பொருளின்‌ அம்சமே என்றும்‌, தம்‌ ஆசாரிய 
மூர்த்தமாக எழுந்தருளி விளங்குவதும்‌ அதுவே என்றும்‌ 
உறுதியாகக்‌ கொண்டு, ஒவ்வொரு வரலாற்றின்‌ இறுதியிலும்‌ 
அப்பக்தரின்‌ வரலாற்றுச்‌ சுருக்கத்தைக்‌ குறிப்பிட்டு அவரே தான்‌ 
நம்‌ சந்நிதானங்கள்‌ என முடித்துள்ளார்‌. எடுத்துக்காட்டாக ஒரு 
செய்யுளைக்‌ காண்போம்‌. 
“ பலதே யத்துப்‌ பலபதியில்‌ 
பலதாய்‌ தந்‌ைத தரும்சுதராப்‌ 
பகவன்‌ அடிபோற்று இசைத்து,அருளின்‌ 
பயன்கைக்‌ கொண்டு, பழையமறைச்‌ 
சலசா தனத்தான்‌ கரம்கொடுஉடல்‌ 
சமைக்கக்‌ கருஉற்று உழலாமெய்ச்‌ 
சரதக்‌ கதிகொள்‌ பத்தர்தொகை 
தனக்குஅந்‌ நாளில்‌ தயைசெய்தாய்‌; 
மலவா தனைதீர்‌ பரஞான 
வாரி அமுதுஆம்‌ உனதுஉருவம்‌ 
மாறாத்‌ தியான யோகநிலை 
வாய்க்க எனக்குஎன்று அருள்வாயோ? 
இலகா ரணநிச்‌ சயம்‌உணர்ந்தோர்‌ 
ஏத்தும்‌ திருவோ ணப்பதியாய்‌! 
இராமா னந்தப்‌ பெயர்கொடுஎனது 
இதயத்து இலங்கும்‌ பெருமாளே. 
(பக்தமான்மியம்‌ - பிராசீன பத்தர்‌ தொகை 66) 

கந்தசாமி சுவாமிகள்‌ தாம்‌ இயற்றிய சிற்றிலக்கியங்கள்‌ 
பலவறறிற்குச்‌ சந்நிதானங்களையே காப்புக்‌ கடவுள்‌ ஆக்கியுள்ளார்‌ 
என்பது கருத்தில்‌ இருத்த வேண்டிய ஒன்று. சான்றாக மருதமலை 
அலங்காரத்தின்‌ காப்புச்‌ செய்யுளைக்‌ காணலாம்‌. 
“ சிலங்கார்‌ அனைய குழல்மீது 
அணியும்‌ திருஅனையார்‌ 
குலங்கார்‌ அணைய மயில்போல்‌ 
நடனம்‌ குயிற்றுஇசைசால்‌ 
வலங்கா ரகன்புகழ்ந்து ஏத்தும்‌ 
மருத வரைக்குகன்றன்‌ 
அலங்காரம்‌ நல்கும்‌ இராமானந்‌ - 
தன்பொன்‌ அடித்துணையே. ' ' 


குருந்தமலை குழந்தை வேலாயுத மாலை காப்பு - 

கோலா கலம்தோய்‌ குருந்தா சலக்குழந்தை 

வேலா யுதசாமி மீதுஅணியும்‌ - மேலான 

மாலைஒன்று நல்கும்‌இரா மானந்த சற்குரவன்‌ 

வேலை அருட்‌ கண்‌உள்‌ மிளிர்ந்து. ” 
இவ்வகையில்‌ அமைந்துள்ள காப்புச்‌ செய்யுள்கள்‌ பல ஆகும்‌. 
உலகியல்‌ வேண்டா உத்தமத்‌ துறவி 


கந்தசாமி சுவாமிகள்‌ முழுமையான வைராக்கிய சீலராக 
இருந்தமையால்‌ அவர்‌ உலகியல்‌ பற்றிய சிந்தனைகளில்‌ சற்றும்‌ 
ஈடுபட்டதாகத்‌ தெரியவில்லை. அவர்‌ காலத்தில்‌ நாட்டில்‌ நடந்து 
கொண்டிருந்தவற்றை அவர்‌ கண்டுகொண்டதாகவே 
தோன்றவில்லை. நாட்டு மக்களின்‌ நம்பிக்கைகளிலும்‌ அன்றாட 
வாழ்க்கை முறையிலும்‌ பெரிய மாற்றங்களை ஏற்படுத்திக்‌ 
கொண்டிருந்த இயக்கங்கள்‌ எதுவும்‌ சுவாமிகளை ஒருசிறிதும்‌ 
ஈர்த்ததாகத்‌ தெரியவில்லை. சுவாமிகள்‌ சமுதாயப்‌ பிரச்சினைகள்‌ 
எவற்றிலும்‌ கவனம்‌ செலுத்தவில்லை என்றே கூற 
வேண்டியுள்ளது. 

சுவாமிகளின்‌ காலத்தில்‌ (1892-1948) தமிழ்நாட்டில்‌ மூன்று 
இயக்கங்கள்‌ மிகத்‌ தீவிரமாக இருந்தன. இந்திய விடுதலைப்‌ 
போராட்டம்‌, இராமசாமிப்‌ பெரியாரின்‌ சுயமரியாதை இயக்கம்‌, 
மார்க்சீயப்‌ பொதுவுடைமைக்‌ கொள்கைப்‌ பிரசாரம்‌ என்பன அவை. 
அந்த இயக்கங்கள்‌ நாட்டில்‌ இருந்த சிந்திக்கத்‌ தெரிந்த அத்தனை 
பேரையும்‌ ஏதாவது ஒருவகையில்‌ பாதிக்கவே செய்தன. ஆனால்‌, 

அக ஒம்‌ கெட அடைய கடனை படகு ஆ. 

சுவாமிகள்‌ இவற்றைப்பற்றி அறிந்திருந்ததற்குக்‌ கூட அடையாளம்‌ 
இல்லை. 1947இல்‌ இந்திய நாடு விடுதலை அடைந்த மாபெரும்‌ 
உலக வரலாற்று நிகழ்ச்சிக்குக்‌ கூட இவர்‌ பாடல்களில்‌ பதிவு இல்லை. 


மற்றொரு குறிப்பிடப்பட வேண்டிய செய்தியும்‌ உண்டு. 
20-17-1948 அன்று காந்தியடிகள்‌ கொடியவன்‌ ஒருவனின்‌ 
துப்பாக்கிக்கு இரையானார்‌. இந்தியக்‌ கண்டமே - ஏன்‌ உலகமே 
- பதைபதைத்தது. விடுதலைப்‌ போராட்டத்தில்‌ பங்கு பெற்றிருந்த 
மடாலய அன்பர்களில்‌ சிலர்‌ காந்திஜியின்‌ மறைவுக்குச்‌ சுவாமிகள்‌ 
இரங்கற்பாப்‌ பாடித்‌ தர வேண்டும்‌ என வேண்டினர்‌. அதற்ஞுச்‌ 
சுவாமிகள்‌ அவர்களைப்‌ பார்த்து, “எனக்குக்‌ காந்தியைப்‌ பற்றி 
என்ன தெரியும்‌? நீங்கள்‌ எல்லாம்‌ அதில்‌ அடிபட்டவர்கள்‌”' 
(சிலேடை - 1. காவலர்களால்‌ தடியடி பெற்றவர்கள்‌; 2. 
ஈடுபட்டவர்கள்‌) என்றாராம்‌. எனினும்‌ அன்பர்கள்‌ வேண்டினால்‌ 
பாடிக்‌ கொடுக்கும்‌ தம்‌ பழக்கத்திற்கிசையச்‌ சரமநிலைப்‌ பாக்கள்‌ 
என 20 விருத்தங்களை இயற்றியளித்தார்‌. (இந்தத்‌ தகவலைக்‌ 
கெளமார மகரிஷி கஜபூசைச்‌ சுந்தர சுவாமிகளும்‌, கெளமார 
மடாலயத்தின்‌ அரங்கமுத்து சுவாமிகளும்‌ எனக்குக்‌ கூறினர்‌.) 
அப்பாடல்கள்‌ சம்ப்ரதாயபூர்வமானதாகக்‌ காப்பு, நூல்‌, வாழ்த்து என 
அமைந்துள்ளனவேயன்றி உணர்ச்சிமிக்க கையறுநிலையாக 
இல்லை. அவற்றில்‌ காந்தியடிகளின்‌ சாதனைகள்‌ 
பட்டியலிடப்பட்டுள்ளன. அவ்வளவே. 
கந்தசாமி சுவாமிகள்‌ மக்களின்‌ அன்றாட வாழ்வியற்‌ 
பிரச்சினைகளிலோ சமுதாயப்‌ பிரச்சினைகளிலோ சற்றும்‌ 
ஈடுபடாமல்‌ முழுக்க முழுக்க ஆன்மீகச்‌ சிந்தனைகளில்‌ மட்டும்‌ 
மூழ்கியிருந்தார்‌ எனலாம்‌. 
செந்தினாயக ஐயா பக்தமான்மியத்தின்‌ சிறப்புப்‌ பாயித்தில்‌, 
“எத்தனைஆம்‌ விவகாரம்‌ தனக்குஉற்‌ றாலும்‌ 
எனதுஎனும்பா வனைசிறிதும்‌ இன்றி, ஆசான்‌ 
சுத்தமனத்‌ தொண்டர்பணி எனஉட்‌ கொண்டு 
சுலபம்‌உற இனிதுமுடித்து உளத்தில்‌ பற்றும்‌ 
நித்தவியா பகஅகண்ட சொரூப ஞான 
நிசவடிவ நாட்டமதில்‌ நிலைத்து வாழும்‌ 
சித்தம்‌உளான்‌ கந்தசா மிப்பேர்‌ யாரும்‌ 
செப்பிவணங்‌ கிடக்குலவும்‌ தினத்தின்‌ மாதோ” (16) 


எனக்‌ கூறுவது சற்றும்‌ உயர்வு நவிற்சி அல்ல என்றே தெரிகிறது. 

04. கந்தசாமி சுவாமிகள்‌ 





சமூகத்தைப்‌ பொறுத்தவரை சுவாமிகள்‌ நாட்டம்‌ கொண்டது 
இரண்டே இரண்டு விஷயங்களில்தான்‌. மக்கள்‌ எல்லோரும்‌ 
தவறாமல்‌ கொலை புலையை முற்றிலுமாக நீக்க வேண்டும்‌ என்பது 
முதலாவதும்‌ தலைமையானதுமான கோட்பாடு. அனைவரும்‌ 
ஆலய வழிபாட்டைக்‌ கைக்கொள்ள வேண்டும்‌ என்பது 
இரண்டாவது. இந்த இரண்டைத்தான்‌ சுவாமிகள்‌ தம்‌ பனுவல்களில்‌ 
ஆங்காங்குக்‌ கூறியிருப்பதோடு, இவற்றைப்‌ பரப்பவே அவர்‌ 
கோவை மாவட்டம்‌ முழுவதும்‌ கிராமம்‌ கிராமமாக ஆலய 
விழாக்களில்‌ பங்கேற்று உரை நிகழ்த்திவந்தார்‌. 


பல கிராமங்களில்‌ கோயில்களில்‌ பலி இடுவதற்காக 
மற்றவர்களால்‌ விலைக்கு வாங்கியிருந்த ஆடு, கோழி போன்ற 
உயிரினங்களைச்‌ சுவாமிகள்‌ - மடத்திலிருந்து அந்தப்‌ பணத்தைக்‌ 
கொடுத்து வாங்கி - விடுவித்து விட்டுவிடுவது உண்டு என்று 
சொல்லப்படுகிறது. கொலைப்பூசை நடைபெறும்‌ இடத்திற்குச்‌ 
செல்வதில்லை என இவர்‌ உறுதியாக இருந்த காரணத்தாலேயே 
சிற்சில கோவில்களில்‌ உயிர்ப்பலி முற்றிலுமாகத்‌ தவிர்க்கப்பெற்றது 
என்று திருவாமாத்தூர்‌ தி.செ. முருகதாச அய்யா அடிக்கடி கூறுவார்‌. 

சுவாமிகளின்‌ பாடல்களில்‌ இறைமறுப்புக்‌ கொள்கையைப்‌ 
பற்றி மட்டும்‌ பல இடங்களில்‌ கண்டிப்பும்‌, வருத்தமும்‌ மிக்க 
குறிப்புகள்‌ காணப்படுகின்றன. அந்த இடங்களிலும்‌ எந்தத்‌ 
தனிமனிதர்‌ அல்லது இயக்கத்தின்‌ பெயர்‌ குறிப்பிடப்படாமல்‌ 
நாத்திகவாதம்‌ என்ற அளவிலேயே பேசப்படுகிறது. தமிழ்‌ 
இலக்கியத்தில்‌ மணிமேகலை தொடங்கிச்‌ சைவத்‌ திருமுறைகள்‌, 
நாலாயிர திவ்வியப்‌ பிரபந்தம்‌, மெய்கண்ட சாத்திரம்‌ போன்ற 
மெய்யறிவு நூல்கள்‌, பிற்காலச்‌ சமயம்‌ சார்ந்த பிரபந்தங்கள்‌ வரை, 
எல்லாவற்றிலும்‌ உலோகாயதம்‌, நாத்திகம்‌ எனும்‌ இறைமறுப்புக்‌ 
கொள்கைபற்றிய குறிப்புகள்‌ ஆங்காங்கே தொடர்ந்து 
காணப்படுவது உண்மைதான்‌. எனினும்‌, அங்கெல்லாம்‌ அது 
அறிஞர்களுக்குள்‌ நடைபெற்றுவந்த அறிவு சார்ந்த கருத்துப்‌ 
போராட்ட.மாகமட்டுமே இருந்திருக்கிறது. ஆனால்‌, நாத்திகவாதம்‌ 
மெய்யறிவுத்துறைச்‌ சிந்தனை என்னும்‌ ஆய்வு மட்டத்திலிருந்து 
கீழே இறங்கிப்‌ பாமர மக்களிடையே தெருச்சண்டையாக மலர்ந்து 
மணம்‌ பரப்பியது இந்தச்‌ சுவாமிகளின்‌ காலத்தில்தான்‌. 


கந்தசாமி சுவாமிகள்‌ கொலை மறுத்தல்‌, ஆலய வழிபாடு பற்றிப்‌ 
பேசுவதற்காகக்‌ கிராமம்‌ கிராமமாகச்‌ சென்றார்‌ எனப்‌ பார்த்தோம்‌. 
அப்படி ஏற்பட்டதுதான்‌ சமுதாயத்‌ தொடர்பு. அவ்வாறு சென்ற 

இடங்களில்‌ நாத்தழும்பேற நாத்திகம்‌ பேசுபவர்களைக்‌ 
கண்டிருக்கிறார்‌. அதன்‌ விளைவாகவே இவர்‌ படைப்புகளில்‌ பல 
இடங்களில்‌ இறைமறுப்பாளர்களைப்‌ பற்றிய குறிப்புகள்‌ 
இடம்பெற்றுள்ளன. சில இடங்களில்‌ நாத்திகத்தை ஒழித்தருள 
வேண்டுமென்று இறைவனிடமே வேண்டுகோள்‌ விடுக்கிறார்‌. 
இறைமறுப்பியல்‌ பற்றிய இவர்‌ குறிப்புகளில்‌ மிகச்‌ சிலவற்றை 
ஈண்டுக்‌ காண்பது பொருத்தமாக இருக்கும்‌. 
“ துன்மதி தனையே நன்மதி என்னத்‌ 
துணிந்துநா வன்மையில்‌ பிதற்றும்‌ 
புன்மதி ஒசைப்‌ புண்கொள்என்‌ காதுப்‌ 
புழைகுளிர்ந்‌ திடஇருள்‌ மாயை 
வென்மதிப்‌ பெரியோர்‌ தம்‌உப தேச 
விருந்துஅருந்‌ திடும்படி விடுப்பாய்‌ ்‌ 
(குருந்தமலை குழந்தை வேலாயுத மாலை 16) 
“ படித்தனன்‌ உண்மை அறிவுஇலா நூல்கள்‌; 
பாவமே செயற்குஎளிது என்னப்‌ 
பிடித்தனன்‌; நாத்தி கத்துறை மூழ்கிப்‌ 
பிதற்றினன்‌ அறிவுஎன; உடம்பும்‌ 
தடித்தனன்‌... ” 
(காரைமடை இரங்கநாத மாலை 38) 
்‌ சேத்திரமது ஏது?அங்குத்‌ தங்கும்மூர்த்‌ திகள்‌ஏது? 
தீர்த்தங்கள்‌ ஏது?மகிமைத்‌ 
திறம்‌ஏது? மெய்ம்மைதோய்‌ அறம்‌ஏது? வரம்‌ஏது? 
செப்பும்‌இவை பொய்ப்புணர்வு எனா 
நாத்திறத்‌ திற்கத்தி நாத்திகத்‌ தீயர்பழி 
நாட்டுகலி காலம்‌ஈதில்‌ 
ஞானசித்‌ திப்பெருமை காட்டநீ மேனிகொடு 
ஞாலமிசை வரஎண்ணுவாய்‌. * 
(பூளைமேடு கரிவரதராஜப்‌ பெருமாள்‌ பதிகம்‌ 6) 
'நாத்திகச்‌ சேற்றில்‌ ஆழ்ந்த 
நரர்‌எலாம்‌ கதிவ ிச்சீர்‌ 
ஆத்திகர்‌ ஆகி வாழ 
அகத்தினுட்‌ கருதும்‌ என்னை" 
(தேவராயபுரம்‌ மாகாளியம்மன்‌ பதிகம்‌ 6) 

“ மறைவ குத்த நெறிபுகும்‌ அன்பர்‌உள்‌ 
வாடி ஏங்க மதங்கொடு நாத்திகத்‌ 
துறைவ ழக்கினை நாட்டத்‌ துணிந்திடும்‌ 
துட்டர்‌ ஆண்மை தொலைவிறல்‌ ஈகுவாய்‌” 
(குன்னத்தூர்ப்புதூர்‌ நாராயணமூர்த்தி பதிகம்‌ 8) 
்‌ தெய்வம்‌ஏது? உற்ற தலங்கள்‌ஏது? உயர்ந்த 
தீர்த்தங்கள்‌ ஏது?இவை அனைத்தும்‌ 
பொய்வழக்கு என்று கள்‌அரக்‌ குடனே 
புலால்‌அருந்‌ துபுகளித்து உழல்வார்‌ 
நைவுஅமை குலம்மூ ஏழையும்‌ தொலைக்கும்‌ 
நல்வரம்‌ எனக்குஅளித்து உலகில்‌ 
மெய்வளர்‌. ' 
(உடையாம்பாளையம்‌ மாரியம்மை மாலை 24) 
இறை மறுப்புக்‌ கொள்கை வளராமல்‌ மறைய விழையும்‌ 
இத்தகைய குறிப்புகள்‌ சுவாமிகளின்‌ தோத்திரப்‌ பனுவல்கள்‌ 
பலவற்றிலும்‌ காணப்படுகின்றன. 
தன்னலம்‌ கருதாத்‌ தகைசால்‌ பண்பு 
சுவாமிகள்‌ தம்‌ காலச்‌ சமுதாயத்தின்‌ அன்றாட வாழ்க்கைப்‌ 
பிரச்சினைகளைப்‌ பற்றிச்‌ சிந்திக்கவில்லையே தவிர உலக மக்கள்‌ 
அனைவரும்‌ இன்பமாக வாழ வேண்டும்‌ என்றும்‌, எங்கும்‌ 
துன்பமே இருக்கக்‌ கூடாது என்றும்‌ மனமார விரும்பினார்‌. 
மக்களின்‌ துயரங்களைப்‌ போக்குவதற்கான ஆற்றலைத்‌ தமக்குத்‌ 
தரவேண்டும்‌ எனப்‌ பல இடங்களில்‌ இறைவனிடம்‌ 
இறைஞ்சுகிறார்‌. சமய ஒழுக்கத்தாலும்‌ இறையருளாலும்‌ மட்டுமே 
மக்கள்‌ உண்மையான மகிழ்ச்சியைப்‌ பெறமுடியும்‌ என இவர்‌ 
உறுதியாக நம்பியதால்தான்‌ அரசியல்‌, பொருளாதாரம்‌ போன்ற பிற 
துறைகளைப்‌ பற்றிக்‌ கவலைப்படவில்லை எனலாம்‌. உலக 
மக்களுக்காக இவர்‌ இறைவனிடம்‌ இறைஞ்சுவதைப்‌ பல 
இடங்களில்‌ காண முடிகிறது. 
பரட்‌ rr உலகு உயிர்கள்‌ எலாம்‌ துன்பம்‌ 
நீங்கிடனை ஏத்தும்‌இன்ப நிலைபெறச்செய்‌ அருட்பேர்‌ 
ஆட்டுஅருள வேண்டும்‌என உன்பால்‌ இங்கு அடியேன்‌ 
ஆற்றிடும்விண்‌ ணப்பம்முற்றும்‌ மணிச்செவியில்‌ உவந்து 
கேட்டுஅருள வேண்டும்‌ .....” 
(உதகமண்டலம்‌ சீநிவாச மாலை 15) 

' எள்ளைஒத்‌ தெனினும்‌ என்நலம்‌ கருதாது 
இகத்துஅமை உயிர்த்திரள்‌ ஆம்‌உன்‌ 
பிள்ளைகட்கு உள்ளக்‌ கவலைமுற்று ஒழிந்துஉள்ளம்‌ 
பெரிதுஉவந்து இச்சைதோய்‌ பொருள்கள்‌ 
கொள்ளைகொள்‌ ளையதாய்க்‌ கொடுத்திட விழைந்தேன்‌; 
குணம்‌எனத்‌ தோன்றில்‌எற்கு அருள்வாய்‌. ” 
(சிரவணம்பட்டி பத்திரகாளியம்மை பதிகம்‌ 8) 
“நின்‌, கோடாநு கோடி கலைகளில்‌ 
ஒன்றைக்‌ கொடுக்கில்‌ இங்கு 
மாடுஆட போன்றுஉழல்‌ வாரைஎல்‌ - 
லாம்நல்‌ வழிப்படுத்துஉன்‌ 
ஈடுஆர்‌ கலையும்‌ பலிசைஎன்று 
என்னையும்‌ ஈகுவனே” 
(இரத்தினகிரிச்‌ சந்நிதி முறையீடு 93) 
*இகம்பெறும்‌ இன்பத்‌ துடன்பரத்து இசைபேர்‌ 
இன்பம்‌என்‌ ஒருவன்மட்டு அன்றிச்‌ 
சகம்பெறும்‌ அவர்முற்‌ றும்பெறப்‌ புரிமெய்த்‌ 
தவப்பயன்‌ யான்பொருந்‌ திட,நின்‌ 
முகம்பெறு விழிநோக்கு அருளில்‌உன்‌ றனையார்‌ 
முனிகுவர்‌? ' 

(காரைமடை இரங்கநாதமாலை 16) 
என்னும்‌ செய்யுட்‌ பகுதிகள்‌, சுவாமிகளின்‌ மனநிலையைத்‌ 
தெளிவாகப்‌ படம்பிடித்துக்‌ காட்டுகின்றன. 
தொண்டர்கள்‌ போற்றும்‌ சொற்பொழிவாற்றல்‌ 

சுவாமிகள்‌ ஒரு சொற்பொழிவாளராகவும்‌ விளங்கியுள்ளார்‌. 
அவருடைய நூல்‌ அரங்கேற்ற விளக்க உரைகள்‌, 
வெள்ளிக்கிழமைச்‌ சபையில்‌ இடைவிடாமல்‌ தொடர்ந்து ஆற்றிய 
பெருங்காப்பிய விளக்க உரைகள்‌, சமயச்‌ சொற்பொழிவுகள்பற்றி 
நேரில்‌ கேட்டவர்கள்‌ மிகவும்‌ பாராட்டியுள்ளனர்‌. 

அவர்‌ காலத்தில்‌ நூல்‌ அரங்கேற்றம்‌ என்பது - இன்றைய 
புத்தக வெளியீட்டு விழாக்களைப்போல்‌ அல்லாமல்‌ - நூலாசிரியர்‌ 
அதன்‌ ஒவ்வொரு செய்யுளையும்‌ கற்றோர்‌ நிறைந்த அவையில்‌ 
படித்து, பொருள்‌ கூறி, விளக்குவதாக அமைந்திருந்தது. 

அவையினர்‌ எழுப்பும்‌ ஐயங்களுக்கும்‌, சாட்டும்‌ குற்றங்களுக்கும்‌ 
நூலாசிரியர்‌ தக்க மறுமொழி கூறியாக வேண்டும்‌. சிலபேர்‌ 
வேண்டுமென்றே இடக்கான கேள்விகளைக்‌ கேட்டுச்‌ சஞ்சலப்பட 
வைப்பர்‌. தமிழ்ப்‌ புலவர்களின்‌ வாழ்க்கை வரலாறுகளில்‌ 
அரங்கேற்றங்களில்‌ நடந்த வாதங்களைப்‌ பற்றிப்‌ பேசக்‌ 
காண்கிறோம்‌. 

சுவாமிகளின்‌ நூல்களில்‌ தோத்திரப்‌ பதிகங்களாக அமைந்தவை 
தவிர ஏனைய சிற்றிலக்கிய வகைகளாக உள்ளனவற்றுள்‌ 
ஏறக்குறையச்‌ செம்பாதி முறையாக அரங்கேற்றப்பட்டனவாகத்‌ 
தெரிகிறது. பக்தமான்மியம்‌ உட்படச்‌ சில நூல்களின்‌ அரங்கேற்றம்‌ 
பற்றி முன்னர்‌ வரலாற்றுப்‌ பகுதியில்‌ கூறப்பெற்றது. 


கெளமார மடாலயத்தில்‌ தவறாமல்‌ ஒவ்வொரு 
வெள்ளிக்கிழமையும்‌ பிற்பகலில்‌ கந்த புராணம்‌, பெரிய புராணம்‌, 
திருவிளையாடற்‌ புராணம்‌, புலவர்‌ புராணம்‌, அருணகிரிநாதர்‌ 
புராணம்‌, பகதமான்மியம்‌ போன்ற காப்பியங்கள்‌ ஒன்றன்பின்‌ 
ஒன்றாக விளக்கப்பட்டுவந்தன. இதில்‌ ஒவ்வொரு செய்யுளும்‌ 
படிக்கப்பட்டுப்‌ பொருள்‌, சிறப்புச்‌ செய்திகள்‌, சமய சாத்திரக்‌ 
கருத்துக்கள்‌ ஆகியன விரிவாக விளக்கப்படும்‌. ஒரு நாளுக்கு 
இவ்வளவு கூறியாக வேண்டும்‌ என்னும்‌ வரையறை இன்மையால்‌ 
உரை கூறுதல்‌ மிக விளக்கமாகவே அமையும்‌. முதலில்‌ அறிஞர்‌ 
ஒருவர்‌ செய்யுளை உரிய முறையில்‌ படிப்பார்‌. இதற்குக்‌ கையேடு 
படித்தல்‌ எனப்‌ பெயர்‌. பிறகு சொற்பொழிவாளர்‌ அப்பாடலின்‌ 
பொழிப்புரை, கருத்து, இலக்கியச்‌ சிறப்புக்கள்‌, சமய சாத்திரச்‌ 
செய்திகள்‌, புராண வரலாற்று நிகழ்ச்சிகள்‌ ஆகியவற்றைத்‌ தக்க 
மேற்கோள்களுடன்‌ விரிவாக விளக்குவார்‌. இந்த அமைப்பே 
புராண படனம்‌ எனப்படும்‌. சிரவையாதீனத்தில்‌ இந்த 
வெள்ளிக்கிழமைச்‌ சபை கெளமார மகரிஷி கஜபூசைச்‌ சுந்தர 
சுவாமிகள்‌ காலம்வரை நடந்துகொண்டி ருந்தது. 


கந்தசாமி சுவாமிகளின்‌ வெள்ளிக்கிழமைச்‌ சபைச்‌ 
சொற்பொழிவுகளில்‌ பெரும்பாலும்‌ தவத்திரு. சின்னசாமி 
சுவாமிகளும்‌, கணபதி திரு. கிருஷ்ணப்ப ஐயா அவர்களும்‌ கையேடு 
படித்ததாகத்‌ தெரிகிறது. சிற்சில நாட்களில்‌ திருவாமாத்தூர்ச்‌ 
செந்தினாயக ஐயா அவர்களும்‌ கையேடு படித்திருப்பதாகத்‌ 
தெரிகிறது. தவத்திரு. கஜபூசைச்‌ சுந்தர சுவாமிகள்‌ காலத்தில்‌ 
தவத்திரு. தம்பிசாமிகள்‌ என வழங்கப்பெற்றுவரும்‌ மருதாசல 
சுவாமிகள்‌ கையேடு படித்து வந்தார்‌. ஒரே ஒரு வாரம்‌ 

இவ்வரலாற்றாசிரியர்‌ பெரிய புராணத்தின்‌ எறிபத்த நாயனார்‌ 
புராணப்‌ பகுதிப்‌ படனத்திற்குக்‌ கையேடு படித்துள்ளார்‌. 

கந்தசாமி சுவாமிகளின்‌ காலத்தில்‌ வெள்ளிக்கிழமைச்‌ சபைக்கு 
ஓவ்வொரு வாரமும்‌ இருநூறு பேருக்கும்‌ குறையாமல்‌ 
வருவார்களாம்‌. காப்பியச்‌ சொற்பொழிவு இரண்டு மணிநேரம்‌ 
நடைபெறும்‌. பிறகு வயிறு நிறைய உணவு பிரசாதமாக 
வழங்கப்படும்‌. இந்தக்‌ கெளமார மடாலய வெள்ளிக்கிழமைச்‌ 
சபையில்‌ சுவாமிகள்‌ நிகழ்த்தும்‌ உரையின்‌ சிறப்பைத்‌ 
திருவாமாத்தூர்‌ முருகதாச அடிகளார்‌ அவர்கள்‌ தம்‌ பக்தமான்மிய 
அரங்கேற்றல்‌ வைபவ நூலில்‌, 


203 Gp கவு மாரர்தம்‌ தொகைமுன்‌ 


தோய அற்புத அமுதுஎனப்‌ புகர்தினம்‌ தோறும்‌” (10) 
“ சமர சம்பெறு பிரசங்கம்‌ அவ்விடை சார்ந்தோர்‌ 
தமது நெஞ்சகம்‌ உருகிடச்‌ சாற்றிடும்‌ தகையோன்‌ (11) 


(தொகைமூன்‌ - கூட்டத்தில்‌. புகர்‌ தினம்‌ - வெள்ளிக்கிழமை.) 
எனப்‌ புகழ்ந்துள்ளார்‌. 


சுவாமிகள்‌ திருவாமாத்தூரில்‌ திருமதி சுந்தரத்தம்மையார்‌ 
கட்டளைக்கிணங்க வண்ணச்சரபம்‌ தண்டபாணி சுவாமிகளின்‌ 
அருணகிரிநாதர்‌ புராண படனத்தில்‌ பங்குகொண்டது முன்னர்க்‌ 
கூறப்பெற்றது. அந்த நிகழ்ச்சியையும்‌ இதனோடு இணைத்து 
எண்ணிப்‌ பார்க்கலாம்‌. 

கந்தசாமி சுவாமிகளின்‌ சமயச்‌ சொற்பொழிவுகள்‌ திருப்பேரூர்‌ 
அருள்மிகு பட்டீசர்‌ ஆலயத்‌ திருவிழாக்களிலும்‌, தவத்திரு. 
சாந்தலிங்க அடிகளார்‌ திருமடத்தின்‌ சத்வித்யா சன்மார்க்க சங்கத்தின்‌ 
ஆண்டு விழாக்களிலும்‌ தவறாமல்‌ இடம்‌ பெற்றனவாம்‌. 
இவற்றைத்‌ தவிரப்‌ பல திருக்கோவில்‌ திருக்குட நீராட்டுப்‌ பெருவிழா, 
ஆண்டுத்‌ திருவிழாக்கள்‌ ஆகியவற்றிலும்‌ நடைபெற்றிருக்கக்கூடும்‌. 
சுவாமிகளிடம்‌ நாட்குறிப்பு எழுதும்‌ பழக்கம்‌ இருக்காததால்‌ 
இவைபோன்ற செய்திகளுக்கான நம்பிக்கைக்கு உரிய ஆதாரச்‌ 
சான்றுகள்‌ கிடைப்பதில்லை. 


ஆலயங்கள்‌ திருமடங்கள்‌ தவிரச்‌ சுவாமிகள்‌ சமயச்‌ சார்பற்ற 
இலக்கியக்‌ கூட்டங்களிலோ அல்லது தனியார்‌ நிகழ்ச்சிகளிலோ 
பங்கேற்று உரை நிகழ்த்தியதாகத்‌ தெரியவில்லை. 

பொதுவாகக்‌ கூறுமிடத்துச்‌ சமய உணர்வு விஞ்சியிருந்த 
கோவை மாவட்டப்‌ பெருமக்களுக்கிடையில்‌ சுவாமிகள்‌ பற்பல 
அறிஞர்களால்‌ மிகவும்‌ போற்றப்பெற்று வந்த ஒரு 
சொற்பொழிவாளராகத்‌ திகழ்ந்தார்‌ எனலாம்‌. 
தண்டமிழ்‌ பயிற்றும்‌ தகைசால்‌ ஆசான்‌ 

கந்தசாமி சுவாமிகள்‌ சிலருக்குத்‌ தமிழ்‌ கற்றுக்‌ கொடுத்து ஞான 
உபதேசமும்‌ செய்தார்‌. பலருக்கு உபதேசம்‌ மட்டும்‌ புரிந்தார்‌. 
சுவாமிகளிடம்‌ தமிழ்ப்பாடம்‌ கேட்கும்‌ நல்லூழ்‌ வாய்ந்த அந்தச்‌ 
சிலர்‌ மிகப்‌ புகழ்பெற்றுச்‌ சமய உலகத்தில்‌ மட்டுமன்றித்‌ தமிழ்‌ 
இலக்கிய உலகிலும்‌ தமக்கெனத்‌ தனியானதோர்‌ இடத்தைப்‌ 
பெற்றுத்‌ திகழ்கின்றனர்‌. அவர்களுள்‌ சிறப்பாகக்‌ 
குறிப்பிடத்தக்கவர்கள்‌ வருமாறு: 


தவத்திரு. கஜபூசைச்‌ சுந்தர சுவாமிகள்‌ 

இவர்‌ நம்‌ வரலாற்று நாயகரின்‌ தலைமாணாக்கர்‌. மாணாக்கராக 
மட்டும்‌ அன்றி அருகிலேயே இருந்து பணிவிடை புரியும்‌ AL 
வாய்த்தவர்‌. இவர்‌ சுவாமி 
களின்‌ பூர்வாசிரம இளவ 
லாகிய திரு. வேலப்பக்‌ 
கவுண்டரின்‌ இரண்டாவது 
மகனாக 29-11-1929 
அன்று தோன்றியவர்‌. மிக்க 
இளமையிலேயே கந்தசாமி 
சுவாமிகளிடம்‌ அவருக்குப்‌ 
பணிவிடை செய்து 
கொண்டே முறையாகப்‌ 
பாடம்‌ கேட்டார்‌. 


9-2-1964 அன்று 
சிரை வையாதீனத்தின்‌ 


மூன்றாவது பட்டமாக 
அருளாட்சி ஏற்ற இவர்‌, 
தலைசிறந்த சமயப்‌ 


பேச்சாளராக விளங்கினார்‌. 
இவருடைய பெரிய புராண 
அறிவு ஈடிணையற்றது. 
தோத்திரக்‌ கவிகளாக 





தவத்திரு. சுந்தர சுவாமிகள்‌ 

ஏறத்தாழ 900 செய்யுள்களை இயற்றியுள்ளார்‌. அவற்றுள்‌ 
தவத்திரு. கந்தசாமி சுவாமிகள்‌ வாழ்க்கை வரலாற்று வண்ணம்‌ மிக 
அரியது ஆகும்‌. 
1953ஆம்‌ ஆண்டிலேயே பேரூர்‌ ஆதீனம்‌ தவத்திரு. 
சாந்தலிங்க இராமசாமி அடிகளாருடன்‌ இணைந்து தமிழ்‌ 
அருச்சனையையும்‌, சின்னாள்‌ கழித்துத்‌ தமிழ்த்‌ திருக்குடமுழுக்கு 
விழாக்களையும்‌ நடத்தினார்‌. தமிழ்வழி ஆலய வழிபாடுகளை 
ஏற்றுக்கொண்ட இவர்‌ ஆகமநெறியில்‌ அமைந்த வடமொழி 
வழிபாட்டின்‌ எதிரி அல்லர்‌. இந்து சமயத்திற்கு வடமொழி, தமிழ்‌ 
ஆகிய இரு மொழிகளும்‌ இரண்டு கண்களைப்‌ போல 
இன்றியமையாதன ஆகும்‌ என்பதே இவர்‌ கருத்து. அதனால்தான்‌ 
கெளமார மடாலயத்திலேயே சிறந்த முறையில்‌ ஆகம பாடசாலை 
ஒன்றைத்‌ தொடங்கினார்‌. 
கெளமார மடாலயத்தைச்‌ சேர்ந்த திருக்கோவில்களில்‌ 
விரிவான திருப்பணிகளைச்‌ செய்த இவர்‌, தமிழகம்‌ முழுவதிலும்‌ 
பன்னூறு கோயில்களில்‌ திருப்பணியும்‌ திருக்குடமூமுக்கும்‌ 
செய்தார்‌. அவற்றுள்‌ அவிநாசி, திருப்பெருந்துறை, 
வெஞ்சமாக்கூடல்‌ ஆகியவை சிறப்பாகக்‌ குறிப்பிடத்தக்கன. 
சுந்தர சுவாமிகளுடைய கல்விப்‌ பணியும்‌ மகத்தானது. 
தவத்திரு. இராமானந்த அடிகளார்‌ மேனிலைப்பள்ளி, தவத்திரு. 
கந்தசாமி சுவாமிகள்‌ மெட்ரிக்‌ பள்ளி ஆகியவற்றுடன்‌ குமரகுரு 
பொறியியற்‌ கல்லூரியையும்‌ தொடங்கி எல்லா நிறுவனங்களும்‌ 
சிறப்புற இயங்கி வருகின்றன. சுவாமிகளின்‌ கல்விப்‌ பணியைப்‌ 
பற்றிக்‌ குமரகுரு பொறியியற்‌ கல்லூரித்‌ தாளாளர்‌ திரு. கி. ஆறுமுகம்‌ 
அவர்கள்‌ கூறுவதைக்‌ கேட்போம்‌. 
“பள்ளிகள்‌, கலைக்கல்லூரிகள்‌, வேத பாடசாலைகள்‌, தமிழ்க 
கல்லூரிகள்‌, இசைக்‌ கல்லூரிகள்‌ போன்றவை அமைத்து 
நடத்தும்‌ திருமடங்கள்‌ தமிழகத்தில்‌ பல உள்ளன. ஆனால்‌ 
பொறியியல்‌ கல்லூரி ஒன்றினைத்‌ துவக்கி, சிறப்புற நடத்தும்‌ 
தொலைநோக்கு அமைந்தது நமது சுவாமிஜி அவர்களுக்கே 
உரிய சிறப்பாகும்‌. சமயம்‌, கலை, கலாசாரங்களோடு 
ஒவ்வொரு குடிமகனும்‌, வாழ்க்கை சிறக்க தொழிற்கல்வியும்‌ 
பெறுதல்‌ அவசியம்‌ என்பதனை உணர்ந்து திருமடத்தின்‌ 
அன்பர்களின்‌ துணையோடு குமரகுரு பொறியியற்‌ 
கல்லூரி” யினை 1984-ம்‌ ஆண்டு முதல்‌ சிறப்பாக சுவாமிஜி 
நடத்திவருகிறார்கள்‌. ௬வாமிஜி அவர்களின்‌ இந்த மாறுபட்ட 
முயற்சியிலும்‌, செயல்பாட்டிலும்‌ அவர்களை ஊக்குவித்து, 

துணைநீன்று கல்லூரியின்‌ நிர்வாகத்தினை செவ்வனே நடத்தி 
வருபவர்‌ சுவாமிஜியின்‌ பேரன்பிற்குப்‌ பாத்திரமான 
அருட்செல்வர்‌ டாக்டர்‌ நா. மகாலிங்கம்‌ அவர்களாவார்‌. '' 


(தவத்திரு. சுந்தர சுவாமிகள்‌ மணிவிழா மலர்‌, 1989. பக்‌. ...) 


சுந்தர சுவாமிகள்‌ 1987ஆம்‌ ஆண்டு மார்ச்சுத்‌ திங்களில்‌ உலக 
நலம்‌ கருதிச்‌ செய்த கஜபூஜை என்னும்‌ உலகப்பெரு வேள்வி 
மிகப்பெரிய சாதனை ஆகும்‌. 108 ஆண்‌ யானைகளைத்‌ 
திருமடத்திற்கு அழைத்துக்‌ கொண்டுவந்து நடத்திய அந்த மாபெரும்‌ 
நிகழ்ச்சி சம்பிரதாயமாகவும்‌, உரைநடைப்‌ பெருநூலாகவும்‌ 
எழுதப்பெற வேண்டிய ஒன்றாகும்‌. 


இடையறாத திருத்தல யாத்திரை, சமயச்‌ சொற்பொழிவுகள்‌, 
திருக்கோயில்‌ திருப்பணிகள்‌, திருக்குட முழுக்குகள்‌, மாநில முருக 
பக்தர்கள்‌ பேரவைப்‌ பணிகள்‌ எனச்‌ சோர்வில்லாமல்‌ 
அருட்பணியாற்றிய தவத்திரு. கெளமார மகிரிஷி கஜபூசைச்‌ சுந்தர 
சுவாமிகள்‌ 14-6-1994 அன்று குருநாதரின்‌ திருவடியில்‌ இரண்டறக்‌ 
கலந்தார்‌. இவருடைய வரலாறு முறையாகத்‌ தரவுகளைத்‌ திரட்டித்‌ 
தெளிவாக ஆராய்ந்து விரிவாக எழுதப்பட வேண்டிய ஒன்றாகும்‌. 


தவத்திரு. சாந்தலிங்க இராமசாமி அடிகளார்‌ 


முதலிபாளையம்‌ தவத்திரு. 
சிவராமசாமி சுவாமிகளின்‌ 
மைந்தராகத்‌ தோன்றிக்‌ கந்தசாமி 
சுவாமிகளின்‌ அருளாணையை 
ஏற்றுச்‌ சந்நிதானங்களுக்கு 
அணுக்கத்‌ தொண்டு புரிந்து, 
கந்தசாமி சுவாமிகளிடம்‌ 
உபதேசம்‌ பெற்று, இன்று 
திருப்பேரூர்‌ தவத்திரு. சாந்தலிங்க | 
அடிகளார்‌ திருமடத்தின்‌| ௮ 
தலைவராக அருட்செங்கோ 
லோச்சுகின்ற திருப்பேரூராதீனம்‌ 
தவத்திரு. சாந்தலிங்க இராமசாமி ந: 
அடிகளார்‌ அவர்களும்‌ | 5 





இவ்வரலாற்று நாயகரின்‌ ட த த 
அருள்நோக்கம்‌ பெற்றுச்‌ தவத்திரு. சாந்தலிங்க இராமசாமி 
சிறந்தவரே. அடிகளார்‌ 

திருப்பேரூர்‌ ஆதீனம்‌ அடிகளாருடைய தமிழ்ப்பணி, கல்விப்‌ 
பணி, சமுதாயப்‌ பணி, சமயப்‌ பணி ஆகியவை சாலச்‌ சிறந்தவை. 
மயிலம்‌ பொம்மபுர ஆதீனம்‌ 18ஆவது பட்டம்‌ சிவத்திரு. 
சிவஞானபாலய தேசிக சுவாமிகளிடம்‌ வீரசைவ தீக்கை பெற்றுள்ள 
அடிகளார்‌, ஆழமான கருத்துக்களை விளக்கமாக எடுத்துரைக்கும்‌ 
சொற்பொழிவாளர்‌; கவிபுனையவல்ல யாப்பறி புலவர்‌. தவத்திரு. 
சுந்தர சுவாமிகளும்‌ தவத்திரு. அடிகளாரும்‌ கொங்குநாட்டுச்‌ சமய 
வரலாற்றிலும்‌, தமிழியக்க வரலாற்றிலும்‌ இரட்டைத்‌ தவசிகளாக 
முதலிடம்‌ பெற்று விளங்குகின்றனர்‌. இன்று தம்‌ எண்பதாவது 
வயதிலும்‌ சற்றும்‌ தளர்வடையாமல்‌ ஓர்‌ இளைஞருக்குரிய 
ஊக்கத்தோடு தொடர்ந்து அருந்தொண்டாற்றி வருகிறார்‌. 

சிரவையாதீனத்தின்‌ நான்காவது பட்டம்‌ தவத்திரு. குமரகுருபர 
சுவாமிகள்‌ அவர்களுக்கும்‌ அவ்வப்பொழுது தக்க ஆலோசனை 
களை வழங்கி அந்த ஆதீனப்‌ பணிகளும்‌ சிறக்க வழிகாட்டுகிறார்‌. 
கந்தசாமி சுவாமிகள்மாட்டு அடிகளார்‌ கொண்டுள்ள குருபக்தி 
ஈடிணையற்றது. சுவாமிகளின்‌ சமாதி நிலையத்தில்‌ அடிகளார்‌ 
வழிபடும்‌ அருட்காட்சி எம்மனோருக்கு உயரிய வழிகாட்டி ஆகும்‌. 


தவத்திரு. மருதாசல சுவாமிகள்‌ (தம்பி சுவாமிகள்‌) 


இச்சுவாமிகள்‌ சிரவணம்பட்டி திரு. சுப்பண்ண கவுண்டர்‌ 
அவர்களின்‌ மைந்தர்‌. மிக்க இளமையிலேயே கெளமார 
மடாலயத்தை அடைந்து துறவறம்‌ மேற்கொண்டவர்‌. நல்ல 
தமிழறிஞர்‌; இனிய கவிதைகளை இயற்ற வல்லவர்‌. இசையறிவும்‌ 
மிக்க தவத்திரு. தம்பி சுவாமிகள்‌ வாய்ப்பாட்டிலும்‌, ஆர்மோனியம்‌, 
மிருதங்கம்‌ ஆகிய இசைக்‌ கருவிகளை வாசிப்பதிலும்‌ திறமை 
மிக்கவர்‌. வானத்தில்‌ தெரிகின்ற விண்மீன்கள்‌, கோள்கள்‌ 
ஆகியவற்றை அன்பர்களுக்குச்‌ சுட்டிக்காட்டி அவற்றின்‌ 
இயக்கங்களை விளக்குவார்‌. விண்ணில்‌ ஏவப்படும்‌ செயற்கைக்‌ 
கோள்கள்‌ என்றெனறு எந்தெந்த இடத்தில்‌ தெரியும்‌ எனச்‌ சொல்லிக்‌ 
காண்பிப்பார்‌. 

கெளமார மடாலயத்தின்‌ வெள்ளிக்கிழமைச்‌ சபைகளில்‌ 
நடைபெறும்‌ பஜனையில்‌ பாடியும்‌, இசைக்‌ கருவிகளை வாசித்தும்‌ 
பணிபுரிவதோடு புராண படனத்திற்கும்‌ கையேடு படிப்பார்‌. 
அறிஞர்களைத்‌ தரம்‌ அறிந்து போற்றும்‌ தகைமை மிக்கவர்‌. 
சிரவையாதீனத்தின்‌ அருள்மிகு தண்டபாணிக்‌ கடவுள்‌ 
திருக்கோவில்‌ மிகச்‌ சிறப்பாக விளங்கிவருவதில்‌ இவருடைய பங்கு 
மிக அதிகம்‌. 

கவியரசு கு. நடேச கவுண்டர்‌ 

கவியரசு கு. நடேசக்‌ கவுண்டர்‌ கணபதி திரு. குமாரசாமிக்‌ 
கவுண்டரின்‌ மைந்தர்‌. 2-4-1901இல்‌ தோன்றிய இவர்‌ 
தொடக்கத்தில்‌ கோவை சி.எஸ்‌. சொக்கலிங்கம்‌ பிள்ளை 
அவர்களிடமும்‌ அடுத்துக்‌ கந்தசாமி சுவாமிகளிடமும்‌ தமிழ்‌ கற்றார்‌. 
வடமொழியைக்‌ கோவை திரு. அனந்த நாராயண சாஸ்திரிகள்‌ 
அவர்களிடம்‌ கற்றார்‌. சென்னைப்‌ பல்கலைக்‌ கழகத்தின்‌ 
வித்துவான்‌ தேர்வில்‌ தனிப்பட்ட மாணவராக எழுதி முதல்‌ 
வகுப்பில்‌ தேர்ச்சி பெற்றார்‌. 

கோவை நகராட்சி உயர்நிலைப்‌ பள்ளியில்‌ 25 ஆண்டுகளுக்கு 
மேல்‌ தமிழ்ப்பணி இயற்றிய பிறகு பேரூர்‌ தவத்திரு. சாந்தலிங்க 
அடிகளார்‌ தமிழ்க்‌ கல்லூரியின்‌ முதல்வராகவும்‌ திகழ்ந்தார்‌. 
மங்கையர்க்கரசியார்‌ பிள்ளைத்தமிழ்‌, எட்டிகுடி முருகன்‌ 
பிள்ளைத்தமிழ்‌ உள்ளிட்ட ஐந்து பிள்ளைத்தமிழ்‌ நூல்கள்‌, பேரூர்க்‌ 
கலம்பகம்‌ (கந்தசாமி சுவாமிகளுடையது வேறு; இது வேறு.) 
போன்ற பல சிற்றிலக்கியங்களை இயற்றியுள்ளார்‌. 
திருவெம்பாவை, இரட்டைப்‌ புலவர்களின்‌ திருவாமாத்தூர்க்‌ 
கலம்பகம்‌, பழனிப்‌ பிள்ளைத்தமிழ்‌ ஆகியவற்றிற்கு உரை 
எழுதியுள்ளார்‌. மூக மகா கவியின்‌ பஞ்ச சதி (5 சதங்கள்‌), 
சங்கராசாரியாரின்‌ சிவபாதாதி கேசம்‌, சுப்ரமணிய புஜங்கம்‌ 
(தமிழ்ப்பாவும்‌ புஜங்க யாப்பே), அப்பைய தீட்சிதரின்‌ 
ஆன்மார்ப்பணத்‌ துதி முதலிய பல உயர்ந்த வடமொழி நூல்களை 
மூலத்திற்கு இணையாகவே நற்றமீழில்‌ மொழிபெயர்த்துள்ளார்‌. 
இவருடைய அப்பர்‌ தேவார ஆராய்ச்சியும்‌, LE களஞ்சியமும்‌ 
பயன்மிக்க நோக்கீட்டு நூல்கள்‌ ஆகும்‌. 


எதையுமே இருபொருள்படப்‌ (இன்றுபோல்‌ விரசமான 
உளறல்‌ இன்றி) பேசுவதில்‌ கெட்டிக்காரர்‌. திருஞான சம்பந்தப்‌ 
பெருமான்‌ மீது எல்லையற்ற பக்தி கொண்டவர்‌. பழனி தவத்திரு. 
சாது சுவாமிகளிடம்‌ ஞானோபதேசம்‌ பெற்றுத்‌ தவறாமல்‌ சிவபூசை 
செய்துவந்த கவியரசு .அவர்கள்‌ 26-5-1972 அன்று சிவபதம்‌ 
பெற்றார்‌. இவருடைய நூல்கள்‌ அனைத்தும்‌ பல இடங்களில்‌ சிதறி 
உள்ளன. அனைத்தையும்‌ திரட்டி ஒரே நூலாகச்‌ செம்பதிப்பாக 
வெளியிட வேண்டியது குறிப்பாக” கொங்குநாட்டாரின்‌ கடமை 
ஆகும்‌. 

தவத்திரு. கந்தசாமி சுவாமிகளிடம்‌ முறையாகத்‌ தமிழ்‌ 
கற்றவர்கள்‌ மேலும்‌ ஓரிருவர்‌ இருக்கலாம்‌. ஒரு நூல்‌ 

பயின்றவர்கள்‌, சில நூல்களைப்‌ பாடங்‌ கேட்டவர்கள்‌ எனவும்‌ சிலர்‌ 
இருக்கலாம்‌. அவர்களைப்‌ பற்றிய விவரங்களைத்‌ தேடித்‌ தொகுத்து 
முறையாக ஆராய்ந்து விளக்கமாக எழுதிக்‌ கொங்குநாட்டுத்‌ தமிழ்‌ 
இலக்கிய வரலாற்றை முழுமையுடையதாகச்‌ செய்ய வேண்டியது 
எதிர்கால ஆய்வாளர்களின்‌ பணி. 

தமிழ்ப்‌ போதகாசிரியராகவும்‌ கந்தசாமி சுவாமிகள்‌ வெற்றி 
பெற்றுள்ளார்‌ எனக்‌ காட்டவே இவை எழுதப்பட்டன. 


டவ்‌ 

3. இலக்கியத்‌ தகைமை 


தவத்திரு. கந்தசாமி சுவாமிகளின்‌ படைப்புகளை இலக்கியத்‌ 
திறனாய்வு நோக்கில்‌ ஆராயப்‌ புகுமுன்‌, அவருடைய இலக்கியக்‌ 
கொள்கையையும்‌ நோக்கத்தையும்‌ அறிந்துகொள்ள வேண்டும்‌. 
சுவாமிகள்‌ தம்‌ வாசகர்களுக்கு எதை உணர்த்த முயல்கிறார்‌. அதை 
எப்படிச்‌ செய்கிறார்‌, அம்முயற்சியில்‌ எந்த அளவு வெற்றி 
பெற்றுள்ளார்‌ என்பதைக்‌ காண்பதே இந்த ஆய்வின்‌ முதல்படியாக 
அமைகிறது. 


கலை கலைக்காகவே; இலக்கிய நுகர்ச்சியால்‌ பெறப்படும்‌ 
காவிய இன்பமே அதன்‌ முடிந்த பயன்‌ என்னும்‌ கொள்கையில்‌ 
சுவாமிகளுக்கு உடன்பாடு இல்லை. கற்றதனால்‌ ஆய பயன்‌ 
வாலறிவன்‌ நற்றாள்‌ தொழுவதுதான்‌ என்னும்‌ தமிழ்ப்பொதுமறை 
தான்‌ அவருடைய அடிப்படைக்‌ கோட்பாடு. தோத்திரப்‌ பாடல்கள்‌ 
இயற்றுவதை அவர்‌ இறைவழிபாட்டின்‌ ஒரு பகுதியாகவே 
கருதினார்‌. தாம்மட்டு மன்றிப்‌ பலரையும்‌ ஆலய வழிபாட்டில்‌ 
ஈடுபாடு கொள்ள வைக்க வேண்டும்‌ என்பதற்காகத்தான்‌ 
பதிகங்களாகவே பாடினார்‌. தம்‌ ஊர்க்கோவிலில்‌ எழுந்தருளியுள்ள 
இறைவடிவத்தைக்‌ கற்றவர்‌, கல்லாதவர்‌ அனைவரும்‌ 
எளிமையாகப்‌ பத்துப்‌ பாடல்களைப்‌ பாடி வழிபட வேண்டும்‌ 
என்பதே சுவாமிகளின்‌ விருப்பம்‌. அதற்காகவே தம்‌ பதிகங்கள்‌ 
அனைத்திலும்‌ முதல்‌ செய்யுளை இறைவனின்‌ திருவுருவத்தை 
விளக்கிக்‌ கூறும்‌ தியான சுலோகம்‌ போலவே இயற்றியுள்ளார்‌. 
இப்பொழுது தெரிந்துள்ளபடி சுவாமிகள்‌ 143 பதிகங்களை 
இயற்றியுள்ளார்‌. (ஏறத்தாழ 1700 செய்யுள்கள்‌.) இந்தப்‌ பதிக 
இலக்கியங்களிலும்‌ ஆங்காங்குப்‌ புலமைத்தன்மை வெளிப்படினும்‌ 
விஞ்சி இருப்பன பக்திச்‌ சுவையும்‌ வைராக்கியமுமே ஆகும்‌. 

சுவாமிகள்‌ காட்டுகிற பத்திநெறி இறைவனை வழிபட்டு 
வேண்டி வாழ்க்கை வசதிகளைப்‌ பெருக்கிக்‌ கொண்டு உலகத்தில்‌ 
நான்குபேர்‌ மதிக்க வளமாக வாழ வேண்டும்‌ என ஆசைப்படும்‌ 
தொடக்கநிலை வாணிபப்‌ பத்தி அன்று. பத்தி செய்வதற்குப்‌ 
பத்தியே பயன்‌; வேறு ஒரு பயனும்‌ தேவை இல்லை எனக்‌ கருதும்‌ 
வீடும்‌ வேண்டா விறலினரின்‌ மிக உயர்ந்த நிலையைச்‌ சுவாமிகள்‌ 
போற்றி ஏற்றுக்கொண்டாலும்‌ அதிகமாக உபதேசிக்கவில்லை. இவர்‌ 
காட்டுகின்ற பத்திநெறி மேற்கண்ட இரண்டிற்கும்‌ இடைப்பட்டது. ' 
உலக நிலையாமையை வலியுறுத்தி, ஐம்புல இன்ப 
வேட்டையால்‌ பிறப்பும்‌ இறப்பும்‌ மாறி மாறி வந்துகொண்டே 
யிருக்கும்‌ என உணர்த்தி, இந்தத்‌ துயரத்திலிருந்து உயிரைக்‌ 
காப்பாற்ற வல்லது இறைவனின்‌ திருவருள்‌ ஒன்றுமட்டுமே என 
ஆற்றுப்படுத்தி, ஆன்ம ஈடேற்றமாகிய நிலைத்த பயனை 
அடைவதற்காகப்‌ பத்தி செய்ய வேண்டும்‌ என அறிவுறுத்துவதே 
சுவாமிகளின்‌ பத்தி நெறி யாகும்‌. முடிந்த பயனாகிய வீட்டுப்‌ 
பேற்றை விரும்பி முயலும்போது இடைக்காலப்‌ பயன்களாக 
(அவாந்தரப்‌ பிரயோஜனம்‌) இம்மையில்‌ உலகியல்‌ இன்பங்களும்‌ 
தடையின்றி நிறையக்‌ கிடைக்கும்‌ என்னும்‌ சர்க்கரைப்பாகில்‌ 
தோய்த்துச்‌ சுவாமிகள்‌ தம்‌ உபதேசத்தை வழங்குகிறார்‌. 
“பொய்த்திற மாயா புன்புல போகம்‌ 
பொருள்‌எனக்‌ கொண்டிடார்‌ ஆகி 
மெய்த்திறப்‌ பகவன்‌ திருவடித்‌ துணையே 
மெய்த்துணை ஆம்‌எனக்‌ கொள்ளும்‌ 
உத்தமப்‌ பத்திப்‌ பரவையுள்‌ படிதல்‌ 
உற்றிடும்‌ யோகியர்‌ ஆனார்‌ 
எத்திறம்‌ உறினும்‌ ஓர்‌இடை யூறும்‌ 
எய்தலர்‌; சரதம்‌ஆம்‌. மாதோ. ' 
(பக்தமான்மியம்‌. குசேல ௧.39. 83) 
“ திருஅளிக்‌ கும்‌;பெரும்‌ கல்வியும்‌ 
நல்கிடும்‌; சேண்‌உலகு ஆர்‌ 
தருஅளிக்‌ கும்‌;பதம்‌ யாவையும்‌ 
ஈந்திடும்‌; தன்‌ அனைய 
உருஅளிக்‌ கும்‌;தொண்டர்‌ எண்ணிய 
யாவும்‌ உடன்‌ அளிக்கும்‌ - 
மருஅளிக்‌ கும்பொழில்‌ சூழ்மரு - 
தாசலன்‌ வண்பதமே. ' 
(மருதமலை அலங்காரம்‌ 12) 

பக்தி நெறியைக்‌ கைக்கொள்ள வேவண்டியதற்குத்‌ 
தலைமையான காரணமாக நிலையாமையை முன்நிறுத்துவதால்‌ - 
தான்‌ சுவாமிகளின்‌ படைப்புகள்‌ எல்லாவற்றிற்குமே உலக 
நிலையாமை என்பதே ஆதார ௬ருதியாக அமைந்துள்ளது. 
அறுசமயத்‌ தொடர்பு உடைய ஆயினும்‌, சமயாதீதப்‌ 
படைப்புகளாயினும்‌ நிலையாமையைக்‌ கூறாத பனுவல்‌ ஒன்றுகூட 
இல்லை எனலாம்‌. நிலையாமையைப்‌ பொதுவாக உலக 
நிலையாமை என்றும்‌, செல்வ நிலையாமை, இளமை நிலையாமை, 
யாக்கை நிலையாமை எனப்‌ பிரித்து அறிஞர்கள்‌ விளக்குவர்‌. இந்த 
நான்கு வகைகளையும்‌ சுவாமிகளின்‌ படைப்புகளில்‌ பரவலாகக்‌ 
காண முடிகிறது. 
உலக நிலையாமை 
இந்த உலக வாழ்க்கை சந்தையில்‌ கூடும்‌ கூட்டத்தைப்‌ 
போலவும்‌, கனவைப்‌ போலவும்‌ நிலையற்றது என நேராகவும்‌ 
எளிமையாகவும்‌ கூறுவார்‌. 
்‌ சந்தையில்கூட்‌ டம்‌, கனவு ஆம்‌ இகவாழ்க்கை; இதில்ஓர்‌ 
சந்தேகம்‌ இல்லை” 
(திருப்பூர்‌ விசுவநாதர்‌ பதிகம்‌ 5) 
* கனவுஅன்ன பொய்ப்புவி வாழ்க்கையை 
மெய்‌எனக்‌ கண்ணுபு,மண்‌ 
தனம்‌,அன்னம்‌ தேடிடும்‌ வாஞ்சை அற்று” 
(வேற்றெய்வ மாலை 17) 
தத்துவத்‌ துறையில்‌ ஈடுபாடு உடையவர்களுக்காக்‌ கனவு 
எவ்வாறு உண்டாகிறது என விளக்கியுரைப்பார்‌. 
* இந்தியத்‌ தில்மனம்‌ செல்லும்‌ 
பொழுதில்‌ இசைந்துஉளது ஆம்‌ 
புந்தியில்‌ காண்தரு சொப்பனம்‌ 
ஆம்‌இப்‌ புவிப்பொருளை 
நம்திற வாழ்வுஎன்று உழல்வீர்‌! ” 
(மருதமலை அலங்காரம்‌ 24) 
பதவிகள்‌ காற்றில்‌ பறந்துவிடும்‌; எந்த அலை வீசி 
எப்பதவியைப்‌ பறிக்கும்‌ எனத்‌ தெரியாது. தேவேந்திரனின்‌ கதியே 

இதுதான்‌ என யாவரும்‌ அறிந்த ஒன்றை உவமையாக்கித்‌ தம்‌ 
கருத்தை வலியுறுத்துவார்‌. 
“உருவாழ்வு கொண்டிட ஆர்‌அமுது 
ஆன உணவுகொள்ளும்‌ 
தருவாழ்வு தானும்‌ஓர்‌ வாழ்வுஅன்று 
எனில்‌இச்‌ சக,அநித்தக்‌ 
கருவாழ்வு கண்டுஇறு மாத்தல்‌ நன்றோ?” 
(மருதமலை அலங்காரம்‌ 32) 
ஒரு குற்றவாளி ஆயுள்‌ தண்டனை அளிக்கப்பட்டுச்‌ சிறையில்‌ 
அடைக்கப்பட்டான்‌. அக்கைதி தனக்கு வழங்கப்பட்டிருப்பது 
தண்டனை என உணராமல்‌, தன்‌ அறையை ஏதோ அரண்மனை 
என நினைத்துக்கொண்டு அதை அலங்கரிக்கத்‌ தொடங்கினால்‌ 
எப்படி இருக்கும்‌? தனு கரண புவன போகங்கள்‌ ஆகிய உலக 
வாழ்வு ஓர்‌ உயிருக்கு அதன்‌ இருவினைப்‌ பயனாக 
அளிக்கப்பட்டது ஆகும்‌. இதுவும்‌ ஒருவகையான தண்டனைதான்‌. 
வினைப்பயன்‌ தீர்ந்த மறுகணமே வாழ்வு முடிந்துவிடும்‌. இந்த 
உண்மையை உணராமல்‌ உலகியல்‌ இன்பங்களை என்றும்‌ 
நிலைத்திருப்பவை என எண்ணி இறுமாப்படைவது முன்னால்‌ 
கூறப்பெற்ற கைதியின்‌ கதையைப்‌ போன்றது என இரு 
பாடல்களில்‌ அறிவுறுத்துகிறார்‌. 
“தண்டனைச்‌ சிறைச்சா லையைஅலங்‌ கரித்துச்‌ 
சகலபாக்‌ கியங்களும்‌ அமைத்துக்‌ 
கண்டுஅகக்‌ களிப்பு மிகுந்திடும்‌ பித்தன்‌ 
கடுப்பமேல்‌ அடுக்கடுக்கு ஆக 
விண்டுஅழி புவன போகவாழ்க்‌ கைகளை 
விருத்திசெய்‌ வீணை...” 
(குருந்தமலை குழந்தை வேலாயுத மாலை 22) 
" தண்டனை வசிப்புஅது ஆம்சிறைச்‌ சாலை - 
தனை அலங்க காரம்மிக்கு இயற்றிக்‌ 
கொண்டுஅகம்‌ களித்துஆண்டு உற்றகள்‌ வனைப்போல்‌ 
கும்பிநேர்‌ உடல்வசிப்பு உவந்த 
வண்டனை...” 
(இராமநாதபுரம்‌ விநாயகப்‌ பதிகம்‌ 9) 
(கும்பி நேர்‌ - நரகத்தைப்‌ போன்ற.) 

உலக நிலையாமையை உணராதவர்களைப்‌ பித்தன்‌ என்றும்‌, 
வண்டன்‌ என்றும்‌ கூறிய கடுமை போதாது என எண்ணியோ 
என்னவோ சுவாமிகள்‌ அவர்களைப்‌ பேயைவிட இழிந்தவர்கள்‌ 
எனச்‌ சாடுகிறார்‌. 
sass அநித்தப்‌ புவிவாழ்வை 
மெய்‌எனக்‌ கண்ணிஎன்றும்‌ 
விருதா வினில்‌உழல்‌ வார்நர 
சன்மத்தின்‌ மிக்கதுகாண்‌ 
வருதா ரணிமிதித்‌ தற்குஅஞ்சு 
பேய்பெறும்‌ வன்பிறப்பே. ' 
(மருதமலை அலங்காரம்‌ 11) 
. செல்வ நிலையாமை 


தவத்திரு. கந்தசாமி சுவாமிகளின்‌ வாக்கில்‌ இளமை 
நிலையாமையும்‌ யாக்கை நிலையாமையும்‌ வலியுறுத்தப்‌ பெறுகிற 
அளவு மிகுதியாகவும்‌ அழுத்தமாகவும்‌ செல்வ நிலையாமை 
தனியாக எடுத்துரைக்கப்படவில்லை. உலக நிலையாமையிலேயே 
இது அடங்கிவிடுவதாலும்‌, உயிரோடு பின்னிப்‌ பிணைந்துள்ள 
யாக்கையையே நிலை இல்லாதது என்னும்போது இடையில்‌ வந்த 
புறச்செல்வத்தை ஒரு பொருட்டாகக்‌ கொள்ள வேண்டாம்‌ என 
நினைத்தும்‌ சுவாமிகள்‌ செல்வநிலையாமையை மிகுதியாக 
வலியுறுத்தவில்லை போலும்‌. எனினும்‌, ஆங்காங்கு எடுத்துக்கூறத்‌ 
தவறவில்லை. 
* ஒருவர்பால்‌ தங்கிடாப்‌ பொன்னின்‌ மாலாய்‌ 
உழன்றுஅலைந்தேன்‌ * 
(இராமானந்த சுவாமிகள்‌ பிள்ளைத்தமிழ்‌ - வாரானைப்‌. 7) 
* மாத்தேரை முத்தான மாக்களைவி லாழிஉமிழ்‌ 
மாக்களைக காலாட்களை 
மணிமாட கூடத்தை அணிநீடு மனைசுதரை 
வாய்த்த பொருள்‌ என்றுநம்பிப்‌ 
பேய்த்தேரை நீர்‌என அவாய்த்தாவும்‌ மான்‌எனப்‌ 
பேய்க்கோல மாய்‌ அலைந்து ' 
(மேலது. சிறுதேர்ப்‌. 7) 

“.....ஓர்‌ கணத்து அயிரர்த்‌ தோய்‌ 
மின்னைஒத்து ஓடிடு பொன்னைநத்து 
என்‌அவி வேகம்தன்னை * 
(மருதலை அலங்காரம்‌ 25) 
இளமை நிலையாமை 
ஒவ்வொரு நாளும்‌ இளமை கழிந்துகொண்டே யிருக்கிறது 
என்பதையும்‌, மூப்பு நெருங்கிக்கொண்டே யிருப்பதையும்‌, அதன்‌ 
விளைவுகளையும்‌ பல பாடல்களில்‌ பல வாய்பாடுகளில்‌ 
வலியுறுத்துகிறார்‌. 
* காலைவந்‌ திட்டது; அதன்பிறகு உச்சிக்‌ 
காலம்வந்‌ துற்றது;ஆங்கு அந்தி 
மாலைவந்‌ திட்டது; இயல்மதி, வருடம்‌ 
வந்தன; வார்த்திகம்‌ இயமன்‌ 
ஓலைவந்‌ திட்டது என்றுஅழுது ஓய்வான்‌” 
(குருந்தமலை குழந்தை வேலாயுத மாலை 76) 
 பாலமுடன்‌ எவ்வனம்கெள மாரம்‌ என்னும்‌ 
பருவம்‌எலாம்‌ பறிபோன பண்பஓர்‌ கில்லேன்‌; 
கோல்‌ அமைவார்த்‌ திகம்தனது சேனை யோடும்‌ 
கூடியதுஓர்‌ கிலது அலைவேன்‌” 
(மணியகாரன்பாளையம்‌ விநாயகர்‌ பதிகம்‌ 8) 
(சேனை என்றது முதுமைக்குரிய உடல்‌ தளர்ச்சி, அறிவு மயக்கம்‌, 
நோய்கள்‌ முதலியவற்றை) 
* பிணித்திரள்‌ குடிகொண் டிடவரும்‌ விருத்தாப்‌ - 
பியம்மறந்து எவ்வனத்து உடற்குப்‌ 
பணித்திரள்‌ பட்டுஆ டையில்‌அலங்‌ காரப்‌ 
படுத்தினேன்‌ 
(கணபதி அத்தனூரம்மை மாலை 20) 
" தாய்ப்பால ராய்க்‌ கருப்பை புக்குஅமைந்தோர்‌ அதன்பின்‌ 
சகப்பாலர்‌ ஆய்‌,எவனச்‌ சுகப்பாலர்‌ ஆம்மெய்‌ 
வாய்ப்பால்‌அங்‌ கனையர்திரு மணம்கொண்டுஅங்‌ கசன்நேர்‌ 
மதிப்புஅமைந்து கதிப்பு அமைந்து வாழ்ந்தவர்பின்‌ நாளில்‌ 
நோய்ப்பாலர்‌ பாய்ப்பாலர்‌ பேய்க்கோலர்‌ மேனி 
நுடங்கினர்கோல்‌ அமைகைகண்டு ” 
(கணபதி பிரசன்ன விநாயக மாலை 8) 

* மூப்புவந்து இருமி, 'கிழப்பிண மே!இம்‌ 
மூலையில்‌ கிடந்தொழி' என்றே 
கோப்புறு மடவார்‌ நகைத்துஇக ழாமுன்‌” 


(குருந்தமலை குழந்தை வேலாயுத மாலை 50) 


யாக்கை நிலையாமை 


சுவாமிகள்‌ தம்‌ படைப்புகள்‌ அனைத்திலும்‌ உடம்பின்‌ 
நிலையற்ற தன்மையை மிக அழுத்தமாகப்‌ பல்வேறு வகைகளிலும்‌ 


வலியுறுத்துகிறார்‌. 


்‌ நேற்றுஇருந்‌ தவர்‌இன்று இலர்‌எனும்‌ வாழ்வை 
நிலைஎனக்‌ காட்டிடும்‌ மாயை” 


(கோவில்பாளையம்‌ கருணாகரவல்லி பதிகம்‌ 2) 


“ பண்ணுகன்மத்து உற்பவம்‌ஆம்‌ காயம்‌இது மாயப்‌ 
்‌- பகற்கனவுஈங்கு இதில்‌ஏதுஓர்‌ பயன்‌? ' 


(பேரூர்‌ நாராயணமூர்த்தி பதிகம்‌ 4) 


்‌“ காற்றுஇயல்‌ ஓட்டைத்‌ துருத்தியை வலிய 
கரும்சிலைக்‌ கோட்டைஎன்று உன்னிக்‌ 
கூற்றினை மறந்தேன்‌.” 


(சிரவைத்‌ தண்டபாணி மாலை 33) 


“ வரும்கணத்து இயமன்‌ கையதோ எனது 
வசத்ததோ உயிர்‌எனும்‌ அநித்தம்‌ 
நெருங்கியே உறவா டும்செயல்‌ சிறிதும்‌ 
நினைகிலேன்‌; கனவுஉறழ்‌ வாழ்வு 
தரும்கிலே சத்தில்‌ செருக்கினில்‌ பட்டுத்‌ 
தளர்ந்தஎன்‌ உளம்தெளி விட்டாய்‌.” 


(காளப்பட்டி மாரியம்மை மாலை 18) 


“ நிற்பது ஒத்துஅரைக்‌ கணத்துஒழி 
கருமுகில்‌ நிழலை,ஐம்‌ புலமாயைச்‌ 
சொற்ப னத்தினை நிகாஉடல்‌ 
நிலைஎனச்‌ சூழ்ந்து ' 


(குருந்தமலைப்‌ பதிற்றுப்பத்தந்தாதி 23) 

“நீர்த்தலை எழுந்துஒத்து அழிஉடல்‌ இதனை 
நிலைஎனக்‌ கருதுபு வறிதே 
பார்த்தலை உழன்றேன்‌. * 
(சித்திவிநாயக மாலை 59) 


“நரிஎரி காக்கை பருந்துஉறு விருந்து 
நமக்குஎன நாடிடும்‌ உடலை 
உரியதுஎன்‌ றனக்குஎன்று அலைகெடு மதியால்‌ * 
(பழனித்‌ தண்டபாணியன்‌ மாலை 7) 
என மிகப்‌ பலவாறு சுவாமிகள்‌ யாக்கை நிலையாமையை 
வலியுறுத்துவதோடுஒரு குட்டிக்‌ கதையையும்‌ உவமையாக்கு 
கிறார்‌. ஒரு வீடு தீப்பற்றி எரிந்து கொண்டிருக்கிறது; தீயை 
அணைத்து அந்த வீட்டைக்‌ காக்க இயலாது என்பது உறுதி. அந்த 
நிலையில்‌ அந்த வீட்டுச்‌ சுவர்களில்‌ ஓவியங்களைத்‌ தீட்டி 
அழகுபடுத்த முயல்வது அறிவுடைமை ஆகுமா? அது 
போன்றதுதான்‌ காலம்‌ என்னும்‌ நெருப்பால்‌ எரிந்து 
கொண்டிருக்கும்‌ உடலை நிலையானது என நம்பி ஒப்பனை 
செய்து செருக்குவதும்‌ என்கிறார்‌. 
“ எரிநுகர்‌ வீட்டுக்கு ஓவியம்‌ தீட்ட 
எண்ணுநன்‌ போல,வெம்‌ கொடிநாய்‌ 
நரிநுகர்‌ யாக்கை அலங்கரித்து ” 
(வெள்ளியங்கிரிச்‌ சத்திநாயக மாலை 45) 
புராண வைராக்கியம்‌ 
நிலையாமையைப்‌ பற்றிப்‌ படிக்கும்பொழுதும்‌ பிறர்‌ சொல்லக்‌ 
கேட்கும்பொழுதும்‌ மட்டும்‌ நம்‌ அறிவு அதை ஏற்றுக்‌ கொள்கிறது. 
ஆனால்‌, அடுத்த கணமே நாம்‌ அந்த உபதேசத்தை 
மறந்துவிடுகிறோம்‌. அக்கருத்துக்கள்‌ உள்ளத்தில்‌ ஆழப்பதிந்து நம்‌ 
வாழ்க்கை முறையில்‌ எந்தத்‌ தாக்கத்தையும்‌ ஏற்படுத்துவதில்லை. 
இதைத்தான்‌ புராண வைராக்கியம்‌ என்பர்‌. அந்த நிலையாமை 
நமக்கும்‌ உண்டு என்னும்‌ உண்மையை ஏற்க மனம்‌ 
விரும்புவதில்லை; எனவே மறுக்கிறது. மனம்‌ மறுப்பதற்குக்‌ 
காரணம்‌ ஐம்புலன்களின்‌ வழியாகப்‌ பெறும்‌ இன்பங்களை அது 
எப்பொழுதும்‌ துய்த்துக்கொண்டே யிருக்க விழைகிறது. இந்த 
அழுத்தமான ஆசையின்‌ விளைவாகப்‌ புலன்‌ இன்பங்களை 
நிலையானவை என நினைத்து விரும்ப விரும்ப, அவ்விருப்பமே 
நம்பிக்கையாக மாறிவிடுகிறது. 

இவ்வாறாக மனத்தையும்‌ அதன்வழி அறிவையும்‌ 
உண்மையை ஏற்றுக்கொள்ள முடியாதபடி மயக்கிவிடுவதால்தான்‌ 
புலன்கள்‌ கள்ளப்‌ புலன்கள்‌ என்றும்‌, வஞ்சப்‌ புலங்கள்‌ என்றும்‌ 
இழித்துரைக்கப்படுகின்றன. 
“வாசவன்‌ பதமும்‌ மற்றமை வோராம்‌ 
வானவர்‌ பதங்களும்‌ உனது 
நேசஅன்பு அடியார்‌ தம்பதத்‌ துகட்கு 
நிகர்க்கிலாது அறிந்தும்‌,என்‌ மாய 
நீசவன்‌ மனம்பொய்‌ உலகவாழ்க்‌ கையினில்‌ 
நிலைபெறச்‌ சுழல்வதுஎன்‌ செய்கேன்‌? 
(அன்னூர்‌ வட்டமலை தண்டபாணி பதிகம்‌ 4) 
“ பழக்க வாசனை யால்‌உறு மனவன்‌ 
பகைவன்‌ ஐம்புலப்‌ பால்நுழைந்து இகப்பொய்‌ 
வழக்கில்‌ வீழ்ந்துஅழித்‌ தியதுஎனை; வெல்லும்‌ 
வலிஇலேன்‌...” 
(குன்னத்தூர்ப்புதூர்‌ விநாயகர்‌ பதிகம்‌ 8) 


பழு உண்மை மதிஒழிந்து 
வந்தது எவண்நின்று இனிப்புகுநல்‌ 
மார்க்கம்‌ எதுஎன்று உணரவிடாது 
ஆட்டும்‌ புலக்கள்‌ வரின்வழிப்பட்டு 
அவர்க்குஇன்பு அளிக்கும்‌ போகம்விழைந்து 
அவமே அலைவேன்‌... 
(பேரூர்ப்‌ பச்சைநாயகி பிள்ளைத்தமிழ்‌ - சப்பாணி. 7) 
“ விடப்பணித்‌ தகையில்‌ தீண்டஉள்‌ மயக்கும்‌ 
வெம்புலப்பகை.... ” 
(பழனித்‌ தண்டபர்ணியன்‌ மாலை 9) 
* மூர்க்கப்‌ புலங்கள்‌ அயம்கவர்‌ 
காந்த முறையில்‌என்னை 
ஈர்க்கத்‌ தளர்வுற்று... ” 
(கோவில்பாளையம்‌ கருணாகரவல்வி மாலை 28) 
“ அல்லினுள்‌ ஒளியைப்‌ பெறமுயன்று எய்க்கும்‌ 
அந்தகன்‌ போற்பகை ஆகி 
மல்‌இடும்‌ மாயப்‌ புலன்புகுந்து இன்பம்‌ 
மருவவேட்டு உழல்மதி யிலிக்கு... * 
(குரூந்தாசலப்‌ பதிற்றுப்பத்தந்தாதி 20) 

ஜம்புலன்களைப்‌ பற்றிய இந்த அடிப்படைக்‌ கோட்பாட்டின்‌ 
விளைவாகத்தான்‌ சுவாமிகள்‌ இன்ப நுகர்வுகளை விரிவாக 
வருணிப்பதில்லை. இலக்கிய மரபு வழியாக வரும்‌ 
அடைமொழிகளையும்‌, உவமை உருவகங்களையும்‌ தவிர இவர்‌ 
தனிப்பட்ட முறையில்‌ புலனுகர்ச்சிகளை அதிகமாக எங்குமே 
விரித்துப்பாடுவது இல்லை. தல புராணங்களில்‌ ஓரளவு விரிவாகச்‌ 
செல்வ வளம்‌ பேசப்படும்‌ நாட்டுப்படல, நகரப்‌ படலங்களில்‌ கூடப்‌ 
புலன்நுகர்ச்சி அதிகமாக இடம்பெறவில்லை. 


மனித வாழ்க்கையின்‌ இன்றியமையாத அடிப்படைத்‌ 
தேவைகளுக்கு இயற்கை உதவுகிறது; இது கடவுளின்‌ 
கருணையால்‌ நடக்கிறது. தனிமனிதனின்‌ ஆன்மீக வளர்ச்சிக்கும்‌ 
இயற்கை வழிகாட்டுகிறது. இயற்கையின்‌ எழிலிலும்‌ செயலிலும்‌ 
இறைவனின்‌ இருப்பையும்‌, அழகையும்‌, அருளையும்‌ 
உணரமுடியும்‌ என்னும்‌ அளவில்தான்‌ சுவாமிகளின்‌ இயற்கை 
வர்ணனைகள்‌ அமைந்துள்ளன. அளவுக்கு மீறிய 
கற்பனைகளையேோ, உலகியல்‌ நாட்டத்தை - குறிப்பாக 


'இணைவிழைச்சு - வேட்கையை - தூண்டும்‌ செய்திகளையோ 


சுவாமிகளின்‌ வாக்கில்‌ காண முடிவதில்லை. 


தாம்‌ பாடவந்த இலக்கியத்திற்கு எந்த அளவு தேவையோ அந்த 
அளவுக்குத்தான்‌ அகப்பொருட்‌ செய்திகள்‌ இருக்கும்‌; அவையும்‌ 
மிகக்‌ கெளரவமாக இருக்கும்‌. மாயை, அந்தாதி இலக்கியங்களில்‌ 
அகப்பொருள்‌ துறைகளை அமைப்பது தமிழ்ப்பெருங் 
கவிஞர்களின்‌ மரபுதான்‌. என்றாலும்‌ சுவாமிகள்‌ தம்‌ மாலை, 
அந்தாதிகளில்‌ அகப்பொருள்‌ துறைகளுக்கே இடம்‌ 
கொடுப்பதில்லை. வண்ணச்சரபம்‌ தண்டபாணி சுவாமிகளும்‌ தம்‌ 
மாலை அந்தாதிகளை முழுக்க முழுக்கத்‌ தோத்திரப்‌ பாக்களாகவே 
அமைத்துள்ளார்‌. அந்த நெறியையே இவரும்‌ பின்பற்றியுள்ளார்‌. 


தவத்திரு. கந்தசாமி சுவாமிகள்‌ உணர்த்த விரும்பிய 
நிலையாமைக்‌ கோட்பாடும்‌, புலனொடுக்கப்‌ பயிற்சியும்‌ அவர்‌ 
படைப்புகளை ஒரு வரையறைக்குட்படுத்திவிட்டன. எதை 
வேண்டுமானாலும்‌ பாடலாம்‌, எப்படி வேண்டுமானாலும்‌ பாடலாம்‌ 
எனச்‌ சுவாமிகளால்‌ தம்‌ படைப்புகளை உருவாக்க முடியவில்லை. 
நெறியான வாழ்க்கை, தெளிவான சிந்தனை, அசையாத பத்தி, 
உலகம்‌ நிலையற்றது என்னும்‌ சத்தியஞானம்‌ ஆகியவற்றை 
உணர்த்தவே அவர்‌ இலக்கிய ஊடகத்தைக்‌ கையாண்டார்‌. 

செய்யுள்களின்‌ வழியாக ஐம்புலச்‌ சேட்டைகளை மிகுதிப்படுத்தி, 
மனத்தை மயக்கி, அறிவைத்‌ தடுமாறச்‌ செய்யும்‌ போக்கைச்‌ 
சுவாமிகள்‌ ஏற்கவே இல்லை. தம்‌ உயிர்க்‌ கொள்கைகளை 
விளக்கத்தான்‌ சுவாமிகள்‌ இலக்கிய வடிவங்களையும்‌ 
வகைகளையும்‌ தேர்ந்தெடுத்துக்கொண்டார்‌. 


இப்படிக்‌ கூறுவதால்‌ சுவாமிகளின்‌ பாடல்களில்‌ இலக்கிய 
நயமோ, ௬வையோ இல்லை என்பது பொருளாகாது. தமிழ்‌ 
இலக்கியங்களுள்‌ காணப்படுகின்ற எல்லாவகையான சொல்‌ - 
பொருட்‌ சுவைகளும்‌, காப்பிய ரசங்களும்‌ சுவாமிகளின்‌ 
படைப்புகளில்‌ நிறைந்துள்ளன. மிகச்‌ சிறப்பாக அமைந்துள்ள 
அத்தகைய இலக்கியச்‌ சிறப்புகள்‌ யாவும்‌ இவருடைய தத்துவக்‌ 
கொள்கைகளை விளக்கத்‌ துணைபுரியும்‌ துணைக்‌ கருவிகளாக 
அமைக்கப்பட்டுள்ளனவே யன்றி அவற்றை விஞ்ச அனுமதிக்கப்‌ 
படவில்லை என்பதுவே செய்தி. 


புலனடக்கம்‌ 

ஐம்புலன்களும்‌ ஏதாவதொரு விஷயத்தில்‌ இடையறாது 
ஈடுபட்டுக்‌ கொண்டே யிருக்க விரும்புகின்றன. புலன்களையும்‌ 
அவற்றை இயக்கும்‌ தலைவனாகிய மனத்தையும்‌ ஒருகண 
நேரம்கூட இயங்காமல்‌ இருக்கச்‌ செய்ய முடிவதில்லை. இந்த 
நிலையில்‌ புலன்களையும்‌ உள்ளத்தையும்‌ அடக்குவது எப்படி 
என்ற வினா எழுகிறது. இதற்கான வழி ஒன்றையும்‌ சுவாமிகள்‌ 
உபதேசிக்கிறார்‌. புலன்களையும்‌ மனத்தையும்‌ தம்‌ விருப்பம்‌ போல 
எங்கெங்கோ மேயவிடாமல்‌ கடவுள்‌ தொடர்பான 
விஷயங்களிலேயே ஈடுபடுத்திக்கொண் டிருந்தால்‌ அவை 
நிலையற்ற உலகியல்‌ இன்பங்களைத்‌ தேடி அலைவதைப்‌ 
பெருமளவு - முழுவதும்‌ அல்ல - குறைக்கலாம்‌ என்பதுதான்‌ அந்த 
அறிவுரை. இதனைச்‌ சொல்வது எளிது; ஆனால்‌ 
நடைமுறைப்படுத்துவது பெரும்பாலும்‌ இயலாத காரியம்‌ என்றே 
சொல்லலாம்‌. மனித முயற்சியால்‌ மட்டும்‌ இதைச்‌ சாதிப்பது 
அரியவற்றுள்‌ எல்லாம்‌ அரிய செயல்‌. அதனால்தான்‌ 
ஐம்புலன்களையும்‌ முக்கரணங்களையும்‌ இறைவழிபாட்டில்‌ 
ஈடுபடுத்தும்‌ ஆற்றலை அருளவேண்டும்‌ என்று இறைவனிடமே 
வேண்டுகிறார்‌. அவன்‌ அருளாலே அவன்‌ தாள்‌ வணங்குதல்‌ 
என்பது இதுதான்‌. 

“வாயால்‌ உனது புகழ்பாடி 
மனத்தால்‌ நினைந்து பரவசம்‌உற்று 
ஓயா மழைஒத்து இருவிழி நீர்‌ 
உகுக்கும்‌ படிஎன்று உகந்தருள்வாய்‌? 
(குருந்தமலை பதிற்றுப்‌ பத்தந்தாதி 2) 
* கால்‌உனைச்‌ சூழக்‌ கண்இணை காணக்‌ 
கடிமலர்‌ தூய்க்கரம்‌ இறைஞ்ச, 
தாலுநிற்‌ பாட, தலைகழல்‌ சூடத்‌ 
தமியேனற்கு என்றுதந்‌ தருள்வாய்‌? ்‌ 
(இரத்தினகிரிக்குரு மணிமாலை 59) 
* வாக்குஉன்திருப்புக ழேபாட, 
என்றன்‌ மனம்‌ நினைய 
நோக்கு உன்‌ துணையடி நோக்க, 
செவிசொல்‌ நுகரஎன்றன்‌ 
மூக்குஉன்‌ மணம்கொள, மெய்உன்‌ 
பரிசத்தின்‌ மூழ்கவுமே 
ஆக்கு;உன்‌ பரம்காண - அவிநாசி 
வாழ்கரு ணாம்பிகையே * 
(அவிநாசிக்‌ கருணாம்பிகை மாலை 92) 
புலன்பொறிகள்‌ இறைவனில்‌ தோய்ந்தால்‌ இன்பம்‌ பெறலாம்‌ 
என உடன்பாட்டு முறையில்‌ அறிவுரை கூறும்‌ ஆசிரிய சுவாமிகள்‌ 
தோயாதவர்‌ துயருறுவர்‌ என எதிர்மறையாகவும்‌ பல இடங்களில்‌ 
எச்சரிக்கிறார்‌. குறிப்பாக இரத்தினகிரிச்‌ சந்நிதி முறையீட்டில்‌ 
தொடர்ந்து பத்துக்‌ காரிகைகளில்‌ (35-44) விரிவாக விளக்குகிறார்‌. 
* வலம்வந்‌ திடாப்பதம்‌ பெற்றோர்‌ 
உலோபம்‌ மருவுசெல்வர்‌ 
இலம்வந்த வாயில்கள்‌ தோறும்‌ 
திரிந்து,ஒன்றும்‌ எய்தலராய்ச்‌ 
சலம்வந்த கண்ணுட னேநடை 
குன்றித்‌ தளர்பவரே. ' (37) 
" பூண்நின்ற தாள்நின்று அறியா 
மனம்பெற்ற புல்லர்கள்தாம்‌ 
ஊண்‌இன்று உடை இன்று உதவுநர்‌ 

இன்று என்று உரைத்து அவமே 
நாண்‌ இன்று துன்பில்பல்‌ நாள்நின்று 
நின்ற நரகத்தரே” (98) 
rir துதி பண்ணலர்தம்‌ 
நா,பலன்‌ அற்ற பலபொய்‌ 
உரைத்து இருள்‌ நங்கையர்தம்‌ 
கோப்பு அலகு இன்றி வருணித்து 
அருந்திடக்‌ கூழும்‌ இன்றி 
மாபல தின்று மலம்தின்னும்‌ 
மாவின்‌ மருவுவவே. ' (40) 
* வைப்புஆம்‌ மணிவரை வாழ்‌ குகன்‌ 
சீர்வின வாச்செவிகள்‌ 
“அப்பா மகனே பசி;பிணி' 
என்ன அழும்‌ஒலியும்‌, 
ஒப்பாரி பாடினள்‌ மார்புடைக்‌ - 
கும்மனை ஓதையையும்‌ 
தப்பாது கேட்டுஒழிந்‌ தேஅர - 
வாய்‌அறும்‌ தன்மையவே ” (41) 
 கூப்பாத கைமனை தோறு(ம்‌)ஏந்தி 
ஒன்றும்‌ கொளாது ஒழிந்து 
போய்‌,பா தகர்‌அடி பற்றி 
உதைக்கப்‌ பொருந்துவதே' (44) 
நிலையாமையை அஅறிவுபூர்வமாகமட்டும்‌ அல்லாமல்‌ 
உணர்வுபூர்வமாகவும்‌ உணர்ந்து, தன்‌ முயற்சியாலும்‌ இறைவனின்‌ 
அருளாலும்‌ ஜம்புலன்களைக்‌ கடவுட்பணியில்‌ ஈடுபடுத்தினால்‌ 
உயிர்‌ உய்யும்‌ என இவ்வளவு தெளிவாகவும்‌ அழுத்தமாகவும்‌ 
வலியுறுத்தும்‌ சுவாமிகள்‌, உலக வாழ்க்கையை முற்றிலுமாகத்‌ 
துறந்துவிட்டுத்‌ துறவு நெறியை மேற்கொள்ளும்படி உலகினருக்கு 
உபதேசிக்கவில்லை. உயிர்‌ உய்வடையத்‌ தவத்திரு. கந்தசாமி 
சுவாமிகள்‌ காட்டும்‌ நெறியை இனிக்‌ காண்போம்‌. 


பத்தி நெறி 
உலக நிலையாமையைப்‌ பற்றியும்‌ ஐம்புல ஒடுக்கத்தைப்‌ 
பற்றியும்‌ பேசுவது மிக எளிது. கேட்கும்போதும்‌ படிக்கும்போதும்‌ 

இவை உண்மைதான்‌ என உறுதியாக நம்புவதும்‌ உண்டு. ஆனால்‌ 
இவ்‌ அறிவுரை எந்த வேகத்தில்‌ கேட்கப்படுகிறதோ அல்லது 
படிக்கப்படுகிறதோஜ அதே வேகத்தில்‌ மனத்தை விட்டு 
வெளியேறிவிடுகிறது; உள்ளத்தில்‌ ஆழமாகப்‌ பதிவதில்லை. 
கருத்தில்‌ பதியாத ஒன்று உணர்வு ஆகாது. உணரப்படாத ஒன்று 
அநுபவத்திற்கு வராது. அநுபவத்திற்குக்‌ கொண்டுவர முடியாத 
ஒன்றைப்பற்றி எவ்வளவு பேசினாலும்‌ அல்லது எழுதினாலும்‌ 
எல்லாம்‌ வெறும்‌ ஏட்டுச்‌ சுரைக்காயாகவே முடியும்‌. சுவாமிகள்‌ 
இந்த அடிப்படை உண்மையை நன்கு அறிந்தவர்‌. எல்லோராலும்‌ 
மனத்தைக்‌ கட்டுப்படுத்த முடியாது என்பதை அறிந்த சுவாமிகள்‌, 
இந்த அறிவுநெறிக்கு வேறாக மற்றொரு எளிய வழியைக்‌ 
காட்டுகிறார்‌. அதுதான்‌ அன்புநெறியாகிய பக்தி நெறி. 
மனவலிமைமிக்க மிகச்‌ சிலருக்கு வைராக்கியத்தால்‌ அமையும்‌ 
துறவு நெறியும்‌, ஏனைய பெரும்பான்மையவருக்குப்‌ பத்தி 
நெறியும்‌ ஆன்ம ஈடேற்றத்திற்கான சாதனம்‌ ஆகும்‌ என்பது 
சுவாமிகளின்‌ நல்லுரை. பகவத்‌ கீதையின்‌ முடிந்த முடிபு இதுதான்‌ 
என வேதாந்த தேசிகர்‌ தம்‌ சரமச்‌ சுலோகச்‌ சுருக்கில்‌ 
தெளிவாக்குகிறார்‌. 
“வல்லார்‌ முயல்க வலிஇழந்‌ - 
தார்‌என்‌ றனைத்‌ தொழுகென்று 
எல்லாத்‌ தருமம்‌ உரைத்தவன்‌. * (1) 
அறிவு நிலையில்‌ வைராக்கியத்தை உணர்த்தி உணர்வு 
நிலையில்‌ இறைவன்‌ மீது பேரன்பு செலுத்துதலாகிய பத்தி நெறியை 
வலியுறுத்துவதுதான்‌ சுவாமிகளின்‌ மெய்ப்பொருட்‌ கொள்கை 
எனலாம்‌. சுவாமிகள்‌ தம்‌ பனுவல்கள்‌ எல்லாவற்றிலும்‌ பக்தி 
நெறியின்‌ சிறப்பைப்‌ பலவாறு விளக்கியிருப்பினும்‌, பக்தர்களின்‌ 
பெருமையைப்‌ போற்றும்‌ பக்தமான்மியத்தில்‌ இடம்‌ பெற்றுள்ள 
ஏராளமான செய்யுள்களுள்‌ ஒரு சில மட்டும்‌ இங்குக்‌ 
காட்டப்பெறுகின்றன. 
கீழ்க்கண்ட செய்யுள்கள்‌ அனைத்தும்‌ பக்தமான்மியப்‌ 
பெருங்காப்பியத்தில்‌ இடம்‌ பெற்றுள்ளவை. 
“ அத்திசெந்‌ நீர்ந ரம்பால்‌ 
ஆம்‌அநித்‌ திய. டற்கண்‌ 
வைத்திடும்‌ ஆசை தன்னை 
வரம்பு இல்பேர்‌ இன்பம்‌ நல்கும்‌ 

நத்துஇயல்‌ கரத்துஎம்‌ மான்தாள்‌ 
நாள்மலர்ப்‌ பதத்து௮ மைத்தல்‌ 
பத்திஆம்‌; அதனால்‌ எய்தப்‌ 
படாததுஒன்று இன்றுஇன்று இன்றே. 
(சகந்நாத கதி 19) 
“புத்தி நல்கும்‌;விட்‌ புலத்தரும்‌ மெச்சுஅருள்‌ புலமைச்‌ 
சித்தி நல்கிடும்‌; செனனமா ரணத்திடை சேரா 
முத்தி யும்தரும்‌; என்றிடின்‌ மூல கத்தும்‌ 
பத்தி ஒப்பதுஆம்‌ பொருள்‌உள தேகொலாம்‌ பார்க்கின்‌? ” 
(சந்திரதத்தர்‌ வரலாறு 31) 
“ தன்னை நெஞ்சத்‌ தலம்கொளும்‌ புண்ணியர்க்கு 
என்னை இன்பமும்‌ அங்குஅவர்‌ இச்சியா 
முன்னை எய்த முடித்தலின்‌ மூதுஅருள்‌ 
அன்னை ஒக்கும்‌ அவிர்தரு பத்தியே” 
(பிராசீன பத்தர்‌ தொகை 9) 
“ சார்ந்தி டும்சமு சாரத்து இருந்தும்‌ உள்‌ 
பேர்ந்தி டாது பிரான்பிர சக்கழல்‌ 
ஆர்ந்த பத்தியுள்‌ ஆழ்ந்தவர்‌ ஆவரேல்‌ 
சேர்ந்த விட்புலத்‌ தேவர்தம்‌ தேவரே.” 
(மேலது. 33) 
*நலம்மலி முனிவர்‌ இனங்களும்‌ மலரின்‌ 
நறுமணம்‌ போல்‌,கனி யிடத்தில்‌ 
குலவிய சுவைபோல்‌ உற்றமெய்ப்‌ பத்தி 
கூடில்‌ தேல்கன்ம ஞானத்து 
இலகிடு பயன்‌இன்று எனவிதந்‌ திடலால்‌ 
யாரும்‌அன்‌ னையில்சிறந்து அவிரும்‌ 
பலம்‌ உறு ஒருநா யகம்‌அதுஆம்‌ ஒப்புஇல்‌ 
பத்தியைக்‌ கோடலே சால்பாம்‌. * 
(நரசிம்ம பத்த கதி 115) 
* முத்தான பல்கொள்‌ மடவார்கள்‌ ஆதி 
மூவேட ணைத்தொ டர்பும்‌ அற்று, 
இத்தார ணிக்கண்‌ இயல்கான கத்தில்‌ 
இசைவுற்று, யோகம்‌ முயலும்‌ 

மெய்த்தாப தர்க்கும்‌ அரிதேஎ னப்பல்‌ 
வேதங்கள்‌ மெச்சும்‌ என்னில்‌ 
செத்தாரை மீட்டு திறன்நல்கு பத்தி 
செய்யாதது ஏது தெளிமின்‌. * 
(சந்திரகாச கதி 94) 


சுவாமிகளின்‌ மொழிநடை 


அடுத்து நாம்‌ கந்தசாமி சுவாமிகளின்‌ மொழிநடையைப்‌ 
பற்றியும்‌ சிந்திக்க வேண்டும்‌. சுவாமிகளின்‌ நடை செறிவானது; 
திரி சொற்கள்‌ மிகுந்தது. “(பேரூர்ப்‌ பச்சைநாயகி) பிள்ளைத்தமிழ்‌ 
முன்‌ சொல்லியதுபோல்‌ பெரிதும்‌ திரி சொற்களான்‌ இயன்று ஓர்ந்து 
உணரும்‌ பொருளினைவாய செய்யுட்களைக்‌ கொண்டது. '” (பேரூர்‌ 
பச்சைநாயகி பிள்ளைத்தமிழ்‌ - முகவுரை - ப. 4) என்னும்‌ கவியரசு 
கு. நடேச கவுண்டர்‌ அவர்களின்‌ மெய்யுரை கந்தசாமி சுவாமிகளின்‌ 
படைப்புக்கள்‌ அனைத்துக்குமே பொருந்துவதாகும்‌. 


மகாவித்வான்‌ மீனாட்சி சுந்தரம்பிள்ளை அவர்களைப்‌ போல 
நம்‌ சுவாமிகளும்‌ திருவாவடுதுறை ஆதீனம்‌ கச்சியப்ப முனிவரைத்‌ 
தம்‌ முன்னுதாரணமாகக்‌ கொண்டிருந்தார்‌ எனக்‌ கருத 
வேண்டியுள்ளது. மகாவித்வான்‌ அவர்கள்‌ முழுநேர இலக்கிய 
ஆசிரியரும்‌ படைப்பாளியுமாதலின்‌ அவர்‌ நூல்களில்‌ இலக்கியக்‌ 
கூறுகள்‌ மிகுந்து காணப்படுகின்றன. நம்‌ சுவாமிகள்‌ 
ஞானதேசிகராதலின்‌ இவர்‌ நூல்களில்‌ இலக்கியத்தன்மையை விட 
உபதேசக்‌ கூறுகள்‌ நிறைந்துள்ளன. சிறிய சொற்கள்‌, 
தொகைநிலைத்‌ தொடர்கள்‌, குறிப்பெச்சங்கள்‌, சொல்‌ எச்சங்கள்‌, 
தொனி ஆகியவற்றோடு எதுகை மோனைகளில்‌ மிக உறுதியாக 
மரபைப்‌ பேணுகை ஆகியவற்றின்‌ விளைவாகச்‌ சுவாமிகளின்‌ நடை 
செறிவும்‌ பெருமிதமும்‌ பெற்று விளங்குகிறது. 

கச்சியப்ப முனிவரின்‌ நடையும்‌ இவருடைய நடையும்‌ 
ஏறக்குறைய ஒருபடித்ததாக இருக்கும்‌. சிறிய திரி சொற்களைத்‌ 
தொகைநிலைத்‌ தொடர்களாக்கி ஆளும்‌ பான்மை இருவருக்கும்‌ 
பொதுவானது. முனிவர்‌ சங்ககாலச்‌ சொற்களையும்‌ 
கருத்துக்களையும்‌ கையாண்டிருக்கிறார்‌; சுவாமிகளிடம்‌ 
அப்பழக்கம்‌ இல்லை. மொழி நடை, இலக்கியக்‌ கூறுகள்‌ ஆகிய 
இரண்டு அம்சங்களிலும்‌ முனிவரையும்‌ சுவாமிகளையும்‌ ஒப்பிட்டு 
ஆய்வு செய்தால்‌ நன்றாக இருக்கும்‌. தவத்திரு. கந்தசாமி 
சுவாமிகளைக்‌ கொங்கு நாட்டுக்‌ கச்சியப்ப முனிவர்‌ என முடிவு 

செய்யும்‌ அளவிற்கு அந்த ஆய்வு அமையும்‌ என உறுதியாக 
நம்புகிறேன்‌. 

பொதுவாகச்‌ சுவாமிகளை ஒரு கெளட நெறிப்‌ புலவர்‌ 
எனலாம்‌; பயணம்‌ செய்துகொண்டோ அல்லது ஊஞ்சலில்‌ 
ஆடியபடி ஏதாவது தின்பண்டத்தைக்‌ கொறித்துக்‌ கொண்டோ இவர்‌ 
நூல்களைப்‌ படித்துப்‌ புரிந்து கொண்டுவிட முடியாது. இவருடைய 
கவிச்சோலையில்‌ திராட்சைக்‌ கனிகளும்‌, வாழைக்‌ கனிகளும்‌ 
குறைவு; தாழைக்‌ கனிகளும்‌ பலாப்‌ பழங்களுமே மிகுதி. (இது 
திராட்சா பாகம்‌, கதலீ பாகம்‌, நாளிகேர பாகம்‌ என்னும்‌ வடமொழி 
மரபு பற்றிப்‌ பொருளுணர்ச்சி அளவில்‌ கூறப்பெற்றது. சுவையில்‌ 
அன்று.) 

சுவாமிகளின்‌ இலக்கியக்‌ கொள்கைக்கேற்ப அவர்‌ கூறவந்த 
செய்தியை எப்படித்‌ தெளிவாகவும்‌ அழுத்தமாகவும்‌ அழகாகவும்‌ 
கூறுகிறார்‌ எனக்‌ காட்டும்‌ முறையில்‌ அடுத்துவரும்‌ சில பக்கங்களில்‌ 
காட்ட முற்படுகிறேன்‌. 


திருக்குறள்‌ ஆட்சி 
நாலும்‌ இரண்டும்‌ சொல்லுக்கு உறுதி' என்பது பழமொழி. 
இவற்றிலும்‌ திருக்குறளின்‌ சிறப்பு ஈடிணையற்றது. அந்நூல்‌ 
தோன்றிய நாளிலிருந்து இன்றுவரை தீருக்குறளால்‌ தாக்கம்‌ பெறாத 
தரமான தமிழ்நூல்‌ ஒன்றுகூடத்‌ தோன்றவில்லை என்பது உண்மை. 
தமிழ்‌ இலக்கிய உலகில்மட்டு மல்லாது அனைத்துச்‌ சமய 
நூல்களிலும்‌ திருக்குறளின்‌ செல்வாக்கு மகத்தானது. அதிலிருந்து 
ஒன்றை எடுத்துக்‌ காட்டிவிட்டால்‌ பிறகு அக்கருத்தை அப்படியே 
ஏற்றுக்கொள்ளத்‌ தகுதி வாய்ந்த தமிழன்‌ தயங்க மாட்டான்‌. நமக்குத்‌ 
திருக்குற்ள்தான்‌ வேதம்‌ - மேல்வரிச்‌ சட்டம்‌. 
தவத்திரு. சுவாமிகளின்‌ பாடல்களில்‌ 150க்கு மேற்பட்ட 
திருக்குறட்‌ கருத்துக்கள்‌ காணப்படுகின்றன. முப்பதுக்கு மேற்பட்ட 
குறட்பாக்களைப்‌ பெயர்‌ சொல்லியோ சொல்லாமலோ முழுமையாக 
எடுத்தாண்டுள்ளார்‌. திருக்குறளை மறை, தமிழ்மறை என்றே 
குறிப்பிடுவார்‌. 
“பேதைமை என்பது ஊதியம்‌ விடுத்துப்‌ 
பெருகும்‌ஏ தம்கொளல்‌ என்னும்‌ 
மதுஅமை மறைக்கு...” 
(குழந்தை வேலாயுத மாலை 3, குறிப்பது குறள்‌ 831) 

்‌ பெறற்குஅரு மனிதப்‌ பிறவிபெற்‌ நிட்டோர்‌ 
பெரும்‌அவற்‌ றுள்‌அரி தாகி 
உறத்தகு பயன்சற்‌ புத்திரப்‌ பேறுஎன்று 
ஓதுஅரும்‌ தமிழ்மறை மொழிபோல்‌... 
(குறும்பபாளையம்‌ மாலை 18. குறிப்பது குறள்‌ 61) 
“நீர்‌இன்று என்னில்‌ உலகுஅமை யாதுஎனும்‌ 
நிகம மாற்றத்தில்‌...” 
(தேவராயபுரம்‌ திருமால்‌ பதிகம்‌. குறிப்பது குறள்‌ 20) 
திருக்குறள்‌ நூலை வள்ளுவர்‌ எனக்‌ குறிப்பிட்டு இன்ப 
என்னும்‌ அடை சேர்ந்து வழங்குவார்‌. 
“ இன்பவள்‌ ளுவர்நா டாதுநட்‌ டலிற்கேடு 
இல்லைநட்‌ டபின்வீடு இல்லை 
என்பதுஉய்த்து உணரேன்‌ பழமைநட்‌ பாமூ 
ஏடணை ஒற்றுமைத்‌ துவக்காய்‌...” 
(கணபதி அத்தனூரம்மை மாலை 10. குறிப்பது குறள்‌ 791) 
வள்ளுவப்‌ பேராசானைச்‌, “சத்துவ தென்மறை தரும்‌ 
புந்திகொள்‌ வள்ளுவர்‌?” (பேரூர்ப்‌ பச்சைநாயகி பிள்ளைத்தமிழ்‌ - 
தாலப்‌. 2) எனப்‌ போற்றுவார்‌. செய்யுள்‌ ஒன்றில்‌ சுவாமிகள்‌ 
திருக்குறளை மிக அழகாகப்‌ பயன்படுத்தியுள்ளார்‌. குருந்தமலை 
முருகப்‌ பெருமானை முன்னிலைப்படுத்துவது அப்பாடல்‌. அதில்‌ 
தாம்‌ திருக்குறள்‌ காட்டும்‌ வழியில்‌ செயல்பட்டிருப்பதால்‌ தமக்கு 
அருள்புரியாவிட்டால்‌ முருகப்பெருமானுக்கு இழிவு ஏற்பட்டுவிடும்‌ 
என்கிறார்‌. அதன்‌ கருத்தும்‌ பாடலும்‌ வருமாறு. 
“ஒருவரிடம்‌ நட்புக்‌ கொள்ளும்போது அவர்‌ உன்‌ 
துன்பங்களை நீக்கி மேலும்‌ துன்பங்கள்‌ வராதபடி பாதுகாக்கக்‌ 
கூடிய தன்மையை உடையவரா என ஆராய்ந்தறிந்து 
அவருடன்‌ நட்புக்‌ கொள்‌ என்று திருக்குறள்‌ அறிவுறுத்துகிறது. 
அவ்வாறே நான்‌ ஆராய்ந்தேன்‌. இரு வினைகளால்‌ எனக்கு 
நேர்ந்துள்ள இடுக்கண்களை முற்றிலும்‌ போக்கி, 
எதிர்காலத்திலும்‌ துன்பம்‌ நேராமல்‌ அடியேனைப்‌ பாதுகாக்கக்‌ 
கூடிய வல்லமையும்‌ கருணையும்‌ உடையவர்‌ தாங்களே என 
உணர்ந்து தங்களிடம்‌ சரண்‌ புகுந்துள்ளேன்‌. எனவே 
இனிமேல்‌ எளியேனுக்கு ஏற்படும்‌: நன்மை தீமைகளுக்குத்‌ 
தேவரீரே பொறுப்பு.” 

“ உற்றநோய்‌ நீக்கி உறாமைமுற்‌ காக்கும்‌ 
பெற்றியார்ப்‌ பேணிக்கொள்‌ என்று 
சொற்றநூன்‌ முறைதேர்ந்து உனைத்துணை என்னத்‌ 
துணிந்தனன்‌; ஆதலால்‌ அடியேன்‌ 
பெற்றுஅமை இன்ப துன்பங்கள்‌ சிறுமை 
பெருமைகள்‌ உன்னது; என்‌ மீதில்‌ 
குற்றம்‌ இன்று; இசைத்தேன்‌ - குருந்தமா மலைவாம்‌ 
குழந்தைவே லாயுத மணியே!” 
(குழந்தை வேலாயுத மாலை 81. குறிப்பது குறள்‌ 443) 
இச்‌ செய்யுளில்‌ அமைந்துள்ளதைப்‌ போலவே பல 
இடங்களில்‌ சுவாமிகள்‌ தம்‌ விண்ணப்பத்தை மிகச்‌ சாதுரியமாக 
அமைத்துள்ளார்‌. அவை கற்போருக்குக்‌ கழிபேர்‌ உவகை அளிக்க 
வல்னை. 
சாதுரிய விண்ணப்பம்‌ 
நம்‌ சுவாமிகள்‌ இரத்தினாசல வேலவரிடம்‌ இப்படிக்கூறுகிறார்‌: 
முருகப்பெருமானே! நான்‌ முற்றும்‌ துறந்த முனிவனைப்‌ போல 
வேடமிட்டு உலக மக்களை நம்ப வைத்திருக்கிறேன்‌. நான்‌ ஓர்‌ 
ஆஷாடபூதி என அறியாமல்‌ அவர்கள்‌ என்னைச்‌ சிறந்த 
பத்தர்களுள்‌ ஒருவனாகப்‌ போற்றிவருகின்றனர்‌. தாங்கள்‌ 
அடியேனை ஆட்கொள்ளாமல்‌ விட்டுவிட்டால்‌ என்‌ நடிப்பை 
அறியாத மக்கள்‌ தங்களைத்தான்‌ அடியாருக்கு அருள்புரியாதவன்‌ 
என ஏசுவார்கள்‌; பிறகு தேவரீரை வழிபடவும்‌ தயங்குவர்‌. என்வே, 
தங்களுடைய நன்மையைக்‌ கருதியாவது எளியேனை ஏற்று அருள்‌ 
புரிந்துதான்‌ ஆகவேண்டும்‌. 
*வெப்புஆரும்‌ மாயை வலிஒழித்‌ - 
தார்புனை வேடம்‌இட்டு இங்கு 
ஒப்பாரி பாடிப்‌ பணிபுரி - 
வேன்‌எனை ஓவிடில்‌என்‌ 
தப்புஆர்‌ அகிலத்து அறிவார்‌? 
அடிமையைத்‌ தள்ளினை என்று 
அப்பா! இரத்தின வெற்பா! 
நினைத்‌ தொழற்கு அஞ்சுவரே. ' 
(இரத்தினகிரி சந்நிதி முறையீடு 24) 

இது ஒன்றுமட்டுமா? சுவாமிகள்‌ முருகனைப்‌ பார்த்து, “நாம்‌ 
இருவரும்‌ ஒரே இனம்‌ எனவே ஆட்கொள்ள வேண்டியது உன்‌ 
கடமை” என்கிறார்‌. ஒரே இனம்‌ என்பதற்கு இரண்டு 
காரணங்களைக்‌ கூறுகிறார்‌. 

“வள்ளி மணாளரே! அடியேனுடைய உள்ளம்‌ ஒரு 
கணமேனும்‌ எனக்கு அடங்காமல்‌ உலகியலில்‌ உழன்று கொண்டே 
யிருக்கிறது. தங்கள்‌ திருவுள்ளமும்‌ கருணை மிகுதியால்‌ தங்களை 
மீறி அடியார்களுக்கு அருள்புரிய முந்துகிறது. மனத்தை அடக்க 
முடியாதவர்கள்‌ என்ற வகையில்‌ நாம்‌ இருவரும்‌ ஓர்‌ இனம்‌ 
ஆகிவிட்டோம்‌. எனவே அருள்புரிக. ”” 

* எனக்குஅடங்‌ காதுஎனது உள்ளம்‌ 
பவத்தில்‌ இசையும்‌;அற்றே 
நினக்குஅடங்‌ காதுஉனது உள்ளமும்‌ 
அன்பர்முன்‌ நேரும்‌;வள்ளி 
தனக்கடம்‌ கானத்‌ தினைக்கடம்‌ 
சார்மணிச்‌ சைல! இற்றால்‌ 
தனக்குஅடங்‌ காஉளம்‌ பெற்றோம்‌; 
இனம்‌எனத்‌ தாங்குதியே. * 
(இரத்தினகிரி சந்நிதி முறையீடு. 67) 
இச்செய்யுளில்‌ வள்ளியின்‌ அன்பை வேட்டுத்‌ 
தினைப்புனத்திற்கு முருகப்பெருமான்‌ சென்றதை நினைவு 
படுத்துவது ஓர்‌ ஆழமான உட்குறிப்பை உடையது. பிறவா 
யாக்கைப்‌ பெரியோனின்‌ மைந்தரும்‌, அவருக்கே உபதேசித்த 
குருநாதரும்‌, தேவேந்திரனின்‌ மருமகனுமாகிய அவர்‌ தம்‌ 
மேன்மையையும்‌ பெருமையையும்‌ செல்வச்‌ செழிப்பையு 5 ஒரு 
பொருட்டாகக்‌ கருதாமல்‌ இழிந்த தானியமாகக்‌ கருதப்படும்‌ தினைப்‌ 
பயிரைக்‌ காவல்‌ காக்கும்‌ ஒருத்தியின்‌ அன்பிற்குக்‌ கட்டுப்பட்டு 
வலியச்‌ சென்று அணைந்தது அவருடைய எளிவந்த தன்மையைக்‌ 
காட்டுகிறது. அடியவர்‌ இச்சையில்‌ எவைஎவை உற்றன அவை 
தருவித்தருள்கின்ற இந்தச்‌ செளலப்பியத்தினால்தான்‌ மூருகப்‌ 
பெருமானுடைய திருவுள்ளம்‌ அவர்வசத்தில்‌ நிற்காமல்‌ 
அடியார்களைத்‌ தேடி ஓடுகிறது. இவ்வாறு ஒரு கருத்தை 
அடைச்சொற்களைக்‌ கொண்டு குறிப்பாக உணர்த்துவதை 
அணிநூலாசிரியர்கள்‌ கருத்துடை அடைகொளி என விதந்து 

போற்றுவர்‌. இது தலைசிறந்த புலவர்‌ பெருமக்களின்‌ 
படைப்புகளில்‌ காணப்படும்‌ ஓர்‌ இலக்கிய உத்தி ஆகும்‌. 


கந்தவேளும்‌ ௬வாமிகளும்‌ ஓர்‌ இனம்‌ என்பதற்கு அடங்கா 
மனம்‌ உடைமை ஆகிய இது ஒன்று மட்டும்‌ காரணம்‌ அல்லவாம்‌. 
இருவருமே இணையற்றவர்கள்‌ என்னும்‌ மற்றொரு காரணமும்‌ 
உண்டாம்‌. எப்படி? 
“மருதமலை மாமணியே! தேவரீர்‌ உயர்வற உயர்நலம்‌ 
உடையவர்‌; எல்லாச்‌ சிறப்புகளுக்கும்‌ உறைவிடம்‌ ஆனவர்‌; 
மேன்மையில்‌ ஒப்பாரும்‌ மிக்காரும்‌ அற்றவர்‌. அடியேன்‌ 
இழிந்தவர்களுக்குள்‌ இழிந்தவன்‌; எல்லாத்‌ தீய பண்புகளுக்கும்‌ 
கொள்கலன்‌ ஆனவன்‌; இழிதகைமையில்‌ எளியேனும்‌ 
ஒப்பாரும்‌ மிக்காரும்‌ அற்றவன்‌. எனவே நாம்‌ இருவரும்‌ 
இணையற்றவர்கள்‌ தாமே? இப்படி ஓர்‌ இனம்‌ ஆகிவிட்டதால்‌ 
- தாயிற்‌ சிறந்த தயை உடையவனே - அடியேனை 
ஏற்றருள்க. '' 
“உன்னைஷப்‌ பாம்‌உயர்வு உள்ளாரும்‌ 
எந்த உலகிடத்தும்‌ 
என்னைஷப்‌ பாம்‌இழிவு உள்ளாரும்‌ 
இன்று;இவ்‌ இருவகையால்‌ 
தன்னைஒப்‌ பாநிலை பெற்றனம்‌ 
யாம்‌; இந்தத்‌ தன்மையினால்‌ - 
அன்னைஷப்‌ பாய்‌!-உகந்து என்னைப்‌ - 
பாய்‌.மரு தாசலனே!? 
்‌ (மருதமலை அலங்காரம்‌ 14) 
இச்‌ செய்யுளிலும்‌ அன்னை ஒப்பாய்‌ என்றது - எதுகையை 
நிரப்ப வந்த வெற்றுத்‌ தொடர்‌ அன்று - கருத்துடை அடை ஆகும்‌. 
நான்‌ எவ்வளவு தான்‌ தூய்மையற்றவனாக இருப்பினும்‌ ஒரு தாய்‌ 
எவ்வாறு தன்‌ குழந்தையின்‌ அழுக்கைப்‌ பற்றிக்‌ 
கவலைப்படாமல்விரைந்து ஏற்றுக்கொள்வாளோ அவ்வாறு 
என்னை ஏற்றுக்‌ கொள்ள வேண்டும்‌ என்னும்‌ குறிப்புப்‌ பொருளை 
உடையது. 
அடுத்துத்‌ தம்‌ இழிதகைமையின்‌ இணையற்ற தன்மையை 
மயர்வறு மதிநலம்‌ பெற்றுள்ள ஆழ்வார்களோடு இணைத்துக்‌ 
காட்டி, அவர்களுடைய செய்ய தமிழ்‌ மாலைகளோடு தம்‌ 
புன்மொழிகளையும்‌ இரக்கத்தால்‌ ஏற்றுக்கொண்டு கருணைக்‌ கடல்‌ 

என்னும்‌ தன்‌ பெயரை நிலைநிறுத்திக்‌ கொள்ள வேண்டும்‌ என்று 
திருமாலிடம்‌ விண்ணப்பித்துக்‌ கொள்கிறார்‌. 

“ ஏழ்வாரி களும்சிறிதே என்னமிகப்‌ பொங்கி 
எழுந்தபத்தி மெய்ஞ்ஞானம்‌ இசைந்துஉலகில்‌ சிறந்து 
வாழ்வாரில்‌ தலைஆகும்‌ ஆழ்வார்கள்‌ திருவாய்‌ 
மலர்மதுரக்‌ கவிகளைஉள்‌ மகிழ்ந்திடல்போல்‌ இகத்தில்‌ 
தாழ்வாரில்‌ தலைஆவேன்‌ சொற்கொடுஉயர்‌ கருணா 
சாகரம்‌என்‌ நிடும்பெயர்கொள்‌ சரதம்விளக்‌ குதி;செம்‌ 
கேழ்வாரி சப்பதத்துஎப்‌ பொருளும்‌இசை நீல 
கிரிஅணிஆ லயம்கொள்அருள்‌ விரிமணிமே னியனே.' 


(உதகமண்டலம்‌ (ஊட்டி) சீனிவாசமாலை 30) 


தாம்‌ இழிந்தவருள்‌ எல்லாம்‌ இழிந்தவராக ஆகிவிட்டதாகக்‌ 
கூறிக்கொள்ளும்‌ சுவாமிகள்‌ அதற்குக்‌ காரணம்‌ இறைவன்தான்‌ 
என்கிறார்‌. அதனால்‌ அவர்‌ தம்மை ஏற்றுக்கொண்டே ஆக 
வேண்டும்‌ என உலகியல்‌ காட்டிச்‌ சாதுரியமாக வேண்டுகிறார்‌. 
இதுவரை அச்சுவாகனம்‌ ஏறாத இச்செய்யுள்‌ சுவையானது. 
தொழிலாளி ஒருவன்‌ ஒரு பொருளைச்‌ செய்யும்போது 
(எடுத்துக்காட்டு - நெசவாளி துணி நெய்தல்‌) அப்படைப்புச்‌ சரியாக 
அமையாமல்‌ பழுதடைந்துவிட்டால்‌ அதை யாரும்‌ விலைக்கு வாங்க 
மாட்டார்கள்‌. அதன்‌ மூலப்பொருளும்‌ உழைப்பும்‌ வீணாக 
வேண்டாமே என அந்தத்‌ தொழிலாளியே - படைத்தவனே - 
அதனைத்‌ தன்‌ பயன்பாட்டிற்கு வைத்துக்கொள்வான்‌. 
இதனால்தான்‌ ““கெட்ட சரக்கு உடையானுக்கு'' என ஒரு பழமொழி 
பிறந்தது. இதை வைத்துக்கொண்ட நம்‌ சுவாமிகள்‌, “தேவரீர்‌ தாம்‌ 
அடியேனைப்‌ படைத்தீர்கள்‌; நான்‌ கெட்டுவிட்டேன்‌; அதனால்‌ 
உடையவராகிய தேவரீர்‌ எளியேனை உம்‌ பொருளாக ஏற்றுக 
கொள்ள வேண்டியதுதானே”' என வேண்டுகிறார்‌. 
*கெட்டசரக்கு உடையானுக்கு உரித்தே என்னக்‌ 
கிளத்துஉலக மொழிக்குஓர்‌இலக்‌ கியமாய்‌ நின்ற 
துட்டன்‌எனைப்‌ படைத்துவிடுத்‌ தாயால்‌; யாரும்‌ 
துறந்துஒழிக்கத்‌ துற்குணம்‌ஆம்‌ துணைகொண்டு எம்ப்பேற்கு 
இட்டம்‌உறும்‌ நின்பாதம்‌ அல்லால்‌ போக்குஒன்று 
இல்லை;அருள்‌ வல்லைஅளித்து ஏன்று கொள்வாய்‌. 


(அச்சாகாத கீரநத்தம்‌ தண்டபாணிமாலை 31) 

பழமொழி ஆட்சி 
ஒரு சமுதாயத்தின்‌ அநுபவ ஞானப்‌ பிழிவாக அம்மொழியில்‌ 
வழங்கும்‌ பழமொழிகள்‌ விளங்குகின்றன. நம்‌ தமிழில்‌ 
பழமொழிகளையே கொண்டமைந்த நீதி நூல்கள்மட்டு மல்லாமல்‌ 
திருமுறைப்‌ பாக்களும்‌ காணப்படுகின்றன. ஓர்‌, ஆசிரியர்‌ தாம்‌ 
வலியுறுத்த விழையும்‌ ஒரு கருத்தைத்‌ தம்‌ வாசகருக்கு எளிதில்‌ 
உணரவைக்கப்‌ பழமொழிகளைப்‌ பயன்படுத்துகிறார்‌. இந்த 
இலக்கிய உத்தி முருகியல்‌ கண்ணோட்டத்தில்மட்டு மன்றிப்‌ 
பயன்பாட்டு நோக்கிலும்‌ நல்ல வெற்றியைத்‌ தருகிறது. இதனால்‌ 
தவத்திரு. சுவாமிகளும்‌ தம்‌ படைப்பில்‌ ஆங்காங்குப்‌ 
பழமொழிகளைக்‌ கையாளத்‌ தவறவில்லை. மேலே 
எடுத்துக்காட்டப்பெற்றதைப்போலவே வேறு பல பழமொழிகளும்‌ 
சுவாமிகளின்‌ வாக்கில்‌ பயின்றுள்ளன. அவற்றுள்‌ ஒரு சில 
வருமாறு : 
“சர்க்கரைப்‌ பந்தலில்‌ தேன்மாரி பெய்தாற்‌ போல” 
(கோயில்பாளையம்‌ கற்பக விநாயகர்‌ பதிகம்‌ 7) 
“ நாடறிந்த பார்ப்பானுக்குப்‌ பூணூல்‌ எதற்கு?” 
(இரத்தினகிரி குருமணிமாலை 63) 
* குரங்கு கையில்‌ பூமாலையைப்‌ போல” 
(குழந்தை வேலாயுத மாலை 51) 
“வீடு போ போ என்கிறது; காடு வாவா என்கிறது.” 
(மேலது 75; வெள்ளியங்கிரிச்‌ சத்திநாயக மாலை 58) 
“வாழாத பிள்ளை தாயோடு” 
(இரத்தினகிரி சந்நிதி முறையீடு 56) 
* யானையுண்ட விளாங்கனி போல” 
(வெள்ளியங்கிரிச்‌ சத்திநாயக மாலை 68) 
பாம்பின்‌ வாய்த்‌ தேரையைப்‌ போல” (மேலது 70) 
* கோயில்‌ விளங்கிடச்‌ குடிகள்‌ விளங்கும்‌” 
(சிரவை வீரமாச்சியம்மை பதிகம்‌. 5) 
* கொங்கு செழிக்கின்‌ எங்கும்‌ செழிக்கும்‌” 
(காரைமடைத்‌ தலபுராணம்‌ 23) 
* எய்தவன்‌ இருக்க அம்பை நோகலாமா? ” 
(பேரூர்ப்‌ பட்டிநாயக மாலை 79) 

புராணக்‌ கற்பனைகள்‌ 

பழமொழிகளைப்‌ போலவே புராண வரலாறுகளும்‌ 
பொதுமக்களிடம்‌ மிகப்‌ பரவலாக வழங்கிவருபவை. 
புராணங்களை மதிக்காதவர்களும்கூட அவற்றைத்‌ தம்‌ பேச்சிலும்‌ 
எழுத்திலும்‌ எடுத்தாளத்‌ தயங்குவது இல்லை. அவற்றோடு 
தொடர்புபடுத்திக்‌ கூறும்போது ஒரு செய்தி கேட்பவர்களுக்குத்‌ 
தெளிவாக விளங்குகிறது. இதனால்தான்‌ பெரும்புலவர்கள்‌ 
புராணக்கதைகளைச்‌ சார்ந்ததாகத்‌ தம்‌ கற்பனைகள்‌ பலவற்றை 
அமைத்துக்கொண்டுள்ளனர்‌. தவத்திரு. சுவாமிகளின்‌ வாக்கிலும்‌ 
பல இடங்களில்‌ புராண வரலாறுகளையொட்டிய உவமை 
உருவகங்கள்‌ காணக்‌ கிடைக்கின்றன. 


வெள்ளியங்கிரி மலை மிக.உயர்ந்தும்‌ அடர்ந்த காடுகளைப்‌ 
பெற்றும்‌ விளங்குகிறது. இத்தகைய மலைக்‌ காடுகளில்‌ 
அவ்வப்பொழுது காட்டுத்‌ தீ பற்றிக்‌ கொள்வது இயற்கை. இந்த 
இயற்கை நிகழ்ச்சியைச்‌ சுவாமிகள்‌ பெரியபுராணத்தின்‌ இரு 
செய்திகளோடு தொடர்புபடுத்திக்‌ காட்டுகிறார்‌. 


காட்டுத்‌ தீ எரியும்பொழுது மயிர்‌ அடர்ந்த கரடி ஒன்றின்‌ மீதும்‌ 
தீப்‌ பற்றிக்கொள்கிறது. இக்காட்சி கணம்புல்ல நாயனார்‌ 
வறுமையின்‌ விளைவாகத்‌ தம்‌ உரோமத்தையே விளக்காக 
எரித்ததைப்‌ போல உள்ளது என்கிறார்‌. 


“ துளக்கம்‌ஆர்‌ அழல்பற்‌ றிட,விரைந்து எண்கு 
சூழ்ந்திடல்‌ தனதுகே சத்தில்‌ 
விளக்கிடு கலியன்‌ போன்றதென்‌ கயிலை ' 
(வெள்ளியங்கிரிச்‌ சத்திநாயக மாலை 72) 
அக்காட்டுத்‌ தீயில்‌ ஏராளமான விட்டிற்பூச்சிகள்‌ விழுந்து 
ஒன்றும்‌ மீதமில்லாமல்‌ அழிந்துபோகின்றன. இது சீகாழியில்‌ 
திருஞான சம்பந்தரின்‌ திருமணத்தில்‌ தோன்றிய பெருஞ்சோதியில்‌ 
கலியாணத்திற்கு வந்திருந்த அனைவரும்‌ கலந்துவிட்டதைப்‌ 
போன்றது என்கிறார்‌. 
்‌ மட்டு இல்சீர்க்‌ காழி இறைமணப்‌ பந்தர்‌ 
மருவினர்‌ போல்வரைச்‌ சுடர்பாய்‌ 
விட்டில்கட்கு உயர்வீடு அருள்செய்தென்‌ கயிலை” 
இரத்தினகிரிக்‌ குன்றின்மீது நாள்தோறும்‌ சூரியனின்‌ கதிர்கள்‌ 
படுகின்றன. இது அவன்‌ தினந்தோறும்‌ முருகப்‌ பெருமானை 
வழிபடுவதைப்போல இருக்கிறது. கதிரவன்‌ தன்‌ கிரணங்களால்‌ 

வழிபடுவதற்கு ஒரு .காரணம்‌ கற்பிக்கிறார்‌. முன்நாளில்‌ 
சூரபதுமனின்‌ மகனாகிய பானுகோபனிடமிருந்து தன்னைக்‌ 
காத்தருளியதைப்‌ போன்று இந்நாளிலும்‌ இராகு கேதுக்களாகிய இரு 
பகைவர்களிடமிருந்து பாதுகாக்க வேண்டும்‌ என வேண்டிப்‌ 
பகலவன்‌ வலம்‌ வருகிறானாம்‌. 
* முனம்உறு பகையை அறுத்தல்போல்‌ இந்நாள்‌ 
முரண்‌அராப்‌ பகைஒழி என்னத்‌ 
தினகரன்‌ தினம்தோய்‌ இரத்தினகிரி ” 
(இரத்தினகிரி குருமணி மாலை 87) 
அடுத்து அகத்துறைப்‌ பாடல்‌ ஒன்றின்‌ துறை விளக்கத்திற்குப்‌ 
புராணச்‌ செய்தி எவ்வாறு பயன்படுத்தப்பட்டுள்ளது எனக்‌ 
காண்போம்‌. தலைவன்‌ ஒருவன்‌ முதன்முதலாகத்‌ தலைவியைப்‌ 
பார்த்து அவள்மீது காதல்‌ கொள்கிறான்‌. தான்‌ அவளை 
விரும்புவதைப்‌ போல அவளுக்கும்‌ தன்மேல்‌ விருப்பம்‌ இருக்கிறதா 
என அறிய அவள்‌ பார்வையை ஆராய்கிறான்‌. தொடக்கத்தில்‌ 
தலைவியின்‌ பொதுப்பார்வை தலைவனுக்குத்‌ துன்பத்தைத்‌ தந்தது. 
இப்போது கனிந்த பார்வையாகப்‌ பார்க்கிறாள்‌. இது அவள்‌ மன 
இசைவைத்‌ தெரிவித்துத்‌ தலைவனின்‌ துன்பத்திற்கு மாற்றாக 
அமைகிறது. இந்தச்‌ செய்தியைக்‌ கூறும்‌ அகப்பொருள்‌ துறை 
'குறிப்பறிதல்‌” எனப்படும்‌. இத்துறையின்‌ தெளிவான வாய்பாடாக, 
* இருநோக்கு இவள்‌உண்கண்‌ உள்ளது; ஒருநோக்கு 

நோய்நோக்குஒன்று அந்நோய்‌ மருந்து.” (1091) 
என்னும்‌ திருக்குறளைக்‌ கொள்ளலாம்‌. சுவாமிகளால்‌ இயற்றப்‌ 
பெற்றுள்ள ஐந்திணைக்‌ கோவை திருப்பேரூர்க்‌ கோவை ஒன்று 
மட்டுமே ஆகும்‌. அதில்‌ இடம்‌ பெற்றுள்ள மேற்கண்ட குறிப்பறிதல்‌ 
துறைக்‌ காரிகையை நோக்குவோம்‌. திருப்பேரூர்க்‌ கோவைத்‌ 

தலைவனின்‌ கூற்றாகச்‌ செய்யுள்‌ அமைந்துள்ளது. 


“என்னால்‌ காதலிக்கப்படுபவள்‌ முதலில்‌ பொதுப்பார்வையாக 
என்னைப்‌ பார்த்துக்‌ காதல்‌ நோயை உண்டாக்கினாள்‌. அப்பார்வை 
என்னை வருத்தியது. அடுத்து அவளே காதல்‌ குறிப்புடைய கனிந்த 
நோக்கத்தைக்‌ காட்டியது அவளால்‌ உண்டான நோய்க்கு மருந்தாக 
அமைந்துவிட்டது. என்‌ காதலியின்‌ செயல்‌ முன்பு தன்‌ நெற்றிக்‌ 
கண்ணிலிருந்து தோற்றுவித்த தீப்பொறியால்‌ கருவேள்‌ ஆகிய 
மன்மதனை எரித்துச்‌ சாம்பராக்கிப்‌ பிறகு அதே நெற்றிக்‌ கண்ணின்‌ 
நெருப்புப்‌ பொறிகளால்‌ செவ்வேள்‌ ஆகிய முருகப்பெருமானைத்‌ 
தந்தருளிய சிவபெருமானின்‌ செயல்போல உள்ளது.” 

்‌ நயக்கும்‌ தகைத்திருப்‌ பேரூரர்‌ 
அங்கி நயனம்விண்ணோர்‌ 
கயக்கும்‌ படிஒரு வேள்காய்ந்துஓர்‌ 
வேள்வரக்‌ காட்டிடல்போல்‌ 
மயக்கும்‌ பிணிமுன்பு இசைத்துப்பின்‌ 
மாற்றுஅருள்‌ மாமருந்தாய்‌ 
வியக்கும்‌ படியும்‌ புரியும்மின்‌ - 
னார்மை விழித்துணையே. * (5) 
ஒரு புராணக்கதை உவமையாகவோ உருவகமாகவோ ஓர்‌ 
இலக்கியப்‌ படைப்புக்கு உபகாரமாகி எழிலூட்டுவதைப்‌ போலவே 
ஒரு சொல்லுக்கு அமைந்துள்ள இருபொருள்‌ தன்மையும்‌ சில 
இடங்களில்‌ கவிஞர்களால்‌ ' நல்ல உத்தியாகக்‌ கைக்‌ 
கொள்ளப்பெறும்‌. இது சிலேடை எனப்படும்‌. சிலேடையாகத்தான்‌ 
பாட வேண்டும்‌ என்ற கட்டாயத்தால்‌ பாடப்படுகின்ற பல பாக்கள்‌ 
இலக்கிய நயம்‌ இல்லாமல்‌ வெறும்‌ சொற்சிலம்பமாக 
அமைந்துவிடுகின்றன என்பது உண்மையே. சிலேடை வெண்பா 
மாலைகளின்‌ பல பாக்கள்‌, பிள்ளைத்தமிழின்‌ அம்புலிப்‌ பருவச்‌ 
செய்யுள்கள்‌ சில, கலம்பகங்களின்‌ சிந்து சம்பிரதம்‌ போன்ற 
உறுப்புகள்‌ போன்றன மிகப்‌ பல சிற்றிலக்கியங்களில்‌ காவிய 
ரசமற்ற சொற்சிலம்பங்கள்‌ ஆகிவிடுகின்றன. ஆனால்‌, 
ஆற்றொழுக்கான செய்யுளில்‌ ஓரிரு சொற்களைச்‌ சிலேடையாக 
அமைக்கும்போது இலக்கியச்‌ சுவை கூடுகிறது. அச்சிலேடையில்‌ 
பொருட்‌ பொருத்தமும்‌ எளிமையும்‌ இருந்துவிட்டால்‌, அது ஒரு 
நல்ல கவிதை ஆகிவிடும்‌. தவத்திரு. சுவாமிகளின்‌ படைப்புகளில்‌ 
இதை ஆங்காங்குக்‌ காணலாம்‌. திருப்பேரூர்த்‌ தலபுராணச்‌ செய்தி 
ஒன்றன்‌ அடிப்படையில்‌ அமைந்துள்ள இரு கற்பனைகளைக்‌ 


காண்போம்‌. 


சுந்தரமூர்த்தி நாயனார்‌ பேரூருக்கு வருகிறார்‌. “அவர்‌ வந்தால்‌ 
உலகியற்‌ பொருள்களைக்‌ கேட்பார்‌. பேரூரில்‌ நாம்‌ வீடு 
பேற்றைத்‌ தவிர வேறு எதையும்‌ தருவதில்லை. எனவே, அவர்‌ 
கண்களில்‌ படாமல்‌ மறைந்துகொண்டுவிடலாம்‌”” எனக்‌ கருதிப்‌ 
பட்டீசர்‌ (சிவபெருமான்‌) ஒரு பள்ளனாக உருமாறித்‌ தம்‌ 
குடும்பத்துடன்‌ கோயிலை விட்டு வெளியேறி ஒரு வயலில்‌ இறங்கி 
வேலை செய்யத்‌ தொடங்கினார்‌. இது செய்தி. இந்தப்‌ புராணச்‌ 
செய்தி நம்‌ சுவாமிகளின்‌ வாக்காக இரண்டு இனிய தாழிசைகளைச்‌ 
சிலேடை நயத்தோடு மலர்வித்துள்ளது. 


CC-O0. In Public Domain. Digtized by Muthulakshmi Research Academy 


90 கந்தசாமி சுவாமிகள்‌ 


சுந்தரர்‌ (ஆரூரர்‌) வந்தார்‌; அவர்‌ யாரைத்‌ தேடி வந்தார்‌? மருத 
நிலமாகிய பேரூரின்‌ தலைவனைத்‌ (ஊரன்‌) தேடி வந்தார்‌. 
பேரூருக்குத்‌ தலைவராகிய பட்டீசர்‌ (பேரூரர்‌) என்ன செய்தார்‌? 
அவர்‌ ஊரைவிட்டு வெளியேறியவராக (பேர்‌ ஊரர்‌) ஆகிவிட்டார்‌. 
இது சரிதானா எனக்‌ கேட்கிறார்‌ சுவாமிகள்‌. 


“ “ஆர்ஊரர்‌?' எனவினவி ஆரூரர்‌ வந்துஅணைகால்‌, 
பேரூரர்‌ ஆகியநீர்‌ பேோர்ஊரர்‌ ஆனது என்னே? ' 
(திருப்பேரூர்க்‌ கலம்பகம்‌ 1) 
(பேரூரார்‌ - பேரூரின்‌ தலைவராகிய பட்டீசர்‌. பேர்‌ ஊரர்‌ - பெயர்ந்து 
சென்ற உரை உடையவர்‌, வெளியேறியவர்‌. ) 


படைத்தல்‌, காத்தல்‌, அழித்தல்‌ என்பன முத்தொழில்கள்‌. 
அவை இதே வரிசையில்‌ நடைபெறுவன ஆகும்‌. படைப்பவன்‌ 
முதல்வன்‌; காப்பவன்‌ இடையன்‌; அழிப்பவன்‌ கடையன்‌. 
“சிவபெருமானே! தாங்கள்‌ உருத்திராம்சமாகக்‌ கடைசித்‌ தொழிலைச்‌ 
செய்பவர்‌ என்பதை உணர்த்தக்‌ கடையன்‌ உரு (பள்ளன்‌ வடிவு) 
ஏற்றுக்‌ கொண்டீர்களா?” எனச்‌ சுவாமிகள்‌ வினவுகிறார்‌. 

்‌ படைமுதல்வன்‌ ஆம்‌அயற்கும்‌ பாலனம்செய்‌ இடையனுக்கும்‌ 

கடையன்‌எனத்‌ தேற்றுதற்கோ கடையன்‌உரு ஏற்றுஅவிர்ந்தீர்‌? 

(மேலது) 

முதல்‌ தாழிசையில்‌ ஆரூரர்‌, பேரூரர்‌ என்ற இரு சிலேடைகளும்‌, 
அடுத்ததில்‌ முதல்வன்‌, இடையன்‌, கடையன்‌ என்னும்‌ மூன்று 
சொற்களின்‌ இயல்பான ஆட்சியும்‌ எளிமையானவையாகவும்‌ 
புராணக்‌ கதையோடு முற்றிலும்‌ பொருந்துவனவாகவும்‌ அமைந்து 
இலக்கியச்‌ சுவையை மிகுவிப்பதை உணரலாம்‌. இங்குச்‌ 
செயற்கையான சொற்சிலம்பம்‌ எதுவுமே இல்லை என்பது 
கவனிக்கற்பாலது. 


மதி என்னும்‌ சொல்‌ சந்திரன்‌, அறிவு என இரு பொருள்‌ 
தருவது. சிவபெருமான்‌ பாதிமதியைச்‌ (பிறை) சடையில்‌ 
அணிந்துள்ளார்‌. இந்த இரண்டையும்‌ இணைத்து ஒரு 
வேண்டுகோள்‌ உருவாகிறது. சுவாமிகள்‌ இறைவனிடம்‌, “தங்கள்‌ 
சடையில்‌ பாதிமதி (பிறை) உள்ளது; அடியேனின்‌ அறிவும்‌ 
பாதிமதியாக (குறை) உள்ளது. இப்பாதிமதிகள்‌ இரண்டையும்‌ 
சேர்த்து முழுமையாகச்‌ செய்ய வேண்டும்‌ என எளியேன்‌ 
வேண்டவில்லை. அடியேனின்‌ குறை அறிவைத்‌ தங்கள்‌ 
திருவடிகளில்‌ சேர்த்துக்‌ கொண்டால்‌ போதும்‌”” என வேண்டுகிறார்‌. 

“பாதிமதி தன்னைமுடி மீதில்‌அணி நின்னைஎன்‌ஒர்‌ 
பாதிமதி தன்னையும்‌ அதன்‌ 
பால்‌அமைத்து ஒன்றுஆக்க வேண்டுகின்‌ நிலன்‌;அடிப்‌ 
பால்‌அமைத்து அருளல்விதி ஆம்‌.” (மேலது 20) 
(பாதிமதி - 1. பிறைச்‌ சந்திரன்‌; 2. குறை அறிவு. அடிப்பால்‌ - 
திருவடிகளில்‌. விதி - முறை]. 
ஒரு சிலேடையின்‌ இரு பொருள்களும்‌ செய்யுளின்‌ 
பொருள்கோளுக்குப்‌ பயன்பட வேண்டும்‌ என்றில்லை. ஒன்று 
நேராகப்‌ பொருள்‌ தந்து, மற்றது தொனியளவில்‌ நின்றாலும்‌ 
பாடலின்‌ இலக்கியச்‌ சுவை மிகும்‌. இங்கும்‌ சிலேடை 
இயல்பானதாகவும்‌ நேர்‌ பொருளுக்கு இயைபுடையதாகவும்‌ 
இருந்தால்தான்‌ இனிமை தரும்‌. இந்தத்‌ தொனிப்‌ பொருள்‌ 
உத்தியைச்‌ சுவாமிகள்‌ அகப்பாடல்‌ ஒன்றில்‌ பயன்படுத்துகிறார்‌. 
பட்டீசர்மீது காதல்‌ கொண்ட தலைவி அவர்‌ தம்‌ கொன்றை 
மாலையை வழங்கினால்‌ சந்திரன்‌, கடல்‌, தென்றல்‌ ஆகியவற்றிற்கு 
நான்‌ அஞ்ச மாட்டேன்‌ என்கிறாள்‌. சந்திரனைக்‌ கூறும்போது 
“கருமான்‌ வயிற்று அம்புலி” என அடை சேர்த்துக்‌ கூறுகிறார்‌. கரிய 
மான்‌ போன்ற களங்கத்தைத்‌ தன்‌ நடுப்பகுதியில்‌ பெற்றுள்ள சந்திரன்‌ 
என்பது நேர்‌ பொருள்‌. பிரிவாற்றூமையால்‌ வாடும்‌ தலைவியை 
நிலவு புலியைப்‌ போல அச்சுறுத்துகிறது என்னும்‌ பொருளை 
“பெரிய மானைத்‌ தன்‌ வயிற்றில்‌ கொண்டுள்ள (விழுங்கிவிட்ட ) 
புலி” எனத்‌ தொனியால்‌ உணர்த்துகிறார்‌. 
“கருமான்‌ வயிற்றுஅம்‌ புலிக்கும்‌ கலிக்கும்‌ 
கடலுக்கும்‌ வருதென்றல்‌ அடலுக்கும்‌ அஞ்சேன்‌. ' 
(மேலது 32) 
(௧௬ - கரிய (தொனிப்பொருளில்‌ பெரிய). அம்புலி - சந்திரன்‌ 
(தொனியில்‌ அம்‌ சாரியை). கலிக்கும்‌ - ஒலிக்கின்ற. அடலுக்கும்‌ 
- போருக்கும்‌.) 
வழி எதுகை 
மேலே காட்டப்பெற்ற கலம்பகச்‌ செய்யுளுள்‌ “புலிக்கும்‌ 
கலிக்கும்‌”, 'கடலுக்கும்‌ அடலுக்கும்‌” என ஓர்‌ அடிக்குள்ளேயே 
வழியெதுகை அமைந்து ஓசையினிமை பயக்கக்‌ காண்கிறோம்‌. 
இத்தகைய வழியெதுகையைச்‌ சுவாமிகள்‌ மிகப்‌ பல பாடல்களில்‌ 
அமைத்துள்ளார்‌. அப்படி அமைக்கும்போது எதுகைக்காகத்‌ தேடிச்‌ 
சொற்களைச்‌ செயற்கையாக அமைக்காமல்‌ இயல்பாகவே எதுகைத்‌ 

தொடை அமையுமாறு பாடியுள்ள பாங்கு பாராட்டத்தக்கது. 
இவ்வாறு அமைந்துள்ள ஏராளமான வழியெதுகைகளிலிருந்து ஒரு 
சில மட்டும்‌ இங்குக்‌ காட்டப்பெறும்‌. 
“யானைமுகம்‌ ஒன்றிஅவிர்‌ கோனைமுதிர்‌ சோனைநிகர்‌ 
என்று அருண்‌ பதம்பெய்வானை ” 
(பேரூர்ப்‌ பச்சைநாயகி பிள்ளைத்தமிழ்‌ - பாயிரம்‌ 1) 
“ஆய்ந்த இம ஏந்தல்கரம்‌ வாய்ந்தருள ஏந்துமனை 
ஆன௨உயர்‌ மேனைசுவணக்‌ 
கும்பங்கள்‌ நன்குஅணியும்‌ வம்பங்க றுத்தமைக்‌ 
குன்றில்நின்‌ றொன்றருவியில்‌ 
கொட்டுபால்‌ ஊட்டிமிக ஒப்புஇல்பா ராட்டினொடு 
கொண்டாடி உண்டாடிடாது 
எம்பங்க வல்வினையில்‌ வெம்பங்க அல்லல்‌அற 
எம்பங்கமைந்த அமுதே 
என்றுவிண்‌ மாரிஎன ஒன்றுகண்‌ மாரிபொழி 
இனியவனை கனியும்‌உளம்‌ ஆம்‌ 
செம்பங்க யம்பேரை யன்பங்கு றும்தேவி 
செங்கீரை ஆடியருளே! 
செச்சையார்‌ புயன்‌அம்மை பச்சைநா யகிஅம்மை 
செங்கீரை ஆடியருளே! * 
(மேலது. செங்கீரைப்‌. 1) 
“ காமனால்‌ ஏமனால்‌ பூமனால்‌ மூன்றுலோ - 
கங்கள்சார்‌ அங்கம்‌உற்றேன்‌ 
நன்மங்க ளம்பெருகு நின்மங்க லத்துதி 
நயந்துஉளம்‌ வியந்துஜவர்செய்‌ 
நடுக்கம்‌ தவிர்த்தருள்‌ ஒடுக்கம்‌ பெறப்புரி.... 
(மேலது. தாலப்‌. 7) 
“விண்நிலவு தண்‌அமுத வெண்நிலவு அணிந்தடை 
விண்ணவன்‌ கண்ணின்வழியே 
விரிஅனற்‌ பொறிஆகும்‌ உரிமைஉற்‌ றாய்‌;அதன்‌ 
மேல்நவில்மெய்‌ சானவியதன்‌ - 
கண்நிலவி நண்‌ இசைக்‌ காங்கேய நாமம்‌ 
கலந்தனை... 
(சிரவைத்‌ தண்டபாணிக்‌ கடவுள்‌ பிள்ளைத்தமிழ்‌ - செங்கீரைப்‌. 1) 

“சோதியை மறையின்‌ மீதுஇயை தரும்‌எம்‌ 
சுத்தனை அத்தனை ஒழியாத்‌ 
துணையினைப்‌ பாதப்‌ புணையினை அருளித்‌ 
துவக்குறும்‌ பவக்குறும்பு - அறுக்கும்‌ 
ஆதியை உமைசெம்‌ பாதியைச்‌ - சடையார்‌ 
அப்பனை அப்பனை அணிப்பாம்பு 
ஆரனை அணிப்பே ரூரனைத்‌ துதிசெய்‌ 
அறந்தனை மறந்தனை அவமே 
கோதியை மடவார்‌ ஒதியைக்‌ களப 
குங்குமம்‌ தங்கும்மந்‌ தரம்நேர்‌ 
கொங்கையைத்‌ தொடிஇம்‌ செங்கையை நாடிக்‌ 
குதித்தனை மதித்தனை நெஞ்சே! 
வாதியை தருநின்‌ சேதியைச்‌ சாற்றும்‌ 
மாற்றம்‌ஏ மாற்றமாய்க்‌ கூற்றூர்‌ 
மானிடர்க்கு ஊட்டித்‌ தானிடர்க்‌ கூட்டி 
வாழ்ந்தனை வீழ்ந்தனை மடியே” 
(திருப்பேரூர்க்‌ கலம்பகம்‌ 21) 
முன்பு பலமுறை கூறுப்பட்டது போலச்‌ சுவாமிகளின்‌ 
படைப்புகளில்‌ திரிசொற்களின்‌ ஆட்சியும்‌, தொகைகளும்‌ மிகுந்து 
சற்றுக்‌ கடினமாகக்‌ காட்சியளித்தாலும்‌ வழியெதுகைக்கான 
சொல்லாட்சி மிக இயல்பாக அமைந்துள்ளமை சிறப்பாகக்‌ 
குறிப்பிடத்தக்கது ஆகும்‌. 
தற்குறிப்பேற்றம்‌ | 
இயல்பாக நடைபெறும்‌.நிகழ்ச்சி ஒன்றுக்குப்‌ புலவர்‌ தாமாகக்‌ 
காரணம்‌ ஒன்றைக்‌ கற்பித்துக்‌ கூறுவதைத்‌ தற்குறிப்பு ஏற்றம்‌ 
என்பர்‌. இந்த அணி கவிஞர்‌ சொல்லக்‌ கருதுவதை அழுத்தமாக 
வலியுறுத்துவதற்குப்‌ பெரிதும்‌ உதவும்‌ ஓர்‌ இலக்கிய உத்தி ஆகும்‌. 
சுவாமிகளின்‌ இலக்கியங்களுள்‌ தற்குறிப்பேற்ற அணி பரவலாகக்‌ 
காணப்படுகிறது. இரத்தினகிரி (சரவணம்பட்டிக்‌ கரடு) முருகனைப்‌ 
போற்றும்‌ குருமணிமாலை என்னும்‌ சிற்றிலக்கியம்‌ ஒன்றில்‌ மட்டும்‌ 
இடம்‌ பெற்றுள்ள தற்குறிப்பேற்றங்களுள்‌ சிலவற்றைக்‌ 
காண்போம்‌. 
இரத்தினகிரி சற்று வறண்ட பகுதியில்‌ உள்ள ஒரு குன்று. 
இதைச்‌ சுற்றிலும்‌ புளிய மரங்கள்‌ நிறைய உள்ளன. ஆங்காங்கு 

ஆடுகள்மேய்ந்து கொண்டிருக்கும்‌. அவ்வப்பொழுது சிறிய 
அளவில்‌ தினையும்‌ பயிரிடப்‌ பெறுவது உண்டு. அருகில்‌ நீர்‌ 
நிலைகள்‌ இல்லாததால்‌ நீர்வாழ்‌ பறவையினங்களைக்‌ காண 
முடியாது. ஆனால்‌, அவ்வப்பொழுது கருடன்‌ வட்டமிடும்‌. இந்த 
இயல்பான இயற்கையமைப்பை வைத்துக்கொண்டு சுவாமிகள்‌ 
பலவாறு கற்பனை செய்கிறார்‌. 
புளியமரங்களைக்‌ கொண்டு இரண்டு கற்பனைகள்‌ 
மலர்கின்றன. முருகப்பெருமானுக்கு ஒவ்வொரு வேளையும்‌ 
படைக்கப்படும்‌ திருவமுதைச்‌ சமைக்கும்‌ பாத்திரங்களைத்‌ 
தூய்மையாக்குவதற்குரிய புளியை நாங்கள்தாம்‌ தருகிறோம்‌ என்ற 
பெருமையால்‌ புளியமரங்கள்‌ மகிழ்ந்து நிரம்பி உள்ளனவாம்‌. 
* மறுநிவே தனத்தைக்‌ கலம்பெறப்‌ புதுக்கும்‌ 
வன்மையேம்‌ யாம்‌என மலர்ந்து 
செறியும்‌ஆம்‌ பிலக்கா இரத்தினகிரி...” (10) 
(ஆம்பிலாக்‌ கா - புளியந்‌ தோப்புகள்‌ சூழ்ந்த.) 


புளிய மரத்தின்‌ இலைகள்‌ இரவில்‌ குவிந்து காலையில்‌ 
விரிகின்றன. இந்தச்‌ செயலுக்கு ஒரு காரணத்தைக்‌ கற்பிக்கிறார்‌. 
மறைந்துவிட்ட சூரியனை எண்ணி வருந்திய புளியமரங்கள்‌ அது 
மீண்டும்‌ உதிக்க வேண்டும்‌ என இலைகளைக்‌ குவித்துத்‌ தவம்‌ 
புரிகின்றனவாம்‌. 
* செஞ்சுடர்‌ மறைதல்‌ கண்டுஉளம்‌ தயங்கித்‌ 
திகழ்‌இலை குவித்து,எழத்‌ தவம்செய்‌ 
சிஞ்சுரப்‌ பொழில்சூழ்‌ இரத்தினகிரி...” (39) 
(சிஞ்சுரப்பொழில்‌ - புளியந்தோப்புகள்‌. ) 
முருகப்பெருமானுக்கு ஆட்டுக்‌ கடாவும்‌ ஓர்‌ ஊர்தி ஆகும்‌. 
அந்த உரிமைபற்றி ஆடுகள்‌ அங்கு உலவுகின்றனவாம்‌. 
* பச்சைமா மயில்போல்‌ யாமும்மிக்கு உரிமை 
படைத்துளோம்‌ என்றுஅகம்‌ பதிந்து 
செச்சைவந்து உலவும்‌ இரத்தினகரி... ” (79) 
(அகம்‌ பதிந்து - செருக்குடன்‌, உளமாற. செச்சை - ஆடுகள்‌.) 
இரத்தினகிரியின்‌ அடிவாரத்தில்‌ ஆங்காங்குப்‌ புன்செய்ப்‌ 
பயிர்கள்‌ பயிரிடப்படுவதுண்டு. அவ்வப்பொழுது சிறிதளவு 
தினையும்‌ விதிக்கப்படுவதுண்டு. இதன்‌ அடிப்படையில்‌ 
அமைகிறது அடுத்த கற்பனை. வள்ளி நாயகியாராலேயே காக்கப்‌ 

பெற்ற சிறப்பினை உடையோம்‌ யாம்‌ என்னும்‌ பெருமையால்‌ 
தினைப்பயிர்கள்‌ செழித்து வளர்கின்றனவாம்‌. 


“முனைஅயில்‌ அனகண்‌ வள்ளிநா யகியால்‌ 
முன்பு,காப்பு அடைந்துளோம்‌ என்னத்‌ 
தினைமிகப்‌ பொலியும்‌ இரத்தினகிரி...” (78) 
(முனை அயில்‌ அன கண்‌ - கூரிய வேலைப்‌ போன்ற விழிகளை 
உடைய.) 


பொதுவாக ஓர்‌ இடத்தில்‌ நீர்வளம்‌ குறைவு எனக்‌ கூறுவது 
தலச்‌ சிறப்பாகாது. இரத்தினகிரி சற்று வறண்ட பகுதி என்னும்‌ 
உண்மையையும்‌ சுவாமிகள்‌ தம்‌ கவித்திறத்தால்‌ தலச்‌ சிறப்பாக 
மாற்றிக்‌ காட்டுகிறார்‌. பிரம தேவனின்‌ ஊர்தி அன்னப்பறவை. 
இது நீர்வாழ்‌ பறவைகள்‌ அனைத்திற்கும்‌ தலைமை சான்றது. 
அன்னப்புள்‌ இல்லை என்றால்‌ நீர்வாழ்‌ பறவைகள்‌ இல்லை எனப்‌ 
பொருள்பட்டு நீர்வளம்‌ இன்மையைக்‌ குறிப்பால்‌ உணர்த்திவிடும்‌. 
இரத்தினகிரியில்‌ அன்னப்பறவையைக்‌ காண இயலாது. ஏன்‌ 
தெரியுமா? பிரமன்‌ தன்‌ குருநாதனாகிய முருகப்பெருமானைத்‌ 
தரிசிக்க வாகனத்தில்‌ ஏறிவந்தால்‌ மரியாதைக்‌ குறைவு எனக்‌ கருதி 
நடந்தே வந்து வழிபடுகிறானாம்‌. 
“நசைமிகும்‌ குருசந்‌ நிதிஎனக்‌ காலின்‌ 
நடைகொடு வந்துபோற்‌ நிடலில்‌ 
திசைமுகன்‌ பரிதீர்‌ இரத்தினகிரி...” (84) 
(நசை - விருப்பம்‌, இங்கு மரியாதை. திசை முகன்‌ - நான்முகப்‌ 
பிரமன்‌. பரி - வாகனம்‌, அன்னப்புள்‌. ) 
இதற்கு நேர்மாறாக இருக்கிறது இப்பகுதியில்‌ கருடப்‌ 
பறவைகள்‌ வட்டமிடுவது. திருமால்‌ தன்‌ மருகனாகிய 
முருகப்பெருமானைக்‌ காண அடிக்கடி இங்கு வருவதால்‌ 
அவருடைய ஊர்தியாகிய கருடனைப்‌ பார்க்க முடிகிறது என்கிறார்‌. 
“கம்பு௨லாம்‌ கரத்தன்‌ மருகனைக்‌ காண்பான்‌ 
கவின்றவா கனம்விடுத்து உறல்போல்‌ 
செம்பருந்து இசையும்‌ இரத்தினகிரி...” (83) 
(கம்பு உலாம்‌ கரத்தன்‌ - சங்கினை ஏந்தியுள்ள திருமால்‌. ) 
கருடனை இம்மையில்‌ நன்கு பாதுகாக்கப்படுவதற்கும்‌ 
அன்னப்‌ பறவையை மறுபிறவிக்கும்‌ மரபுசார்‌ குறியீடாகக்‌ 
கொண்டு, கருடனின்‌ உண்மையையும்‌ அன்னத்தின்‌ 

இன்மையையும்‌ சிந்திக்கலாம்‌. இச்சிந்தனை, '“இரத்தினகிரியில்‌ 
வழிபடுபவர்கள்‌ இம்மையில்‌ எல்லாச்‌ சிறப்புக்களையும்‌ பெற்றுப்‌ 
பொலிவர்‌; அவர்களுக்கு மறுபிறவி கிடையாது” என்னும்‌ 
கருத்தைத்‌ தரும்‌. 

மேற்கண்ட கற்பனைகள்‌ யாவுமே இரத்தினகிரி ஆகிய 
தலத்தின்‌ சிறப்பையும்‌, முருகப்பெருமானாகிய மூர்த்தியின்‌ 
சீர்த்தியையும்‌ விளக்கிக்‌ காட்டுவதற்காகவே பயன்படுத்தப்‌ 
பட்டுள்ளனவே யன்றிப்‌ பாடுபொருளோடு தொடர்பற்று வெறும்‌ 
இலக்கியச்‌ சுவை நோக்கிச்‌ செய்யப்பட்ட வருணனைகள்‌ அல்ல 
என்பது உளங்கொள்ளத்‌ தக்கதாகும்‌. இக்குன்றின்‌ தாவரங்களும்‌ 
விலங்குகளும்கூடப்‌ பெருமைக்குரியன, அங்குக்‌ கோவில்‌ 
கொண்டுள்ள பெருமான்‌ பெரும்‌ தேவர்களாலும்‌ 
வணங்கப்படுபவர்‌ என்று உணர்த்துவதே இந்தக்‌ கற்பனைகளாற்‌ 
போந்த பயன்‌. 


இறுதியாகத்‌ தாம்‌ கூற விழையும்‌ கருத்தை 
வலியுறுத்துவதற்குச்‌ சுவாமிகள்‌ எவ்வாறு இலக்கிய உத்திகளைப்‌ 
பயன்படுத்திக்‌ கொள்கிறார்‌ என்பதனை மேலே காட்டிய 
குருமணிமாலையின்‌ இரண்டு செய்யுள்களில்‌ காண்போம்‌. 

இரத்தினகிரி ஒரு சிறு குன்று; பெரிய மலை அன்று. எனினும்‌ 
இலக்கிய மரபிற்கேற்ப அதனை உயரம்‌ மிக்கதொரு பெரிய 
மலையாகக்‌ கூறுவதில்‌ புதுமை ஏதும்‌ இல்லை; அது புலவர்களின்‌ 
வழக்கமே. உயர்ந்த மலையின்‌ மேலிருந்து பார்த்தால்‌ கீழே 
சமவெளியில்‌ உள்ள பொருள்கள்‌ எல்லாம்‌ சிறியனவாகக்‌ 
காட்சியளிக்கும்‌ என்பது அனைவரும்‌ அறிந்த ஒன்றே. இந்த 
இயற்பியல்‌ உண்மையின்‌ அடிப்படையில்‌ ஒரு கருத்தைச்‌ 
சுவாமிகள்‌ வெளிப்படுத்துகிறார்‌. 

“மறுஅறத்‌ தனது முடியில்‌உற்‌ றார்க்கு 
மாநிலப்‌ பொருள்எலாம்‌ மிகவும்‌ 
சிறுமைபெற்‌ றிடக்காட்டு இரத்தினகிரி... * (74) 

இங்கே சுவாமிகள்‌ கூறுவது உயரத்தில்‌ இருந்து பார்த்தால்‌ கீழே 
உள்ள பொருள்கள்‌ தம்‌ அளவைவிடச்‌ சிறியனவாகத்‌ தோன்றும்‌ 
என்னும்‌ இயற்பியல்‌ உண்மையை அன்று. அவர்‌ சொல்ல வருவது 
வேறு. 

“மறு அற - தம்‌ உயிரில்‌ படிந்துள்ள களங்கமாகிய 

வினைகள்‌ நீங்கவேண்டும்‌ என்பதற்காக 

தனது முடியில்‌ உற்றார்க்கு - (மலையாகிய) தன்னுடைய 
உச்சியில்‌ வந்தடைந்து பக்தி செலுத்துபவர்களுக்கு 
மாநிலப்‌ பொருள்‌ எலாம்‌ - இந்த உலகின்‌ செல்வங்கள்‌ 
அனைத்தும்‌ 
சிறுமைபெற்றிடக்‌ காட்டும்‌ - இழிதகைமை உடையன 
என உணர்த்துகின்ற இரத்தினகிரி. 
என்பதே சுவாமிகள்‌ அறிவுறுத்தும்‌ மெய்ப்பொருள்‌ ஆகும்‌. இங்கு 
மிக எளிமையானதோர்‌ அறிவியற்‌ கோட்பாடு சுவாமிகளின்‌ 
சிந்தனை வளத்தால்‌ மகத்தான மெய்ப்பொருள்‌ உண்மை 
ஒன்றிற்குக்‌ குறியீடு ஆகிவிட்டது. 
மலைமேல்‌ ஏறுபவர்கள்‌ எல்லோரும்‌ அங்கு 
அமைக்கப்பட்டுள்ள படிகளை மிதித்துக்கொண்டே - அதாவது 
அவற்றின்‌ தலைகளின்மீது காலை வைத்தே - ஏறுகின்றனர்‌. 
இதனால்‌ சினங்கொண்ட படிகள்‌ ஏறுபவர்களையும்‌ காலடிக்குக்‌ 
கீழ்ப்படுத்த நினைக்கின்றன. அதனால்‌ இறைவனின்‌ 
திருவடிகளுக்குக்‌ கீழாக்கிவிடுகின்றன என்கிறார்‌. 


்‌ தன்திரு முடிமீது ஏறுவார்‌ மனத்தைத்‌ 
தலைவன்நல்‌ பதமலர்க்‌ கீழாச்‌ 
சென்றிடப்‌ புரியும்‌ இரத்தினகிரி...” (15) 


இரத்தினகிரி இறைவனைத்‌ தரிசித்தால்‌ மனம்‌ ஒடுங்கி அவன்‌ 
அருளைப்‌ பெறலாம்‌ என்பதே இதன்‌ பொருள்‌. 

இந்தக்‌ கருத்தையே மற்றோர்‌ இடத்தில்‌ இன்னும்‌ சற்று 
விரித்துக்‌ கூறுவார்‌. அது அடியார்களின்‌ பெருமையையும்‌ 
விளக்குவது ஆகும்‌. 

குருந்தமலைக்குப்‌ படி ஏறி அடியார்கள்‌ செல்கின்றனர்‌. 
காற்றுவீசுவதால்‌ முன்பு ஏறிச்‌ சென்ற பத்தர்களின்‌ காலடித்‌ தூசு 
இப்பொழுது ஏறுபவர்களின்‌ தலைகளில்‌ படிகிறது. பத்தர்களின்‌ 
பாதத்துகள்‌ பட்ட மாத்திரத்தில்‌ அவர்கள்‌ நலங்களை யெல்லாம்‌ 
பெற்றவர்களாக ஆகிவிடுகிறார்கள்‌. இவ்வாறு இப்பொழுது 
ஏறுபவர்களுக்கு நன்மை பயக்கும்‌ அதே நேரத்தில்‌ அந்த 
மலைப்படிகள்‌ எதிர்காலத்தில்‌ ஏறப்போகும்‌ அன்பர்களுக்காக இந்த 
அடியார்களின்‌ காலடித்‌ தூசியைத்‌ தன்பாற்‌ சேமித்துக்‌ கொள்கின்றன 
எனச்‌ சுவாமிகள்‌ கூறுகிறார்‌. குருந்தமலை ஏறிக்‌ குழந்தை 
வேலாயுதனை வழிபடுவதற்கு முன்பே - மலை ஏறும்போதே - 
அடியார்களுக்கு நன்மை கிடைத்துவிடுகிறதாம்‌. 

்‌ படியதனில்‌ ஆம்மனித வடிவுஇசை வார்சுசம்‌ 
படியஅவர்‌ முடிஅணியவே 
படிஅணிகொள்‌ பொடிஅருளி அவர்‌அடிப்‌ பொடிகொண்ட 
படி அவிர்ந்து உறும்‌அடியரை 
வடிஅருள்‌ கடலூடு குடிஅமைத்து இருள்மாயை 
வடியவைத்து அருள்வடிவுடன்‌ 
மன்குருந்தாசலம்‌... ” 
(குருந்தாசலக்‌ குழந்தை வேலாயுதசாமி பிள்ளைத்தமிழ்‌, பாயிரம்‌ 1) 
இச்செய்யுளில்‌ சொல்பின்வரு நிலையாகப்‌ படிபடி எனக்‌ 
கூறியது வெறும்‌ சொற்‌ சிலம்பாட்டம்‌ அன்று. குருந்தமலையின்‌ 
படிகளே - அதாவது தலமே - அடியார்களை உய்விக்கப்‌ 
போதுமானவை என வலியுறுத்தவே ஆகும்‌. இந்தக்‌ கருத்தையே 
மற்றோர்‌ இடத்தில்‌ தெள்ளத்‌ தெளிவாக, 
" துகள்‌ஒன்றும்‌ மும்மலமும்‌ துடைக்கும்பே ரூர்வீதித்‌ 
துகள்‌ஒன்று இங்கு என்னில்‌உனைத்‌ துதித்தல்‌உப சாரமதே” 
(திருப்பேரூர்க்‌ கலம்பகம்‌ 1) 
என்கிறார்‌. அடியார்களின்‌ 
திருவடி சம்பந்தமாகிய இந்தத்‌ 
தொடர்‌ நிகழ்ச்சியால்‌ 
குருந்தமலையின்‌ திருவருட்‌ 
சிறப்பு காலத்தால்‌ மங்கிவிடாமல்‌ 
என்றென்றும்‌, நிலைபெற்று 
நிற்கும்‌ என்பதை மன்‌ என்னும்‌ 
அடைச்சொல்‌ அழுத்தமாகக்‌ 
காட்டிவிடுகிறது. 


நிறைவுரை 

சிரவைக்‌ கந்தசாமி 
சுவாமிகள்‌ கலை கலைக்காகவே 
என்னும்‌ கோட்பாட்டை 
ஏற்காமல்‌, கலை வாழ்க்கைப்‌ தவத்திரு. குமரகுருபர சுவாமிகள்‌ 
பயன்பாட்டிற்‌ காகவே என்னும்‌ இப்போது கெளமாரத்‌ திருமடத்தின்‌ 
கொள்கையை ஏற்பவர்‌. சன்னிதானம்‌ 





மனிதப்‌ பிறவியின்‌ தலைசிறந்த பயன்‌ வினைத்‌ தளை 
களிலிருந்து விடுபட்டு, வீட்டின்பம்‌ பெறுதலே என உறுதியாக 
நம்புபவர்‌. 

அப்‌ பேரின்பத்தைப்‌ பெறுவதற்கு நிலையாமையை 
அறிவளவிலாவது அறிந்துகொண்டு, இயன்ற அளவு வைராக்கியம்‌ 
கொண்டு இறைவனிடம்‌ அன்பு செலுத்துவது ஒன்றே வழி என 
அறிவுறுத்துபவர்‌. 
இவ்வாறு புலனடக்கத்திற்கு முதன்மை கொடுக்கும்‌ 
காரணத்தால்தான்‌ சுவாமிகள்‌ மிகக்‌ குறைந்த அளவிலேயே 
அகப்பொருள்‌ துறைகளைப்‌ பாடியுள்ளார்‌. (ஏறத்தாழ 15,000 
பாடல்களில்‌ 750க்கும்‌ குறைவானவையே அகப்பொருட்‌ பாக்கள்‌. ) 
அறிவையும்‌ மனத்தையும்‌ மயக்கும்‌ ஐம்புலன்களையும்‌ 
வசப்படுத்த உருவ வழிபாடும்‌ - சிறப்பாக ஆலய வழிபாடும்‌ - 
அடியார்‌ கூட்டமும்‌ மிகவும்‌ இன்றியமையாதன என 
உபதேசிப்பவர்‌. 
இந்த இலக்குகளை அனைவரும்‌ எட்ட வேண்டும்‌ 
என்பதற்காகவே இலக்கியங்களைப்‌ படைத்ததுடன்‌, 
தோத்திரங்களைப்‌ பாடுவதும்‌ படிப்பதும்‌ இறைவழிபாட்டின்‌ 
முதன்மையான அங்கம்‌ என வலியுறுத்தி அந்தப்‌ பதிகப்‌ 
பெருவழிக்குத்‌ துணைபுரிபவர்‌. 
தாம்‌ சொல்ல விரும்பும்‌ கருத்துக்களை அழுத்தமாக 
வலியுறுத்துவதற்காகவே அனைத்து வகையான இலக்கிய 
உத்திகளையும்‌ கையாண்டவர்‌. எந்த ஒரு படைப்பிலும்‌ சுவாமிகள்‌ 
தம்‌ புலமைத்‌ திறத்தை வெளிப்படுத்த வேண்டும்‌ என 
நினைத்ததாகத்‌ தெரியவில்லை. 
இந்தக்‌ காரணங்களால்தான்‌ சுவாமிகளின்‌ படைப்புகளில்‌ 
கலைத்தன்மை மிக்க இலக்கியச்‌ சுவை குறிப்பிட்டுச்‌ சொல்லுமளவு 
நிறைந்திருந்தாலும்‌ மெய்யுணர்விற்கு முதன்மை தரும்‌ உபதேச 
நெறியே விஞ்சி நிற்கிறது எனலாம்‌. 
“ பவப்பிணிக்கு மருந்து;உள்‌ அகப்‌ 
பகைக்குவிளக்கு; அகத்துறவோர்‌ 
தவத்துணை;நல்‌ தமிழ்க்கு இலக்கு; 
சந்தவண்ணக்‌ கருவூலம்‌ - 
சிவத்தில்‌எமைப்‌ பிணித்து இருத்தும்‌ 
சிரவைநகர்க்‌ கந்தமுனி 
தவப்பெரியன்‌ அருள்பெருக்கில்‌ 
தரும்‌அருமைத்‌ தமிழ்க்கவியே. ” 
(கவியரசு கு. நடேச கவுண்டர்‌) 


ட்ப 

அவிநாசி செய்யுள்‌ மொத்தம்‌ 

1. பெருங்கருணாம்பிகை மாலை 102 

2. பெருங்கருணாம்பிகை யமக அந்தாதி 31 

9. பெருங்கருணாம்பிகை பதிகம்‌ 12 

4. திருப்புகழ்ப்‌ பஞ்சகம்‌ 5 

5. அவிநாசியப்பர்‌ பதிகம்‌ 14 

6. விநாயகர்‌, முருகர்‌ திருப்புகழ்‌ 2 

7. திருநாவுக்கரசர்மடம்‌ விநாயகர்‌ பதிகம்‌, 

திருப்புகழ்‌ 13 

8. அப்பர்‌, சம்பந்தர்‌ திருப்புகழ்‌ 2 

9. கருணாம்பிகை திருப்புகழ்‌ 3 184 
அன்னியூர்‌ (அன்னூர்‌) 

1. அனனியூர்த்‌ தலபுராணம்‌ 400 

2. மன்னீசர்‌ பதிகம்‌, திருப்புகழ்‌ 13 

3. தபோதக சுந்தரி பதிகம்‌, திருப்புகழ்‌ 13 

4. வரதராசப்‌ பெருமாள்‌ பதிகம்‌ 12 

5. சண்முகக்‌ கடவுள்‌ திருப்புகழ்‌ 2 440 
.. இரங்கசாமிக்கவுண்டன்புதூர்‌ 

1. கந்தபுராண சாரத்‌ தண்டபாணியன்மாலை 39 

2. தண்டபாணிக்கடவுள்‌ பதிகம்‌, திருப்புகழ்‌ 15 54 





$ ந... இல. 0.44 

உ வ 

இரத்தினாசலம்‌ (சிரவணம்பட்டிக்‌ கரடு) 
௨ சந்நிதி முறையீடு 

யமக அந்தாதி, வாழி 
குருமணிமாலை 

முருகன்‌ திருப்புகழ்ப்‌ பதிகம்‌ 

. விநாயகர்‌ பதிகம்‌. 


nm வலி 4 


இராமநாதபுரம்‌ (கோவை மாநகராட்சி) 
1. விநாயகர்‌ பதிகம்‌ 
2. பெருமாள்‌ பதிகம்‌, திருப்புகழ்‌, வாழி 
ஈச்சனாரி 
1. பதிற்றுப்‌ பத்தந்தாதி 
2. விநாயகர்‌ பதிகம்‌, திருப்புகழ்‌ 
உதகமண்டலம்‌ (ஊட்டி) 

ஸ்ரீனிவாச மாலை, திருப்புகழ்‌ 
உடையாம்பாளையம்‌ (சின்னவேடன்பட்டி) 
மாரியம்மை மாலை 
விநாயகர்‌ பதிகம்‌ 
பெருமாள்‌ பஞ்சகம்‌ 
வஞ்சியம்மன்‌ பஞ்சகம்‌ 
 அப்பிச்சிமார்‌ துதி, வாழி 
உடையாம்பாளையம்‌ (செளரிபாளையம்‌) 
1. தண்டபாணிப்‌ பதிகங்கள்‌ 2 திருப்புகழ்‌ 
2. விநாயகர்‌ பதிகம்‌, திருப்புகழ்‌, வாழி 
கணபதி 
பிரசன்ன விநாயகர்‌ மாலை, திருப்புகழ்‌ 
 அத்தனூரம்மை மாலை 
கணபதி யமக அந்தாதி 


வேணுகோபாலசாமி பதிகம்‌, திருப்புகழ்‌ 


ame உல ௩ 


வாழி 


110 

103 

102 
13 


12 


12 
14 





101 
16 


33 











ஆதிவிநாயகர்‌ பதிகம்‌, திருப்புகழ்‌, வாழி 16 


வேணுகோபாலசாமி திருப்புகழ்ப்‌ பதிகம்‌, 


15 


101 


340 


26 





117 


33 





54 





44 

7. பிரசன்ன விநாயகர்‌ விடசுரத்‌ 

தடைப்பதிகம்‌ 14 44 
8. காமாட்சியம்மன்‌ பஞ்சகம்‌ 
9. பிரசன்ன விநாயகர்‌ பஞ்சகம்‌ 


9 

6 

10. நிருத்த கணபதி துதி, திருப்புகழ்‌, வாழி 4 
2 


























11. காட்சி விநாயகர்‌ துதி 186 

11. கரைப்புதூர்‌ (பல்லடம்‌) 

1. கந்தசாமி பதிகம்‌, திருப்புகழ்‌ 14 

2. பரமசிவன்‌ பதிகம்‌ 12 

3. கற்பக விநாயகர்‌ பஞ்சகம்‌ 6 

4. கருப்பண்ண சுவாமி பஞ்சகம்‌ 6 

5. கும்பாபிஷேகக்‌ காலவிளக்கம்‌ முதலியன 2 40 
12. காரைமடை 
உ 1. காரைமடைத்‌ தலபுராணம்‌ 434 

2. அரங்கநாத மாலை 103 
உ 3. ஆண்டாள்‌ பதிகம்‌ 12 

4. அரங்கநாதன்‌ திருப்புகழ்‌, வாழி 
உ 5. அடைக்கலப்‌ பதிகம்‌ (குறை) 9 560 
13. காளப்பட்டி 

1. மாரியம்மன்‌ மாலை, திருப்புகழ்‌ 34 

2. விநாயகர்‌ பஞ்சகம்‌, திருப்புகழ்‌ 7 41 
14. காளப்ப நாயக்கன்‌ பாளையம்‌ 

1. விநாயகர்‌ துதி, திருப்புகழ்‌ 13 

2. குட்டியப்பசாமி துதி, திருப்புகழ்‌ 12 25 
15. கீரநத்தம்‌ 

1. விநாயகர்‌ பதிகங்கள்‌, திருப்புகழ்‌ 42 

2. மூருகன்‌ பதிகம்‌, திருப்புகழ்‌, வாழி 16 

3. கரிவரதராஜர்‌ பதிகம்‌, திருப்புகழ்‌ 13 

4. தீர்த்தக்‌ கிணற்றுப்‌ பதிகம்‌ முதலியன 13 

5 








. மாரியம்மன்‌ பதிகம்‌, துதி முதலியன 14 98 

4 அக்கம்‌ ட ர. தநத த ததத னுளுகசசண்ணை ணை களை ப னை 

16. குமாரபாளையம்‌ (அன்னூர்‌) 


1. வட்டமலை முருகன்‌ பதிகம்‌, திருப்புகழ்‌ 16 


2. மேல்கிணற்று விநாயகர்‌ பதிகம்‌ 
17. குருந்தமலை 


13 





1. குழந்தை வேலாயுத சுவாமி பிள்ளைத்தமிழ்‌ 102 


2. குழந்தை வேலாயுத சுவாமி மாலை, 
திருப்புகழ்‌ 
3. குழந்தை வேலாயுத சுவாமி 
பதிற்றுப்பத்தாந்தி 
குருந்தாசல யமக அந்தாதி 
. விநாயகர்‌ பதிகம்‌, திருப்புகழ்‌ 
முருகன்‌ திருப்புகழ்ப்‌ பதிகம்‌ 
7. ஆஞ்சநேயர்‌ பதிகம்‌, துதி, வாழி 
18. குருவிருடி மலை (குருடிமலை) 
பொன்னூற்றம்மை பதிகம்‌ 


கட ஃ& 


19. குலசேகரபுரம்‌ 
© பல தெய்வத்‌ துதிகள்‌ 
20. குறும்பபாளையம்‌ 
செல்வநாயகியம்மை மாலை 
21. குன்னத்தூர்‌ 
1. நாராயணர்‌ பதிகங்கள்‌, திரூப்புகழ்‌ (5), 
வாழி 
2. விநாயகர்‌ பதிகங்கள்‌, திருப்புகழ்‌ (2) 
3. மாகாளியம்மன்‌ பதிகம்‌, திருப்புகழ்‌ 
22. குனியமுத்தூர்‌ 
குமரகுருபரர்‌ பாமாலை, திருப்புகழ்‌ 
23. கொண்டையம்பாளையம்‌ 
1. மாரியம்மன்‌ பதிகம்‌ முதலியன 


2. விநாயகர்‌ துதி 


103 


101 
31 
13 
15 
15 


12 





13 





38 





67 
28 
20 





33 





16 





103 


29 





380 


12 





13 





35 





115 





33 





21 

24. கோவில்பாளையம்‌ 





1. கெளசைத்‌ தலபுராணம்‌ 193 
2. கருணாகரவல்லி மாலை 103 
3. காலகாலோச்சுரர்‌ பதிகங்கள்‌, 
திருப்புகழ்‌ (2) 25 
4. கருணாகரவல்லி பதிகம்‌ 12 
5. கற்பக விநாயகர்‌ பதிகங்கள்‌, 
திருப்புகழ்‌ (2) 25 
6. சண்முகர்‌ திருப்புகழ்ப்‌ பதிகம்‌ 14 
7. தேருலாப்‌ பதிகம்‌, திருப்புகழ்‌, வாழி 15 
8. சண்முகமூர்த்தி பதிகம்‌ 13 
9. பெருமாள்‌ பதிகங்கள்‌, திருப்புகழ்‌, வாழி 26 
10. நடராசர்‌ பதிகம்‌, திருப்புகழ்‌ 13 
11. காளியம்மன்‌ பதிகம்‌ 12 451 
25. சரவணம்பாக்கம்‌ 
முருகன்‌ பதிகம்‌, திருப்புகழ்‌ 15 15 





26. சிரவணம்பட்டி (ஊர்‌) 
1. விநாயகர்‌ பதிகங்கள்‌, திருப்புகழ்‌ (2), வாழி31 


2. விநாயகர்‌ தேருலாக்‌ காட்சிப்‌ பஞ்சகம்‌ 5 
3. சிவபெருமான்‌ பதிகங்கள்‌ (3) 34 
4. முருகன்‌ பதிகம்‌, திருப்புகழ்‌ 14 
5. பெருமாள்‌ பதிகம்‌, திருப்புகழ்‌ 14 
6. மாரியம்மன்‌ பதிகம்‌, திருப்புகழ்‌ 13 
7. பத்ரகாளியம்மன்‌ பதிகம்‌, திருப்புகழ்‌ 12 
8. வீரமாச்சியம்மன்‌ பதிகம்‌, திருப்புகழ்‌, 
வாழி 14 
9. இராமச்சந்திரன்‌ துதி, கீர்த்தனை 2 139 





27. சிரவைக்‌ கெளமார மடாலயம்‌ 
1. இராமானந்த சுவாமிகள்‌ பிள்ளைத்தமிழ்‌ 106 
2. தண்டபாணிக்‌ கடவுள்‌ பிள்ளைத்தமிழ்‌ 103 
3. சிரவை யமக அந்தாதி 102 

.. சித்திமகோர்க்கடர்‌ யமக அந்தாதி 

. அலங்காரச்‌ சிந்து 

. அவதார விழாப்‌ பதிகம்‌ 

. விநாயகர்‌ பதிகங்கள்‌, திருப்புகழ்‌ (2) 


oN» 


வாழாப்‌ பதிகம்‌ (முருகன்‌) 
ஈ 10. இராமானந்தச்‌ சற்குரு பதிகம்‌ 
உ 11. தரிசனப்‌ பதிகம்‌ 


உ 12. கைம்மாறில்லாக்‌ கருணைக்கு இரங்கல்‌ 


உ 13. சற்குரு சரித்திரச்‌ சுருக்கப்‌ பதிகம்‌ 
28. சின்னவேடன்பட்டி 

1. விக்கின விநாயகர்‌ பதிகம்‌ 

2. பெருமாள்‌ பதிகம்‌ 
ஈ 3. விநாயகர்‌ பதிகம்‌ 
உ 4, மங்கையம்மன்‌ பதிகம்‌ (குறை) 
29. செல்வபுரம்‌ 
6 1. பாலதண்டபாணி பதிகம்‌, திருப்புகழ்‌ 
6 2. சிந்தாமணி விநாயகர்‌ பதிகம்‌ 
30. செளரிபாளையம்‌ 

முருகன்‌ பதிகம்‌ 

31. செளரிபாளையம்‌ - இராமகிருஷ்ணாபுரம்‌ 
உ 1. மாரியம்மன்‌ (ரேணுகை) பதிகம்‌ 
உ 2. மூருகன்‌ துதிகள்‌ 
92. திருப்பூர்‌ 

1. திருப்பணி விளக்கப்‌ பாயிரம்‌ 

2. மூருகன்‌ பதிகம்‌, திருப்புகழ்‌, வாழி 

3. விசுவநாதர்‌ பதிகம்‌ 

4. விசாலாட்சி பதிகம்‌ 

5. கணபதி, நடராசர்‌ துதிகள்‌ 
33. திருவஞ்சைக்‌ களம்‌ 

சபாபதி பதிகம்‌ 


30 
26 
14 
26 


குமரகுருபரர்‌ தோத்திரம்‌, திருப்புகழ்‌, வாழி 23 


13 
13 
11 
14 
13 


12 

13 

12 
9 





14 
12 





13 





12 
22 





38 
15 
12 
12 

494 


46 





26 





13 

34. திருவாமாத்தூர்‌ 





























1. வண்ணச்சரபம்‌ சுவாமிகள்‌ பதிகம்‌ 15 
2. செந்தினாயக சுவாமிகள்‌ பதிகம்‌ 14 29 
35. துடியலூர்‌ 
1. விநாயகர்‌ பதிகம்‌, திருப்புகழ்‌ 193 
2. தலபுராணசார விருந்தீசர்‌ பதிகம்‌, 
திருப்புகழ்‌ 14 
3. விசுவ நாயகி பதிகம்‌, திருப்புகழ்‌ 13 
4. முருகன்‌ பதிகம்‌, திருப்புகழ்‌ 15 55 
36. தேவராயபுரம்‌ 
1. விநாயகர்‌ பதிகங்கள்‌, திருப்புகழ்‌ (2) 24 
2. பெருமாள்‌ பதிகம்‌, திருப்புகழ்‌ 13 
3. முருகன்‌ பதிகம்‌, திருப்புகழ்‌ 14 
4. மாகாளியம்மன்‌ பதிகம்‌, திருப்புகழ்‌, வாழி 15 66 
37. பத்திராசலம்‌ 
இராமச்சந்திரன்‌ பிள்ளைத்தமிழ்‌ 102 102 
38. பழனி 
1. தண்டபாணியன்மாலை, வாழி 104 
2. முருகன்‌ பதிகங்கள்‌ (3) 42 
3. திருப்பள்ளியெழுச்சி 12 158 
39. பாரியூர்‌ 
கொண்டத்துக்காளியம்மன்‌ பதிகம்‌, 
திருப்புகழ்‌ 13 19 
40. பீளமேடு 
1. விநாயகர்‌ பதிகங்கள்‌, திருப்புகழ்‌, துதி(2) 31 
2. பெருமாள்‌ பதிகம்‌ 13 
3. பஞ்சாயுதத்‌ திருப்புகழ்‌ 5 
தீ. மாகாளியம்மன்‌ பதிகம்‌, வாழி 15 
5. மாரியம்மன்‌ பதிகம்‌ 12 76 

41. பேரூர்‌ 

1. அகப்பொருட்‌ கோவை 
 பச்சைநாயகி பிள்ளைத்தமிழ்‌ 
 திருப்பேரூர்க்‌ கலம்பகம்‌ 
தலபுராணசாரப்‌ பட்டிநாயக மாலை 
பச்சைநாயகி மாலை 
பட்டீசர்‌ யமக அந்தாதி 
பிறவாநெறிச்‌ சிலேடை வெண்பா 


விநாயகர்‌ பதிகம்‌ 


ஜு oN 


சிவபிரான்‌ பதிகங்கள்‌, திருப்புகழ்‌ (2) 

- இறைவி பதிகம்‌, திருப்புகழ்‌, துதி, வாழி 
முருகன்‌ திருப்புகழ்ப்‌ பதிகம்‌ 

நடராசர்‌ பதிகம்‌ 


ற க 
Nk oO 


உ 13. நடராச மணி இரட்டையாசிரியத்‌ துதீ 
14. திருமால்‌ பதிகம்‌ 
35. கும்பாபிடேகக்‌ கால விளக்கம்‌, வாழி 
42. பேரூர்‌ தவத்திரு. சாந்தலிங்க அடிகளார்‌ 
இருமடம்‌ 





1. தவத்திரு. சாந்தலிங்கசுவாமி பிள்ளைத்தமிழ்‌ 199 


2. தவத்திரு. சாந்தலிங்க சுவாமி பதிகம்‌, 
திருப்புகழ்‌, துதிகள்‌, வாழி 
43. மணியகாரன்பாளையம்‌ 
விநாயகர்‌ பதிகங்கள்‌, திருப்புகழ்‌, வாழி 
44. மருதமலை 
1. மருதமலை அலங்காரம்‌ 
2. மருதாசல யமக அந்தாதி 
3. வேற்றெய்வ மாலை 
4. திருப்புகழ்ப்‌ பதிகம்‌ 
௮. மயிற்‌ பதிகம்‌ 


உ 6. கும்பாபிஷேக வைபவ வாழ்த்துப்‌ பதிகம்‌ 10 


477 
104 
103 
114 
103 
101 
101 
12 
27 
15 
14 
11 


12 
> 


16 





28 


102 
103 
32 
14 
15 


107 


1203 





125 





28 





276 

45. முதலிபாளையம்‌ 


1. திருவருள்‌ விநாயக மாலை, திருப்புகழ்‌, 


வாழி 
2. வேற்றெய்வ நாயகம்‌ பதிகம்‌ 
46. முரட்டுப்பாளையம்‌ 
உ 1. முருகன்‌ பதிகம்‌, திருப்புகழ்‌ 
உ 2. விநாயகர்‌ பதிகம்‌ 
47. மேட்டுப்பாளையம்‌ 
1. முருகன்‌ பதிகம்‌, திருப்புகழ்‌ 
2. விநாயகர்‌ பதிகம்‌, திருப்புகழ்‌ 
48. மொண்டிபாளையம்‌ 
வெங்கடேசப்‌ பெருமாள்‌ மாலை 
49. விளாங்குறிச்சி 
விநாயகர்‌ பதிகம்‌, திருப்புகழ்‌ 
50. வெள்ளக்கிணறு 
1. பத்திரகாளியம்மன்‌ மாலை 
. விநாயகர்‌ பதிகங்கள்‌, திருப்புகழ்‌ (2) 
முருகன்‌ பதிகம்‌, திருப்புகழ்‌ 
. ஞானமணிக்கூடப்‌ பதிகம்‌ 
௨ மூருகன்‌ திருப்புகழ்‌ 
. விநாயகர்‌ துதி, வாழி 
51. வெள்ளானைப்பட்டி 
. முருகன்‌ பதிகம்‌, திருப்புகழ்‌, வாழி 
. கரியகாளியம்மன்‌ பதிகம்‌, திருப்புகழ்‌ 


on mo 


1 
2 
3. தேவநாயகியம்மன்‌ பதிகம்‌ 
4. விநாயகர்‌ பதிகம்‌ 
5. சிவபிரான்‌ பதிகம்‌ 
52. வெள்ளியங்கிரி 
1. சத்திநாயக மாலை 
2. சிலேடை வெண்பா 


3. விநாயகர்‌ பதிகம்‌, திருப்புகழ்‌ 

27 

10. 
ம 
12s 
13. 
14. 


15. 
16. 


17. 


18. 


வாமி 14 


ட 2 இன ட 


இயற்றிய நூல்கள்‌ 109 


சிவபிரான்‌ பதிகம்‌, திருப்புகழ்‌ 13 
 பஞ்சகிரித்‌ திருப்புகழ்‌ 7 
முருகன்‌ திருப்புகழ்‌ 1 167 
ஆகத்‌ தலங்கள்‌ தொடர்பான இணைதல்‌ எத்து 
மொத்தப்‌ பாக்கள்‌ 6805 
ஆ. பொது 
 பக்தமான்மியம்‌ 7375 
விநாயக புராணசார இட்டி சித்தி 
விநாயக மாலை 109 
- குருபர அந்தாதி (திரிபு) 102 
வேற்கடவுள்‌ மாலை 38 
மகாத்மா காந்தி கையறுநிலைப்பாக்கள்‌ 21 
. அறநெறி வெண்பா 20 
. கணவாய்‌ இராமசாமி ஐயா 
பிணிநிவிர்த்திப்‌ பதிகம்‌ 14 
மழைப்‌ பதிகம்‌ 12 
. மகாலக்குமி பதிகம்‌ 11 
மகாவித்வான்‌ பிள்ளையவர்கள்‌ பதிகம்‌ 11 
கலைமகள்‌ துதி 7 
குருநாதன்‌ வண்ணம்‌, வாழி 3 


வண்ணச்சரபர்‌ அவதாரக்‌ குறிப்பு வண்ணம்‌2 
வண்ணச்சரபர்‌ நற்றாய்‌ இரங்கல்துறை 


வண்ணம்‌ 

வண்ணச்சரபர்‌ சரித்திர சாரவண்ணம்‌ 2 
சத்துரு சங்கார விஞ்ஞான 
சாக்தேயவண்ணம்‌ 2 


இராமானந்த சுவாமிகள்‌ சரித்திர 





சார வண்ணம்‌ 2 

திருமுருகக்‌ கடவுள்‌ வடிவேல்‌ வகுப்பு 1 

ஆக மொத்தம்‌ பொதுப்பாடல்கள்‌ 7734 
சுவாமிகளின்‌ மொத்தச்‌ செய்யுள்கள்‌ 14539 


டவ்‌ 

பள்ளிப்‌ பருவம்‌ 

கல்லூரி வாழ்க்கையும்‌ துறவும்‌ 

ஸ்ரீ ராமகிருஷ்ண ஆசிரமங்கள்‌ 
முன்மாதிரியான கல்வி நிறுவனங்கள்‌ 
சமயங்களைப்பற்றிய சமநோக்கு 
ஆன்மிகப்‌ புரட்சியாளர்‌ 

எழுத்துப்‌ பணி 


தாயுமானவரின்‌ பராபரக்‌ கண்ணிக்கு 
ஆங்கில விளக்கவுரை 


அனைவரும்‌ சகோதரரே 





6-0. In Public Domain. Digtized by Muthulakshmi Research Academy 


சுவாமி சித்பவானந்தர்‌ 


1. வரலாற்றுப்‌ பின்னணி 


இந்திய நாட்டின்‌ வரலாற்றில்‌ 18ஆம்‌ நூற்றாண்டிலிருந்து 
தொடங்கிய அந்நிய ஏகாதிபத்தியத்தின்‌ ஆதிக்கம்‌ இந்த நாட்டின்‌ 
ஆன்மிக சக்தியை முழுமையாக அழித்து ஒழித்துவிட்டது. இந்திய 
நாட்டைப்‌ பிரிட்டிஷ்‌, பிரான்ஸ்‌, டச்சு மற்றும்‌ போர்த்துகீசியம்‌ 
ஆகிய நாடுகள்‌ தங்கள்‌ சரக்குகளை விற்கும்‌ சந்தையாகப்‌ 
பயன்படுத்தினர்‌. கடல்‌ கடந்து வாணிபம்‌ செய்வதற்காக இந்திய 
நாட்டைக்‌ கண்டுபிடித்த ஐரோப்பிய நாட்டைச்‌ சார்ந்த வணிகர்கள்‌ 
இந்நாட்டை அரசியல்‌ ரீதியாகத்‌ தங்கள்‌ ஆதிக்கத்திற்குக்‌ 
கொண்டுவர வேண்டும்‌ என்னும்‌ முயற்சியில்‌ இறங்கினர்‌. இதன்‌ 
விளைவாக 1757ல்‌ ஆங்கிலேயருக்கும்‌ பிரெஞ்சுக்காரர்களுக்கும்‌ 
நடைபெற்ற பிளாசிப்‌ போரின்‌ விளைவாக இந்தியப்‌ பெருநாடு 
ஆங்கிலக்‌ கிழக்கிந்தியக்‌ கம்பெனிக்‌ கட்டுப்பாட்டில்‌ வந்தது. பாரதப்‌ 
பெருநாடு ஆங்கிலேயக்‌ கம்பெனிக்கு அடிமைப்பட்டிருந்த 
காலத்திலேயே அந்த அடிமைத்தளையிலிருந்து விடுபடுவதற்காகப்‌ 
பல போராட்டங்கள்‌ நடைபெற்றன. வெள்ளையனை எதிர்த்துப்‌ 
போரிட்ட சில சுதேசி மன்னர்கள்‌ தங்கள்‌ சகோதர 
மன்னர்களாலேயே காட்டிக்‌ கொடுக்கப்பட்டு, அந்நியர்களால்‌ மிகக்‌ 
கொடுமையாகப்‌ பழிவாங்கப்பட்டனர்‌. அதன்‌ பின்னர்‌ இந்நாடு 
முழுமையான ஆங்கில அரசின்‌ ஆதிக்கத்தின்கீழ்க்‌ 
கொண்டுவரப்பட்டது. ஆம்‌! ஒரு நூற்றாண்டுக்‌ காலம்‌ இந்நாட்டு 
மக்கள்‌ சுதந்திரத்திற்காகப்‌ போராடிய பின்னரே லண்டன்‌ மாநகரைத்‌ 
தலைநகராகக்‌ கொண்ட பிரிட்டிஷ்‌ பேரரசுக்கு இந்நாடு 
அடிமைப்பட்டது. 

இந்தியப்‌ பெருநாடு ஒருநாற்றாண்டுக்‌ காலம்‌ போராடியது 
என்றால்‌, அதற்கு முக்கியமான காரணம்‌ இந்நாட்டின்‌ பல 
பகுதிகளை ஆண்ட சுதேச மன்னர்களின்‌ அரசியல்‌ உணர்வைவிடச்‌ 
சாதாரண மக்களின்‌ மத உணர்ச்சியே ஆகும்‌. இந்தியாவை ஆட்சி 
புரியத்‌ துவங்கிய ஆங்கிலேயர்‌ பாரத நாட்டுக்கு அந்நியராக 
இருந்ததோடு அல்லாமல்‌, இந்நாட்டில்‌ வேரூன்றியிருந்த இந்து, 
முஸ்லிம்‌, சீக்கிய, : பார்சி மக்களின்‌ மத உணர்வுகளுக்கும்‌ 
இடையூறாகவே ஆட்சிபுரிந்து வந்தனர்‌. 


மதவழிப்பட்ட தேசியம்‌ 


இதனால்‌ அந்நிய நாட்டிற்கு அடிமைப்பட்டோம்‌ 
என்பதிலிருந்த வெட்கத்தைவிட அந்நிய மதத்திற்கு அடிமைப்பட்டு 
விட்டோம்‌ என்ற வேதனையே ஓரு நூற்றாண்டுக்‌ காலம்‌ 
போராடுவதற்கான ஆற்றலை இந்நாட்டு மக்களுக்குத்‌ தந்தது. 
குறிப்பாக, வரலாற்றின்‌ அன்றைய காலகட்டத்தில்‌ தேசியம்‌ 
என்பது மதவழிப்பட்டதாகும்‌. எனவே, இந்நாட்டில்‌ ஏற்கனவே 
குறுநில மன்னர்களின்‌ கொடுங்கோல்‌ ஆட்சிக்கு உட்பட்டிருந்த 
மக்கள்‌ அரசுரிமை பறிபோவதைவிட அந்நிய மதத்திற்கு 
அடிமைப்பட்டதே பெரும்‌ அவமானமாகவும்‌ அநீதியாகவும்‌ 
கருதினர்‌. இத்தகைய உணர்வு காரணமாகவே இந்து, முஸ்லீம்‌, 
சீக்கிய மதத்தைச்‌ சார்ந்த மிகப்‌ பெரும்பாலோர்‌ ஒரே அணியில்‌ 
நின்று போராடினர்‌. இந்த உண்மையை 1857 ஆம்‌ ஆண்டு நடந்த 
புரட்சியின்‌ வரலாறு தெளிவாக உணர்த்தியது. 1757க்கும்‌ 
1857க்கும்‌ இடையே உள்ள ஒரு நூற்றாண்டுக்‌ கால 
இடைவெளியில்‌ அரசியல்‌ துறையில்‌ ஏற்பட்ட மாறுதல்கள்‌ 
மதத்துறையிலும்‌ மகத்தானதொரு அதிர்ச்சியை ஏற்படுத்திவிட்டது. 
அக்காலகட்டத்தில்‌ மதம்‌ வேறு, அரசியல்‌ வேறு என்ற உணர்வு 
இந்நாட்டின்‌ குறுநில மன்னர்களிடமோ மக்களிடமோ 
இருக்கவில்லை. அரசியலும்‌ மதமும்‌ பிரிக்க முடியாத அளவிற்குப்‌ 
பின்னிப்‌ பிணைந்து கிடந்தன. 


இந்தியப்‌ பெருநாட்டின்‌ அரசியல்‌ ஆதிக்கம்‌ பெற்ற 
ஆங்கிலேயர்கள்‌ தங்கள்‌ அரசியல்‌ அதிகாரத்தைப்‌ பயன்படுத்தி 
இந்திய நாட்டில்‌ கிறிஸ்தவ மதத்தைப்‌ பரப்ப முயன்றனர்‌. இந்திய 
நாட்டையே கிறிஸ்தவ நாடாக மாற்ற முயன்றனர்‌. ஆங்கிலேயர்கள்‌ 
இந்நாட்டில்‌ காலூன்றுவதற்கு மூன்பு இங்கு ஆட்சி புரிந்த குறுநில 
மன்னர்கள்‌ தாங்கள்‌ பின்பற்றிய மதங்களைப்‌ போற்றி வளர்த்தனர்‌. 

பிற மதத்தவரையும்‌ சரிசமமாக நடத்தினர்‌. மதஆச்சாரியார்களைக்‌ 
கெளரவித்து அவர்கள்‌ அறிவுரையைக்‌ கேட்டு அதன்படி ஆட்சி 
நடத்தினர்‌. மன்னர்களின்‌ அரசவையில்‌ சமயப்‌ புலவர்கள்‌ 
ஆஸ்தானப்‌ புலவர்களாக இருந்தனர்‌. ஆங்கிலேயர்களின்‌ 
வருகையால்‌ இந்நிலைமையில்‌ மாற்றம்‌ ஏற்பட்டது. 


புதிதாக உருவெடுத்த ஆங்கிலேயரின்‌ அரசியல்‌ ஆதிக்கம்‌ 
கிறிஸ்தவ மதத்தின்‌ வளர்ச்சியை முதன்மையாகக்‌ கொண்டு 
செயல்பட்டதால்‌ இந்நாட்டில்‌ ஏற்கனவே இருந்த மதங்களையும்‌ 
அதைப்‌ பின்பற்றிய மதஆச்சாரியார்களையும்‌ புறக்கணித்து 
அவமதித்தது. இதனால்‌ இந்து, முஸ்லிம்‌, சீக்கிய மதங்களைச்‌ 
சார்ந்தவரிடையே வெறுப்புணர்ச்சி வளர்ந்து, அது நாளடைவில்‌ 
ஆங்கிலேயர்‌ ஏற்படுத்த நினைத்த கிறிஸ்தவ ஆட்சிக்கு எதிரான 
வெறியாகவும்‌ மாறியது. கிழக்கிந்தியக்‌ கம்பெனி நிர்வாகிகளும்‌ 
கிறிஸ்தவப்‌ பாதிரிமார்களும்‌ வெளியிட்ட கருத்துகள்‌ இந்திய 
மக்களிடையே கிறிஸ்தவ மதத்தின்பால்‌ வளர்ந்திருந்த வெறுப்பை 
அதிகரிக்கச்‌ செய்தது. பிரிட்டிஷ்‌ பாராளுமன்றத்தில்‌ தெரிவித்த 
கருத்துப்‌ பின்வருமாறு: 

“பாரத ஹிந்துஸ்தான்‌ சாம்ராஜ்யத்தைக்‌ கடவுளே நம்மிடம்‌ 
ஒப்படைத்துள்ளார்‌. இந்தியாவின்‌ ஒரு முனையிலிருந்து மற்றொரு 
முனைவரை கிறிஸ்தவக்‌ கொடி பறக்க வேண்டும்‌ என்பதே அவரது 
கட்டளை. அது நிறைவேற ஒவ்வொரு ஆங்கிலேயனும்‌ தனது 
முழுச்சக்தியையும்‌ உபயோகிக்க வேண்டும்‌. இந்தியாவே ஒரு 
கிறிஸ்தவ நாடாக வேண்டும்‌ என்ற விஷயத்தில்‌ அணு அளவும்‌ 
தாமதம்‌ கூடாது". 


கென்னடி என்ற ஆங்கிலேயப்‌ பாதிரியார்‌ வெளியிட்ட 
கருத்துப்‌ பின்வருமாறு: 

“நமக்கு எவ்விதக்‌ கஷ்டம்‌ நேர்ந்தாலும்‌-எவ்விதத்‌ 
துரதிருஷ்டம்‌ நேர்ந்தாலும்‌-இந்தியாவில்‌ நமது சாம்ராஜ்யம்‌ 
இருந்துவரும்‌ வரையில்‌ நமது முக்கியமான கடமை கிறிஸ்தவ 
மதத்தைப்‌ பரப்புவதுதான்‌ என்பதை நாம்‌ மறந்துவிட முடியாது. 
கன்னியாகுமரியி லிருந்து இமாசலப்‌ பிரதேசம்வரையில்‌ 
இந்துஸ்தானம்‌ முழுவதும்‌ இந்து இஸ்லாமிய மதங்களைப்‌ 
புறக்கணித்து அனைவரும்‌ கிறிஸ்தவ மதத்தில்‌ சேர வேண்டும்‌. 
அதுவரையில்‌ நம்‌ முயற்சிகளை இடைவிடாது செய்ய வேண்டும்‌. 
நமக்குள்ள சக்தி முழுவதையும்‌ உபயோகிக்க வேண்டும்‌. இந்தியா 

கீழ்த்திசையில்‌ கிறிஸ்தவ மதத்தின்‌ ஒரு பிரம்மாண்டமான 
கோட்டையாக வேண்டும்‌. அதுவரையில்‌ நமது முயற்சி 
தளரக்கூடாது. நாம்‌ விடாமுயற்சியுடன்‌ இருந்துவருவோமானால்‌ 
இறுதியில்‌ கடவுள்‌ நமக்கு வெற்றியைக்‌ கொடுத்தே தீருவார்‌.” 


அதே போன்று இந்திய நாட்டில்‌ புதியவொரு 
கல்வித்திட்டத்தை அறிமுகப்படுத்தியதன்மூலம்‌ வரலாற்று ரீதியாக 
இங்கு நிலவிவந்த பண்பாட்டினையும்‌ அழிக்க முயற்சி செய்தனர்‌. 
இக்கல்வித்‌ திட்டத்தின்‌ கர்த்தா லார்டு மெக்காலே என்பவராவார்‌. 
1856ஆம்‌ ஆண்டில்‌ வங்காளத்தில்‌ முதன்முதலாக ஆங்கிலக்‌ கல்வி 
ஏற்படுத்தப்பட்டபோது மெக்காலே பின்வருமாறு குறிப்பிட்டார்‌: 


“நமது கல்வித்‌ திட்டமானது வலுவின்றிப்‌ பின்பற்றப்படும்‌ 
பட்சத்தில்‌ இன்னும்‌ 30 ஆண்டுக்‌ காலத்திற்குள்‌ வங்காளத்தில்‌ ஓர்‌ 
இந்துவோ அல்லது முஸ்லிமோ இருக்கமாட்டான்‌ என்பது என்‌ 
உறுதியான நம்பிக்கையாகும்‌”. 


லார்டு மெக்காலே மிகுந்த எச்சரிக்கையுடன்‌ இந்தியர்கள்‌ 
ஆங்கிலக்‌ கல்வியுடன்‌ மதமாற்றம்‌ செய்யப்படுவார்கள்‌ என்று 
கூறாமல்‌, இந்துவோ அல்லது முஸ்லிமோ இருக்க மாட்டான்‌ என்று 
கூறினார்‌. ஆம்‌! ஆங்கிலக்‌ கல்வியானது சமயத்‌ துறையில்‌ 
இரண்டுங்கெட்டான்க௧ளை உருவாக்கும்‌ என்று கூறினார்‌. 
அவருடைய கூற்று உண்மையாகிவிட்டது என்பதே வரலாறு 
காட்டும்‌ உண்மையாகும்‌. 


இந்நாட்டின்‌ ஆட்சியைக்‌ கைப்பற்றிய ஆங்கிலேயர்‌ கிறிஸ்தவ 
மதத்தை ஆங்கில சாம்ராஜ்யத்தை விஸ்தரிக்கும்‌ ஒரு கருவியாகவே 
பயன்படுத்தினர்‌. கல்வித்‌ துறையில்‌ தொண்டு புரிந்த மெக்காலே 
போன்றவர்கள்‌ சமயத்‌ தொண்டரான பாதிரியார்கள்‌ எல்லோரும்‌ 
முழுமூச்சுடன்‌ கிறிஸ்தவ மதத்தைப்‌ பரப்பும்‌ பணியில்‌ ஈடுபட்டனர்‌. 
சிப்பாய்ப்‌ புரட்சி 

1857ஆம்‌ ஆண்டில்‌ நடைபெற்ற சிப்பாய்ப்‌ புரட்சியானது 
மதஉணர்ச்சி கலந்த அரசியல்‌ புரட்சியாகவே இருந்தது. 
இப்போராட்டத்தில்‌ இந்து முஸ்லிம்களான மன்னர்கள்‌ முஸ்லிம்‌ 
மெளல்விகள்‌, புரோகிதர்கள்‌, பொதுமக்கள்‌ ஆகிய அனைவரும்‌ 
பங்கு கொண்டனர்‌. மக்களின்‌ மதஉணர்ச்சியைப்‌ புரிந்துகொண்ட 
பிரிட்டிஷ்‌ அரசி விக்டோரியா மகாராணியார்‌ புரட்சியை அடக்கும்‌ 
நோக்கத்துடன்‌ ஒரு பிரகடனம்‌ வெளியிட்டார்‌. அதில்‌ 

“கிழக்கிந்தியக்‌ கம்பெனியால்‌ கைப்பற்றப்பட்ட சமஸ்தானங்கள்‌ 
போக எஞ்சியுள்ள சமஸ்தானங்களின்‌ சுதந்திர அந்தஸ்து 
அங்கீகரிக்கப்படும்‌. ஆங்கில ஆட்சி மதவிஷயங்களில்‌ 
தலையிடாது” என உத்தரவாதம்‌ அளித்தார்‌. இந்த 
உத்தரவாதத்திற்குப்‌ பின்னர்‌ மதமும்‌ அரசியலும்‌ கலந்த சுதந்திரப்‌ 
புரட்சி பிசுபிசுத்துவிட்டது. விக்டோரியா மகாராணியின்‌ 
பிரகடனத்துக்குப்‌ பின்னர்‌ மதத்துறையில்‌ இந்திய மக்களின்‌ 
நிலைமை முற்றிலுமாக மாறியது. கிழக்கிந்தியக்‌ கம்பெனியால்‌ 
இழந்துவிட்ட மதஉரிமையை மக்கள்‌ திரும்பப்‌ பெற்றனர்‌. ஆம்‌, 
மதத்துறையில்‌ மறுமலர்ச்சி தோன்றுவதற்கு வழிபிறந்தது. 


இந்து மதத்திலுள்ள பழைய நம்பிக்கைக்கும்‌ பழக்க 
வழக்கத்திற்கும்‌ மூடநம்பிக்கைகள்‌ என்று பெயரிட்டு, அவற்றிற்கு 
எதிராகப்‌ பிரசாரப்‌ போர்‌ ஒன்றைக்‌ கிறிஸ்தவப்‌ பாதிரிமார்கள்‌ 
கட்டுப்பாட்டுடன்‌ நடத்தினர்‌. ஜாதியால்‌, மதத்தால்‌ 
ஒடுக்கப்பட்டுக்கிடந்த மக்களிடையே கிறிஸ்தவப்‌ பாதிரிமார்களின்‌ 
பிரசாரம்‌ எடுபட்டது. பாதிரிமார்கள்‌ வெறும்‌ பிரசாரத்துடன்‌ 
நின்றுவிடாமல்‌ இந்து மதத்தில்‌ மிகவும்‌ தாழ்த்தப்பட்ட மக்கள்பால்‌ 
அன்பு காட்டி அவர்களுக்குக்‌ கல்வி, சுகாதாரம்‌ போன்ற வசதிகள்‌ 
கிடைப்பதற்கு உதவி புரிந்தனர்‌. இதனால்‌ சேரிகளிலும்‌ குடிசைப்‌ 
பகுதிகளிலும்‌ பல நூற்றாண்டுகளாக அவதிப்பட்ட தாழ்த்தப்பட்ட 
இந்துக்கள்‌ கிறிஸ்தவ மதத்தைப்‌ பின்பற்றத்‌ துவங்கினர்‌. 

வெகுவேகமாக நடைபெற்ற இந்த மதமாற்றம்‌ இந்து மதத்தில்‌ 
படித்த வர்க்கத்தினரிடம்‌ அதிர்ச்சியை ஏற்படுத்தியது. இந்து மதத்தில்‌ 
தத்துவ பேதங்கள்‌, மத பேதங்கள்‌, ஜாதி பேதங்கள்‌ காரணமாக 
நடைமுறையில்‌ இருந்த ஏற்றத்தாழ்வுகளை மாற்றி, இந்து மதத்தைச்‌ 
சீர்திருத்த வேண்டும்‌ என்ற எண்ணம்‌ அவர்களிடையே 
ஏற்பட்டது. படித்த இந்து மக்களிடையே ஏற்பட்ட 
மனமாற்றம்பற்றிச்‌ சமுதாயத்தின்‌ அடித்தளத்திலிருந்த சாதாரண 
எளிய மக்கள்‌ அதிகம்‌ கவலைப்படவில்லை. ஏனென்றால்‌, 
அவர்கள்‌ அனைவரும்‌ ஏற்கனவே தங்களை உயர்ஜாதியினர்‌ 
என்று கூறிக்கொள்பவர்களால்‌ ஒடுக்கப்பட்டுப்‌ பல்வேறு 
இன்னல்களை அனுபவித்துவந்தனர்‌. இந்திய சமுதாயத்தில்‌ நிலவிய 
இத்தகைய நிலை இச்சமுதாயத்தில்‌ செல்வாக்குப்‌ பெற்ற - 
உயர்கல்வி கற்ற - மக்களுள்‌ சிலரையேனும்‌ சிந்திக்கவைத்தது. 
உயர்தர, நடுத்தர மக்களிடையே தோன்றிய இந்தப்‌ புத்துணர்ச்சி 
மகத்தானதொரு சமயப்புரட்சி தோன்றுவதற்கு வழிகோலியது. 

சீர்திருத்தவாதிகள்‌ 

இத்தகைய சூழலில்‌ மதவெறியை அழித்து மதநெறியை 
வளர்க்கும்‌ மனப்பான்மை கொண்ட மகான்கள்‌ தேவைப்பட்டனர்‌. 
பிற சமயங்களின்‌ படையெடுப்பால்‌ அழிந்துகொண்டிருந்த பாரத 
சமுதாயத்தைக்‌ காக்கவும்‌ இந்துக்களிடம்‌ நிலவிய 
மூடநம்பிக்கையை - ஜாதி வழிப்பட்ட உயர்வு தாழ்வுகளை - போலி 
வைதிகர்களின்‌ புரட்டுச்‌ சடங்குகளை - அடியோடு அழித்து 
ஒழிக்கவும்‌ புரட்சிகரமான சிந்தனையுள்ள சீர்திருத்தவாதிகள்‌ 
தேவைப்பட்டனர்‌. அக்காலகட்டத்தில்‌ சமயப்‌ பீடங்களும்‌ சமய 
ஆச்சாரியார்களும்‌ காலமாறுதலை உணர்ந்து செயல்பட 
முன்வரவில்லை. இந்து மதத்தினரை மறுமலர்ச்சிக்கான சந்தர்ப்பம்‌ 
நிர்ப்பந்தித்தும்‌ புரோகிதர்கள்‌ மனமாற்றம்‌ அடையவில்லை. இந்த 
நிலையில்தான்‌ இறைவன்‌ அருளால்‌ அன்றிச்‌ சாதாரண மக்களால்‌ 
பரிகாரம்‌ காண முடியாத சூழலில்‌ இந்துமதம்‌ இருந்தது. 

இக்காலக்‌ கட்டத்தில்தான்‌ வாராது வந்த மாமணிபோல்‌ 
இப்புண்ணிய பூமியில்‌ பல சமுக சீர்திருத்தவாதிகள்‌ தோன்றினர்‌. 
அவர்களிலே வடபுலத்தில்‌ இராஜா ராம்‌ மோகன்ராய்‌, தயானந்த 
சரஸ்வதி மற்றும்‌ இராமகிருஷ்ண பரமஹம்சர்‌ போன்றவர்கள்‌: 
தென்புலத்தில்‌ வடலூர்‌ இராமலிங்க வள்ளலார்‌ தமிழ்நாட்டிலும்‌, 
வீரேசலிங்கம்‌ ஆந்திராவிலும்‌, நாராயண குரு கேரளத்திலும்‌ 
தோன்றி, இந்து மதத்தில்‌ மகத்தான ஒரு மறுமலர்ச்சியை 
ஏற்படுத்தினர்‌. இவர்களில்‌ பகவான்‌ இராமகிருஷ்ணர்‌ 1836ஆம்‌ 
ஆண்டில்‌ வங்காளத்திலுள்ள கமார்புகூர்‌ என்னும்‌ ஊரில்‌ பிறந்தார்‌. 
இவர்‌ தட்சினேசுவரத்திலுள்ள காளிகோவில்‌ அர்ச்சகராக இருந்து, 
தெய்வத்‌ திருவருளைப்‌ பெறும்‌ வாய்ப்புப்‌ பெற்றார்‌. சமூதாய, 
சமய சீர்திருத்தத்தில்‌ புரட்சிகரமான மனப்பான்மை கொண்டவர்‌ 
இவர்‌. இவருடைய கொள்கைகள்‌ பின்வருமாறு: 


ஜாதி வேறுபாடுகளை அறவே ஓழித்தல்‌, தெய்வம்‌ ஒன்று 
என்ற உண்மையை மக்கள்‌ உணரும்படி செய்தல்‌, இந்து 
சமயத்தில்‌ நிலவும்‌ வேறுபாடுகளைக்‌ களைந்து சமத்துவம்‌ 
நிலவும்படி செய்தல்‌, பெண்‌ அடிமையை ஒழித்து ஆணுக்குப்‌ 
பெண்‌ சமம்‌ என்று உணர்த்துதல்‌, சர்வ சமயங்களில்‌ சமரசம்‌ 
ஏற்படுத்தப்‌ பாடுபடுதல்‌. 

வங்காளத்தில்‌ பிறந்த இராமகிருஷ்ண பரமஹம்சர்‌ உயர்கல்வி 
கற்றவரல்லர்‌. ஆங்கிலக்‌ கல்வியும்‌ கற்றவரல்லர்‌. ஆனால்‌, 
ஆங்கிலத்தில்‌ உயர்கல்வி கற்ற சுவாமி விவேகானந்தர்‌ அவருக்குச்‌ 

சீடராகக்‌ கிடைத்தார்‌. சுவாமி விவேகானந்தரின்‌ பூர்வாசிரமப்‌ பெயர்‌ 
நரேந்திரன்‌ ஆகும்‌. இந்து மதத்தில்‌ மகத்தானதொரு மாற்றத்தை 
ஏற்படுத்த இராமகிருஷ்ண இயக்கம்‌ என்ற மாபெரும்‌ இயக்கத்தை 
ஏற்படுத்தினார்‌. இராமகிருஷ்ண இயக்கத்தைச்‌ சார்ந்த துறவிகளும்‌ 
இந்து மதத்தில்‌ மறுமலர்ச்சி காணத்‌ தயாராயினர்‌. தீண்டாமைக்‌ 
கொடுமை, ஜாதி வேற்றுமை பாராட்டும்‌ சமய தத்துவக்‌ 
கோட்பாட்டை வேரோடு களைந்து எறியப்‌ பாடுபட்டனர்‌, 
இராமகிருஷ்ணர்‌-சீடர்கள்‌. இராமகிருஷ்ணர்‌ பாதையில்‌ சுவாமி 
விவேகானந்தர்‌ தோற்றுவித்த பேரியக்கம்‌ மக்கள்‌ மத்தியில்‌ 
இன்றளவும்‌ நிற்கிறது. பாரத நாட்டில்மட்டு மல்லாமல்‌ பிற 
நாடுகளிலும்‌ இராமகிருஷ்ண இயக்கத்தின்‌ கிளைகளும்‌, 
மடங்களும்‌ நிறுவப்பெற்று மகத்தான பணியாற்றி வருகின்றன. 
சர்வதேச அளவில்‌ புகழ்பெற்ற துறவிகளையும்‌ இவ்வியக்கம்‌ 
பெற்றிருப்பதை நாம்‌ காண்கிறோம்‌. 


ட்ப 

2. பள்ளிப்‌ பருவம்‌ 


சமய சமூதாய சீர்திருத்தத்திலே 18, 19ஆம்‌ நூற்றாண்டுகளில்‌ 
இந்தியாவின்‌ வடபுலத்தில்‌ இராஜாராம்‌ மோகன்ராய்‌, தயானந்தர்‌, 
இராமகிருஷ்ண பரமஹம்ஸர்‌ போன்ற மாபெரும்‌ சீர்திருத்தவாதிகள்‌ 
தோன்றினர்‌. வேத ஆகம சாஸ்திரங்களுக்குக்‌ கட்டுப்படாத ஒரு 
சமுதாயத்தைத்‌ தெய்வநெறியில்‌ வழிப்படுத்தி அந்த வழியில்‌ 
தெய்வ நிலையை அடையக்கூடிய நன்முறையை இராமகிருஷ்ண 
பரமஹம்ஸர்‌ போதித்தார்‌. பகவான்‌ இராமகிருஷ்ணருக்குப்‌ பின்‌ 
அவரது ஆன்மிகச்‌ சீடர்‌ சுவாமி விவேகானந்தர்‌ இந்நாட்டின்‌ 
வடக்கிலும்‌ தெற்கிலும்‌, மேற்கிலும்‌ கிழக்கிலும்‌ பல 
ஆயிரக்கணக்கான மைல்கள்‌ சுற்றுப்பயணம்‌ செய்து ஒரு 
மாபெரும்‌ ஆன்மிக விழிப்புணர்வை ஏற்படுத்தினார்‌. வரலாற்றின்‌ 
இக்கால கட்டத்தில்‌ ஆதிசங்கரர்‌, இராமானுஜர்‌ போன்ற 
புரட்சிகரமான சமய சீர்திருத்த அறிஞர்களைத்‌ தோற்றுவித்த 
தமிழகத்தில்‌ இத்தகைய சமூக சீர்திருத்தப்‌ புரட்சியாளர்‌ ஒருவர்‌ 
தோன்றவில்லை. சைவ சமயத்தையும்‌ வைணவ சமயத்தையும்‌ 
பரப்பப்‌ பல்வேறு சமயத்‌ தலைவர்களைத்‌ தோற்றுவித்த 
தமிழகத்தில்‌ அந்நிய மதங்களின்‌ ஆதிக்கத்திலிருந்து இந்து 
மதத்தைக்‌ காப்பாற்றுவதற்கு இந்து மதத்திலே புரையோடிப்போன 
மூடப்பழக்க வழக்கங்களையும்‌ சாதிவேறுபாடுகளையும்‌ வேரொடு 
களைந்தெறிவதற்கு இராமகிருஷ்ண இயக்கம்‌ போன்று ஒரு 
இயக்கம்‌ தோன்றவில்லை. எனினும்‌, சுவாமி விவேகானந்தர்‌ 
முயற்சியால்‌ வங்கத்தில்‌ இராமகிருஷ்ண மடத்தின்‌ தலைமை 
யகமான பேளூர்‌ மடம்‌ போன்று பல கிளைகள்‌ தமிழகத்திலும்‌ 
தோற்றுவிக்கப்பட்டன. தமிழகத்தில்‌ தோற்றுவிக்கப்பட்ட 
இராமகிருஷ்ண மடம்‌ தமிழக மக்கள்‌ மத்தியில்‌ பரவி, பெருத்த 
வரவேற்பையும்‌ ஆதரவையும்‌ பெற்றது. 

1௦ சுவாமி சித்பவானந்தர்‌ 


இக்கால கட்டத்தில்தான்‌ 19ம்‌ நூற்றாண்டின்‌ இறுதியில்‌ 
ஆன்மிக உலகில்‌ பெயரோடும்‌ புகழோடும்‌ விளங்கிய சுவாமி 
சித்பவானந்தர்‌ அவர்கள்‌ அவதரித்தார்‌. அவரது பூர்வாசிரமப்‌ பெயர்‌ 
சின்னு என்பதாகும்‌.கோவை மாவட்டத்தில்‌ பொள்ளாச்சிக்கு 
அருகில்‌ செங்குட்டைப்பாளையம்‌ என்னும்‌ ஒரு கிராமம்‌ உள்ளது. 
அக்கிராமத்தில்‌ பெரியண்ணன்‌ என்பவருக்கும்‌ நஞ்சம்மையார்‌ 
என்ற அன்னைக்கும்‌ 7வது குழந்தையாக 11.3. 1898ஆம்‌ நாளன்று 
சின்னு அவர்கள்‌ அவதரித்தார்‌. இவருடைய தந்தையார்‌ பெரி 
யண்ணன்‌ பெரும்‌ செல்வர்‌. நூற்றுக்கணக்கான ஏக்கர்‌ நிலங்‌ 
களுக்குச்‌ சொந்தக்காரர்‌. அவர்‌ இயற்கையாகவே ஆன்மிக ஈடுபாடு 
கொண்டவர்‌. இளம்‌ பருவத்தில்‌ தமது கடும்‌ உழைப்பின்‌ மூலம்‌ 
விவசாயத்தில்‌ ஈடுபட்டுப்‌ பெரும்புகழ்‌ ஈட்டினார்‌. வயது முதிரமுதிர 
உலகியல்‌ பந்தங்களைக்‌ கொஞ்சம்‌ கொஞ்சமாக ஒதுக்கிவிட்டு 
ஆன்மிக சாதனைகளில்‌ முழுமையாக ஈடுபட்டார்‌. வெளியுலகிற்கு 
அவர்‌ ஒரு சாதாரணராகத்‌ தோற்றமளித்தாலும்‌ அவரது உள்ளத்தில்‌ 
ஒரு யோகியின்‌ தன்மை நிறைந்திருந்தது. ஏற்கனவே 
இராமகிருஷ்ண இயக்கத்தின்பால்‌ அவர்‌ ஈடுபாடு கொண்டிருந்தார்‌. 
குருமகராஜ இராமகிருஷ்ணரின்‌ நேர்‌ சீடரான சுவாமி சிவானந்தர்‌ 
பெரியண்ணனைக்‌ “குப்தயோகி” என்று புகழ்ந்து பாராட்டியுள்ளார்‌. 
இத்தகைய உயர்‌ பந்தங்களைப்‌ பெற்ற உயர்‌. பெற்றோர்களுக்கு 
ஏழாவது குழந்தையாகச்‌ சின்னு அவதரித்தார்‌. 

செங்குட்டைப்பாளையம்‌ அருகில்‌ உள்ள ஆத்துப்பாளையம்‌ 
கிராமத்திலும்‌, பொள்ளாச்சியிலும்‌ தமது ஆரம்பக்‌ கல்வியைக்‌ 
கற்றார்‌ சின்னு அவர்கள்‌. பின்னர்க்‌ கோவை நகரிலே புகழ்பெற்ற 
ஆங்கிலக்‌ கல்வி நிலையமான ஸ்டேன்ஸ்‌ உயர்நிலைப்‌ பள்ளியில்‌ 
உயர்கல்வி பெற அனுமதிக்கப்பட்டார்‌. ஆங்கிலேயர்களால்‌ 
நடத்தப்பட்ட ஸ்டேன்ஸ்‌ பள்ளி நாட்டில்‌ பல பகுதிகளில்‌ 
வசித்துவந்த ஆங்கிலேயர்களுக்காக நடத்தப்பட்டுவந்த பள்ளி 
யாகும்‌. பொதுவாக இப்பள்ளியில்‌ படிக்க இந்தியர்களுக்கு இடம்‌ 
கிடைப்பது மிகவும்‌ கடினம்‌. விதிவிலக்காகச்‌ செல்வர்களாகவும்‌ 
' ஜமீன்தார்களாகவும்‌ விளங்கிய குடும்பங்களைச்‌ சார்ந்தவர்களின்‌ 
குழந்தைகளுக்கு இப்பள்ளியில்‌ படிப்பதற்குச்‌ சிறப்பு அனுமதி 
வழங்கப்பட்டுவந்தது. இச்சூழ்நிலையில்‌ மிகச்‌ சிறந்த செல்வர்‌ 
குடும்பத்தில்‌ பிறந்த காரணத்தினால்‌ சின்னு அவர்களுக்கு 
இப்பள்ளியில்‌ படிக்க அனுமதி வழங்கப்பட்டது. இவருடன்‌ 
ஊத்துக்குளி ஜமீன்தாரின்‌ இளைய மகன்‌ நடராஜ்‌ காலிங்‌ 
கராயனுக்கு இப்பள்ளியில்‌ சேருவதற்கு அனுமதி அளிக்கப்பட்டது. 
அக்காலத்தில்‌ இவ்விருவர்மட்டுமே இப்பள்ளியில்‌ அனுமதிக்கப்‌ 
பட்ட இந்திய மாணவர்கள்‌. 

ஸ்டேன்ஸ்‌ பள்ளியில்‌ 

ஸ்டேன்ஸ்‌ பள்ளியானது இங்கிலாந்து நாட்டில்‌ 
பொதுப்பள்ளிகள்‌ (றபம்‌ிi Schools) போன்று நடத்தப்பட்‌ 
பள்ளியின்‌ தலைமையாசிரியர்‌, முதல்வர்‌ (Principal 
அழைக்கப்பட்டார்‌. ஆங்கிலேயர்களின்‌ பழக்க வழக்க 
ஏற்ப நடத்தப்பட்ட இப்பள்ளியில்‌ சின்னு அவர்களுக்கு 
பழக்கங்கள்‌ சிறு வயது முதலே ஏற்பட்டது. இவற்றில்‌ 
தூய்மை, சுறுசுறுப்பு, தீரம்‌, விவேகம்‌, நுணுக்கமாக 
மனப்பாங்கு, மேற்கொள்ளும்‌ பணியில்‌ தீவிர ஈடுபாடு, 
பணியைத்‌ திருந்தச்‌ செய்யும்‌ மனோபாவம்‌, காலத்தைப்‌ 
முதலியவை சிறப்பு அம்சங்களாகும்‌. 

கடுமையான சட்ட திட்டங்களும்‌ மிக உயர்ந்‌, 
சிந்தனைகளுடன்‌ கூடிய சுயசிந்தனைகளும்‌ உடைய 
பின்பற்றப்படும்‌ பாடத்திட்டங்களும்‌ ஸ்டேன்ஸ்‌ ட 
பின்பற்றப்பட்டு வந்ததால்‌ இப்பண்புகளையெல்லாம்‌ சி: 
வாழ்க்கை முழுவதும்‌ கடைப்பிடித்து வந்ததோடுமட்டு 
தாம்‌ நிறுவிய கல்வி நிறுவனங்களிலும்‌ செயல்படுத்‌ 
பயின்ற மாணவர்கள்‌ அனைவரையும்‌ நற்ட 
மாணவர்களாக உருவாக்கினார்‌. 





1912 முதல்‌ 1918 வரை சுமார்‌ 6 ஆண்டுகள்‌ 6 
ஆங்கிலப்‌ பள்ளியில்‌ பயின்ற சின்னு அவர்கள்‌ மிகவும்‌ & 
சீனியர்‌ கேம்பிரிட்ஜ்‌ தேர்வில்‌ முதல்‌ வகுப்பில்‌ தேர்ச்சி 
மாநிலத்திலேயே 7வது மாணவராகத்‌ தேர்வு பெற்றார்‌. அ: 
சென்னை மாநிலம்‌ என்பது தமிழ்நாடு உட்பட ஆந்திரா 
கர்நாடகம்‌ மற்றும்‌ ஒரிசா ஆகிய பகுதிகளையும்‌ கொண்‌ 
மாநிலமாக விளங்கியது. இப்பெரிய மாநிலத்தில்‌ ஏழாஎ 
பெற்றுத்‌ தேர்வு பெற்றதனால்‌ அப்பள்ளிக்கே பெருமை 
அப்பள்ளி நிறுவனரான ராபர்ட்‌ ஸ்டேன்ஸ்‌ அவர்க, 
பள்ளியின்‌ சிறந்த மாணவரான சின்னு வாழ்க்கையில்‌ மெ 
உயர வேண்டுமென வாழ்த்தி விடை கொடுத்தார்‌. தி: 
ஸ்டேன்ஸ்‌ ஆங்கிலேயராக இருப்பினும்‌ இந்திய மா 
சின்னு அவர்கள்‌ தாம்‌ நிறுவிய பள்ளிக்குப்‌ பெருமை 
குறித்து மகிழ்வுற்று அவரைத்‌ தம்முடன்‌ இருக்க. 
நிழற்படம்‌ எடுத்துக்கொண்டார்‌. 

திரு. சின்னு அவர்களின்‌ யூக மதியும்‌, புலமையூ 
குடும்பத்தில்‌ உள்ள மற்றக்‌ குழந்தைகளுக்கு ஊக்‌ 

பெருந்துணை புரிந்தது. பிற்காலத்து தேசியத்‌ தலைவராகவும்‌ 
மத்திய மாநில அமைச்சராகவும்‌, மாநில ஆளுநராகவும்‌ விளங்கிய 
திரு. சி.சுப்பிரமணியம்‌ சின்னுவின்‌ தமையனார்‌ மகனாவார்‌. 
அவருக்குப்‌ பள்ளிப்‌ பாடங்களைச்‌ சொல்லிக்கொடுப்பார்‌. 
அவருடைய சகோதரியின்‌ மகன்‌ வேலுச்சாமி போன்றவர்களும்‌ 
சின்னு அவர்களிடம்‌ பாடம்‌ கற்றுக்கொண்டவர்கள்‌. இவர்களுக்கு 
ஆங்கிலம்‌, கணிதம்‌ போன்ற பாடங்களை எளிதில்‌ விளங்கும்படி 
அவர்‌ சொல்லித்தருவார்‌. பிற்காலத்தில்‌ திரு. சி. சுப்பிரமணியம்‌ 
அவர்கள்‌ தமது சுயசரிதையில்‌ பூர்வாசிரமத்தில்‌ தமக்குச்‌ 
சித்தப்பாவாக விளங்கிய சித்பவானந்தர்‌ அவர்கள்தான்‌ தம்மை 
உருவாக்கியவர்களில்‌ முதன்மையானவர்‌ என்று குறிப்பிட்டுள்ளார்‌. 
இதுமட்டு மல்லாமல்‌ தமது வாழ்க்கையில்‌ ஓவ்வொரு 
காலகட்டத்திலும்‌ சுவாமி சித்பவானந்தர்‌ அவர்களே த்மக்கு 
ஆன்மிக வழிகாட்டியாக விளங்கினார்‌ என்றும்‌ குறிப்பிட்டுள்ளார்‌. 


சிறுவயது முதற்கொண்டே சின்னு அவர்களுக்கு ஆன்மிக 
நாட்டம்‌ இருந்துவந்தது. இந்து மதத்தின்‌ அடிப்படையான 
தத்துவங்களைக்‌ கற்று அவர்‌ அறிவுபூர்வமாக ஆராய்வதில்‌ தமது 
சிந்தனையைச்‌ செலுத்தியுள்ளார்‌. ஒருமுறை இவருடைய 
தந்தையார்‌ வயதான ஒருவரிடம்‌ ஆன்மிக விஷயமாக உரையாடிக்‌ 
கொண்டிருந்தார்‌. அப்போது இவர்‌ தந்தையார்‌ “ஒவ்வொரு சிசுவும்‌ 
கர்ப்பத்தில்‌ பிரம்மஞானம்‌ பெற்று விளங்குகிறது; இந்த 
உலகத்திற்கு வந்த பிறகுதான்‌ மாயை என்னும்‌ வலை அதைச்‌ 
சூழ்ந்துகொள்கிறது” எனக்‌ குறிப்பிட்டார்‌. பள்ளிச்‌ சிறுவரான 
சின்னு இவ்வுரையாடலைக்‌ கேட்டுக்கொண்டிருந்தார்‌. அவர்‌ தம்‌ 
தந்தையை நோக்கி, “ நீங்கள்‌ சொல்வது உண்மையானால்‌ 
ஒருவேளை அந்தச்‌ சிசு கர்ப்பத்தில்‌ அழிந்தாலோ, 
அழிக்கப்பட்டுவிட்டாலோ ஜீவன்முக்தி அடைந்துவிடுகிறதோ " 
என்று கேட்டார்‌. பள்ளிச்‌ சிறுவனான சின்னுவின்‌ பொருள்‌ 
பொதிந்த இக்கேள்வி அத்தந்தையை வியப்பில்‌ ஆழ்த்தியது. 
இக்கேள்விக்கு அவர்‌ பதிலேதும்‌ கூறவில்லை. எனினும்‌, 
இந்நிகழ்ச்சி சின்னு என்னும்‌ சிறுவனின்‌ விவேகத்தையும்‌ ஆழ்ந்த 
ஞானத்தையும்‌ விளக்குவதாக அமைந்துவிட்டது. 
சாதுக்களுடன்‌ தொடர்பு 

சின்னு அவர்கள்‌ சிறுவனாக இருக்கும்‌ காலந்தொட்டே 
ஆன்மிகத்‌ துறையில்‌ புகழ்பெற்ற தியாக சீலர்களான 
துறவிகளுடன்‌ பழகி உரையாடும்‌ பேறு பெற்றிருந்தார்‌. அவர்களில்‌ 
சற்குரு சுவாமிகள்‌, சக்தி சுவாமிகள்‌, பழனி சாது சுவாமிகள்‌ 

ஆகியோர்‌ முக்கியமானவர்கள்‌. ஆங்கிலேயர்கள்‌ வளர்த்த 
பள்ளியில்‌ படித்ததால்‌ சின்னு அவர்களுக்குத்‌ தமிழிலும்‌, 
சமஸ்கிருதத்திலும்‌ போதிய பயிற்சி இல்லை. ஒருமூறை சற்குரு 
சுவாமிகள்‌ ஆன்மிகம்‌ சார்ந்த நூல்‌ ஒன்றைப்‌ படித்துக்‌ காண்பிக்கச்‌ 
சொன்னார்‌. அப்போது பெண்ணைக்‌ குறிக்கும்‌ ஸ்திரி என்னும்‌ 
வார்த்தையைச்‌ சின்னு அவர்களுக்குச்‌ சரியாக உச்சரிக்கத்‌ 
தெரியவில்லை. உடனே சற்குரு சுவாமிகள்‌ “சரியாகப்‌ படி” என்று 
உரத்தகுரலில்‌ உத்தரவிட்டார்‌. சற்குரு சுவாமிகளின்‌ இவ்வுத்தரவு 
சின்னு அவர்களின்‌ உள்ளத்தில்‌ ஆழமாகப்‌ பதிந்துவிட்டது. 
இதன்விளைவாகத்‌ தமிழ்‌ மற்றும்‌ சமஸ்கிருத மொழிகளிலும்‌ நன்கு 
புலமை பெறுவதற்குச்‌ சின்னு அவர்கள்‌ முயன்றார்‌. ஒருமுறை 
சற்குரு சுவாமிகள்‌ கோவையில்‌ தங்கியிருக்கும்பொழுது சின்னு 
அவர்களுக்குத்‌ தரிசிக்கும்‌ வாய்ப்புக்‌ கிடைத்தது. சின்னு அவர்கள்‌ 
சற்குரு சுவாமிகளைச்‌ சந்தித்தார்‌. அப்பொழுது சுவாமிகள்‌, 
“உடலைத்‌ தேவாலயமாக வைத்துக்‌ கொள்‌, ஸ்ரீராமகிருஷ்ணரின்‌ 
உபதேசத்தைப்‌ படித்து அதன்படி நட” என்று அருள்வாக்குக்‌ கூறி 
உபதேசம்‌ செய்தார்‌. பகவான்‌ ஸ்ரீராமகிருஷ்ணர்‌ பற்றியும்‌ அவரது 
பேரால்‌ இயங்கிவந்த பேரியக்கத்தைப்‌ பற்றியும்‌ சின்னு அவர்கள்‌ 
அறிந்துகொள்வதற்குச்‌ சற்குரு சுவாமிகளின்‌ சந்திப்பு உதவியாக 
அமைந்துவிட்டது. “வேதாந்த தத்துவத்திற்கு ஸ்ரீராமகிருஷ்ணரின்‌ 
வாழ்க்கையே விளக்கமாகும்‌. சாதனை அனைத்தையும்‌ செய்து 
முடித்த மகான்‌ அவர்‌ - எக்காலத்திற்கும்‌ அவர்‌ ஏற்றவர்‌” என்று 
ஸ்ரீராமகிருஷ்ண பரமஹம்சரை அறிமுகம்‌ செய்துவைத்த சற்குரு 
சுவாமிகள்‌ அவர்களைத்‌ தம்‌ முதல்‌ ஞானகுருவாக ஏற்றுத்‌ தமது 
ஆயுள்‌ முழுவதும்‌ உள்ளத்தில்‌ வைத்துப்‌ போற்றிவந்தார்‌. 
அடுத்து, பழனி சாது சுவாமிகள்‌ என்பவரிடம்‌ சின்னு 
பெரும்பக்தி கொண்டிருந்தார்‌. தம்து பார்வையினாலேயே 
பக்தர்களைக்‌ கவரும்‌ தன்மை உள்ள சாது சுவாமிகள்‌ பரவச 
நிலையில்‌ தியானத்தில்‌ மூழ்கியிருக்கையில்‌ சுவாமிகளைத்‌ 
திரு. சின்னு தரிசிக்கும்‌ பேறு பெற்றார்‌. பழனி நகரில்‌ மூன்று 
வாரங்கள்‌ தங்கியிருந்த போது பழனி சாது சுவாமிகளின்‌ அதீதமான 
பரவச நிலையை நேரில்‌ கண்டு மகிழ்ந்தார்‌. தேவரகசியம்‌ எனும்‌ 
தமது நூலில்‌ பழனி சாது ௬வாமிகளைப்‌ பற்றிச்‌ சுவாமி 
சித்பவானந்தர்‌ அவர்கள்‌ பின்வருமாறு குறிப்பிட்டுள்ளார்‌. 
“பழனியில்‌ சாது சுவாமிகள்‌ என்னும்‌ துறவி இருந்தார்‌. அவர்‌ 
பணத்தைப்‌ பற்றி நினையாது பெரிய அளவில்‌ அன்னதானம்‌ 
செய்து கொண்டிருந்தார்‌. அவர்‌ அடைந்திருந்த மனப்பக்குவம்‌ 

அனைவரும்‌ போற்றுதற்குரியது. அவர்‌ கூறியதாவது: “தருகின்ற 
சாமான்களுக்குச்‌ சரியான கணக்கு வைத்துக்கொள்வது உன்‌ 
பொறுப்பு, அதைத்‌ தண்டபாணி பார்த்துக்‌ கொள்வார்‌. நான்‌ 
அதைக்‌ கவனிக்கமாட்டேன்‌. அரிசி பருப்பு முதலிய பொருட்களை 
நான்‌ கேட்கும்‌ அளவிற்கு நீ கொடுத்துக்கொண்டே யிருக்க 
வேண்டும்‌. அவற்றிற்குரிய பணத்தை அன்பர்கள்‌ கொண்டுவந்து 
கொடுப்பார்கள்‌, அதை நீ பெற்றுக்‌ கொள்‌” - அன்பர்கள்‌ சிலர்‌ சாது 
சுவாமிகளிடம்‌ வந்து இன்றைக்கு இத்தனை பேருக்குச்‌ சாப்பாடு 
போடவேண்டுமென்று தெரிவிப்பார்கள்‌. அதற்குரிய தொகையைக்‌ 
கடைக்காரரிடம்‌ செலுத்திவரும்படி சாது சுவாமிகள்‌ சொல்லி 
அனுப்புவார்‌. அன்பர்களும்‌ அவ்வாறே செய்வார்கள்‌. 
அன்னதானம்‌ முறையாக நடக்கும்‌. இவ்வாறு அவர்‌ செல்வத்தைக்‌ 
கையாண்டார்‌. அவர்‌ செல்வத்தைக்‌ கையாண்டது போன்று 
அரசன்கூடக்‌ கையாள முடியாது". 


சக்தி ௬வாமிகள்‌ எனும்‌ மகான்‌ தூய பக்தியும்‌ எளிய 
வாழ்க்கையும்‌ தம்மகத்தே கொண்டு விளங்கியவர்‌. அவர்‌ தமது 
பிட்சா பாத்திரத்தைத்‌ தம்‌ தலையில்‌ அடிக்கடி கவிழ்த்துக்‌ 
கொள்வார்‌. குருக்களின்‌ ஆதிகுருவான தட்சிணாமூர்த்தி 
சின்முத்திரை தாங்கித்‌ தமது மெளன உபதேசத்தினால்‌ சகல 
ஞானங்களையும்‌ அருளச்‌ செய்தவர்‌. அதைப்‌ போல்தான்‌ சக்தி 
சுவாமிகளும்‌ தமது உள்ளக்கிடக்கையை வெளிப்படுத்துவார்‌. 


இவ்வாறு சின்னு தமது பள்ளிப்‌ பருவத்தில்‌ மூன்று பெரிய 
மகான்களுடன்‌ தொடர்பு கொண்டு அவர்களின்‌ அன்பினையும்‌ 
ஆசியினையும்‌ பெற்றார்‌. அதேபோன்று சித்பவானந்தர்‌ என்னும்‌ 
ஆன்மிகப்‌ பெயர்பெற்று விளங்கிய காலத்தில்‌ அவர்‌ சாது 
சுவாமிகள்‌ போன்றே பொருள்மீது பற்று இல்லாமலே 
கையாண்டார்‌. சமுதாயத்திற்குப்‌ பயன்பெறும்‌ திட்டமொன்று 
தீட்டுவார்‌. அத்திட்டம்‌ செவ்வனே நிறைவேற வேண்டிய 
பொருளனைத்தும்‌ காலப்போக்கில்‌ அன்பர்கள்மூலம்‌ வந்து 
குவியும்‌. நல்ல காரியத்திற்கு வேண்டிய பொருள்‌ தானாக வந்து 
சேருமென்பதில்‌ சுவாமி சித்பவானந்தர்‌ உறுதியான நம்பிக்கை 
கொண்டிருந்தார்‌. பொருளைப்பற்றிய சிந்தனையில்‌ மனத்தைச்‌ 
செலுத்தாது, எடுத்துக்கொண்ட காரியம்‌ செவ்வனே செய்து 
முடிப்பதில்‌ கண்ணும்‌ கருத்துமாக இருந்தார்‌. செய்யும்‌ ஒவ்வொரு 
செயலையும்‌ சிரத்தையோடு தெய்வப்‌ பணியாகக்‌ கருதிச்‌ 
செய்தமையால்‌ இவர்‌ மேற்கொண்ட பணிகள்‌ அனைத்தும்‌ 
எவ்விதத்‌ தடைகளும்‌ இன்றி நிறைவேறின. 

3. கல்லூரி வாழ்க்கையும்‌ துறவும்‌ 


1918 ஆம்‌ ஆண்டில்‌ சின்னு அவர்கள்‌ சீனியர்‌ கேம்பிரிட்ஜில்‌ 
தேறியபின்னர்‌ அவர்‌ உயர்கல்வி பெறுவதற்கான ஏற்பாடுகளில்‌ 
அவர்‌ தந்தையார்‌ ஈடுபட்டார்‌. அப்பொழுது ஆங்கிலேயர்‌ ஆட்சி 
நடந்துகொண்டிருந்ததால்‌ நாட்டினர்‌ அனைவருக்கும்‌ ஆங்கில 
மோகம்‌ மிகுதியாக இருந்ததில்‌ வியப்பில்லை. பள்ளிப்‌ படிப்பில்‌ 
சீனியர்‌ கேம்பிரிட்ஜ்‌ தேர்வில்‌ சிறப்பாக வெற்றிபெற்ற 
மாணவர்களின்‌ பெற்றோர்கள்‌ தங்கள்‌ பிள்ளைகளை இங்கிலாந்து 
நாட்டிற்கு மேற்படிப்பிற்கு அனுப்புவது என்பது நேர்த்தியான 
நிகழ்ச்சியாக இருந்தது. பரம்பரை பரம்பரையாகச்‌ செல்வர்களாக 
விளங்கிய சின்னு குடும்பத்தினருக்கு இந்தச்‌ சிந்தனை மேலோங்கி 
விளங்கியதில்‌ வியப்பொன்றுமில்லை. மேலும்‌ இங்கிலாந்து சென்று 
பட்டமேற்படிப்புப்‌ படித்து அரசாங்க உயர்பதவி வகிப்பதையே 
அக்கால இளைஞர்கள்‌ தங்கள்‌ லட்சியமாகக்‌ கொண்டு 
விளங்கினார்கள்‌. எனவே, இங்கிலாந்து நாடு சென்று அரசாங்கத்தில்‌ 
உயர்‌ உத்தியோகம்‌ பெறுவதற்கு உயர்‌ படிப்பான ஐ.சி.எஸ்‌ 
தேர்வுக்குப்‌ பயிற்சிபெற்றுப்‌ பின்னர்‌ வெற்றி பெற்றுவிட்டால்‌ 
வாழ்க்கையில்‌ இதற்குமேல்‌ சாதிப்பதற்கு ஒன்றுமில்லை என்று 
செல்வச்‌ செழிப்பில்‌ ஆழ்ந்த குடும்பத்தினர்‌ நினைத்தனர்‌. 
இச்சிந்தனைப்‌ போக்கிற்கு ஏற்றவாறு சின்னுவின்‌ பெற்றோர்களும்‌ 
ஏற்பாடுகளைச்‌ செய்ய முற்பட்டனர்‌. பெற்றோர்களின்‌ விருப்பமும்‌ 
புறச்‌ சூழ்நிலைகளும்‌ சேர்ந்து சின்னு அவர்கள்‌ மேற்படி ப்பிற்காக 
இங்கிலாந்து செல்வதற்கான தூண்டுதல்‌ ஏற்படலாயிற்று. 
ஆரம்பகட்டத்தில்‌ சின்னு அவர்கள்‌ இங்கிலாந்து செல்வதற்கு 
உடன்பட்டார்‌. எனினும்‌, இம்முடிவு மேலோட்டமாக எடுக்கப்பட்ட 
முடிவாகும்‌. அவரது ஆழ்மனத்தில்‌ இருந்த எண்ணங்களும்‌ 
சிறுவயதிலிருந்தே ஆன்மிக நாட்டத்தில்‌ கொண்டிருந்த பற்றும்‌ 

இறைவன்‌ இவருக்கு வேறோரு பாதையைக்‌ காட்டுவதற்கு உள்ளார்‌ 
என்பதைப்பற்றி யாரும்‌ அறிந்திருக்கவில்லை. இதுபற்றி முழுவதும்‌ 
முடிவெடுக்க இயலாமல்‌ சுமார்‌ ஒன்றரை ஆண்டுகள்‌ கழிந்தது. 
இக்கால இடைவெளியில்‌ சின்னு அவர்கள்‌ சிந்தனை, 
ஆன்மிகவாதியாகத்‌ தேர்வு செய்யும்‌ நாட்டத்திலேயே இருந்தது. 
பகவான்‌ புத்தர்‌, கபிலவஸ்து நாட்டைச்‌ சுற்றிப்‌ பார்த்துக்கொண்டு 
வருகையில்‌ மானிடவாழ்க்கை எவ்வளவு நிலையற்றது என்பதை 
அறிந்தார்‌. வாழ்க்கை எவ்வளவு துன்பகரமாக அமைந்துள்ளது 
என்பது அவருக்குத்‌ தெரிந்தது. மனித வாழ்வின்‌ துன்பத்தைப்‌ 
போக்குவதற்கு நாம்‌ வழிகாண வேண்டும்‌ என்பது குறித்துப்‌ புத்தர்‌ 
செய்த ஆராய்ச்சியே அவர்‌ துறவு மேற்கொள்ளத்‌ துணையாக 
இருந்தது. 

இக்கால கட்ட.த்தில்தான்‌ இங்கிலாந்துக்கும்‌, ஜெர்மனிக்கும்‌ 
இடையே நடந்த போரானது மூதல்‌ உலகப்‌ போராக 
வடிவெடுத்திருந்தது. பெரும்பாலான உலக நாடுகள்‌ அப்போரில்‌ 
ஈடுபட்டன. போரின்‌ விளைவாக லட்சக்‌ கணக்கான மக்கள்‌ உயிர்‌ 
இழந்தனர்‌. அதே போன்று தங்கள்‌ அங்கங்களை இழந்து 
ஊனமுற்றவர்களும்‌ ஏராளம்‌. கோடிக்கணக்கான மக்கள்‌ தங்கள்‌ 
வீடு வாசல்களை இழந்தனர்‌. போரின்‌ விளைவாகக்‌ கொடிய 
நோய்கள்‌ ஏற்பட்டன. பசி, பட்டினி, பஞ்சம்‌ போன்று 
சொல்லொணாத்‌ துன்பங்களால்‌ மக்கள்‌ அவதிப்பட்டனர்‌. 
இங்கிலாந்து நாடு போரில்‌ வெற்றிபெற வேண்டும்‌ என்பதற்காக 
இந்திய மக்கள்‌ தங்கள்‌ செல்வங்களை யெல்லாம்‌ இழக்கவேண்டிய 
நிலை ஏற்பட்டது. அப்போரில்‌ ஜெர்மனி நாட்டிற்கு எதிராக 
இங்கிலாந்து நாட்டிற்குத்‌ துணையாக இருந்தால்‌ அரசாங்கத்தில்‌ 
வேலை அளிக்க இங்கிலாந்தினர்‌ உறுதி அளித்தனர்‌. அதற்கு உதவும்‌ 
வகையில்‌ அரசியல்‌ அமைப்புச்‌ சட்டத்தில்‌ மாறுதல்களும்‌ 
செய்தனர்‌. மேல்நாட்டிற்குச்‌ சென்று கல்வி கற்கச்‌ சென்றவர்கள்‌ 
தாய்நாட்டின்மீது பற்றில்லாதவர்களாகவும்‌ ஆங்கிலேயர்களுக்கு 
அடிமைகளாகப்‌ பணிபுரியும்‌ - நோக்கமுடையவர்களாகவும்‌ 
இருந்தார்கள்‌. 

இக்கால கட்டத்தில்‌ இந்திய நாட்டின்‌ அரசியல்‌ வரலாற்றில்‌ ஓர்‌ 
எழுச்சி ஏற்பட்டது. பாலகங்காதர திலகர்‌ போன்ற தீவிரவாதத்‌ 
தேசியத்‌ தலைவர்கள்‌ தாய்நாட்டு விடுதலை உணர்ச்சியை மக்கள்‌ 
மத்தியில்‌ ஏற்படுத்தினார்கள்‌. “ சுதந்திரம்‌ எனது பிறப்புரிமை, அதை 
என்‌ வாழ்நாளில்‌ அடைந்தே தீருவேன்‌” என லோகமானிய திலகர்‌ 
வீரமுழக்கமிட்டார்‌. அதேபோன்று மகாத்மா காந்தி அவர்கள்‌ 

௪தந்திரப்‌ போராட்ட இயக்கத்திற்குப்‌ புதிய வழிமுறைகளைத்‌ 
தோற்றுவித்தார்‌. சுதந்திர இயக்கத்தை ஒடுக்குவதற்கு ஆங்கில அரசு 
கடுமையான அடக்குமுறைகளைக்‌ கையாண்டது. இத்தகைய 
சூழலில்தான்‌ சின்னு அவர்கள்‌ இங்கிலாந்து நாட்டில்‌ உயர்கல்வி 
கற்பதற்கான ஏற்பாடுகளைச்‌ செய்யத்‌ துவங்கினர்‌. ஆனால்‌, நாட்டில்‌ 
நடைபெற்றுவந்த சுதந்திரப்‌ போரின்‌ தாக்கம்‌ சின்னுவின்‌ 
உள்ளத்திலும்‌ சிந்தனைகளை எழுப்பியது. அவரது உள்ளம்‌ 
“தேசபக்தி இல்லாது வாழ்வதில்‌ என்ன பயன்‌? இங்கிலாந்து சென்று 
கல்வி பயில்வதைவிட நம்‌ தாய்‌ நாட்டில்‌ கல்விபயின்று, தாம்‌ வாழ்ந்த 
பூமிக்குப்‌ பணிபுரிவது சிறந்ததாக இருக்குமே” எனச்‌ சிந்தித்தது. 
இச்சிந்தனைப்‌ போக்கிற்கு வலுச்‌ சேர்க்கும்‌ ஒரு சம்பவம்‌ அவரது 
வாழ்க்கையில்‌ நடந்தது. 


மேற்படிப்புப்‌ படிப்பதற்கு இங்கிலாந்து செல்வதற்குப்‌ 
பாஸ்போர்ட்டுக்கும்‌ பயணச்சீட்டிற்கும்‌ சின்னு சென்னைக்குச்‌ 
சென்றார்‌. சென்னையில்‌ ஒரு அச்சகத்தில்‌ தமது விசிட்டிங்‌ கார்டு 
அச்சடித்துத்‌ தருமாறு கூறிவிட்டு வெளியே வந்தபொழுது ஒருவர்‌ 
புத்தகங்களை விற்றுக்கொண்டிருப்பதைப்‌ பார்த்தார்‌. அதில்‌ “சுவாமி 
விவேகானந்தரின்‌ சென்னைச்‌ சொற்பொழிவு ” விற்பனைக்கு 
வைக்கப்பட்டிருந்தது. இப்புத்தகத்தை இரண்டு அணாக்‌ கொடுத்துச்‌ 
சின்னு விலைக்கு வாங்கினார்‌. சென்னையிலிருந்து ஊருக்குத்‌ 
திரும்பியதும்‌ அந்நூலைப்‌ படிக்கத்‌ தொடங்கினார்‌. அந்நூலின்‌ முதல்‌ 
கட்டுரை 'நம்முூன்‌ நிற்கும்‌ பணி' எனும்‌ தலைப்பில்‌ அமைந்திருந்தது. 
அக்கட்டுரை இவரது மனத்தில்‌ மகத்தான ஒரு மாற்றத்தை 
ஏற்படுத்தியது. அக்கட்டுரையைத்‌ திரும்பத்‌ திரும்பப்‌ படித்து 
உணர்ச்சிவயப்பட்டார்‌. இந்தியப்‌ பெருநாட்டின்‌ அவல 
நிலையையும்‌ நாட்டுக்‌ குடிமகன்‌ ஒவ்வொருவரும்‌ செய்ய 
வேண்டிய கடமைகள்‌, வேலைகளின்‌ அவசியத்தையும்‌ குறித்துத்‌ 
தெளிவானதொரு விளக்கத்தை அக்கட்டுரை அளித்தது. அதைப்‌ 
படித்த அக்கணத்திலேயே இங்கிலாந்து செல்லும்‌ எண்ணத்தை 
அறவே சின்னு அவர்கள்‌ விட்டுவிட்டார்‌. தம்‌ தாய்நாட்டிலேயே 
உயர்கல்வி கற்க முடிவு செய்துவிட்டார்‌. தமது தாய்நாட்டிலே 
உயர்கல்வி கற்றுத்‌ தம்‌ மக்களுக்குச்‌ சிறந்த தொண்டுபுரிய 
வேண்டுமென்ற எண்ணம்‌ உறுதிப்பட்டது. உடனே முதல்‌. 
காரியமாகத்‌ தமது இங்கிலாந்து செல்லும்‌ திட்டத்தை 
விட்டுவிட்டதாகவும்‌ தமது கப்பல்‌ பயணத்திற்கான டிக்கெட்‌ 
தேவை இல்லையென்றும்‌ கப்பல்‌ கம்பெனிக்குத்கந்திமூலம்‌ தகவல்‌ 
தெரிவித்துவிட்டார்‌ 

சென்னை மாநிலக்‌ கல்லூரியில்‌ 


பின்னர்‌ 1920 ஆம்‌ ஆண்டு சென்னை மாநிலக்‌ கல்லூரியில்‌ 
இண்டர்மீடியட்டில்‌ சேர்ந்தார்‌. அக்காலத்தில்‌ இப்படி.ப்பிற்கு எப்‌. ஏ. 
என்று பெயர்‌. ஸ்டேன்ஸ்‌ பள்ளி போன்றே சென்னை மாநிலக்‌ 
கல்லூரியும்‌ பெரும்‌ செல்வர்‌ வீட்டுக்‌ குழந்தைகள்‌ படிக்கும்‌ 
கல்லூரியாக விளங்கியது. தெலுங்கு, கன்னடம்‌, மலையாளம்‌ 
போன்ற நான்கு வகையான மக்களைக்‌ கொண்ட மாநிலமாகச்‌ 
சென்னை மாநிலம்‌ அப்போது விளங்கியது. இந்த நான்கு 
மொழிபேசும்‌ மக்களைக்‌ கொண்ட செல்வர்‌ வீட்டுக்‌ குழந்தைகளே 
இங்குக்‌ கல்வி பயின்றனர்‌. குறிப்பாக, ஆந்திரா, மைசூர்ப்‌ பகுதியைச்‌ 
சார்ந்த மாணவர்கள்‌, அரசு அதிகாரிகள்‌ குடும்பத்தைச்‌ சார்ந்த 
மாணவர்கள்‌, அரசியல்‌ குடும்பத்தைச்‌ சார்ந்த செல்வாக்குப்‌ பெற்ற 
குழந்தைகள்‌ மாநிலக்‌ கல்லூரியில்‌ உயர்கல்வி கற்றனர்‌. ஏற்கனவே 
பெரும்‌ செல்வர்‌ குடும்பத்தைச்‌ சார்ந்த சின்னுவிற்கு இடம்‌ 
கிடைத்ததில்‌ வியப்பு ஒன்றுமில்லை. இண்டர்மீடியட்‌ தேர்வு 
பெற்றபின்‌ பி.ஏ. பட்டப்‌ படிப்பில்‌ தத்துவத்‌ துறையைப்‌ பாடமாகத்‌ 
தேர்வு செய்துகொண்டார்‌. அக்கால கட்டத்தில்‌ கோவை 
மாவட்டத்தைச்‌ சார்ந்த தி.சு. அவினாசிலிங்கம்‌ செட்டியார்‌ அவர்கள்‌ 
மாநிலக்‌ கல்லூரியில்‌ மாணவராக இருந்தார்‌. (திரு. அவினாசிலிங்கம்‌ 
செட்டியார்‌ அவர்கள்‌ இந்திய தேசிய காங்கிரசில்‌ தமிழ்நாட்டுக்‌ 
கிளையின்‌ தலைவராகத்‌ திகழ்ந்தவர்‌. நாடு விடுதலை பெற்றபின்னர்‌ 
அன்றைய சென்னை இராஜதானியின்‌ கல்வி அமைச்சராகப்‌ 
பொறுப்பேற்றார்‌. தேசப்பிதா காந்தியடிகள்‌ கொடுத்த ஆதாரக்‌ 
கல்வித்‌ திட்டத்தை அறிமுகப்படுத்தினார்‌. தாய்மொழிமூலமே கல்வி 
கற்கச்‌ சட்டம்‌ செய்தார்‌. கோவை அருகிலுள்ள பெரியநாயக்கன்‌ 
பாளையத்தில்‌ இராமகிரூஷ்ண வித்தியாலயம்‌ நிறுவிய மாபெரும்‌ 
கல்வியாளராவார்‌. பெண்கள்‌ கல்விக்கு முக்கியத்துவம்‌ அளிக்கும்‌ 
வகையில்‌ அவினாசிலிங்கம்‌ மனையியல்‌ கல்லூரியும்‌ துவக்கினார்‌. 
பின்னர்‌ அது ஒரு நிகர்நிலைப்‌ பல்கலைக்‌ கழகமாக 
அங்கீரிக்கப்பட்டது. அதன்‌ முதல்‌ வேந்தராகவும்‌ அவர்‌ இருந்தார்‌) 
திரு. அவினாசிலிங்கம்‌ அவர்களும்‌, சின்னு அவர்களும்‌ சிறந்த 
நண்பர்களாக விளங்கினர்‌. திரு. அவினாசிலிங்கம்‌ அவர்கள்‌ 
இளம்வயதிலேயே பகவான்‌ இராமகிருஷ்ணர்மீது பக்தியும்‌ 
அவ்வியக்கத்தின்மீது தீராத ஈடுபாடும்‌ கொண்டவர்‌. சென்னை 
_ மயிலாப்‌। ரில்‌ இராமகிருஷ்ண மடத்திற்கு அடிக்கடி சென்று அங்கு 
வசித்த துறவிகளுடன்‌ ஆன்மிக ரீதியில்‌ தொடர்பு கொண்டிருந்தார்‌. 
திரு. சின்னு அவர்களும்‌ அவினாசிலிங்கம்‌ அவர்களும்‌ நெருங்கிய 

நண்பர்களாயினார்‌. அப்பொழுது பேளூர்‌ மடத்திலிருந்து 
பிரம்மானந்த சுவாமிகள்‌ என்பவர்‌ மயிலாப்பூரிலுள்ள 
இராமகிருஷ்ண மடத்திற்கு வருகை தந்திருந்தார்‌. பரமஹம்சருடைய 
நேரடி. சீடராவார்‌. திரு. அவினாசிலிங்கம்‌ அவர்கள்‌ ஒருமுறை 
சின்னுவை மயிலாப்பூரிலுள்ள இராமகிருஷ்ண மடத்திற்கு 
அழைத்துச்‌ சென்று பிரம்மானந்த சுவாமிகளைத்‌ தரிசிக்கும்‌ 
வாய்ப்பினை ஏற்படுத்திக்‌ கொடுத்தார்‌. 

சின்னு கல்லூரியில்‌ படிக்கும்‌ காலத்தில்‌ நாட்டுப்‌ பற்று நிறைந்து 
விளங்கினார்‌. சின்னு அவர்கள்‌ ஆங்கிலேயர்‌ நடத்திய பள்ளியில்‌ 
படித்ததால்‌ அவர்களிடமுள்ள நற்பண்புகளைப்‌ பாராட்டிப்‌ 
பேசுவார்‌. அதே நேரத்தில்‌ ஆசிரியர்கள்‌ உலகத்தில்‌ கிறிஸ்தவ மதமே 
சிறந்தது என்றும்‌, ஆங்கில சாம்ராஜ்யம்‌ அழியாதது என்றும்‌, 
இந்தியர்களுக்கு நிர்வாகத்‌ திறமை இல்லையென்றும்‌ கூறிவந்தனர்‌. 
அவருக்குக்‌ கணிதத்‌ துறை ஆசிரியராக இருந்தவர்‌ 1934 ஆம்‌ 
ஆண்டு ஏசுநாதர்‌ உயிர்பெற்று விளங்குகிறார்‌ என்றும்‌ கூறினார்‌. 
இளைஞரான சின்னுவுக்கு இவைகள்‌ பகுத்தறிவுக்குச்‌ சிறிதும்‌ 
பொருத்தமில்லாதனவாகவும்‌, பொருளற்றனவாகவும்‌ பட்டது. 
அமெரிக்க நாட்டைச்‌ சார்ந்த ஒருவர்‌ இராமகிருஷ்ண மடத்தைச்‌ 
சார்ந்த துறவி ஒருவரிடம்‌, “இந்தியா ஒரு கல்வி அறிவில்லாத நாடு, 
இந்நாள்வரை எமர்சன்‌ போன்ற ஒரு தத்துவவாதியைத்‌ 
தோற்றுவித்துள்ளதா? ” என்ற வினாவை எழுப்பினார்‌. அதற்கு 
அத்துறவி பின்வருமாறு பதிலளித்தார்‌. “நீங்கள்‌ அவசியம்‌ இந்திய 
மக்களை நேரில்‌ பார்க்க வேண்டும்‌. இந்தியா பொருளாதாரத்‌ 
துறையில்‌ வறுமையுற்ற நாடாக இருந்தபோதிலும்‌ ஆன்மிகத்தில்‌ 
எந்த நாடும்‌ அதற்கு முன்நிற்க இயலாது. இந்தியாவிலுள்ள 
ஓவ்வொரு கிராமமும்‌ எமர்சனைப்‌ போன்று பல தத்துவ 
ஞானிகளை உருவாக்கி யுள்ளது” என்று பதிலளித்தார்‌. இத்தகைய 
கருத்துகளைச்‌ சின்னு மாணவப்‌ பருவத்திலேயே கேட்டதுடன்‌ 
அவர்‌ தம்‌ கவனத்தையும்‌ இந்தப்‌ போக்கில்‌ செலுத்திவந்துள்ளார்‌. 
ஆன்மிக நாட்டம்‌ 

இக்கால கட்டத்தில்‌ சின்னு அவர்கள்‌ கல்லூரியில்‌ படித்துக்‌ 
கொண்டிருந்த காலத்தில்‌ 1921ஆம்‌ ஆண்டில்‌ தம்‌ தாயார்‌ இயற்கை 
எய்தினார்‌. தாயாரின்‌ மறைவு சின்னுவின்‌ மனத்தில்‌ ஆழ்ந்த 
ஏக்கத்தை ஏற்படுத்தியது. அதனால்‌ ஏற்பட்ட துக்கத்தை அவர்‌ 
அதிகமாக வெளிக்காட்டிக்கொள்ள வில்லை. தாயார்‌ மறைவானது 
வாழ்க்கை நிலையற்றது என்பதைச்‌ சின்னுவின்‌ மனத்தில்‌ 

ஆழப்பதிய வைத்தது. மாநிலக்‌ கல்லூரியில்‌ படித்த காலத்தில்‌ 
அக்கல்லூரியுடன்‌ இணைந்த விக்டோரியா மாணவர்‌ விடுதியில்‌ 
உடனிருந்த நம்பூதிரி என்பவரையும்‌ நண்பராகப்‌ 
பெற்றிருந்திருந்தார்‌. 
இம்மூவரும்‌ கல்லூரியிலும்‌, 
மாணவர்‌ விடுதியிலும்‌ 
நண்பர்களாகத்‌ திகழ்ந்ததுடன்‌ 
ஆன்மிகத்‌ தோழர்களாகவும்‌ 
விளங்கினர்‌. இவர்கள்‌ 
சென்னை மயிலாப்பூரிலுள்ள 
இராமகிருஷ்ண மடத்திற்குச்‌ 
சென்று பகவான்‌ ஸ்ரீராம 
கிருஷ்ணரின்‌ நேரடிச்‌ சீடரான 
பிரம்மானந்த சுவாமி 
களையும்‌ ஸ்ரீ சிவானந்த 
சுவாமிகளையும்‌ அடிக்கடி 
தரிசித்துவந்தார்கள்‌. இவர்கள்‌ 
ஸ்ரீராமகிருஷ்ண மடத்திற்குப்‌ 
போகும்‌ போதெல்லாம்‌ 
பிரம்மானந்த சுவாமிகள்‌ 
ஒருவிதப்‌ பரவச நிலையில்‌ க 
இருப்பார்‌. அத்தகைய சுவாமி பிரம்மானந்தர்‌ 
பரவசநிலையில்‌ இருந்து 

கொண்டே சுற்றிச்சுற்றி நடந்து வருவார்‌. இவர்கள்‌ அவருக்குச்‌ 
சாஷ்டாங்க நமஸ்காரம்‌ செய்வார்கள்‌. அவர்‌ பரவச நிலையில்‌ 
இருந்ததால்‌ இவர்களுடைய நமஸ்காரத்தை ஏற்றுக்கொண்டாரா 
என்பது இவர்களுக்குத்‌ தெரியவில்லை. இவ்வாறு செல்கையில்‌ 
ஒருநாள்‌ பழமோ, பூவோ எடுத்துச்‌ செல்லாமல்‌ வெறுங்கையுடன்‌ 
சென்றனர்‌. அவர்கள்‌ சென்று பிரம்மானந்த சுவாமிகள்‌ முன்பு 
தரையில்‌ வீழ்ந்து வணங்கினர்‌. அவர்கள்‌ வணக்கத்தை 
ஏற்றுக்கொண்ட பிரம்மானந்த சுவாமிகள்‌, “இன்றைக்குப்‌ 
பழமாவது, பூவாவது கொண்டுவரவில்லையா ” எனக்‌ கேட்டார்‌. 
அப்போதுதான்‌ ஒவ்வொரு முறையும்‌ தாம்‌ சமர்ப்பித்த பூவையும்‌ 
பழத்தையும்‌ பிரம்மானந்த சுவாமிகள்‌ ஏற்றுக்‌ கொண்டார்‌ என்ற 
உண்மை சின்னுவுக்கு விளங்கியது. 


மயிலை ஸ்ரீராமகிருஷ்ண மடத்தில்‌ ஸ்ரீகிருஷ்ண ஜெயந்தி 
கொண்டாடப்படும்‌. சின்னு அவர்களும்‌ அவினாசிலிங்கம்‌ 

அவர்களும்‌ இவ்விழாவின்போது ஆர்வத்துடனும்‌ கலந்து 
கொள்வார்கள்‌. இவ்விழாவின்போது ஆர்வத்துடன்‌, பக்தியுடனும்‌ 
பணி செய்வார்கள்‌. சமைப்பதற்காகப்‌ பயன்படுத்தப்படும்‌ 
பாத்திரங்களைச்‌ சுமந்து செல்வதிலும்‌ இவர்கள்‌ உதவுவார்கள்‌. 
செல்வர்‌ வீட்டுக்‌ குழந்தைகள்‌ என்பதைப்‌ பாராமல்‌ தங்கள்‌ 
பணிகளைச்‌ செய்வார்கள்‌. இவர்கள்‌ செய்த பொதுத்தொண்டை 
மடத்தைச்‌ சார்ந்த துறவிகள்‌ பெரிதும்‌ பாராட்டினர்‌. இத்தகைய 
பணிகள்மூலம்‌ ஸ்ரீராமகிருஷ்ண பரமஹம்சரின்‌ திருவருளுக்குப்‌ 
பாத்திரமானவர்கள்‌ என்று எண்ணிக்கொள்வர்‌. 


1923 ஆம்‌ ஆண்டு சின்னு பி.ஏ. இறுதி ஆண்டு படித்துக்‌ 
கொண்டிருந்தார்‌. இறுதித்தேர்வு எழுதுவதற்கு இன்னும்‌ இரண்டு 
மாதங்களே இருந்தன. அச்சமயம்‌ சென்னை ஸ்ரீராமகிருஷ்ண 
மடத்தைச்‌ சார்ந்த ஸ்ரீ அகிலாண்ட சுவாமிகள்‌ பூரியில்‌ உள்ள 
ஸ்ரீராமகிருஷ்ண மடத்தில்‌ நடக்கும்‌ ஸ்ரீராமகிருஷ்ண ஜெயந்தி 
விழாவில்‌ கலந்துகொள்ளச்‌ செல்லத்‌ தயாராயிருந்தார்‌. இக்கட்டத்தில்‌ 
சின்னு அவர்கள்‌ தமது கல்லூரி வாழ்க்கைக்கு முற்றுப்புள்ளி 
வைத்துவிட்டு ஸ்ரீஅகிலாண்ட சுவாமிகளிடம்‌ தம்மையும்‌ பூரிக்கு 
அழைத்துச்செல்ல வேண்டுமென்று கேட்டுக்கொண்டார்‌. 
ஸ்ரீ அகிலாண்ட சுவாமிகளும்‌ அதற்கு ஒப்புதல்‌ தந்தார்‌. திரு. சின்னு 
அவர்கள்‌ தம்‌ தந்தைக்கு ஒரு கடிதம்‌ எழுதினார்‌. அக்கடிதத்தில்‌ 
தமக்குச்‌ சமஸ்கிருதம்‌ படிப்பதில்‌ அதிக ஆவல்‌ உள்ளதாகவும்‌ 
அதன்பொருட்டுக்‌ கல்கத்தாவிற்கு அருகிலுள்ள பேளூர்‌, 
ஸ்ரீராமகிருஷ்ண மடத்திற்குச்‌ சென்று சில நாட்கள்‌ 
தங்கியிருக்கப்போவதாகவும்‌ தெரிவித்தார்‌. 


திரயம்பக சைதன்யா 


பின்னர்‌, ஸ்ரீஅகிலாண்ட சுவாமிகளுடன்‌ புறப்பட்டுச்‌ 
சென்றார்‌. முதலில்‌ பூரிக்குச்‌ மகாபுருஷ மகராஜ்‌ என்று 
போற்றப்பட்ட சிவானந்தரைச்‌ சாஷ்டாங்க நமஸ்காரம்‌ செய்தார்‌. 
ஸ்ரீராமகிருஷ்ண பரமஹம்சரின்‌ பேரியக்கத்தில்‌ தம்மையும்‌ 
சேர்த்துக்கொள்ள வேண்டுமென்று கேட்டுக்கொண்டார்‌. மேலும்‌ 
துறவியாக வேண்டுமென்ற தம்‌ விருப்பத்தையும்‌ அவரிடம்‌ 
தெரிவித்தார்‌. இளைஞராக இருந்த சின்னுவுக்குத்‌ துறவில்‌ 
நாட்டமிருப்பதை அறிந்த ஸ்ரீ சிவானந்த சுவாமிகள்‌ பெரும்‌ மகிழ்ச்சி 
அடைந்தார்‌. சின்னுவைத்‌ தம்‌ சீடராக ஏற்றுக்கொண்டு, பேளூர்‌ 
மடத்திற்கு அழைத்துச்‌ சென்றார்‌. அங்கு அவருக்குப்‌ பிரம்மச்சரிய 
தீட்சை செய்துவைத்தார்‌. பின்னர்‌, அவருக்குத்‌ திரயம்பக 

சைதன்யர்‌ எனும்‌ தீட்சாநாமம்‌ அளிக்கப்பட்டது. பிரம்மச்சரிய 
தீட்சை அளித்த ஸ்ரீ சிவானந்த சுவாமிகள்‌ அப்போது பேளூர்‌ 
ராமகிருஷ்ண மடத்தின்‌ தலைவராக விளங்கினார்‌. சுவாமி 
சிவானந்தர்‌ இராமகிருஷ்ண பரமஹம்சர்‌ நேர்‌ சி_ராவார்‌. 
இராமகிருஷ்ண மடத்தின்‌ 
தலைமையகமான பேளூர்‌ 
மடத்தில்‌ தங்கியிருந்து 
தமக்கு அளிக்கப்பட்ட 
பாறுப்புகளைளக்‌ 
கடமையுணர்வுடனும்‌, 
ஆர்வமுடனும்‌ திரயம்பக 
சைதன்யர்‌ செய்துவந்தார்‌. 
ஸ்ரீசிவானந்த சுவாமிகள்‌ 
திரயம்பக சைதன்யரைத்‌ 
தக்க துணையுடன்‌ காசிக்கு 
அனுப்பி வைத்தார்‌. தமது 
காசி யாத்திரையின்போது 
பகவான்‌ ஸ்ரீ ராம 
கிருஷ்ணரும்‌, அன்னை 
சாரதா தேவியாரும்‌ பிறந்து 
வளர்ந்த இடங்களுக் 
கெல்லாம்‌ சென்று பார்த்து 
மகிழ்வு எய்தினார்‌. இராம 
கிருஷ்ண பரமஹம்சரின்‌ 
நேரடிச்‌ சீடர்களான மகேந்திரர்‌ போன்ற பெரியவர்களைத்‌ தரிசித்து 
அவர்களின்‌ ஆசியையும்‌ பெற்றார்‌. பகவான்‌ ஸ்ரீராமகிருஷ்ணரின்‌ 
சீடர்களைத்‌ தரிசித்தபோது இராமகிருஷ்ணரையே நேரில்‌ தரிசித்த 
உணர்வு ஏற்பட்டது. திரயம்பக சைதன்யர்‌ தம்‌ குருவான 
சிவானந்தருக்கு வேண்டிய பணிவிடைகளை யெல்லாம்‌ 
பக்திபூர்வமாகச்‌ செய்துவந்தார்‌. ஆன்மிகத்தில்‌ தமக்கு ஏற்பட்ட 
சந்தேகங்களை யெல்லாம்‌ கேட்டுத்‌ தெளிவு பெற்றார்‌. அங்கிருந்த 
நூல்களில்‌ சுவாமி விவேகானந்தர்‌ நூல்களை எடுத்துப்‌ பலமுறை 
படித்துத்‌ தமது ஆன்மிக அறிவை வளர்த்துக்கொண்டார்‌. திரு. 
அவினாசிலிங்கம்‌ அவர்கள்‌ பேளூர்‌ ஸ்ரீராமகிருஷ்ண மடத்திற்குச்‌ 
செல்லும்‌ பொழுதெல்லாம்‌ ஸ்ரீ சிவானந்தரைத்‌ தரிசனம்‌ செய்தபிறகு 
திரயம்பக சைதன்யர்‌ அவர்களையும்‌ கண்டு பெருமகிழ்வடைவார்‌. 
இருவரும்‌ காலை வேளையில்‌ கங்கைக்‌ கரைக்குச்‌ சென்று 





சுவாமி சிவானந்தர்‌ - 
சித்பவானந்தரின்‌ குழ்நோதா்‌ 

ஓரிடத்தில்‌ அமர்ந்து ஆன்மிகம்‌ சம்பந்தமான கருத்துக்களைப்‌ 
பரிமாறிக்கொள்வார்கள்‌. 


தென்னாட்டு யாத்திரை 


1924 ஆம்‌ ஆண்டு தம்‌ குருநாதரின்‌ அனுமதியுடன்‌ திரயம்பக 
சைதன்யர்‌ தென்னாட்டிற்கு யாத்திரை மேற்கொண்டார்‌. 
தென்னாட்டில்‌ உள்ள முக்கியமான ஆலயங்களுக்கெல்லாம்‌ 
சென்று வழிபாடு செய்தார்‌. அக்காலத்தில்‌ சிறந்த தேசபக்தராக 
விளங்கிய வ.வே.௬. ஐயர்‌ அவர்கள்‌ திருநெல்வேலிக்கு அருகில்‌ 
உள்ள சேரன்மாதேவியில்‌ பரத்வாஜ்‌ ஆசிரமம்‌ என்ற பெயரில்‌ ஒரு 
ஆசிரமத்தை நிறுவி, அதில்‌ வாழ்ந்துவந்தார்‌. திரயம்பக சைதன்யர்‌ 
வ.வே.சு. ஐயர்‌ அவர்களைத்‌ தரிசித்து ஆசிபெற்றார்‌. சைதன்யரின்‌ 
பொதுத்‌ தொண்டில்‌ உள்ள ஆர்வத்தைக்‌ கண்டு ஜயர்‌ அவர்கள்‌ 
பெருமகிழ்ச்சி அடைந்தார்‌. திரு. ஜயர்‌ அவர்களிடம்‌ தமது ஆன்மிக 
சக்தியை வளர்த்துக்கொள்வதற்குத்‌ தனிமையில்‌ இருந்து 
தவம்செய்ய வேண்டுமென்ற தமது விருப்பத்தையும்‌ தெரிவித்தார்‌. 
அதற்கு ஜயர்‌ அவர்கள்‌ அருகிலுள்ள பாபநாசம்‌ சிறந்த இடம்‌ என்று 
கூறினார்கள்‌. பரத்வாஜ்‌ ஆசிரமத்தில்‌ சில நாட்கள்‌ தங்கிய பின்னர்‌ 
மகரிஷி வ.வே.சு ஐயர்‌ அவர்களிடம்‌ விடை பெற்றுக்கொண்டு 
பாபநாசம்‌ சென்றார்‌. திருநெல்வேலி மாவட்டத்தில்‌ உள்ள பாபநாசம்‌ 
இயற்கை எழில்‌ மிகுந்த அற்புதமான பகுதி. தமிழ்முனிவர்‌ அகத்திய 
முனிவர்‌ வழிபட்ட சிவலிங்கம்‌ பாபநாசம்‌ மலைச்சாரலில்‌ 
அமைந்திருந்தது. திரயம்பக சைதன்யர்‌ அங்கு இருந்த ஒரு குடிலில்‌ 
தங்கிப்‌ பாபநாசம்‌ தீர்த்தத்தில்‌ நீராடியபின்‌ சிவலிங்கத்தை வழிபட்டுச்‌ 
சுமார்‌ இரண்டு மாதகாலம்‌ தவவாழ்க்கை மேற்கொண்டார்‌. தமக்கு 
வேண்டிய எளிய உணவை அவரே சமைத்துக்கொண்டார்‌. அவர்‌ 
பாபநாசத்தில்‌ தவமியற்றிய காலத்தில்‌ மகரிஷி வ.வே.சு ஐயர்‌ 
அவர்கள்‌ தம்‌ மகளுடன்‌ அருவிக்கு மேலுள்ள தீர்த்தத்தில்‌ 
குளிக்கும்போது அவர்‌ மகள்‌ நீரின்‌ வேகத்தில்‌ தவறி 
விழுந்துவிட்டார்‌. மகளின்‌ உயிரைக்‌ காப்பாற்றுவதற்குச்‌ சென்ற 
ஐயர்‌ அவர்களும்‌ அருவி நீரில்‌ மூழ்கிவிட்டார்‌. இருவரும்‌ 
உயிர்நீத்தார்கள்‌. வரலாற்றில்‌ நிகழ்ந்த இம்முக்கியமான நிகழ்ச்சியை 
நேரில்‌ கண்ட திரயம்பக சைதன்யருக்கு இந்நிகழ்ச்சியானது 
இறைவன்‌ சித்தப்படிதான்‌ நடந்துள்ளது என்ற எண்ணம்‌ 
ஏற்பட்டது. 


தமது தென்னாட்டு யாத்திரையை மூடித்தபின்னர்ப்‌ பேளூர்‌ 
மடம்‌ சென்று தம்‌ குருநாதரைச்‌ சந்தித்தார்‌. அப்பொழுது குருநாதர்‌ 

ஸ்ரீ சிவானந்த சுவாமிகள்‌ உடல்நலம்‌ குன்றி யிருந்தார்கள்‌. 
தமிழ்நாட்டிலுள்ள நீலகிரியில்‌ சிறிதுகாலம்‌ குருநாதர்‌ தங்கியிருப்பது 
அவர்‌ உடல்நலம்‌ தேறுவதற்கு உதவியாக இருக்கும்‌ எனக்‌ கருதித்‌ 
திரயம்பக சைதன்யர்‌ தமது கருத்தைக்‌ குருநாதரிடம்‌ தெரிவித்தார்‌. 
குருநாதரும்‌ தம்‌ சீடரின்‌ வேண்டுகோளை ஏற்றுக்கொண்டார்‌. 
உடனே செங்குட்டைப்பாளையத்தில்‌ இருந்த உறவினர்களுக்கு 
“என்‌ குருநாதர்‌ நீலகிரி மலைப்பகுதியில்‌ தங்கி ஓய்வு எடுத்துக்‌ 
கொள்ள விரும்புகிறார்‌, அதற்கு வேண்டிய வசதிகளைச்‌ செய்துதர 
வேண்டுமெனக்‌” குறிப்பிட்டுக்‌ கடிதம்‌ எழுதினார்‌. அவரது 
குடும்பத்தினரும்‌ நீலகிரியில்‌ உள்ள குன்னூரில்‌ தங்களுக்குச்‌ 
சொந்தமான பண்ணை வீட்டில்‌ தங்க ஏற்பாடு செய்தனர்‌. 


பிரம்ம தீட்சை பெற்றபின்னர்த்‌ தம்‌ குருநாதருடன்‌ திரயம்பக 
சைதன்யர்‌ குன்னூருக்கு வந்து தங்கியிருந்தார்‌. அவர்களின்‌ 
தந்தையார்‌ ஸ்ரீ சிவானந்த சுவாமிகளைத்‌ தரிசித்து அவருடைய 
தவவலிமைகளையும்‌, பெருமைகளையும்‌ அறிந்துகொண்டார்‌. தம்‌ 
மகன்‌ ஒரு சிறந்த ஞானியிடம்‌ சரண்‌ அடைந்திருப்பதை அறிந்து 
மகிழ்ச்சியுற்றார்‌. வாழ்க்கையில்‌ உயர்ந்த குறிக்கோள்களுக்காகத்‌ 
தங்களை அர்ப்பணித்துக்கொள்ளும்‌ 'புதல்வர்களுக்குத்‌ 
தடையேதும்‌ விதிக்காமல்‌ ஆதரவு காட்டும்‌ பெற்றோர்களைக்‌ 
காண்பது கடினம்‌. ஸ்ரீ சிவானந்தரிடம்‌ ஒப்படைத்துவிட்டு ஊர்‌ 
திரும்பினார்‌ தந்தையார்‌. பின்னர்‌ அவர்கள்‌ இருவரும்‌ 
உதகமண்டலத்திலுள்ள ஓய்வு இல்லம்‌ ஒன்றில்‌ தங்க ஏற்பாடு 
செய்யப்பட்டது. 


நீலகிரி மலையில்‌ 


ஸ்ரீ சிவானந்தருக்கு நீலகிரி மலையின்‌ இயற்கை அழகு 
உள்ளத்தைக்‌ கவர்ந்தது. நீலகிரி மலைப்பகுதியில்‌ ஒரு ஆசிரமம்‌ 
ஏற்படுத்தினால்‌ எதிர்காலத்தில்‌ ஆன்மிகப்‌ பரிசோதனை செய்ய ஒரு 
சிறந்த இடமாக விளங்கும்‌ என அவர்‌ கருதினார்‌. குருநாதரின்‌ 
எண்ணப்போக்கு இப்படி இருக்கும்‌ நிலையில்‌ அவர்கள்‌ ஒரு நாள்‌ 
உலாவிக்கொண்டிருக்கும்பொழுது அவர்‌ எதிரில்‌ வந்த ஒருவர்‌ 
அவர்களுக்கு வணக்கம்‌ தெரிவித்தார்‌. தம்மைத்‌ திருவேங்கடம்‌ 
என்ற பெயர்‌ கொண்டவர்‌ எனத்‌ தம்மை அறிமுகப்படுத்திக்‌ 
கொண்டு, கீழ்க்கோட்டப்ப மந்திர்‌ என்ற 'இடத்தில்‌ தாம்‌ 
சலவைத்தொழில்‌ செய்துவருவதாகவும்‌ குறிப்பிட்டார்‌. 
சுவாமிகளுடன்‌ வந்த அன்பர்கள்‌ “காளிதேவி காட்சிபெற்ற 

ஸ்ரீராமகிருஷ்ண பரமஹம்சரின்‌ நெருங்கிய சீடர்களில்‌ சுவாமி 
சிவானந்தர்‌ ஒருவர்‌” என்று திருவேங்கடத்திற்கு அறிமுகப்‌ 
படுத்தினர்‌. உடனே திருவேங்கடம்‌ அவர்கள்‌, “எங்கள்‌ 
குலதெய்வமான காளிதேவி ஒரு வருடத்திற்குமுன்‌ கனவில்‌ 
தோன்றிக்‌ கோவிலுக்குப்‌ பக்கத்திலுள்ள எங்கள்‌ இரண்டு ஏக்கர்‌ 
நிலத்தைப்‌ பக்தர்களுக்குக்‌ கொடுக்கவேண்டு மென 
ஆணையிட்டார்‌. காளிதேவியின்‌ உத்தரவின்படி அந்த இரண்டு 
ஏக்கர்‌ நிலத்தையும்‌ சுவாமிகளிடம்‌ ஒப்படைத்து விடுகிறேன்‌” எனக்‌ 
கூறினார்‌. இதைக்‌ கேட்டதும்‌ ஸ்ரீ சிவானந்த சுவாமிகளின்‌ கண்களில்‌ 
ஆனந்தக்‌ கண்ணீர்‌ வடிந்தது. 

அதே ஆண்டில்‌ திருவேங்கடம்‌ அளித்த இடத்தில்‌ ஆசிரமம்‌ 
கட்ட ஸ்ரீ சிவானந்த சுவாமிகள்‌ அடிக்கல்‌ நாட்டினார்‌. திரயம்பக 
சைதன்யர்‌ குடும்பத்தினர்‌ அளித்த உதவிகளைக்‌ கொண்டு ஆசிரமக்‌ 
கட்டிடம்‌ பூர்த்தி அடைந்தது. 1926 ஆம்‌ ஆண்டு ஏப்ரல்‌ மாதம்‌ 
24 ஆம்‌ நாள்‌ ஸ்ரீ சிவானந்த சுவாமிகளால்‌ ஆசிரமம்‌ திறந்து 
வைக்கப்பட்டது. சுவாமிகள்‌ தம்‌ குருநாதராகிய ஸ்ரீராமகிருஷ்ண 
பரமஹம்சர்‌, அன்னை சாரதாதேவி அம்மையார்‌, சுவாமி 
விவேகானந்தர்‌ ஆகியோரின்‌ படங்களைப்‌ பிரதிஷ்டை செய்தார்‌. 
இரண்டு மாதங்கள்‌ கழித்து ஜுன்‌ மாதம்‌ 26ஆம்‌ தேதி சுவாமிகள்‌ 
தம்‌ சீடரான திரயம்பக சைதன்யருக்குச்‌ சன்னியாச தீட்சை 
கொடுப்பதென்று முடிவு செய்தார்‌. 


சன்யாச தீட்சை 


சன்யாச தீட்சை கொடுப்பதற்கு முன்பு இந்து கர்மப்படி தம்‌ 
முன்னோர்களுக்குப்‌ பிண்டம்‌ போடும்‌ சடங்கு ஒன்று நடைபெறும்‌. 
திரயம்பக சைதன்யர்‌ தம்‌ முன்னோர்களுக்குப்‌ பிண்டம்போட்ட 
அதேநேரத்தில்‌ பொள்ளாச்சியில்‌ இவருடைய தந்தையார்‌ 
பெரியண்ணன்‌ அவர்கள்‌ சாய்வு நாற்காலியில்‌ அமர்ந்தபடியே 
உயிர்‌ துறந்தார்‌. சன்னியாச தீட்சை ஏற்றுக்கொள்ளும்‌ நேரத்தில்‌ 
பிண்டம்போடும்‌ நேரத்தில்‌ தந்தை உயிர்நீத்தது ஓர்‌ அரியசெயல்‌. 
இந்துமத சாஸ்திரப்படி சந்நியாச ஆசிரமத்தை ஏற்பது என்பது 
வழிவழியாக வந்த தமது குடும்பத்திலிருந்து தங்களைத்‌ 
தனிமைப்படுத்திக்கொண்டு உலகமக்களின்‌ மேம்பாட்டிற்காகப்‌ 
பாடுபடுவதற்குச்‌ சங்கல்பம்‌ செய்துகொள்ளும்‌ ஒரு நிகழ்ச்சியாகும்‌. 
எனவே, திரயம்பக சைதன்யர்‌ தம்‌ முன்னோர்களுக்குப்‌ பிண்டம்‌ 
போடும்போது தம்‌ தந்தையார்‌ இறந்த செய்தியானது தம்‌ 
பந்தங்களை விலக்கிக்கொள்ளும்‌ ஓர்‌ ஆன்மிக நிகழ்ச்சியாகவே 

அமைந்துவிட்டது. இதை அறிந்த சுவாமி சிவானந்தர்‌ பின்வருமாறு 
கூறினார்‌. “நீங்கள்‌ இருவரும்‌ பாக்கியசாலிகள்‌. உன்‌ தந்தையின்‌ 
மரணம்‌ சற்றுமுன்‌ நிகழ்ந்திருக்குமானால்‌ உனக்குச்‌ சந்நியாசம்‌ 
கொடுக்கும்‌ நிகழ்ச்சியை இன்னும்‌ ஒரு ஆண்டிற்குத்‌ தள்ளிப்போட 
வேண்டியதிருந்திருக்கும்‌. உன்‌ தந்தையின்‌ உலக வாழ்க்கை 
இறக்கும்‌ சமயம்‌ உனது கையால்‌ பிண்டம்‌ பெற்றுச்‌ சென்றது அவர்‌ 
செய்த பாக்கியமாகும்‌” அன்று முதல்‌ பிரம்மச்சாரி திரயம்பக 
சைதன்யருக்குச்‌ சுவாமி சித்பவானந்தர்‌ என்ற நாமத்தைச்‌ சுவாமி 
சிவானந்தர்‌ சூட்டினார்‌. 


சன்னியாச தர்மத்தின்‌ அடிப்படையில்‌ சன்னியாச தீட்சை 
பெற்றவுடன்‌ திரு. சதாசிவம்‌ என்ற அன்பர்‌ வீட்டில்‌ சென்று அவர்‌ 
அளித்த பிச்சையை ஏற்றார்‌. சன்னியாச ஆசிரமம்‌ ஏற்றபின்பு 
தந்தையார்‌ இறந்த செய்தி அறிந்த சித்பவானந்தர்‌, “இறைவன்‌ 
நியதிப்படி யாவும்‌ நிகழ்கின்றன. நீங்கள்‌ அதைப்பற்றி யாரும்‌ 
கவலைப்படக்‌ கூடாது. இறைவனை நினைத்து மனமுருகிப்‌ 
பிரார்த்தனை செய்வதால்‌ உங்களுக்கு ஆறுதல்‌ கிடைக்கும்‌” என்று 
குடும்பத்தினருக்குக்‌ கடிதம்‌ எழுதி அனுப்பிவிட்டு, அத்துடன்‌ 
குடும்பத்திற்கு முற்றுப்புள்ளி வைத்தார்‌. 


® 

4. ஸ்ரீ ராமகிருஷ்ண ஆசிரமங்கள்‌ 


உதகையில்‌ ஸ்ரீராமகிருஷ்ண ஆசிரமம்‌ 


192 6ஆம்‌ ஆண்டிலிருந்து ௬மார்‌ ஐந்து ஆண்டுக்‌ காலம்‌ 
சுவாமி சித்பவானந்தர்‌ “ஸ்ரீராமகிருஷ்ண விஜயம்‌” என்ற 
பத்திரிகைக்கு ஆசிரியராகப்‌ பணியாற்றினார்‌. அம்மாதப்‌ 
பத்திரிகைக்கு தொடர்ந்து கட்டுரைகள்‌ எழுதிவந்தார்‌. பின்னர்‌ 
1930 ஆம்‌ ஆண்டு உதகையில்‌ உள்ள ஸ்ரீ ராமகிருஷ்ண 
மடத்திற்குத்‌ தலைவரானார்‌. 1940ஆம்‌ ஆண்டு வரை அவர்‌ உதகை 
ஆசிரமத்தின்‌ தலைவராக இருந்து, நீலகிரியில்‌ உள்ள எல்லாக்‌ 
கிராமங்களுக்கும்‌ சென்று மலைவாழ்‌ மக்களுக்கு அறிவுரை 
வழங்கினார்‌. அக்காலத்தில்‌ பேருந்து வசதியோ, மின்‌ வசதியோ 
இல்லாத நிலையில்‌ சித்பவானந்த சுவாமிகள்‌ காலை 4 மணிக்கு 
எழுந்து மலையில்‌ உள்ள ஏற்ற இறக்கங்களை கடந்துசென்று 
அம்மக்கள்‌ வேலைக்குச்‌ செல்லும்‌ முன்பே அவர்களைச்‌ சந்தித்து 
அறிவுரை வழங்கிவந்தார்‌. அப்பகுதி மக்களும்‌ சுவாமி 
சித்பவானந்தரின்‌ வருகையை ஆவலுடன்‌ எதிர்பார்த்துக்‌ 
கொண்டிருப்பார்கள்‌. 

இவ்வாறு அவர்‌ பணியாற்றிக்கொண் டிருந்த காலத்தில்‌ 
1934ஆம்‌ ஆண்டு சுவாமி சித்பவானந்தரின்‌ குருநாதரான சுவாமி 
சிவானந்தர்‌ மகாசமாதி அடைந்தார்‌. அவர்‌ மகாசமாதி அடைவதற்கு 
முன்பு சித்பவானந்தர்‌ குருநாதரிடம்‌ “இனி யார்‌ எங்களுக்கு 
வழிகாட்டுவார்கள்‌' எனக்‌ கேட்டார்‌. அப்பொழுது சிவானந்தர்‌, 
“குருதேவர்‌ உன்னிடம்‌ இருக்கிறார்‌. சுவாமி விவேகானந்தர்‌ 
உன்னிடம்‌ இருக்கிறார்‌. புனித அன்னையார்‌ உன்னிடம்‌ 
இருக்கிறார்‌. நாங்கள்‌ உன்னிடம்‌ இருக்கிறோம்‌. எனவே, தொடர்ந்து 
ஆன்மிகப்‌ பணியைச்‌ செய்து வரவும்‌. தமிழ்நாட்டிற்கு உங்கள்‌ 
பணி சிறக்க வேண்டும்‌” என அவர்‌ கூறினார்‌. சுவாமி சிவானந்தரின்‌ 
இக்கூற்று சித்பவானந்தரின்‌ உள்ளத்தில்‌ ஆழப்‌ பதிந்துவிட்டது 
தமிழ்நாடு முழுவதும்‌ ஸ்ரீராமகிருஷ்ண இயக்கத்தைப்‌ பரந்து சிறந்து 
விளங்கவைக்க வேண்டுமென்று அவர்‌ தீவிரமாகச்‌ சிந்தித்தார்‌. 


காந்தியடிகளும்‌ சித்பவானந்தரும்‌ 

சுவாமி சித்பவானந்தர்‌ அவர்கள்‌ உதகமண்டலத்தில்‌ 
இராமகிருஷ்ண மடத்தின்‌ தலைவராக இருந்த நேரத்தில்‌ 
காந்தியடிகள்‌ உதகைக்கு வருகை தந்தார்‌. சுவாமி சித்பவானந்தர்‌ 
அவர்கள்‌ தேசப்பிதா காந்தியடிகள்‌ கருத்துக்களை முழுமையாக 
ஏற்றுக்‌ கொண்டவர்‌. தமது வாழ்நாள்‌ முழுவதும்‌ கதரினாலான காவி 
உடைகளையே அணிந்துவந்தார்‌. கதர்த்துறையில்‌ காந்தியடிகள்‌ 
தோற்றுவித்த புரட்சிகரமான கருத்துகளைச்‌ சுவாமி சித்பவானந்தர்‌ 
முழுமையாக ஏற்றுக்கொண்டவர்‌. காந்தியடிகள்‌ உதகைக்கு 
விஜயம்‌ செய்தபோது இராமகிருஷ்ண மடத்திற்கு வந்து அதன்‌ 
செயல்பாடுகளைக்‌ காணவேண்டு மென்று வேண்டுகோள்‌ 
விடுத்தார்‌. காந்தியடிகளும்‌ அந்த வேண்டுகோளை ஏற்று 
இராமகிருஷ்ண மடத்திற்கு விஜயம்‌ செய்தார்‌. அச்சமயத்தில்‌ 
ஸ்ரீபகவத்‌ கீதையில்‌ குறிப்பிடப்பட்ட கருத்துக்கள்பற்றிச்‌ சுவாமி 
சித்பவானந்தர்‌ காந்தியடிகளோடு உரையாடினார்‌. அப்பொழுது 
சித்பவானந்தர்‌ “மகாத்மா அவர்களே ஒரு குடும்பத்தில்‌ பிறந்த 4 
சகோதரர்களில்‌ ஒருவர்‌ பிராமணனாகவும்‌, மற்றொருவர்‌ 
சத்திரியராகவும்‌, மற்றொருவர்‌ வைசியராகவும்‌ மற்றொருவர்‌ 
சூத்திரராகவும்‌ இருப்பது சாத்தியம்‌ என நான்‌ கருதுகிறேன்‌. 
இக்கூற்றைத்‌ தாங்கள்‌ ஏற்றுக்கொள்கிறீர்களா ” எனக்‌ கேட்டார்‌. 
காந்தியடிகள்‌ உடனே “தங்கள்‌ கருத்துக்களை நான்‌ 
ஏற்றுக்கொள்ளவில்லை” எனக்‌ கூறிவிட்டார்‌. இது தொடர்பான 
இருவரின்‌ கருத்துப்‌ பரிமாற்றம்‌ “தமிழ்நாட்டில்‌ காந்தி” எனும்‌ நூலில்‌ 
பின்வருமாறு குறிப்பிடப்பட்டுள்ளது. 

சுவாமி சித்பவானந்தர்‌: குணத்தையும்‌ கர்மத்தையும்‌ முன்னிட்டுத்‌ 
தானே வருணபேதத்தை கீதை வகுத்து வைத்துள்ளது? 


காந்தியடிகள்‌: அது உண்மைதான்‌. வருணத்தில்‌ நான்‌ 
வைஷ்ணவன்‌. அது ஒரு சமுதாய அமைப்பு. அதை என்னால்‌ 
மாற்ற இயலாது. என்‌ மக்களும்‌ வைஷ்ணவர்களே. நானும்‌ என்‌ 
மக்களும்‌ வைஷ்ணவ கர்மங்களையே முறையாகச்‌ செய்ய 
வேண்டும்‌. 

சுவாமி சித்பவானந்தர்‌: அருள்நாட்டம்‌ கொள்ள வேண்டிய 
அந்தணர்கள்‌ இக்காலத்தில்‌ பொருள்நாட்டம்‌ ஒன்றிலேயே கவனம்‌ 
செலுத்துகிறார்கள்‌. அவர்களை நீங்கள்‌ பிராமணர்கள்‌ என்று 
ஏற்றுக்‌ கொள்கிறீர்களா? 

காந்தியடிகள்‌: சமுதாய அமைப்புப்படி அவர்கள்‌ 
பிராமணர்கள்‌. அவர்கள்‌ தங்கள்‌ சுதர்மத்திலிருந்து மாறுபட்டதால்‌ 
பதிதர்கள்‌ ஆகிறார்கள்‌. வேறு வருணத்தைச்‌ சார்ந்தவர்கள்‌ 
ஆகமாட்டார்கள்‌. 

சுவாமி சித்பவானந்தர்‌: அப்படியானால்‌ வருணம்‌ என்பது 
பிறப்பு என்றுதானே கருதுகிறீர்கள்‌? 

காந்தியடிகள்‌: பிறப்பை யாரும்‌ எளிதில்‌ புறக்கணித்து 
விடலாகாது. பதிதராக இருந்தும்‌ பழையநிலைக்கு மேல்வருணத்தார்‌ 
வர முயற்சி செய்ய வேண்டும்‌. இவ்விஷயம்பற்றி இதற்குமேல்‌ 
நான்‌ விவாதிக்க விரும்பவில்லை. 

சுவாமி சித்பவானந்தர்‌: இக்காலத்து இளைஞர்களுக்குப்‌ 
பிராமண தருமம்‌, சத்திரிய தருமம்‌, வைசிய தருமம்‌, சூத்திர தருமம்‌ 
ஆகியவைகளை ஒன்றாகவே தொகுத்து வழங்க வேண்டும்‌. புதிய 
கல்வித்‌ திட்டம்‌ அதற்கு ஒத்ததாகவே விளங்க வேண்டும்‌ என்பது 
என்‌ கருத்து. இதுகுறித்துத்‌ தங்களின்‌ கருத்து என்ன என்பதை 
அறிய விரும்புகிறேன்‌. 

காந்தியடிகள்‌ சுவாமி சித்பவானந்தர்‌ அவர்களின்‌ கருத்தை 
முழுமையாக ஏற்றுக்‌ கொண்டார்‌. 

சுவாமி சித்பவானந்தர்‌ அவர்கள்‌, “நாங்கள்‌ உதகமண்டலத்தில்‌ 
ஸ்ரீராமகிருஷ்ண ஆசிரமத்தில்‌ அரிஜனச்‌ சிறுவர்‌ சிறுமிகளுக்குப்‌ 
பஜனைப்‌ பாடல்கள்‌ கற்றுத்‌ தருகிறோம்‌. தாங்கள்‌ தயவுசெய்து 
ஆசிரமத்திற்கு வருகை தரவேண்டும்‌. மேலும்‌ உதகமண்டலத்தில்‌ 
காந்தல்‌ என்ற பகுதியில்‌ அரிஜன சமூகத்தைச்‌ சார்ந்த பெரியார்‌ மடம்‌ 
ஒன்றை நிறுவியிருக்கிறார்‌. அவர்களின்‌ உயர்ந்த பண்பை 
தங்களுக்குக்‌ காட்ட விரும்புகிறேன்‌. உதகமண்டலத்தில்‌ 

கோட்டப்ப மந்திர்‌ என்ற பகுதியிலுள்ள கணேசப்ப கோவிலில்‌ 
அரிஜன மக்கள்‌ சென்று வழிபடும்‌ கோரிக்கையைத்‌ தாங்கள்‌ 
வைக்க வேண்டும்‌. அக்கோரிக்கையை ஏற்று, அரிஜனங்கள்‌ 
அக்கோவிலில்‌ சென்று வழிபட அந்த அரசு ஊழியர்கள்‌ சம்மதம்‌ 
தெரிவித்துள்ளார்கள்‌.” இது சித்பவானந்தரின்‌ விண்ணப்பம்‌. 

இந்த அனைத்து நிகழ்ச்சிகளிலும்‌ கலந்துகொள்ளக்‌ 
காந்தியடிகள்‌ சம்மதம்‌ தெரிவித்தார்‌. இராமகிருஷ்ண மடத்தில்‌ 
காந்தியடிகள்‌ நுழைந்தபொழுது பெண்கள்‌ பெருமளவு 
குவிந்திருந்தனர்‌. காந்தியடிகளுக்கென அமைக்கப்பட்ட மேடையில்‌ 
அவர்‌ அமர்ந்து நைவேத்தியம்‌ செய்யப்பட்டிருந்த பழத்துண்டுகள்‌ 
ஒன்றைக்‌ காந்தியடிகள்‌ எடுத்து உண்டார்‌. இது சாதாரண நிகழ்ச்சி 
அல்ல. ஏனென்றால்‌ உணவுக்குக்‌ குறிப்பிட்ட நேரம்தவிர மற்ற 
நேரங்களில்‌ காந்தி உண்ணமாட்டார்‌. 


ஸ்ரீராமகிருஷ்ண ஆசிரமத்தை விட்டுக்‌ காந்தல்‌ மடத்திற்கு 
செல்லும்‌ வரை சித்பவானந்தர்‌ காந்தியடிகள்‌ அருகில்‌ அமர்ந்து 
சென்றார்‌. அப்பொழுது அம்மடத்தை நிறுவிய ஆதிமூல 
சுவாமிகளின்‌ வரலாற்றைக்‌ காந்தியடிகளுக்கு விளக்கிக்‌ கூறினார்‌. 
காந்தியடிகள்‌ அச்செய்திகளைக்‌ கவனமுடன்‌ கேட்டார்‌. காந்தல்‌ 
'மடத்திற்குள்‌ நுழைந்ததும்‌ நேராக ஆதிமூல சுவாமிகள்‌ சமாதிக்குக்‌ 
காந்தியடிகள்‌ அழைத்துச்‌ செல்லப்பட்டார்‌. ஆதிமூல சுவாமி 
களுக்கு அருகிலேயே அவரது மனைவியாரின்‌ சமாதியும்‌ இருந்தது. 
ஆதிமூல சுவாமிகள்‌ சமாதி அடைந்தவுடன்‌ மனைவியும்‌ ஆழ்ந்த 
சங்கற்பம்‌ செய்துகொண்டு 5 ஆம்‌ தாளில்‌ மறைந்தார்‌. இச்‌ 
செய்திகளைக்‌ காந்தியடிகள்‌ மிகவும்‌ விருப்பமுடன்‌ கேட்டுக்‌ 
கொண்டிருந்தார்‌. 

பின்னர்‌, கோட்டப்ப மந்திர்‌ கணேசப்ப கோவிலுக்கும்‌ 
காந்தியடிகள்‌ விஜயம்‌ செய்தார்‌. காந்தியடிகள்‌ கோவில்‌ 
கதவுகளைத்‌ தம்‌ கையால்‌ திறந்து அங்குக்‌ குழுமியிருந்த அரிஜன 
மக்களை அழைத்துக்‌ கொண்டு கோவிலுக்குள்‌ சென்றார்‌. வழிபாடு 
முடிந்தபின்பு சாதி வேறுபாடுகளின்றி அனைவருக்கும்‌ பிரசாதம்‌ 
வழங்கப்பட்டது. அப்பொழுது, “அனைத்து மக்களும்‌ காட்டிய 
சமத்துவம்‌ முற்றிலும்‌ சிறந்தது என்றும்‌ இக்கணத்திலிருந்து 
இக்கோயிலுக்குப்‌ புதிய அருள்நிலை வந்துவிட்டது ” என்றும்‌ 
காந்தியடிகள்‌ கூறினார்‌. 

மேற்குறிப்பிட்ட நிகழ்ச்சியிலிருந்து ௬வாமி சித்பவானந்தர்‌ 
அவர்களும்‌ தேசப்பிதா காந்தியடிகளும்‌ தேசிய இயக்கத்தில்‌ 


கொண்டிருந்த அளப்பரிய பற்றினை நாம்‌ நன்கு அறிந்து 
கொள்ளலாம்‌. 

திருப்பராய்த்துறை ஆசிரமப்‌ பணி 

சுவாமி சித்பவானந்தர்‌ சன்னியாச தீட்சை பெற்றபின்னர்‌ 
ஸ்ரீராமகிருஷ்ண மடத்தின்‌ தலைவர்‌ ஆனார்‌. பேளூர்‌, 
உதகமண்டலத்தில்‌ உள்ள ஸ்ரீராமகிருஷ்ண ஆசிரமம்‌ போன்ற 
நிறுவனங்களில்‌ தம்‌ கடமைகளைச்‌ செய்தார்‌. தம்‌ குருநாதர்‌ 
மகாசமாதி அடைந்தபின்னர்‌ அவரது எண்ணத்தை நிறுவ ஒரு 
தகுந்த இடம்‌ தேடிவந்தார்‌. இயற்கை எழிலும்‌, கரும்பும்‌ 
தென்னையும்‌ வாழையும்‌ அகண்ட காவிரியும்‌ உள்ள 
திருப்பராய்த்துறை என்னுமிடத்தைச்‌ சுவாமி சித்பவானந்தர்‌ 
தேர்ந்தெடுத்தார்‌. திருப்பராய்த்துறை, திருச்சியிலிருந்து கரூர்‌ 
செல்லும்‌ வழித்தடத்தில்‌ 15 கி.மீட்டர்‌ தூரத்திலுள்ளது. 
திருஞானசம்பந்தர்‌, திருநாவுக்கரசர்‌, மாணிக்கவாசகர்‌ ஆகிய மூன்று 
சைவகுரவர்களால்‌ பாடப்பட்ட ஸ்தலமாக இது விளங்குகிறது. 
1940ஆம்‌ ஆண்டு திருப்பராய்த்துறைக்கு வருகைதந்த 
சுவாமி சித்பவானந்தர்‌ அங்குள்ள பராய்த்துறை ஆலயத்தில்‌ 
தங்கியிருந்தார்‌. அங்குத்‌ தனித்திருந்து இரண்டு ஆண்டுகள்‌ 





ஸ்ரீ இராமகிருஷ்ண தபோவனம்‌ 
தவமியற்றினார்‌. இரண்டு ஆண்டுகள்‌ தொடர்ந்து ஆற்றிய தவம்‌ 
அவரது உள்ளத்திற்கு உறுதி சேர்த்தது. தம்‌ நண்பரான 
செட்டிநாட்டைச்‌ சார்ந்த இராமநாதன்‌ செட்டியாரிடம்‌ காவிரிக்‌ 
கரையில்‌ ஒரு நிறுவனத்தைத்‌ தோற்றுவிக்க வேண்டுமென்ற தமது 
விருப்பத்தைத்‌ தெரிவித்திருந்தார்‌. 

1940 ஆம்‌ ஆண்டு திருப்பராய்த்துறை தாருகேஸ்வரர்‌ 
ஆலயத்தைப்‌ புனர்நிர்மாணம்‌ செய்து கும்பாபிஷேகம்‌ 


6-0. In Public Domain. Digtized by Muthulakshmi Research Academy 


32 சுவாமி சித்பவானந்தர்‌ 


நடைபெற்றது. அச்சமயத்தில்‌ சித்பவானந்தர்‌ அவர்களைத்‌ திரு. 
இராமநாதன்‌ செட்டியார்‌ சந்தித்தார்‌. தாருகேஸ்வரர்‌ ஆலயத்தின்‌ 
டொறுப்பாயுள்ள அருணாசலம்‌ செட்டியாரும்‌ சுவாமி 
அவர்களுக்கு அறிமுகமானார்‌. திரு. இராமநாதன்‌ செட்டியாரும்‌, 
திரு. அருணாசலம்‌ செட்டியார்‌ அவர்களும்‌ சுவாமிகள்‌ 
திருப்பராய்த்துறையிலேயே தங்கவேண்டுமென்று கேட்டுக்‌ 
கொண்டனர்‌. அவ்வேண்டுகோளைச்‌ சுவாமிகள்‌ ஏற்றுக்‌ 
கொண்டார்‌. சுவாமிகள்‌ அங்குத்‌ தங்குவதற்கு வேண்டிய 
ஏற்பாடுகளை அவர்கள்‌ செய்துகொடுத்தனர்‌. ௬வாமிகளுடன்‌ 
அப்பொழுது உடன்‌ ஒரு பிரமச்சாரியும்‌ இருந்தார்‌. நாளடைவில்‌ 
அம்மக்கள்‌ எளிமையும்‌, தூய்மையும்‌ கூடிய வாழ்க்கை 
வாழ்ந்துவந்த சித்பவானந்தரைப்‌ பார்த்து அளப்பரிய ஒரு ஞானி 
என்பதை அதிவிரையில்‌ அறிந்துகொண்டனர்‌. சுவாமி சித்பவா 
னந்தர்‌ அவர்கள்‌ பகவத்கீதை மற்றும்‌ தாயுமானவர்‌ பாடல்கள்‌ 
போன்ற நூல்களுக்கு அளித்த சிறப்பான விளக்க உரைகளைக்‌ 
கேட்டுப்‌ பேருவகை கொண்டார்கள்‌ அம்மக்கள்‌. மேலும்‌ அருகில்‌ 
கரூரில்‌ உள்ள பசுபதீஸ்வரர்‌ ஆலயத்திலும்‌, சேலத்திலும்‌ 
தொடர்ந்து ஆன்மிகச்‌ சொற்பொழிவு ஆற்றிவந்தார்கள்‌. 
திருப்பராய்ததுறை ஆலயத்தில்‌ உள்ள நூற்றுக்கால்‌ 
மண்டபத்தில்‌ சிறுவர்‌ சிறுமியருக்கு ஆரம்பப்‌ பள்ளி ஒன்றைத்‌ 
துவக்கினார்கள்‌. அக்காலத்தில்‌ சமுதாயத்தின்‌ அடித்தளத்தில்‌ 
வறுமையுடன்‌ போராடி வாழ்ந்துவந்த எளிய கிராம மக்கள்‌ 
கல்வியின்‌ அருமைபற்றி அறிந்திருக்கவில்லை. எனினும்‌, அருகில்‌ 
உள்ள கிராமங்களிலிருந்து சிறுவர்‌ சிறுமிகளைப்‌ பள்ளியில்‌ 
சேர்த்தார்‌. அவ்வூருக்கு அருகிலிருந்து இரண்டு ஏக்கர்‌ நிலம்‌ 
சுவாமிகளிடம்‌ வழங்கப்பட்டது. அந்த இடத்தில்‌ தபோவனம்‌ 
ஒன்றை அமைக்க வேண்டுமென்று எண்ணினார்கள்‌. அப்பொழுது 
அவர்களிடமிருந்து பணம்‌ (25பைசா) கால்‌ ரூபாய்தான்‌. அப்படி 
ஆரம்பிக்கப்பட்ட தபோவனம்தான்‌ இப்பொழுது பரந்து 
விரிந்துள்ள திருப்பராய்த்துறை தபோவனமாக உள்ளது. 


அத்தபோவனத்தில்‌ குருகுல முறையில்‌ கல்வி 
வழங்குவதற்காக முதன்முதலில்‌ 1943 ஆம்‌ ஆண்டு ஒரு நடுநிலைப்‌ 
பள்ளியை ஆரம்பித்தார்‌. மாணவர்களுக்குப்‌ பண்பாட்டோடுகூடிய 
வாழ்க்கைக்‌ கல்வியை அளிப்பதுதான்‌ இப்பள்ளியின்‌ 
நோக்கமாகும்‌. 1943 ஆம்‌ ஆண்டு ஆரம்பிக்கப்பட்ட சுவாமி 
விவேகானந்தர்‌ மாணவர்‌ விடுதி ஒன்றும்‌ வித்தியாலயத்துடன்‌ 

இணைக்கப்பட்டது. 1945ஆம்‌ ஆண்டு காவிரிப்‌ படுகையில்‌ 
உள்ள 30 ஏக்கர்‌ நிலம்‌ இந்நிறுவனத்திற்கு வழங்கப்பட்டது. 


தூண்களை நிறுத்தி ஓட்டுக்கூரைகளுடன்‌ கட்டிடங்கள்‌ 
கட்டப்பட்டன. கட்டிடம்‌ கட்டும்பொழுது கட்டிட வேலைக்கு 
உரிய மரங்களும்‌, பொருட்களும்‌ ரயில்மூலம்‌ அருகில்‌ உள்ள 
எலமனூர்‌ ரயில்நிலையத்தில்‌ இறக்கப்பட்டன. ரயில்‌ 
நிலையத்திலிருந்து கட்டிட வேலை நடக்கும்‌ இடத்திற்கு 
அப்பொருட்களைச்‌ சுவாமி சித்பவானந்தரும்‌, மாணவர்களும்‌ 
சுமந்து வருவார்கள்‌. மாணவர்கள்‌ அவ்வேலையில்‌ ஊக்கமுடன்‌ 
ஈடுபடுவார்கள்‌. 1947 ஆம்‌ ஆண்டு வகுப்பறைகள்‌ கட்டி 
முடிக்கப்பட்டன. அதே ஆண்டு அது ஸ்ரீவிவேகானந்தர்‌ 
உயர்நிலைப்‌' பள்ளியாக மாற்றப்பட்டது. பண்டைக்‌ காலத்துக்‌ 
குருகுலமாகவும்‌, நவீனகாலப்‌ புதியகல்விக்கு ஏற்பவும்‌ கல்வித்‌ 
திட்டத்தை உருவாக்கினார்‌. அத்திட்டத்தில்‌ வாழ்க்கைக்‌ 
கல்விக்காகவும்‌ ஒரு திட்டத்தை அமைத்துக்‌ கொடுத்தார்‌. 
இத்தகைய குருகுல கல்விமுறையில்‌ மாணவர்கள்‌ வாழ்க்கைக்கே 
முதல்‌ இடம்‌ தரப்பட்டது. தூய்மையும்‌ எளிய வாழ்வையும்‌, 
சேவை மனப்பான்மையுடன்‌ கூடிய கட்டாயப்‌ பயிற்சிகளும்‌ 
நடைமுறைப்படுத்தப்பட்டன. அதிகாலை எழுந்ததிலிருந்து இரவில்‌ 
அவர்கள்‌ படுக்கப்போகும்வரை மனத்தை ஒருமுகப்படுத்தி 
நற்செயல்களில்‌ ஈடுபடும்‌ வண்ணம்‌ வாழ்க்கைமுறை 
ஒழுங்குபடுத்தப்பட்டது. நாளடைவில்‌ இப்பள்ளியில்‌ சேர்ந்த 
மாணவர்கள்‌ இயல்பாகவே தங்களை அத்தகையதொரு 
கடினமான வாழ்க்கை முறைக்கு ஆட்படுத்தத்‌ தயார்படுத்திக்‌ 
கொண்டார்கள்‌. சுவாமி சித்பவானந்தர்‌ அவர்கள்‌ மாணவர்களின்‌ 
ஒவ்வொரு நிலையையும்‌ கவனித்துவந்தார்‌. அவர்கள்‌ தங்கள்‌ 
ஒவ்வொரு நிலையிலும்‌ தூய்மையாக வாழ்ந்து வருகிறார்களா 
என்று குருகுல நடைமுறைகளைக்‌ கவனித்து வந்தார்‌. காலை, 
மாலை நடைபெறும்‌ பிரார்த்தனைகளில்‌ தாமும்‌ கலந்து கொள்வார்‌. 
வார விடுமுறையன்று கோவிலுக்கு அனைவரையும்‌ அழைத்துச்‌ 
செல்வார்‌. விளையாட்டு நேரங்களில்‌ மாணவர்களுடன்‌ சேர்ந்து 


்‌ தாமும்‌ ஊக்கப்படுத்துவார்‌. மாதந்தோறும்‌ பள்ளியில்‌ 


மாணவர்களைச்‌ சமையல்‌ செய்யும்படி செய்து சமையல்‌ 
கலையிலும்‌ அவர்கள்‌ சிறந்து விளங்க ஏற்பாடு செய்வார்‌. 
குறிப்பாகக்‌ கழிப்பறைகளை மிகச்‌ சுத்தமாக வைத்துக்கொள்ள 
வேண்டும்‌ என்று மாணவர்களுக்கு அறிவுறுத்துவார்‌. சமையல்‌ 
அறைக்குப்‌ பக்கத்திலேயே கழிப்பறை இருக்க வேண்டும்‌. 

எனவே, கழிப்பறைகள்‌ துர்நாற்றம்‌ இல்லாதபடி. அது சமையல்‌ 
அறைகளுக்கு வராதபடி அவர்களுக்குப்‌ பயிற்சி அளித்தார்‌. 
கழிப்பறைகளைக்‌ கழுவும்பொழுது எப்படிச்‌ சுத்தம்‌ செய்ய 
வேண்டுமென்று தாமே செய்து காட்டுவார்‌. 

மாணவர்கள்‌ தொடர்ந்து கட்டாயமாக உடற்பயிற்சி செய்ய 
வேண்டுமென்பதில்‌ அவர்‌ உறுதியாக இருந்தார்‌. காவிரி ஆற்றிலும்‌, 
விடுதியிலும்‌ நீந்துவதற்கு உரிய பயிற்சி அளிக்கவும்‌ ஏற்பாடு 
செய்தார்‌. குளத்தில்‌ நீந்தும்‌ பொழுதும்‌, ஆற்றில்‌ குளிக்கும்போதும்‌ 
மாணவர்களைத்‌ தம்தோளில்‌ ஏறிக்‌ குதிப்பதற்கு அனுமதிப்பார்‌. 
தாமும்‌ மாணவர்களோடு சேர்ந்து கொண்டு ஆற்றில்‌ நீந்துவார்‌. 
ஆண்டுதோறும்‌ நீச்சல்போட்டி வைத்து வெற்றி பெறுபவர்களுக்குப்‌ 
பரிசு வழங்கி ஊக்கப்படுத்துவார்‌. உணவுக்கூடத்தில்‌ 
மாணவர்களுடன்‌ தாமும்‌ சேர்ந்தே உணவு அருந்துவார்‌. 
ஆண்டுதோறும்‌ இரண்டுமுறை மாணவர்களுக்குத்‌ தேநீர்‌ விருந்து 
வைத்து அவர்கள்‌ இஷ்டம்போல்‌ சாப்பிடவிட்டு அவர்கள்‌ 
மகிழ்வதைக்‌ கண்டு தாமும்‌ மகிழ்வார்‌. விருந்து முடிவுறச்‌ சுமார்‌ 
ஒன்றரை மணி நேரம்‌ ஆகும்‌. அவ்வளவு நேரம்‌ மாணவர்களோடு 
இருந்து அவர்கள்‌ இஷ்டம்போல்‌ சாப்பிடும்வரை பரிமாறச்‌ 
செய்வார்‌. ஆண்டுதோறும்‌ ஸ்ரீ ராமகிருஷ்ண ஜயந்தியும்‌, 
குருகுலத்தின்‌ ஆண்டு விழாவும்‌ சேர்த்துக்‌ கொண்டாப்படும்‌. 
அப்பொழுது குருகுல மாணவர்களின்‌ பெற்றோர்களின்‌ கூட்டம்‌ 
நடைபெறும்‌. அக்கூட்டத்தில்‌ பெற்றோர்கள்‌ எவ்வாறு 
குருகுலத்துடன்‌ ஒத்துழைக்க வேண்டுமென்பதைச்‌ சுவாமி 
சித்பவானந்தர்‌ தெளிவாக எடுத்துச்‌ சொல்வார்‌. சுவாமி அவர்கள்‌ 
குழந்தைகளிடம்‌ அன்புகாட்டும்‌ அதேநேரத்தில்‌ அவர்கள்‌ தவறு 
செய்வதற்குப்‌ பெற்றோர்கள்‌ ஒருபொழுதும்‌ அனுமதிக்கக்‌ கூடாது 
என்பார்‌. தினசரிப்‌ பயிற்சி எப்படி இருக்க வேண்டுமென்பதுபற்றி 
இக்குருகுலத்தில்‌ அறிவுறுத்தப்படுகிறது. விடுமுறைக்‌ காலங்களில்‌ 
சில நாட்கள்‌ பெற்றோர்களுடன்‌ தங்கியிருக்க மாணவர்கள்‌ 
செல்கின்றார்கள்‌. அப்பொழுது சில நல்ல பழக்க வழக்கங்களை 
மறந்துவிடுகிறார்கள்‌. உதாரணமாக அதிகாலையில்‌ எழுந்திருக்கும்‌ 
பயிற்சியை மறந்துவிடுகிறார்கள்‌. இவ்விஷயத்தில்‌ பெற்றோர்கள்‌ 
மிகக்‌ கவனமாக இருக்க வேண்டும்‌ என்று பெற்றோர்களுக்கு 
அறிவுரை வழங்குவார்கள்‌. பெற்றோர்களும்‌ அவ்வறிவுரைகளை 
மகிழ்ச்சியாக ஏற்றுக்கொள்வார்கள்‌. 

ஸ்ரீராமகிருஷ்ண நிறுவனம்‌ சார்ந்த கல்வி நிறுவனங்களில்‌ 
பயிலும்‌ மாணவர்களின்‌ பெற்றோர்களைச்‌ சந்தித்து அவர்களின்‌ 

குழந்தைகளின்‌ ஓட்டுமொத்த ஆளுமை  வளர்ச்சிபற்றி 
விவாதிப்பதை இன்றளவும்‌ வழக்கமாகக்‌ கொண்டுள்ளனர்‌. 
இத்தகைய கலந்துரையாடல்‌ வேறு எந்தவொரு கல்வி 
மிறுவனத்திலும்‌ நடைபெறுவதாகத்‌ தெரியவில்லை. 


நொய்யல்‌ கரையில்‌ ஆசிரமம்‌ ...... பல நிறுவனங்கள்‌ 


சுவாமி விவேகானந்தர்‌ ஞாபகார்த்தமாகக்‌ கோவைக்கு அருகில்‌ 
10 கி.மீ. தூரத்தில்‌ சிறுவாணி செல்லும்‌ வழியில்‌ நொய்யல்‌ 
ஆற்றங்கரையில்‌ சித்திரைச்‌ சாவடியில்‌ ஸ்ரீவிவேகானந்தர்‌ 
ஆசிரமத்தைச்‌ சுவாமிகள்‌ துவக்கி வைத்தார்கள்‌. அதே ஆண்டில்‌ 
மதுரைக்கு 13 மைல்‌ 
மேற்கே வைகை ஆற்றங்‌ 
கரையில்‌ திருவேடகம்‌ 
என்ற ஊரில்‌ ஸ்ரீராம 


கிருஷ்ண ஆசிரமம்‌ 
ஏற்படுத்தப்பட்டது. திரு 
நெல்வேலி மாவட்டம்‌ 


தென்காசிக்கு அருகிலுள்ள 
குற்றாலத்தில்‌ சுவாமிகளின்‌ 
பக்தரான இலஞ்சி குற்றா 
லிங்கம்‌ பிள்ளை அவர்கள்‌ 
16 ஏக்கர்‌ நிலம்‌ தானமாக 
வழங்கினார்கள்‌. இயற்கை 
வளமிக்கச்‌ சூழலில்‌ ஐந்‌ 
தருவிக்கு அருகில்‌ அமைந்‌ 
துள்ள இடத்தில்‌ ஒரு 
ஆசிரமம்‌ அமைக்கப்‌ 
பட்டுள்ளது. 1976 ஆம்‌ 
ஆண்டு கொடைக்கானல்‌ 
அருகில்‌ உள்ள பண்ணைக்காட்டில்‌ இயற்கை அழகு நிறைந்த 
சூழலில்‌ ஸ்ரீராமகிருஷ்ண ஆசிரமம்‌ ஒன்று ஆரம்பிக்கப்பட்டது. கரூர்‌ 
அருகில்‌ அமராவதி நதிக்‌ கரையில்‌ பசுபதிபாளையம்‌ என்னும்‌ ஊரில்‌ 
ஓர்‌ ஆசிரமம்‌ அமைக்கப்பட்டது. 1978ஆம்‌ ஆண்டு 
இராமநாதபுரத்தில்‌ தாயுமானவர்‌ சன்மார்க்க சங்கத்தாரால்‌ 
நிறுவப்பட்ட கோவிலைச்‌ சுவாமி சித்பவானந்தரிடம்‌ அவர்கள்‌ 
ஒப்படைத்தார்கள்‌. அங்கு ஆண்டுதோறும்‌ குருபூஜை 
நடைபெற்றுவருகிறது. இராமேசுவரத்தில்‌ முகுந்தராவ்‌ சத்திரத்து 

நிர்வாகிகள்‌ 1981ஆம்‌ ஆண்டு சுவாமிகளிடம்‌ அச்சத்திரத்தை 
ஓப்படைத்தார்கள்‌. இராமேசுவரத்திற்கு வரும்‌ பக்தர்கள்‌ 
தங்குவதற்கு இடவசதியும்‌ உணவும்‌ வழங்கப்படுகின்றன. மகரிஷி 
வ.வே.சு. ஐயர்‌ அவர்கள்‌ சேரன்‌ மாதேவியில்‌ துவங்கிய பரத்வாஜ்‌ 
ஆஸ்ரம டி.ரஸ்டிகள்‌ 1984ஆம்‌ ஆண்டு அவ்வாசிரமத்தை 
சுவாமிகளிடம்‌ ஒப்படைத்தார்கள்‌. ஆன்மிகத்தில்‌ நாட்டம்‌ கொண்ட 
மகளிருக்குப்‌ பயன்படும்‌ வகையில்‌ சேலத்தில்‌ ஸ்ரீசாரதா சமிதி 
ஏற்படுத்தப்பட்டது. மதுரையில்‌ ரத்தினசபாபதி செட்டியார்‌ தரும 
ஸ்தாபனத்திற்குச்‌ சொந்தமான இடம்‌ இராமகிருஷ்ண 
தபோவனத்திடம்‌ ஒப்படைக்கப்பட்டது. அங்கு 1984 ஆம்‌ ஆண்டு 
சாரதா சமிதி நிறுவனம்‌ தொடங்கப்பட்டது. இராமகிருஷ்ண 
தபோவனம்‌ நிர்வாகத்தில்‌ திருநெல்வேலி மாவட்டம்‌ 
திசையன்விளையில்‌ உயர்நிலைப்பள்ளி நடந்துவருகிறது. 
சேலத்தில்‌ ஸ்ரீசாரதா வித்தியாலயம்‌ மேல்நிலைப்‌ பள்ளியும்‌, 
ஸ்ரீசாரதா கல்லூரியும்‌; ஸ்ரீசாரதா பயிற்சி கல்லூரியும்‌, ஸ்ரீசாரதா 
உடற்பயிற்சிக்‌ கல்லூரியும்‌, ஸ்ரீசாரதா ஆரம்பப்‌ பள்ளியும்‌ 
ஆரம்பிக்கப்பட்டு நடைபெற்று வருகின்றன. மதுரைக்கு 
அருகிலுள்ள திருவேடகத்தில்‌ விவேகானந்தா கல்லூரி என்ற 
பெயரில்‌ ஒரு கல்லூரியும்‌ ஆரம்பிக்கப்பட்டது. திருநெல்வேலியில்‌ 
பெண்களுக்கெனச்‌ சாரதா கல்லூரி என்ற கல்லூரியும்‌ 
ஆரம்பிக்கப்பட்டது. சித்பவானந்தரால்‌ துவக்கப்பட்ட கல்வி 
நிறுவனங்கள்‌ அனைத்தும்‌ வாழ்க்கைப்‌ போதனைக்‌ கல்வி 
அளித்து, ஒழுக்கசீலர்களாக ஆண்களையும்‌, பெண்களையும்‌ 
உருவாக்கும்‌ பணியில்‌ ஈடுபட்டிருக்கின்றன. 
அந்தர்யோகம்‌ 

சுவாமி சித்பவானந்தர்‌ அவர்கள்‌ பகவான்‌ ஸ்ரீராமகிருஷ்ண 
பரமஹம்சர்‌, சுவாமி விவேகானந்தர்‌ இவர்களைப்‌ பின்பற்றித்‌ 
தமிழகத்தில்‌ ஆன்மிக விழிப்புணர்ச்சியை ஏற்படுத்துவதில்‌ 
மகத்தானதொரு வெற்றியை அடைந்துள்ளார்கள்‌. குறிப்பாக 
அந்தர்யோகம்‌ என்னும்‌ ஒரு நடைமுறையை மக்களிடம்‌ 
பழக்கத்துக்குக்‌ கொண்டுவந்தார்‌. அந்தர்யோகம்‌ என்னும்‌ நிகழ்ச்சித்‌ 
திட்டத்தில்‌ நாமஜபம்‌ இடம்‌ பெறும்‌. நாமஜபத்தில்‌ ஒருவர்‌ 
சொல்லும்‌ ஜபத்தை அனைவரும்‌ திருப்பிச்‌ சொல்வார்கள்‌. 
தொடர்ந்து தியானப்பயிற்சியும்‌ நடைபெறும்‌, அதற்காக 15 நிமிட 
நேரம்‌ ஒதுக்கப்படும்‌. தியானம்‌ செய்யும்பொழுது தாம்‌ வழிபடும்‌ 
தெய்வத்தை நினைத்து உலகம்‌ முழுதும்‌ இன்புற்று இருக்க 

வேண்டுமென்று உலக சேமத்தை நினைத்து பிரார்த்தனை செய்ய 
வேண்டும்‌. அந்தர்‌ யோகத்தில்‌ உபன்யாசத்திற்கு முக்கிய இடம்‌ 
உண்டு. அந்த உபன்யாசத்தைக்‌ கேட்கும்‌ மக்களின்‌ உள்மனம்‌ 
உயர்ந்த நிலைக்கு உயர்த்தப்பட வேண்டும்‌. உபன்யாசத்திற்குக்‌ 
காலையிலும்‌, மாலையிலும்‌ ஒரு மணிநேரம்‌ ஒதுக்கப்படும்‌. சுவாமி 
சித்பவானந்தர்‌ அவர்கள்‌ இத்தகைய அந்தர்யோகத்தையும்‌ நடத்தி 
வந்தார்கள்‌. ஒன்று அல்லது இரண்டு நாட்கள்‌ அந்தர்யோகம்‌ 
இயற்கைச்சூழலில்‌ நடைபெற்று வந்தன. 

சுவாமி சித்பவானந்தர்‌ ஆரம்பித்த அந்தர்யோகத்தின்‌ மூலம்‌ 
மக்களின்‌ ஒழுக்கம்‌, ஆன்மிக ஒழுக்கம்‌ ஏற்படுத்தப்பட்டுள்ளது. 
அந்தர்யோகத்தில்‌ கலந்துகொள்பவர்களுக்குச்‌ சமயத்‌ துறையிலும்‌, 
ஆன்மிகத்‌ துறையிலும்‌ தெளிவு ஏற்பட்டது. சத்சங்கங்கள்‌ 
ஏற்படுத்தப்பட்டுள்ளன. சுவாமி சித்பவானந்தர்‌ அவர்கள்‌ தாம்‌ 
வாழ்ந்த வாழ்க்கை மூலம்‌ ஆன்மிகப்‌ பிரசாரத்தைச்‌ செய்திருக்கிறார்‌. 
தனிப்பட்ட முறையில்‌ வழிபடுவது தனிமனிதனுக்கு நலம்‌ 
விளைவிக்கிறது. கூட்டுவழிபாட்டில்‌ அதில்‌ கலந்துகொள்ளும்‌ 
அனைவரும்‌ நலம்‌ அடைவர்‌. பலர்‌ ஒன்று கூடி அர்ச்சனை, 
வழிபாடு, ஜபம்‌ செய்யும்பொழுது அவ்விடத்தில்‌ அருட்சக்தி 
ஓங்குகிறது. சுவாமி சித்பவானந்தர்‌ துவக்கிய அந்தர்யோக இயக்கம்‌ 
தமிழ்நாடு முழுதும்‌ பல்கிப்‌ பெருகியது. குறிப்பாக தமிழ்நாட்டில்‌ 
தென்பகுதியில்‌ மக்களிடையே மகத்தானதொரு ஆன்மிக 
எழுச்சியை ஏற்படுத்தியது. இப்பகுதியில்‌ வாழும்‌ தாழ்த்தப்பட்ட 
மக்கள்‌, : பெருமளவில்‌ சுவாமி சித்பவானந்தர்‌ நடத்திய 
அந்தர்யோகத்தில்‌ கலந்துகொண்டனர்‌. 


பகவத்கீதைப்‌ பிரசாரம்‌ 

சுவாமி சித்பவானந்தர்‌ அவர்கள்‌ பகவத்‌ கீதையைப்‌ 
பரப்புவதில்‌: முக்கியப்‌ பங்காற்றியுள்ளார்‌. மகாபாரதத்தில்‌ பீஷ்ம 
பருவத்தில்‌ 25வது அத்தியாயம்‌ முதல்‌ 42வது அத்தியாயம்‌ வரை 
பகவத்கீதை அமைந்துள்ளது. இதில்‌ 18 அத்தியாயங்களில்‌ 700 
சுலோகங்கள்‌ உள்ளன. இந்நூலுக்குப்‌ பல அறிஞர்கள்‌ விளக்க 
உரைகள்‌ எழுதியுள்ளனர்‌. இந்து சமயத்தில்‌ மகத்தானதொரு மலர்ச்சி 
ஏற்படுத்திய பகவத்பாத சங்கரர்‌, ராமானுஜர்‌ போன்ற ஆச்சாரியர்கள்‌ 
பகவத்‌ கீதைக்கு விளக்க உரை எழுதியுள்ளார்கள்‌. தேசப்பிதா 
காந்தியடிகளும்‌ பகவத்‌ கீதைக்கு விளக்க உரை எழுதியுள்ளார்‌. 
பொதுவாக, பகவத்கீதை வன்முறையை வலியுறுத்தும்‌ ஒரு 
ஆன்மிக நூல்‌ எனக்‌ கருதப்படுகிறது. பகவான கிருஷ்ணர்‌ 
மகாபாரதப்‌ போரின்போது போர்க்களத்தி. .விருந்துகொண்டு 

போர்வீரரின்‌ கடமை உணர்வை வலியுறுத்தும்‌ நூலாக 
அமைந்துவிட்ட காரணத்தினால்‌ இந்நூல்‌ ஹிம்சையை ஏற்றுக்‌ 
கொள்ளும்‌ நூலாகக்‌ கருதப்படுகிறது. ஆனால்‌, காந்தியடிகள்‌ 
பகவத்கீதைபற்றி விளக்கும்பொழுது அது அகிம்சையை விளக்கும்‌ 
நூலாக இருக்கிறது எனக்‌ குறிப்பிடுகிறார்‌. 

பாண்டவர்களுக்கும்‌ கெளரவர்களுக்கும்‌ இடையே 
நடைபெற்ற குருக்ஷேத்திரப்‌ போரை வரலாற்று நிகழ்ச்சியாகக்‌ 
கருதக்கூடாது எனக்‌ காந்தியடிகள்‌ குறிப்பிடுகிறார்‌. குருக்ஷேத்திரப்‌ 
போரை மனிதருடைய மனத்தில்‌ சத்தியத்திற்கும்‌ பொய்ம்மைக்கும்‌ 
இடையே நடைபெறும்‌ போராகவும்‌, வகுப்புகளுக்கு இடையே 
நடக்கும்‌ போராகவுமே எடுத்துக்கொள்ள வேண்டும்‌ என்று 
காந்தியடிகள்‌ விளக்குகிறார்‌. மாபெரும்‌ தேசத்தலைவராகத்‌ திகழ்ந்த 
பாலகங்காதர திலகரும்‌ பகவத்கீதைக்கு விளக்கம்‌ எழுதி யுள்ளார்‌. 
அந்நூலின்‌ பெயர்‌ கீதா ரகசியம்‌ என்பதாகும்‌. பாலகங்காதர திலகர்‌ 
அவர்கள்‌ கீதையானது சத்தியத்தை நிலைநாட்டுவதற்கு 
வன்முறையின்மூலம்‌ போர்முறையை நியாயப்படுத்தும்‌ முறையில்‌ 
அமைந்துள்ளது என்கிறார்‌. விடுதலைப்‌ போராட்ட காலத்தில்‌ 
காந்தியடிகளைப்‌ பின்பற்றிச்‌ சிறை சென்ற ஆச்சாரிய வினோபா 
பாவே தமது சிறைவாசத்தின்‌ போது சககைதிகளுக்குப்‌ பகவத்கீதை 
குறித்துச்‌ சொற்பொழிவுகள்‌ நிகழ்த்தியுள்ளார்‌. அச்சொற்பொழிவுகள்‌ 
இம்மாபெரும்‌ இலக்கியத்திற்கு அற்புத உரையாக 
அமைந்திருக்கிறது. அவருடைய சொற்பொழிவுகள்‌ 
தொகுக்கப்பட்டுக்‌ கீதைப்பேருரைகள்‌ எனும்‌ நூலாக 
வெளிவந்துள்ளன. மகரிஷி வினோபா அவர்கள்‌ தமது 
தாய்மொழியான மராட்டியில்தான்‌ சொற்பொழிவினை நிகழ்த்தி 
யுள்ளார்‌. எனினும்‌, இச்சொற்பொழிவுகளைத்‌ தொகுத்து அனைத்து 
மொழிகளிலும்‌ ஆங்கிலம்‌ உட்பட ஐரோப்பிய மொழிகளிலும்‌ 
மொழிபெயர்க்கப்பட்டு, பல லட்சக்கணக்கான பிரதிகள்‌ விற்பனை 
ஆகியுள்ளன. மகரிஷி வினோபாஜி அவர்கள்‌, காந்தியடிகள்‌ 
கருத்தினை ஒட்டியே பகவத்‌ கீதைக்கு விளக்கம்‌ அளித்துள்ளார்‌. 

சுவாமிசித்பவானந்தர்‌ அவர்கள்‌ பகவத்‌ கீதைக்கு எழுதிய உரை 
இதற்கு முன்வந்த விளக்க உரைகளையெல்லாம்‌ உள்ளடக்கி 
மக்களுக்கு எளிதில்‌ விளங்கும்வண்ணம்‌ எழுதப்பட்டுள்ளது. 
மனிதரை முழுமையான மனிதராக்கும்‌ விதத்தில்‌ சுவாமி 
சித்பவானந்தர்‌ வீளக்கியுள்ளார்‌. அவர்‌ இதுபற்றிப்‌ பினவருமாறு 
விளக்கமளித்துள்ளார்‌. “உறுதியான உடலும்‌, உயர்ந்த உள்ளமும்‌ 
தெளிந்த அறிவும்‌ இறைநிலைக்கு இன்றியமையாததாகும்‌. 

பேராற்றல்‌ பெற்றிருப்பது அதன்‌ அடிப்படைக்‌ கோட்பாடாகும்‌. 
ஒழுக்கம்‌ ஆற்றலில்‌ அடங்கியுள்ளது. நல்லதைச்‌ செய்யவும்‌ 
செய்விக்கவும்‌ ஆற்றல்‌ உடையவராலேயே இயலும்‌. உயிர்கள்‌ 
அனைத்திற்கும்‌ பொதுவானது அன்பு எனும்‌ தத்துவமாகும்‌. 
உயிர்க்குலம்‌ அனைத்திற்கும்‌ அது பொதுவானது ஆகும்‌. அன்பைத்‌ 
தூய அன்பாக மாற்றுவது பக்தி மார்க்கமாகும்‌. உலகிலுள்ள 
உயிர்களிடத்துத்‌ தூய அன்பு படைத்தவர்களுக்கு உலகம்‌ 
சொந்தமாகி விடுகிறது. பட்டப்பகலை உருவாக்கும்‌ ஞாயிறானது 
அறிவு ஆகும்‌. எடுத்த கர்மத்தைக்‌ குற்றம்‌ குறையில்லாது செய்து 
முடிப்பதும்‌ அறிவாகும்‌. அத்தகைய அறிவை வளர்ப்பது 
மனிதனின்‌ கடமையாகும்‌. ஆகவே ஆற்றலும்‌ அறிவும்‌ அன்பும்‌ 
ஒருங்கே அமையப்பெற்றவன்‌ மேலும்‌ பெற வேண்டிய பேறு 
ஒன்றுமில்லை. அவன்‌ நிறைமனிதன்‌ ஆகின்றான்‌. இத்தகைய 
இறைநிலையை எய்தி நிறைமனிதராக விளங்கும்‌ அனைவருக்கும்‌ 
ஸ்ரீபகவத்கீதை பொதுநூலாகும்‌.” 


சுவாமி சித்பவானந்தர்‌ எழுதிய பகவத்‌ கீதை விளக்கத்தில்‌ 
தேவநாகரி எழுத்துக்களையும்‌, தமிழ்‌ மற்றும்‌ ஆங்கில 
எழுத்துக்களையும்‌ தந்திருக்கிறார்‌. சமஸ்கிருதம்‌ தெரியாதவர்கள்‌ 
கூட அம்மொழிகளைக்‌ கற்றுக்கொள்வதற்கு அது பேருதவியாக 
இருக்கிறது. ஆங்கிலம்‌ தெரிந்தவர்கள்‌ சமஸ்கிருத எழுத்தைப்‌ 
பிழையின்றி உச்சரிக்க இவர்‌ கொடுத்துள்ள எழுத்துக்கள்‌ துணை 
புரிகின்றன. கீதை எனும்‌ ஞானபொக்கிஷத்தை அனைவரும்‌ 
பெறமுடியும்‌ என்பது சுவாமிகளின்‌ கருத்தாகும்‌. “சமஸ்கிருத 
எழுத்துக்களை கற்றுக்கொண்டு கீதையை நாளைக்கு இரண்டு 
சுலோகங்கள்‌ வீதம்‌ கற்றுக்கொள்ள இயலும்‌” அவ்வாறு கற்று 
வந்தால்‌ ஒரு ஆண்டிற்குள்‌ கீதை மூழுவதும்‌ சரியாகப்‌ படிக்க 
இயலும்‌ எனக்‌ கூறியுள்ளார்‌. பகவத்கீதை பரப்புவதை ஒரு 
மாபெரும்‌ இயக்கமாகவே சித்பவானந்தர்‌ நடத்தினார்‌. தமிழ்‌ 
விளக்கத்துட..ன்‌ கூடிய அவரது விளக்க உரை இதுவரை ஒன்றரை 
லட்சம்‌ பிரதிகள்‌ விற்பனையாகி உள்ளது. உலகமெங்கும்‌ உள்ள 
நாடுகளில்‌ சுவாமி சித்பவானந்தர்‌ எழுதிய பகவத்கீதை நூல்‌ 
மக்களால்‌ படிக்கப்படுகிறது. 

சுவாமி சித்பவானந்தர்‌ அவர்கள்‌ ஒரு நிறுவனம்‌ துவங்குவதற்கு 
முன்பு ஆழ்ந்த தவத்தில்‌ ஈடுபட்டிருப்பார்‌. இவர்‌ செய்த தவத்தின்‌ 
பலன்‌ அனைத்தும்‌ சேர்ந்து திருப்பராய்த்துறையில்‌ ஸ்ரீராமகிருஷ்ண 
மடமாக உருவானது. அதன்பின்னர்‌ அமைந்த நிறுவனங்கள்‌ 
அனைத்திலும்‌ குருகுலக்‌ கல்விமுறையையே சுவாமிகள்‌ 
நடைமுறைப்படுத்தினார்‌. அரசு நடைமுறைப்படுத்திய கல்வித்‌ 
திட்டத்திலேயே சில மாறுதல்களைப்‌ புகுத்திக்‌ குருகுலக்‌ 
கல்விமுறையை அமல்படுத்தினார்‌. விடுமுறை நாட்களில்‌ 
மாணவர்கள்‌ தங்கள்‌ வீட்டிற்குச்‌ செல்லும்‌ காலம்‌ தவிரக்‌ 
குருகுலத்தில்தான்‌ தங்கியிருக்க வேண்டும்‌ என்னும்‌ விதியை 
ஏற்படுத்தினார்‌. இத்தகைய குருகுலத்தில்‌ பயிற்சியளிக்கும்‌ 
அளவிற்கு மனப்பாங்கு உள்ளவர்களையே ஆசிரியராகத்‌ 
தேர்ந்தெடுத்தார்‌. ஆசிரியர்களின்‌ ஒழுக்கமும்‌ பண்பும்தான்‌ சிறந்த 
மாணவர்களை உருவாக்க இயலும்‌. குருகுல வாழ்க்கையில்‌ 
வாழ்க்கைப்‌ பயிற்சிதான்‌ முக்கியம்‌ எனச்‌ சுவாமிகள்‌ கருதினார்‌. 
உயர்ந்த சிந்தனை, பணிவு போன்ற பண்புகளை மாணவர்கள்‌ 
மத்தியில்‌ வளர்க்கும்‌ வகையில்‌ குருகுலப்‌ பயிற்சி அமைந்திருந்தது. 

நமது நாட்டின்‌ சிறப்பும்‌ எதிர்காலமும்‌ இத்தகைய குருகுலத்தில்‌ 
உருவாகும்‌ மாணவர்களின்‌ பண்பைப்‌ பொறுத்து இருக்கிறது 
என்று கருதிய சுவாமி அவர்கள்‌, இவர்களை நல்லவர்களாகவும்‌ 
வல்லவர்களாகவும்‌ ஆக்கும்‌ முயற்சியில்‌ தமது முழுக்‌ கவனத்தைச்‌ 
செலுத்தினார்‌. காலை முதல்‌ இரவு வரை மாணவர்கள்‌ மனம்‌ 
நற்செயல்களில்‌ ஈடுபட்டிருக்கும்‌ வகையில்‌ குருகுல 
நடைமுறைகள்‌ ஒழுங்குபடுத்தப்பட்டன. 

இளைஞர்களின்‌ மனம்‌ ஒழுக்கம்‌ தவறிய செயல்களில்‌ 
ஈடுபடுவதற்கு அவகாசம்‌ இல்லாத வகையில்‌ குருகுல வாழ்க்கை 
அமைக்கப்பட்டிருந்தது. 

மாணவர்களின்‌ குருகுல வாழ்க்கை கட்டுப்பாடான வகையில்‌ 
அமைந்திருக்க வேண்டும்‌. அதில்‌ சிறிதளவும்‌ ஒழுக்கக்கேடு 
இருக்கக்கூடாது என்பதில்‌ மிக கவனமாக இருந்தார்‌. 
திருவேடகத்தில்‌ ஒரு கல்லூரி துவங்க வேண்டும்‌ என்ற எண்ணம்‌ 
சுவாமிக்கு ஏற்பட்டு, தபோவனத்தின்‌ கருத்துக்களைக்‌ கேட்டு 
அறிந்தார்‌. அச்சமயம்‌ நாடெங்கிலும்‌ கல்லூரி மாணவர்கள்‌ பெரும்‌ 
குழப்பத்தை ஏற்படுத்திக்கொண் டிருந்தார்கள்‌. எக்கல்லூரியும்‌ 
ஒழுங்கான முறையில்‌ நடைபெறவில்லை. எனவே, தபோவன 
உறுப்பினர்களில்‌ பலர்‌ “மாணவர்கள்‌ சமுதாயம்‌ இன்று இருக்கும்‌ 
ஒழுக்கம்‌ கெட்ட சூழ்நிலையில்‌ நாம்‌ புதிதாகக்‌ கல்லூரி அமைத்தல்‌ 
பொருந்தாது” என்று கூறினர்‌. சுவாமிஜி அவர்கள்‌ 
சிரித்துக்கொண்டே “அப்படியானால்‌ கல்லூரி ஆரம்பிப்பதற்கு 
இதுவே சரியான தருணம்‌, பண்பாடு சீர்குலைந்துபோயுள்ள 
இச்சமயத்தில்‌ அதைத்‌ திருத்தி யமைக்கின்ற பொறுப்பு பகவான்‌ 
இராமகிருஷ்ண இயக்கத்திற்கு உள்ளது. இப்போதிருக்கும்‌ 
சூழ்நிலை நிரந்தரமானதல்ல. நமது தபோவனத்தில்‌ அன்பர்‌ 
சதாசிவம்‌ அவர்கள்‌ தமது இறுதிக்காலத்தில்‌ தம்முடைய 
செல்வத்தையெல்லாம்‌ கல்லூரி ஆரம்பிக்க வேண்டும்‌ என்று 
ஒப்படைத்துள்ளார்‌. அவரது எண்ணத்தை நமது தபோவனம்‌ 
நிறைவேற்றும்‌ என்று அவர்‌ உறுதியுடன்‌ நம்பியிருந்தார்‌. எனவே, 
அக்காரியத்தை நாம்‌ உடனே செய்ய வேண்டும்‌. கல்லூரி நன்றாக 
நடக்கும்‌. அப்படி ஒருவேளை நடக்காவண்ணம்‌ சூழ்நிலைகளும்‌ 
சந்தர்ப்பங்களும்‌ அமைந்தால்‌ அதை மூடிவிடவும்‌ தயாராக இருக்க 
வேண்டும்‌. ஆரம்பித்த நமக்கு அதை மூடவும்‌ உரிமை உண்டு. 
இறையருளில்‌ நம்பிக்கைவைத்து இப்பணியை நாம்‌ செய்ய 
வேண்டும்‌” என்று கூறினார்‌. 


திருவேடகம்‌ விவேகானந்தர்‌ கல்லூரி 


சுவாமி சித்பவானந்தர்‌ அவர்கள்‌ விரும்பியபடி 
திருவேடகத்தில்‌ விவேகானந்தர்‌ கல்லூரி துவங்கப்பட்டது. குருகுல 
முறைப்படி இக்கல்லூரியை நடத்துவதென்று தீர்மானிக்கப்பட்டது. 
கல்லூரி சிறப்பாக நடந்துகொண்டிருந்த காலத்தில்‌ 1976ஆம்‌ 
ஆண்டில்‌ நடைபெற்ற ஒரு நிகழ்ச்சி: சுவாமிகள்‌, “ஒருவேளை 
நன்றாக நடக்காவிட்டால்‌ அதை மூடிவிட வேண்டும்‌” என்று கூறிய 
கருத்தை மெய்யாக்கும்‌ வகையில்‌ ஒரு நிகழ்ச்சி நடந்தது. குருகுல 
முறையின்‌ கட்டுப்பாட்டினை ஏற்றுக்கொள்ள இயலாத விரல்விட்டு 
எண்ணக்கூடிய சில மாணவர்கள்‌ ஒருநாள்‌ இரவு விடுதியில்‌ 


6-0. In Public Domain. Digtized by Muthulakshmi Research Academy 


42 சுவாமி சித்பவானந்தர்‌ 


வசிக்கும்‌ மற்ற மாணவர்களையும்‌ தூண்டிவிட்டுக்‌ கல்லூரியில்‌ 
இருந்த விஞ்ஞானப்‌ பரிசோதனைக்‌ கூடத்தை அடித்து 
நொறுக்கிவிட்டனர்‌. இதற்கு வசதியாக மின்சார இணைப்பைத்‌ 
துண்டித்துவிட்டு இச்செயல்களை யார்‌ செய்தார்கள்‌ என்று 
அறிந்துகொள்ள இயலாவண்ணம்‌ பெருத்த பொருள்‌ சேதத்தை 
ஏற்படுத்திவிட்டனர்‌. இச்செய்தி திருப்பராய்த்துறையில்‌ இருந்த 
சுவாமிகளுக்குத்‌ தெரிவிக்கப்பட்டவுடன்‌ கல்லூரி மாணவர்கள்‌ 
அனைவரையும்‌ விடுதிகளிலிருந்து காலிசெய்யச்‌ சொல்லி 
அவரவர்கள்‌ வீட்டிற்கு அனுப்பிவைக்கப்பட்டனர்‌. கல்லூரிக்குக்‌ 
காலவரையற்ற விடுமுறை அளிக்கப்பட்டது. பின்னர்ச்‌ சுவாமி 
சித்பவானந்தர்‌ அவர்கள்‌ திருவேடகத்திற்கு நேரில்‌ வந்து கல்லூரி 
ஆசிரியர்களிடம்‌ நடந்த நிகழ்ச்சிகளைக்‌ குறித்து விபரங்களைத்‌ 
- தெரிந்துகொண்டார்‌. இத்தகைய நிகழ்ச்சிக்கு காரணமானவர்கள்‌ 
5 மாணவர்கள்‌ என்று அறியப்பட்டது. எனினும்‌, பெருவாரியான 
மாணவர்கள்‌ இவர்களின்‌ சொல்லைக்‌ கேட்டுத்‌ தபோவனத்தின்‌ 
நற்பெயருக்குக்‌ களங்கம்‌ ஏற்படுத்திவிட்டனர்‌ என்பதைக்‌ கருத்தில்‌ 
கொண்டு விடுதியில்‌ தங்கிப்படிக்கும்‌ 300 மாணவர்களும்‌ 
பொறுப்பேற்க வேண்டும்‌ என்று சுவாமிகள்‌ கருதினார்‌. 


மாணவர்கள்‌ நடத்திய இச்செயலால்‌ விஞ்ஞானப்‌ 
பரிசோதனைக்‌ கூடத்திலிருந்த சுமார்‌ 75,000 ரூபாய்‌ மதிப்புள்ள 
பொருள்கள்‌ சேதமடைந்துவிட்டன என்று தெரிவிக்கப்பட்டது. 
இத்தகைய ஒழுக்கக்கேடான செயல்களுக்கு அனைத்து 
மாணவர்களும்‌ பொறுப்பேற்றால்தான்‌ கல்லூரியை மறுபடியும்‌ 
நடத்த இயலும்‌ எனச்‌ சுவாமிகள்‌ கருதினார்‌. அச்சமயத்தில்‌ 
சுவாமிகள்‌ கல்லூரியை நிரந்தரமாக மூடிவிடுவார்‌ எனப்‌ 
பெற்றோர்கள்‌ கருதினர்‌. ஒருசிலர்‌ செய்த ஒழுங்கீனமான 
நடவடிக்கையால்‌ தங்கள்‌ பிள்ளைகளின்‌ எதிர்காலம்‌ 
பாதிக்கப்பட்டுவிடுமே என்று அவர்கள்‌ பயந்தார்கள்‌. கல்லூரி 
ஆசிரியர்களுடன்‌ நீண்டநேரம்‌ ஆலோசித்த பின்னர்ச்‌ சுவாமிஜி 
அவர்கள்‌, “கல்லூரிப்‌ பொருள்களுக்கு ஏற்பட்ட சேதத்தின்‌ 
மதிப்பாகிய ரூபாய்‌ 75,000த்தை 300 மாணவர்களும்‌ ஈடுகட்ட 
வேண்டும்‌. அதன்‌ பின்னர்த்தான்‌ கல்லூரியைத்‌ தொடர்ந்து 
நடத்துவது குறித்து முடிவு செய்ய வேண்டும்‌” என்று 
கண்டிப்புடன்‌ கூறிவிட்டார்‌. பின்னர்‌ மாணவர்களின்‌ பெற்றோர்கள்‌ 
ஒவ்வொருவருக்கும்‌ தனித்தனியாகக்‌ கடிதம்‌ அனுப்பப்பட்டது. 
அவர்கள்‌ பிள்ளைகள்‌ செய்த தவறுக்காக ஒவ்வொருவரும்‌ 
தங்கள்‌ பங்கிற்குரிய ரூ. 250ஐ குறிப்பிட்ட தேதிக்குள்‌ செலுத்த 

வேண்டும்‌ என்று கூறப்பட்டிருந்தது. இதற்குப்பின்னர்‌ நடந்த 
நிகழ்ச்சி தமிழ்நாட்டின்‌ கல்வித்‌ துறையினருக்கே பெரும்‌ வியப்பை 
ஏற்படுத்துவகாக அமைந்துவிட்டது. பெற்றோர்கள்‌ அனைவரும்‌ 
ஒருவர்‌ தவறாமல்‌ தங்கள்‌ பங்குத்தொகையாக ரூ.250 வீதம்‌ 
குறிப்பிட்ட கெடுவுக்குள்‌ செலுத்திவிட்டனர்‌. இத்தகைய நிகழ்ச்சி 
தமிழக கல்வித்‌ துறையின்‌ வரலாற்றில்‌ என்றுமே நடந்ததில்லை. 
எனினும்‌, நஷ்டஈடு செலுத்திய பின்னர்‌ இத்தகைய ஒழுங்கீனமான 
செயலுக்குக்‌ காரணமான 5 மாணவர்களும்‌ தாங்களாகவே 
முன்வந்து கல்லூரியைவிட்டு விலகிச்‌ செல்வதாகக்‌ கூறி 
அவர்களுக்குரிய ஆவணங்களைப்‌ பெற்றுச்‌ சென்றுவிட்டனர்‌. 
அதன்பின்னர்த்‌ திரும்பவும்‌ கல்லூரி செயல்படத்‌ துவங்கியது. 
அன்றிலிருந்து இன்றுவரை சுமார்‌ 25 ஆண்டுகளுக்கும்‌ மேலாக 
எத்தகைய விரும்பத்தகாத செயல்களும்‌ நிகழவில்லை. 
அதன்பின்னர்ப்‌ பல பட்டமேற்படிப்புத்‌ துறைகளும்‌ துவங்கப்பட்டு 
ஆராய்ச்சித்‌ துறைகளும்‌ ஏற்படுத்தப்பட்டு, தமிழகத்திலேயே சிறந்த 
கல்வி நிறுவனமாக விளங்கிவருகிறது. மாணவர்களுக்குப்‌ 
பல்கலைக்‌ கழகப்‌ பாடத்திட்டத்தின்படி வகுப்புகள்‌ நடந்து 
வருவதோடல்லாமல்‌ அவர்கள்‌ ஒட்டுமொத்த வளர்ச்சிக்காகப்‌ 
பாடமுறைகளும்‌ நடைமுறைப்படுத்தப்பட்டுள்ளன. மத்திய அரசின்‌ 
கல்வித்துறை கல்வியில்‌ உயர்ந்த மதிப்பீடுகளை ஆசிரியர்களுக்குக்‌ 
கற்பிக்கும்‌ ஒரு தேசியக்‌ கல்வி நிறுவனமாக இக்கல்லூரியை 
அங்கீகரித்துள்ளது. ்‌ 


தர்ம சத்திரம்‌ 

பாரத நாட்டின்‌ வரலாற்றில்‌ சமய ஆன்மிக ஸ்தலங்களில்‌ 
வடக்கே காசியும்‌ தெற்கே இராமேஸ்வரமும்‌ முக்கியமான 
இடங்களாகும்‌. பல நூற்றுக்கணக்கான ஆண்டுகளாகத்‌ 
தென்னகத்திலிருந்து காசியிலுள்ள காசி விஸ்வநாதர்‌ ஆலயத்திற்கும்‌ 
வடபுலத்திலிருந்து தென்கோடியில்‌ கடற்கரைக்கு அருகில்‌ உள்ள 
ராமேஸ்வரத்திற்கும்‌ இந்நாட்டு மக்கள்‌ ஆன்மிக யாத்திரை செய்து 
வந்துள்ளனர்‌. அந்நாட்களில்‌ போக்குவரத்து, வாகன வசதிகள்‌ 
இல்லாத நிலையில்‌ பக்தர்கள்‌ நடைப்பயணமாகவே இப்புண்ணிய 
ஸ்தலங்களுக்குச்‌ சென்றுவந்தனர்‌. இராமேஸ்வர யாத்திரை 
செல்லும்‌ வடநாட்டுப்‌ பக்தர்களுக்கு வழியில்‌ ஆங்காங்கே தங்கி 
ஓய்வெடுத்துச்‌ செல்லும்‌ வழியில்‌ தர்ம சத்திரங்கள்‌ 
நிறுவப்பட்டிருந்தன. யாத்திரிகர்கள்‌ இச்சத்திரங்களில்‌ தங்கி உணவு 
அருந்திவிட்டுத்‌ தங்கள்‌ பயணத்தைத்‌ தொடர்வதற்கு 

ஏற்பாடுகளைப்‌ பல செல்வர்கள்‌ செய்திருந்தனர்‌. 
அச்செல்வர்களின்‌ குடும்பத்தைச்‌ சார்ந்த பலர்‌ இச்சத்திரங்களில்‌ 
தர்மகர்த்தாக்களாக இருந்து யாத்திரிகர்களுக்கு உதவும்‌ இப்‌ 
பணியானது பல நூற்றாண்டுகளாகச்‌ செவ்வனே நடந்து வந்தது. 

இவ்வகையில்‌ மராட்டிய ஸ்மார்த்த பிராமண வகுப்பைச்‌ 
சார்ந்தவர்களால்‌ பல நூற்றாண்டுகளுக்கு முன்னர்‌ இராமேசுவரத்தில்‌ 
முகுந்தராவ்‌ தர்மசத்திரம்‌ நிறுவப்பட்டிருந்தது. இராமேசுவரத்திற்கு 
வரும்‌ யாத்திரிகர்கள்‌ அங்கு 3 நாட்கள்‌ இலவசமாகத்‌ தங்கி 
உணவருந்திச்‌ செல்லும்வகையில்‌ வசதிகள்‌ செய்யப்பட்டிருந்தன. 
இத்தகைய பணி தொடர்ந்து நடைபெறுவதற்குப்‌ பல 
நூற்றுக்கணக்கான ஏக்கர்‌ நிலங்களும்‌ அக்குடும்பத்தினரால்‌ 
தானமாக வழங்கப்பட்டிருந்தது. இராமேசுவரத்தில்‌ இருப்பது 
போன்று இராமநாதபுரத்திற்கு அருகில்‌ உள்ள தேவிபட்டினத்திலும்‌ 
இத்தகைய சத்திரம்‌ ஒன்று நிறுவப்பட்டிருந்தது. 
தேவிபட்டினத்திலுள்ள நவபாசானம்‌ என்று அழைக்கப்படும்‌ 
கடற்கரைப்‌ பகுதியில்‌ பக்தர்கள்‌ கடலில்‌ நீராடிப்‌ பின்னர்‌ 
இச்சத்திரத்தில்‌ தங்கி ஓய்வெடுத்துச்‌ செல்வது வழக்கமாயிருந்தது. 
முகுந்தராவ்‌ குடும்பத்தைச்‌ சார்ந்தவர்களின்‌ வாரிசுகள்‌ மதுரையில்‌ 
வசித்துவந்தனர்‌. பல நூற்றாண்டுகளாக இராமேசுவரம்‌ மற்றும்‌ 
தேவிபட்டினம்‌ ஆகிய இந்த இரு சத்திரங்களும்‌ சீரிய முறையில்‌ 
நிர்வகிக்கப்பட்டிருந்தன. 

முகுந்தராவ்‌ குடும்பத்தினரின்‌ வாரிசாகச்‌ சம்போ சங்கரராவ்‌ 
என்பவர்‌ மதுரையில்‌ வசித்து வருகிறார்‌.இவர்‌ மதுரையில்‌ பிரபல 
வழக்கறிஞர்‌. இவருடைய மகன்களும்‌ உயர்படிப்பிற்காக 
மேல்நாடு சென்று அங்கேயே உத்தியோகம்‌ கிடைத்து நிரந்தரமாகத்‌ 
தங்கிவிட்டனர்‌. எனவே, சம்போ சங்கரராவ்‌ அவர்களுக்குத்‌ தமது 
காலத்திற்குப்பின்‌ இராமேசுவரத்திலும்‌, தேவிபட்டினத்திலும்‌ 
உள்ள சத்திரங்களின்‌ நிர்வாகம்‌ ஒழுங்காக நடைபெற வேண்டும்‌ 
என்ற கவலை இருந்தது. சில அன்பர்களின்‌ 
ஆலோசனையின்பேரில்‌ சுவாமி சித்பவானந்தர்‌ அவர்களின்‌ 
வழிகாட்டுதலில்‌ இயங்கிவரும்‌ இராமகிருஷ்ண தபோவனத்தில்‌ 
இச்சொத்துக்களையும்‌ சத்திர நிர்வாகத்தையும்‌ ஒப்படைத்து 
விட்டால்‌ அவர்கள்‌ முன்னோர்கள்‌ ஏற்படுத்திய அறக்கட்டளை 
சிறப்பாக நடைபெறும்‌ எனத்‌ தெரிவித்தனர்‌. ஏற்கனவே திரு. 
சம்போ சங்கரராவ்‌ அவர்களும்‌ சுவாமி சித்பவானந்தர்‌ அவர்களின்‌ 
பெருமைகளையும்‌ இராமகிருஷ்ண தபோவனத்தின்‌ நிர்வாகத்‌ 
திறமைகளையும்‌ நன்கு அறிந்துவைத்திருந்தார்‌. சுவாமி 


6-0. In Public Domain. Digtized by Muthulakshmi Research Academy 


முன்மாதிரியான கல்வி நிறுவனங்கள்‌ 45 


சித்பவானந்தர்‌ அவர்கள்‌ ஒருமூறை மதுரைக்கு அருகிலுள்ள 
திருவேடகத்தில்‌ இயங்கிவரும்‌ இராமகிருஷ்ண ஆசிரமத்திற்கு 
வருகை தந்திருந்தார்‌. அச்சமயம்‌ திரு. சம்போ சங்கரராவ்‌ அவர்கள்‌ 
அன்பர்கள்‌ சிலருடன்‌ ௬வாமிகளைச்‌ சந்தித்து “எங்கள்‌ 
அறக்கட்டளைக்குச்‌ சொந்தமான இராமேசுவரம்‌ மற்றும்‌ 
தேவிபட்டினத்தில்‌ உள்ள சத்திரங்களைச்‌ சுவாமிகளிடம்‌ 
ஓப்படைக்கிறோம்‌, அதைச்‌ சுவாமிகள்‌ அருள்கூர்ந்து 
ஏற்றுக்கொள்ள வேண்டும்‌” என்று வேண்டுகோள்‌ வீடுத்தார்‌. 
அவ்வேண்டுகோளைச்‌ சுவாமிகள்‌ ஏற்றுக்கொண்டார்‌. முகுந்தராவ்‌ 
சத்திரத்தின்‌ நிறுவனர்கள்‌ இச்சத்திரத்தை நிறுவும்போது ஏற்பட்ட 
அறக்கட்டளைகளின்‌ சரத்துக்களைக்‌ கேட்டு அறிந்துகொண்டார்‌. 
அதிலுள்ள ஒரு நிபந்தனை தபோவனத்தின்‌ கொள்கைகளுக்கு 
ஏற்புடையதாக இல்லை என்று கூறி, இச்சத்திரங்களைத்‌ 
தபோவனம்‌ ஏற்றுக்கொள்ள இயலாது என்று கண்டிப்பாகக்‌ 
கூறிவிட்டார்‌. சுவாமி சித்பவானந்தருடைய கண்டிப்பான 
செயல்பாடுகளை அறிந்தவர்களுக்கு இதில்‌ வியப்பேதுமில்லை. 
திரு. சம்போ சங்கரராவ்‌ அவர்கள்‌ மிகவும்‌ ஏமாற்றம்‌ 
அடைந்துவிட்டார்‌. அவரைப்‌ பொறுத்தவரை சுவாமி சித்பவானந்தர்‌ 
அவர்களைத்‌ தவிர வேறு எந்த நிறுவனத்திடமும்‌ இச்சத்திரங்களை 
ஒப்படைப்பதில்‌ விருப்பமில்லை. 





சுவாமிகளைச்‌ சந்தித்தபின்னர்ச்‌ சற்று ஏமாற்றத்துடன்‌ மதுரை 
திரும்பினார்‌. சுமார்‌ 6 மாதங்கள்கழித்துத்‌ திரு. சம்போ சங்கரராவ்‌ 

46 சுவாமி சித்பவானந்தர்‌ 





அவர்கள்‌ அன்பர்கள்‌ சிலருடன்‌ மீண்டும்‌ சுவாமி சித்பவானந்தர்‌ 
அவர்களைச்‌ சந்தித்துத்‌ தமது வேண்டுகோளைத்‌ தெரிவித்தார்‌. 
அதற்குச்‌ சுவாமிகள்‌ “எனது முடிவை ஏற்கனவே தெரிவித்து 
விட்டேன்‌. அதில்‌ மாறுதல்‌ செய்வதற்கு ஏதுமில்லை " என்று 
கண்டிப்புடன்‌ கூறினார்‌. அப்போது சம்போ சங்கரராவ்‌ 
அவர்களுடன்‌ வந்த அன்பர்‌ ஒருவர்‌ தயக்கத்துடன்‌ “சுமார்‌ 100 
ஆண்டுகளுக்கு முன்பாக எழுதப்பட்ட சரத்துக்கள்‌ இக்காலத்திற்குப்‌ 
பொருந்தாது, எனவே, சுவாமிகள்‌ தங்களது முடிவை 
மறுபரிசீலனை செய்ய வேண்டும்‌” என வேண்டுகோள்‌ விடுத்தார்‌. 
உடனே சுவாமி சித்பவானந்தர்‌ அவர்கள்‌ சிரித்துக்கொண்டே 
“நீங்கள்‌ நமது தபோவனம்‌ இச்சத்திரத்தை தனது நிர்வாகத்தில்‌ 
எடுத்துக்‌ கொள்ள வேண்டும்‌ என்று தீவிரமாக விரும்புகிறீர்கள்‌ 
அல்லவா, சரி அவ்வாறே செய்வோம்‌” எனக்‌ கூறினார்‌. 
சுவாமிகளின்‌ இவ்வார்த்தைகளைக்‌ கேட்டவுடன்‌ சம்போ 
சங்கரராவ்‌ அவர்களுக்கு அளவில்லாத மகிழ்ச்சி ஏற்பட்டது. 
உடனடியாக இச்சத்திரங்களைத்‌ தபோவனத்தின்‌ நிர்வாகத்தின்கீழ்‌ 
மாற்றிக்கொடுப்பதற்கு வேண்டிய ஆவணங்களில்‌ 
கையொப்பமிட்டுக்‌ கொடுத்தார்‌. இந்தத்‌ தர்மங்களுக்காக 
ஒதுக்கப்பட்டிருந்த நிலங்களை ஜமீன்‌ ஒழிப்புச்‌ சட்டத்தின்கீழ்‌ 
அரசு எடுத்துக்கொண்ட பின்னர்‌ அறக்கட்டளை நன்கு 
நடைபெறுவதற்காகத்‌ தமிழக அரசு ஆண்டுதோறும்‌ ரூ. 25000 
நஷ்டஈடாக வழங்கி வந்தது. இத்தொகையையும்‌ 
தபோவனத்திற்கே மாற்றிக்‌ கொடுக்க வேண்டிய ஆவணத்திலும்‌ 
திரு. சம்போ சங்கரராவ்‌ அவர்கள்‌ கையொப்பம்‌ இட்டுக்‌ 
கொடுத்தார்‌. இன்று இராமேசுவரத்திலும்‌ தேவிபட்டீனத்திலும்‌ 
இச்சத்திரங்களை இராமகிருஷ்ண தபோவனம்‌ சிறப்பாக நடத்திக்‌ 
கொண்டு வருகிறது. இவ்விரு இடங்களிலும்‌ சத்திரத்திற்குச்‌ 
சொந்தமான காலிஇடங்களில்‌ பள்ளிகளும்‌ நடைபெற்று 
வருகின்றன. 


சுவாமி சித்பவானந்தா அவர்கள்‌ சன்பாசம்‌ ஏற்றபோது திரு. 
சதாசிவம்பிள்ளை என்ற அன்பரின்‌ வீட்டிற்குச்‌ சென்று 
முதன்முதலாகப்‌ பிச்சை ஏற்றதை நாம்‌ அறிவோம்‌. திரு, 
சதாசிவம்பிள்ளை அவர்கள்‌ தமது இறுதிக்‌ காலத்தைச்‌ சுவாமி 
சித்பவானந்தர்‌ அமைத்த திருப்பராய்த்துறை ஆசிரமத்தில்‌ கழித்து 
மறைந்தார்‌. தமது ஆஸ்தி முழுவதும்‌ சுவாமிகளிடம்‌ ஒப்படைத்து, 
அது சமயப்‌ பணிக்கும்‌, கல்விப்‌ பணிக்கும்‌ பயன்படுமாறு ஏற்பாடு 
செய்தார்‌. இதேபோன்று பாண்டிச்சேரியைச்‌ சார்ந்த விஸ்வநாதனும்‌, 

கோவையைச்‌ சேர்ந்த கமலநாதனும்‌ தங்கள்‌ ஆஸ்தியைத்‌ 
தபோவனத்திடம்‌ ஒப்படைத்தார்கள்‌. இவ்வாறு தமிழகத்திலுள்ள 
பல அன்பர்கள்‌ தபோவனத்தின்‌ வளர்ச்சிக்குத்‌ தாராளமாகப்‌ 
பொருளுதவி செய்ய முன்வந்தனர்‌. ஆனால்‌, அவற்றை யெல்லாம்‌ 
சுவாமிகள்‌ முழுமையாக ஏற்றுக்‌ கொள்வதில்லை. தபோவனம்‌ 
மேற்கொண்டிருக்கும்‌ கல்வி மற்றும்‌ ஆன்மிகச்‌ 
செயல்திட்டங்களுக்குப்‌ போதுமான நிதி உதவிகேட்டுத்‌ 
தபோவனத்தின்‌ சார்பில்‌ நடத்தப்படும்‌ தர்மச்சக்கரம்‌ என்னும்‌ 
மாதஇதழில்‌ வேண்டுகோள்‌ விடுக்கப்படும்‌. போதிய நிதி 
சேர்ந்தவுடன்‌ அன்பர்கள்‌ மேலும்‌ நிதி அனுப்ப வேண்டாம்‌ என்று 
சுவாமிகள்‌ தெரிவித்துவிடுவார்‌. இவ்விஷயத்தில்‌ சுவாமி 
சித்பவானந்தா அவர்கள்‌ தேசப்பிதா காந்தியடிகளைப்‌ 
பின்பற்றினார்‌. தேசப்பிதா காந்தியடிகள்‌ “நாட்டிற்குத்‌ தேவையான 
நல்ல திட்டங்களைச்‌ செயல்படுத்துவதற்குப்‌ பணத்தேவை 
என்றுமே தடையாக இருந்ததில்லை. முழுமனத்துடன்‌ பணியில்‌ 
இறங்கிவிட்டால்‌ அதற்குத்‌ தேவையான பொருள்‌ தானாக வந்து 
சேரும்‌ என்பதே எனது வாழ்க்கையில்‌ நான்‌ அடைந்த அனுபவம்‌" 
என்று கூறினார்‌. நாம்‌ அறிந்தவரை காந்தியடிகளுக்குப்‌ பின்னர்‌ 
இத்தகைய ஆன்மிகபலம்‌ சுவாமி சித்பவானந்தர்‌ அவர்களுக்குத்‌ 
தான்‌ இருந்தது. 


ட்ப 

சுவாமி சித்பவானந்தர்‌ அவர்கள்‌ தமிழகத்தின்‌ தென்பகுதிக்கு 
வரும்போதெல்லாம்‌ மதுரைக்கு அருகில்‌ உள்ள சோழவந்தான்‌ 
பகுதியில்‌ வைகை நதிக்கரையில்‌ திருவேடகம்‌ என்னும்‌ ஊரில்‌ 
அமைந்துள்ள இராமகிருஷ்ண ஆசிரமத்தில்‌ தங்குவார்கள்‌. 
இப்பகுதியில்‌ இருக்கும்‌ முக்கிய அன்பர்கள்‌ சுவாமிஜியைச்‌ சந்தித்து 
ஆசிபெறுவதற்கு இராமகிருஷ்ண ஆசிரமத்திற்கு வருகை 
தருவார்கள்‌. மேலும்‌ காந்திய சர்வோதய இயக்கத்தைச்‌ சார்ந்த 
தலைவர்களும்‌ ஊழியர்களும்‌ சுவாமியைச்‌ சந்தித்து ஆசிபெறுவது 
வழக்கம்‌. அவர்களில்‌ சிறந்த தேசபக்தரும்‌ “மதுரை காந்தி” என்று 
அழைக்கப்பட்டவருமான திரு. என்‌.எம்‌.ஆர்‌. சுப்புராமன்‌ 
அவர்களும்‌ வருவார்‌. சிறந்த காந்தி பக்தரான சுப்புராமன்‌ அவர்கள்‌ 
இராமகிருஷ்ண இயக்கத்தில்‌ நெருங்கிய தொடர்புடையவர்‌. 
அதேபோன்று அகில இந்திய காந்தி நினைவு நிதித்‌ தலைவராக 
இருந்த மகரிஷி ௧. அருணாசலம்‌ அவர்களும்‌ சுவாமிஜி 
அவர்களைச்‌ சந்திப்பது வழக்கம்‌. மகரிஷி க,அருணாசலம்‌ 
அவர்கள்‌ கோவை தி.சு. அவினாசிலிங்கம்‌ செட்டியார்‌ அவர்கள்‌ 
நிறுவிய பெரியநாயக்கன்பாளையம்‌ ஸ்ரீராமகிருஷ்ண 
வித்தியாலயத்தில்‌ ஆசிரியராகப்‌ பணியாற்றியவர்‌. இராமகிருஷ்ண 
வித்தியாலயத்தில்‌ அமைந்துள்ள ஆசிரியர்‌ பயிற்சிக்‌ கல்லூரிக்கு 
முதல்வராக இருந்தவர்‌. இவர்களைப்‌ போன்ற. பெரியவர்கள்‌ 
பலருடன்‌ காந்திய நிறுவனத்தைச்‌ சார்ந்த ஊழியர்கள்‌ பலரும்‌ 
அடிக்கடி சுவாமி சித்பவானந்தர்‌ அவர்களைச்‌ சந்தித்து 
ஆசிபெறுவது வழக்கம்‌. மதுரைக்கு அருகில்‌ உள்ள டி. 
கல்லுப்பட்டி கிராமத்தில்‌ அமைந்திருக்கும்‌ காந்திநிகேதன்‌ 
ஆசிரமத்தைச்‌ சார்ந்த அதன்‌ தலைவர்‌ ரா. குருசாமி அவர்களும்‌, 
செயலர்‌ மகரிஷி முனியாண்டி அவர்களும்‌, பள்ளித்‌ 
தலைமையாசிரியர்‌ டாக்டர்‌ பால்ராஜ்‌ அவர்களும்‌ சுவாமி 
சித்பவானந்தர்‌ அவர்களை அடிக்கடி சந்தித்துத்‌ தங்கள்‌ காந்தியப்‌ 

பணிகளுக்கு ஆசி வழங்குமாறு கேட்டுக்கொள்வது வழக்கம்‌. 
சுவாமிஜி அவர்களும்‌ ஆண்டுதோறும்‌ குற்றாலத்தில்‌ நடைபெறும்‌ 
பருவ அந்தர்யோகத்திற்குச்‌ செல்லும்வழியபில்‌ கல்லுப்‌ 
பட்டியிலுள்ள காந்திநிகேதன்‌ ஆசிரமத்திற்குச்‌ சென்று அங்குப்‌ 
பணிபுரியும்‌ ஊழியர்களுக்கு ஆசியுரை வழங்குவார்‌. இவ்வாறு 
காந்திய மற்றும்‌ சர்வோதய இயக்கத்துடன்‌ சுவாமி 
சித்பவானந்தருக்கு நெருங்கிய தொடர்பு இருந்தது. 
வத்தலகுண்டுக்கு அருகில்‌ உள்ள கணவாய்ப்பட்டியில்‌ 
காந்தியடிகளின்‌ நெருங்கிய சீடரான அமெரிக்க நஈட்டைச்‌ சார்ந்த 
திரு. கெய்த்தான்‌ அவர்கள்‌ ஒரு ஆசிரமம்‌ நடத்திவந்தார்கள்‌. திரு. 
கெய்த்தான்‌ அவர்கள்‌ கிறிஸ்தவ மதபோதகராக இந்தியாவிற்கு 
வந்தபின்னர்க்‌ காந்தியடிகளுடன்‌ ஏற்பட்ட தொடர்டரசின்‌ விளைவாக 
இந்நாட்டிலேயே தங்கிவிட்டார்‌. சுவாமி சித்பவானத்தா அவர்களை 
இவர்‌ தம்‌ தமையனாகவே ஏற்றுக்கொண்டவர்‌. சுவாமி 
சித்பவானந்தா அவர்கள்‌ கொடைக்கானல்‌ செல்லும்‌ வழியில்‌ திரு. 
கெய்த்தான்‌ அவர்கள்‌ ஆசிரமத்திற்குச்‌ சென்று அரங்கு இருக்கும்‌ 
ஊழியர்களை உற்சாகப்படுத்தி ஆசி வழங்குவார்‌. திரு. கெய்த்தான்‌ 
அவர்களும்‌ திருச்சிப்‌ பகுதிக்குச்‌ செல்லும்‌ போதெல்லாம்‌ 
திருப்பராய்த்துறை இராமகிருஷ்ண மடத்திற்குச்‌ சென்று அங்குத்‌ 
தங்கி, சுவாமி சித்பவானந்தா அவர்களுடன்‌ ஆன்மிகக்‌ கருத்துக்கள்‌ 
குறித்துத்‌ தெளிவு பெறுவதை வழக்கமாகக்‌ கொண்டிருந்தார்‌. 
சத்‌ சங்கங்கள்‌ 

ஒருமுறை சித்பவானந்தர்‌ அவர்கள்‌ திருவேடகம்‌ 
இராமகிருஷ்ண ஆசிரமத்தில்‌ தங்கியிருந்தபோது வழக்கம்போல்‌ 
இரவு உணவு அருந்திய பின்னர்ச்‌ சத்சங்கம்‌ நடைபெற்றது. 
அச்சமயம்‌ காந்திய ஊழியர்‌ ஒருவர்‌ தாம்‌ ஆச்சாரிய வினோபா 
அவர்கள்‌ ஆசிரமத்தில்‌ 1980ஆம்‌ ஆண்டில்‌ நடைபெற்ற 
பசுப்பாதுகாப்பு மாநாட்டிற்குச்‌ சென்றபேது ஏற்பட்ட 
அனுபவங்களை விவரித்தார்‌. அவர்‌ பின்வருமாறு கூறினார்‌. 
“1980ஆம்‌ ஆண்டில்‌ ஆச்சார்ய வினோபா அவர்களின்‌ பவுனார்‌ 
ஆசிரமத்தில்‌ அகில இந்திய பசுப்பாதுகாப்பு மாநாடு கடைபெற்றது. 
இம்மாநாட்டிற்குக்‌ காந்தியடிகளின்‌ நெருங்கிய நண்பரும்‌ காந்திய 
நிர்மாணப்‌ பணிகளில்‌ தம்மை முழுமையாக ஈடுபடுத்திக்‌ 
கொண்டவருமான அமெரிக்க நாட்டைச்‌ சார்‌ ந கிறிஸ்தவ 
மதபோதகரான வணக்கத்தற்குரிய கெய்த்தான்‌ அலார்‌ஃகள்‌ தலைமை 
தாங்கினார்‌. இஸ்லாமிய, சீக்கிய, பெளத்த, ஜை மற்றும்‌ பார்சி 
மதத்தைச்‌ சார்ந்த அறிஞர்களும்‌ பொதுமக்கரூம்‌ கலந்து 
கொண்டனர்‌. .நாடு முழுவது மிருந்து காந்திய சர்வோதய 

இயக்கத்தின்‌ முன்னணி ஊழியர்களில்‌ சிலர்‌ கலந்து கொண்டனர்‌. 
ஜப்பான்‌ நாட்டிலிருந்து ஜென்‌, புத்த மதத்தைச்‌ சார்ந்த பெண்‌ 
ஒருவரும்‌ கலந்துகொண்டார்‌. விநோபாஜி அவர்கள்‌ 
முன்னிலையில்‌ காலை 10 மணிக்கு மாநாடு துவங்கியது. 
துவக்கத்தில்‌ விஷ்ணு சகஸ்ரநாம பாராயணம்‌ செய்யப்பட்டது. 
1000 சுலோகங்களைக்‌ கொண்ட இப்பாராயணம்‌ செய்வதற்குச்‌ 
சுமார்‌ அரைமணி நேரமாகியது. அதன்பின்னர்‌ விநோபாஜி 
அவர்கள்‌ துவக்க உரை நிகழ்த்தினார்‌. துவக்க உரை முடிந்தவுடன்‌ 
மாநாட்டுப்‌ பிரதிநிதிகளுக்குச்‌ சந்தேகம்‌ ஏதும்‌ இருந்தால்‌ தெளிவு 
பெறுவதற்குக்‌ கேள்வி கேட்கலாம்‌ என்று அறிவித்தார்‌. 


அப்போது ஒருவர்‌ எழுந்து, “நாம்‌ அனைவரும்‌ மகாத்மா 
காந்தியைப்‌ பின்பற்றுபவர்கள்‌. சர்வோதய இயக்கத்தைச்‌ 
சார்ந்தவர்கள்‌. அனைத்து மதங்களையும்‌ சமமாக மதிப்பவர்கள்‌. 
இந்நிலையில்‌ இந்து சமயப்‌ பிரார்த்தனையாகிய விஷ்ணு சகஸ்ரநாம 
பாராயணம்மூலம்‌ இம்மாநாட்டினைத்‌ துவக்கியது எந்த விதத்தில்‌ 
நியாயம்‌?” என்ற கேள்வியை எழுப்பினார்‌. அதற்கு வினோபாஜி 
அவர்கள்‌ “விஷ்ணுசகஸ்ரநாமத்தைப்‌ பெரும்பாலும்‌ இந்துக்கள்‌ 
மட்டுமே பாராயணம்‌ செய்கிறார்கள்‌ என்பது உண்மைதான்‌. 
ஆனால்‌, விஷ்ணுசகஸ்ரநாமத்தின்‌ சாரம்‌ சர்வ மதங்களுக்கும்‌ 
பொதுவானதாகும்‌. பேராற்றல்மிக்க ஆத்மசக்தியின்‌ மொத்த 
வடிவான இறைவனை நோக்கி மனிதகுலம்‌ பிரார்த்தனை 
செய்கிறது. தனது கற்பனைத்‌ திறத்தையெல்லாம்‌ ஒருங்கிணைத்து 
அத்தகைய ஆற்றலுக்கு வடிவம்‌ கொடுக்க மனிதமனம்‌ 
விழைகிறது. அத்தகைய மனத்தின்‌ வெளிப்பாடுதான்‌ விஷ்ணு 
சகஸ்ரநாமத்திலுள்ள 1000 சுலோகங்கள்‌ ஆகும்‌. இந்த 1000 
சுலோகங்களின்மூலம்‌ இறைவனின்‌ பன்முகக்‌ குணங்களை 
வெளிக்கொணர மனிதமனம்‌ முயற்சி செய்கிறது. இவ்வாறாக 
இறைவனின்‌ 1000 குணங்களை மட்டுமே இந்தச்‌ சுலோகங்கள்‌ 
்‌ வெளிப்படுத்துகின்றன. பல கோடிக்கணக்கான சுலோகங்களால்‌ 
பாராயணம்‌ செய்தாலும்‌ இறையருளைப்‌ பெறுவது கடினம்‌. 
எனினும்‌, மனிதன்‌ இறைவனின்‌ குணங்களை வர்ணிக்க எல்லை 
இந்த 1000 சுலோகங்கள்தான்‌. இந்தச்‌ சுலோகங்களில்‌ ஒன்று 
இறைவனை; “உருவமற்றவன்‌' என்று குறிப்பிடுகிறது. இது 
இஸ்லாமிய மதத்தவர்கள்‌ கடவுள்‌ கொள்கைக்கு 
உடன்பாடானதாகும்‌. அதேபோன்று இறை ன்‌ அன்பே 
உருவானவன்‌ என்று ஒரு சுலோகம்‌ குறிக்கிறது. இது கிறிஸ்தவ 
மதத்தின்‌ இறைத்‌ தத்துவத்திற்கு உடன்பாடாகும்‌. மற்றொரு 
சுலோகம்‌ இறைவனை அகிம்சையும்‌ கருணையும்‌ வடிவானவன்‌ 

என்று குறிப்பிடுகிறது. இது பெளத்த ஜைன மதத்‌ தத்துவத்திற்கு 
உடன்பாடாகும்‌. இவ்வாறாக விஷ்ணு சகஸ்ரநாமத்தின்‌ ஒவ்வொரு 
சுலோகமும்‌ உலகில்‌ உள்ள பல மதங்களின்‌ இறைத்தன்மையைக்‌ 
குறிப்பதாகும்‌” என்று குறிப்பிட்டார்‌. 

வினோபாஜி அவர்கள்‌ ஒவ்வொரு மதத்தையும்‌ குறிப்பிட்டு 
விளக்கம்‌ சொல்லும்போது மாநாட்டிற்கு வந்திருந்த கிறிஸ்தவ, 
இஸ்லாமிய, ஜைன மதத்தினரைப்‌ பார்த்துத்‌ தாம்‌ சொல்லிய 
விளக்கம்‌ சரிதானா என்று கேட்டார்‌. அவர்கள்‌ அனைவரும்‌ 
ஒவ்வொருவராக எழுந்து வினோபா கூறிய விளக்கம்‌ சரிதான்‌ 
என்று கூறினர்‌. இதன்‌ அடிப்படையில்‌ விஷ்ணு சகஸ்ரநாமத்தைச்‌ 
சர்வோதய இயக்கத்தில்‌ பாராயணம்‌ செய்வது பொருத்தமான 
நிகழ்ச்சி என்று குறிப்பிட்டார்கள்‌. இக்கருத்தை மாநாட்டில்‌ 
கலந்துகொண்ட அனைத்துப்‌ பிரதிநிதிகளும்‌ ஆமோதித்தனர்‌. 

இந்நிகழ்ச்சியைக்‌ குறிப்பிட்ட அன்பர்‌ சுவாமி 
சித்பவானந்தரிடம்‌ “ஆச்சாரிய வினோபாஜி குறிப்பிட்ட கருத்துச்‌ 
சரிதானா” எனக்‌ கேட்டார்‌. அதற்குச்‌ சுவாமிஜி அவர்கள்‌ “நம்‌ 
அனைவருக்கும்‌ மதத்தைப்பற்றிய இத்தகைய அணுகுமுறைதான்‌ 
இருக்க வேண்டும்‌. இதை நன்கு புரிந்துகொண்டால்தான்‌ மதம்‌ 
எதற்காக ஏற்பட்டது என்பது தெரியும்‌” என்று கூறியதோடு, 
காந்தியடிகளின்‌ கருத்துக்களையும்‌ விளக்கிக்‌ கூறினார்‌. அப்போது 
“காந்தியடிகள்‌ மதம்‌ அல்லாத ஒன்று மதம்‌ என்ற போர்வையில்‌ 
நடமாடிக்கொண்‌ டிருப்பதால்தான்‌ சமுதாயத்தில்‌ பல பிரச்சினைகள்‌ 
ஏற்படுகின்றன என்பதைக்‌ குறிப்பிட்டார்‌. காந்தியடிகள்‌ வாழ்க்கை 
வரலாற்றை அமெரிக்க எழுத்தாளர்‌ லூயி பிஷர்‌ எழுதியுள்ளார்‌. 
அதில்‌ அவர்‌ காந்தியடிகளைப்‌ பற்றியும்‌ ஜின்னாவைப்‌ பற்றியும்‌ 
ஒப்பிட்டு இப்படி எழுதியுள்ளார்‌: “காந்திஜி மதநம்பிக்கையுள்ள 
ஒரு சனாதன ஹிந்து என வெளிப்படையாகக்‌ கூறிக்‌ கொண்டார்‌. 
ஆனால்‌, இந்தியா மதச்சார்பற்ற ஒரு நாடாக வளர வேண்டும்‌ எனப்‌ 
பாடுபட்டார்‌. அதேநேரத்தில்‌ ஜின்னாவைப்‌ பொறுத்தவரை 
இஸ்லாம்‌ மதத்தில்‌ முழுமையாக நம்பிக்கை வைத்தவரல்லர்‌. 
இஸ்லாமிய மதக்கோட்பாடிற்கு விரோதமாக வேறுமதத்தைச்‌ 
சேர்ந்த ஒரு பெண்ணைத்‌ திருமணம்‌ செய்துகொண்டவர்‌. மது 
அருந்தும்‌ பழக்கம்‌ உள்ளவர்‌. இஸ்லாமிய தர்மப்படி மசூதிக்குச்‌ 
சென்று தினமும்‌ 5 முறை தொழுகை நடத்துவதில்‌ நம்பிக்கை 
இல்லாதவர்‌. இவ்வாறு தமது மதத்தில்‌ நம்பிக்கையற்ற ஒரு மனிதர்‌, 
இஸ்லாமிய மத அடிப்படையில்‌ ஒரு நாடு வேண்டும்‌ என்று 
கேட்டார்‌ !” உலக வரலாற்றில்‌ மதத்தைப்‌ பற்றிய ஒரு 
முரண்பாடான வாழ்க்கைக்கு ஜின்னா அவர்கள்‌ ஒரு 
உதாரணமாகத்‌ திகழ்ந்தார்‌ என்ற செய்தியைச்‌ சுவாமிஜி அவர்கள்‌ 

அன்பர்களுடன்‌ பகிர்ந்துகொண்டார்‌. இவ்வாறு இந்து மதத்தை 
ஆன்மிகத்தின்‌ அடிப்படையில்‌ குறுகிய நோக்கம்‌ இல்லாமல்‌ 
வியாக்யானம்‌ செய்ததன்மூலம்‌ மக்கள்‌ மத்தியில்‌ ஒரு தெளிவை 
ஏற்படுத்துவற்குச்‌ சுவாமிகளின்‌ அறிவுரை மிகவும்‌ பயன்பட்டது. 


ஒருமுறை இத்தகைய சத்சங்கத்தில்‌ தமக்கு ஏற்பட்ட 
அனுபவம்‌ ஒன்றைச்‌ சுவாமி சித்பவானந்தா அவர்கள்‌ 
அன்பர்களுடன்‌ பகிர்ந்துகொண்டார்‌. சுவாமி சித்பவானந்தா 
அவர்கள்‌ அக்காலத்தில்‌ ரயிலில்‌ மூன்றாம்‌ வகுப்பில்‌ பயணம்‌ 
செய்வதையே வழக்கமாகக்‌ கொண்டார்‌. ஒருமுறை ரயிலில்‌ 
பிரயாணம்‌ செய்துகொண் டிருக்கும்போது ஒரு முஸ்லிம்‌ 
குடும்பத்தினர்‌ சுவாமிகள்‌ அமர்ந்திருந்த இருக்கைக்கு எதிரில்‌ 
அமர்ந்திருந்தனர்‌. அவர்‌ சாப்பிடுவதற்காகச்‌ சில பண்டங்களை 
உடன்‌ எடுத்துவந்திருந்தனர்‌. சுவாமிகளைப்‌ பார்த்து வணக்கம்‌ 
தெரிவித்தபின்னர்‌ உணவுப்‌ பொட்டலத்தைப்‌ பிரித்தனர்‌, அதில்‌ 
அசைவ உணவு வகைகள்‌ எதுவும்‌ இல்லை. . வெறும்‌ 
பணியாரங்களும்‌ வடை இட்லியும்‌ இருந்தன. அப்பெண்மணி ஒரு 
தட்டில்‌ பணியாரங்களை வைத்துச்‌ சுவாமிகளை எடுத்துக்‌ 
கொள்ளுமாறு கூறினார்‌. அதற்குச்‌ சுவாமிகள்‌ பயணம்‌ 
செய்யும்போது உணவு அருந்தும்‌ வழக்கம்‌ இல்லை என்று 
தெரிவித்தார்‌. அதற்கு அப்பெண்மணி “சுவாமிகளே 
இப்பணியாரத்தை நாங்கள்‌ எச்சில்‌ படுத்தவில்லை. எனவே தாங்கள்‌ 
உண்ணலாம்‌” எனக்‌ கூறினார்‌. இத்தருணத்தில்‌ இஸ்லாமியரின்‌ 
உணவுப்‌ பழக்க வழக்கத்தை நாம்‌ அறிந்து கொள்ள வேண்டும்‌. 
அவர்கள்‌ உணவருந்தும்போது ஒன்றாக அமர்ந்துகொண்டு 
உணவுப்‌ பண்டங்களைப்‌ பரப்பி வைத்துக்‌ கொண்டு அனைவரும்‌ 
எடுத்துத்‌ தின்றுவிட்டு மீதியைத்‌ தட்டிலே வைப்பார்கள்‌. பின்னர்‌ 
மற்றவர்களும்‌ வித்தியாசம்‌ பாராது ஒருவர்‌ கடித்த உணவுப்‌ 
பண்டத்தை மற்றவர்கள்‌ அருந்துவர்‌. இது உணவு அருந்தும்‌ 
வழக்கத்தில்‌ இஸ்லாமியர்‌ கடைப்பிடிக்கும்‌ பழக்கத்தைக்‌ 
காட்டுவதாகும்‌. இதை உடனே புரிந்துகொண்ட சுவாமி 
சித்பவானந்தா அவர்கள்‌ பணியாரத்தைக்‌ கேட்டு வாங்கி அவர்கள்‌ 
முன்பாகவே அதைச்‌ சாப்பிட்டார்கள்‌. சுவாமிஜி அவர்கள்‌ 
தங்களிடமிருந்த உணவுப்பண்டத்தைப்‌ பெற்றுச்‌ சாப்பிட்டதில்‌ 
அக்குடும்பம்‌ பெருமகிழ்ச்சி அடைந்தது. இந்நிகழ்ச்சியானது 
சுவாமிஜி அவர்கள்‌ பிற மதத்தவர்களின்‌ பழக்க வழக்கங்களைப்‌ 
போற்றி மதித்தார்‌ என்பதை மிகத்‌ தெளிவாக விளக்குவதாக 
அமைந்தது. 

திரு. சி. சுப்பிரமணியம்‌ கூற்று 


சுவாமி சித்பவானந்தர்‌ அவர்கள்‌ பிரம்மச்சரிய விரதம்‌ எடுத்துக 
கொண்டபின்னர்‌ 1926ஆம்‌ ஆண்டு முறைப்படி. சந்நியாச தீட்சை 
பெற்றார்‌. இந்நிகழ்ச்சி குறித்துத்‌ திரு.சி.சுப்பிரமணியம்‌ அவர்கள்‌ 
“என்‌ வாழ்க்கை நினைவுகள்‌ ” என்னும்‌ சுயசரிதை நூலில்‌ 
பின்வருமாறு குறிப்பிடுகிறார்‌: 

“1926ஆம்‌ ஆண்டு ஜுலை மாதத்தில்‌ என்‌ தாத்தா இறந்து 
போனார்கள்‌. அப்போது சற்றும்‌ எதிர்பாராத தற்செயல்‌ நிகழ்வான 
ஒரு சம்பவம்‌ நடைபெற்றது. தெய்வீகத்‌ துணையின்மூலம்‌ அந்த 
நிகழ்ச்சி நடந்தது என்றுகூடச்‌ சொல்லலாம்‌. ஆடிமாதம்‌ பவுர்ணமி 
தினத்தன்று உதகமண்டலத்தில்‌ சின்னு அவர்கள்‌ சன்னியாச 
ஆசிரமத்தில்‌ முறைப்படி சேர்த்துக்கொள்ளப்பட்டார்‌. அவருக்குச்‌ 
சுவாமி சித்பவானந்தர்‌ என்ற பெயர்‌ வழங்கப்பட்டது. ஒருவர்‌ 
முற்றும்‌ துறந்த சன்னியாசியாக ஆகும்போது அவர்‌ தம்‌ 
பெற்றோருக்கு இறுதிச்‌ சடங்குகளைச்‌ செய்து முடிக்க வேண்டும்‌. 
பெற்றோர்‌ உயிருடன்‌ இருந்தாலும்‌ இறுதிச்‌ சடங்குகளைச்‌ 
செய்துவிட வேண்டும்‌ என்பது துறவறம்‌ ஏற்பவர்களுக்கு விதிக்கப்‌ 
பட்ட விதியாகும்‌. இந்த இறுதிச்‌ சடங்குகளைச்‌ சின்னு முறைப்படி 
செய்து முடித்தார்‌. அதே தினத்தன்று மாலை பொள்ளாச்சியில்‌ ஒரு 
நாற்காலியில்‌ அமர்ந்த வண்ணம்‌ சிலரிடம்‌ பேசிக்கொண் 
டிருந்தநிலையில்‌ என்‌ தாத்தா தீடீரெனத்‌ தமது விரலினால்‌ மூக்கைத்‌ 
தடவிக்கொண்டார்‌. அந்த நிலையிலேயே அவரது ஆவி பிரிந்தது.” 

இந்நிகழ்சசிகுறித்து சுவாமி சிவானந்தா அவர்கள்‌ திரு டி.எஸ்‌. 
அவினாசிலிங்கம்‌ அவர்களுக்கு எழுதிய கடிதத்தில்‌ பின்வருமாறு 
விவரித்திருந்தார்‌. 

“சின்னு சன்னியாசம்‌ ஏற்ற நிலையிலிருந்து அதனுடன்‌ 
ஒன்றிப்பொருந்தும்‌ விசித்திரமான மற்றொரு நிகழ்ச்சியும்‌ 
தற்செயலாக நடந்தது. அன்று பவுர்ணமி நாள்‌. சன்னியாசம்‌ 
ஏற்பதற்கான சாஸ்திரத்தின்படி சின்னு ஆத்ம சிரார்த்தத்தை - 
அதாவது தமது சொந்த சிரார்த்தத்தைச்‌ செய்ய வேண்டியிருந்தது. 
ஆனால்‌ அதற்கு முன்பாக அவர்‌ தம்‌ மூதாதையருக்குச்‌ சிரார்த்தம்‌ 
செய்துவிட வேண்டும்‌. 

“மூதாதையரின்‌ பெயர்களைத்‌ தமது தந்தையாரிடமிருந்து 
தெரிந்து வைத்திருந்தார்‌. அத்துடன்‌ தந்தையாரின்‌ பெயரையும்‌ 
சேர்த்துக்‌ கொண்டார்‌. பின்னர்‌ உயிருடன்‌ இருந்த தம்‌ தந்தையார்‌ 
உள்ளிட்ட முன்னோர்கள்‌ அனைவருக்கும்‌ அவர்‌ சிரார்த்தம்‌” 
செய்தார்‌. 

“சனிக்கிழமை அன்று காலை சுமார்‌ 11 அல்லது 12 மணி 
அளவில்‌ இந்த சடங்குகள்‌ அனைத்தும்‌ செய்யப்பட்டன. அதே 
தினத்தன்று எந்தவித நோய்நொடியும்‌ இல்லாமல்‌ இருந்த அவரது , 
வயது முதிர்ந்த தெய்வபக்திமிக்க தந்தையார்‌ திடீரென இரண்டு 
மூன்று நொடிகளில்‌ இந்த உலக வாழ்க்கையிலிருந்து விடுபட்டார்‌ 
என்பது அதிசயமாக நடைபெற்ற ஒரு நிகழ்ச்சியாகும்‌. அடுத்த நாள்‌ 
உதகை ராமகிருஷ்ண மடத்துடன்‌ வசித்துவரும்‌ சின்னு அவர்களை 
உடனே காரில்‌ அனுப்பிவைக்கவும்‌ என ஒரு தந்தி 
அனுப்பப்பட்டிருந்தது. சின்னு அவர்கள்‌ அதிகாலை 4 அல்லது 5 
மணியளவில்‌ சன்னியாசம்‌ மேற்கொண்டிருந்தார்‌. இந்தத்‌ தந்தி 
முதல்‌ நாள்‌ இரவில்‌ வராமல்‌ போனது குருமகராஜின்‌ அருளாகும்‌. 
இந்தத்‌ தந்தி இரவில்‌ வந்திருந்தால்‌ சின்னு சன்னியாசம்‌ 
மேற்கொள்வதை ஒரு ஆண்டிற்குத்‌ தள்ளிவைத்திருக்க 
நேர்ந்திருக்கும்‌. இந்தத்‌ தந்தி கிடைத்ததும்‌ சின்னு தமது பூர்வாசிரம 
உறவினருக்கு ஒரு கடிதம்‌ எழுதினார்‌. சன்னியாசிகளுக்கு 
விதிக்கப்பட்ட நியமங்களின்படி தம்‌ தகப்பனாரின்‌ இறுதிச்‌ 
சடங்கிற்காக வீட்டிற்கு வரக்‌ கூடாது என்பதை அக்கடிதத்தில்‌ அவர்‌ 
தெரிவித்திருந்தார்‌. அவர்‌ தமது வீட்டிற்குச்‌ செல்லவில்லை. 
அதற்காக அவர்‌ சிறிதுகூட வருந்தவில்லை. மாறாக 
முன்னோருக்கான சிரார்த்தச்‌ சடங்கின்போது முறைப்படி 
பிண்டங்களை அர்ப்பணித்த சிலமணி நேரத்திற்குள்‌ தம்‌ 
தந்தையாரின்‌ புனித ஆத்மா குருமகராஜின்‌ விருப்பப்படி சமாதி 
நிலையில்‌ பிரவேசித்துவிட்டது என்ற அதிசயமான தற்செயல்‌ 
நிகழ்வின்‌ பொருத்தம்குறித்துச்‌ சின்னு மிகவும்‌ மகிழ்ச்சியடைந்தார்‌. 

“எனக்குச்‌ சின்னுவின்‌ தந்தையை நன்றாகத்‌ தெரியும்‌. 
உண்மையில்‌ அவர்‌ ஒரு யோகி. எவரிடமும்‌ தமது பற்றைச்‌ 
சிறிதளவுகூடக்‌ காட்டமாட்டார்‌. நடைமுறையில்‌ ஒரு சாதாரணக்‌ 
குடும்பத்‌ தலைவர்போல்‌ நடமாடிக்கொண்டு இருப்பார்‌. ஒரு முறை 
நாங்கள்‌ உதகையில்‌ இருந்தபோது அவர்‌ அங்கு வந்து சுமார்‌ 
15 நாட்கள்‌ எங்களுடன்‌ தங்கியிருந்தார்‌. அப்போது மதம்‌ 
சம்பந்தமாகக்‌ கருத்துப்‌ பரிமாற்றம்‌ செய்துகொள்வோம்‌. 
அவருடன்‌ நெருங்கிப்‌ பழகிய வாய்ப்புக்‌ கிடைத்ததால்‌ அவரது 
உள்ளத்தை அறிந்து கொள்ள என்னால்‌ முடிந்தது. உலகியலில்‌ 
எவ்விதப்‌ பற்றும்‌ இல்லாமல்‌ வெளித்தோற்றத்திற்குப்‌ புலனாகாத 
ஓர்‌ உண்மையான யோகி என்பதை அறிந்துகொண்டேன்‌. ஆனால்‌, 
கடவுளைப்‌ பற்றிய அவருடைய கருத்துகள்‌ மட்டும்‌ 
சிறுகுறைபாடுகளுடன்‌ இருந்தன. குருமகராஜ்‌ அவர்களின்‌ 
கருணையால்‌ அவருக்கு உரிய விளக்கங்களை அளித்தேன்‌. 


6-0. In Public Domain. Digtized by Muthulakshmi Research Academy 


சமயங்களைப்பற்றிய சமநோக்கு 55 


அவ்விளக்கங்களை அவரும்‌ மனமுவந்து ஏற்றுக்கொண்டார்‌. 
மனநிறைவும்‌ மகிழ்ச்சியும்‌ அடைந்தவராக வீடு திரும்பினார்‌. தமது 
கிராமத்தில்‌ அவருடைய நெருக்கமான நபர்களிடம்‌ இதுகுறித்து 
அவர்‌ பேசியிருக்கிறார்‌ என்னும்‌ செய்தியைப்‌ பின்னர்ச்‌ சின்னு 
மூலம்‌ தெரிந்து கொண்டேன்‌. 

“அவருடைய மக்களும்‌ பேரன்‌ பேத்திகளும்‌ 
அமைதியாகவும்‌, வளமாகவும்‌ வாழ்கின்ற நிலையில்‌ அவர்‌ முதிர்ந்த 
நிலையில்‌ சமாதியானதில்‌ நாம்‌ மகிழ்ச்சி அடைகிறோம்‌. குறிப்பாக 
அவர்களின்‌ புதல்வர்களில்‌ ஒருவர்‌ உலக வாழ்க்கையைத்‌ துறந்து 
மிக உயர்ந்த துறவுநிலையை அடைந்ததையும்‌ அவர்‌ கண்டார்‌ ". 
இவ்வாறு சுவாமி அவர்கள்‌ அவினாசிலிங்கத்திற்கு எழுதிய 
கடிதத்தில்‌ எழுதியிருந்தார்‌. 

திரு. சி. சுப்பிரமணியம்‌ அவர்கள்‌ பூர்வாசிரமத்தில்‌ தம்‌ 
சித்தப்பாவைப்பற்றிப்‌ பின்வருமாறு குறிப்பிடுகிறார்‌. “சுவாமி 
துறவியாகவும்‌, ஞானியாகவும்‌ பெரும்‌ புலவராகவும்‌ திகழ்ந்தார்‌. 
அவர்‌ உண்மையான கர்மயோகி. தாம்‌ செய்யும்‌ செயலில்‌ 
நேர்த்தியுடன்‌ திகழ்வதே ஒரு யோகிக்கு உள்ள அடையாளம்‌. 
சுவாமி தமது செயலில்‌ நேர்த்தியுடன்‌ விளங்கினார்‌. 

“தமிழ்‌, ஆங்கிலம்‌, சமஸ்கிருதம்‌ ஆகிய மூன்று மொழிகளிலும்‌ 
அவர்‌ புலமை மிக்கவராக விளங்கினார்‌. இராமகிருஷ்ண 
இயக்கத்தில்‌ சேர்ந்தபின்னர்த்‌ தமிழ்‌, சமஸ்கிருதம்‌ ஆகிய 
மொழிகளில்‌ பெரும்‌ புலமை பெற்றார்‌. அவருடைய கையெழுத்து 
ஒழுங்காகவும்‌ அழகாகவும்‌ இருந்தது. அதையே நானும்‌ பின்பற்றத்‌ 
துவங்கினேன்‌. எனது கையெழுத்தும்‌ சுவாமியின்‌ கையெழுத்தும்‌ 
மிகவும்‌ குறிப்பிடத்தக்க வகையில்‌ ஓரே மாதிரியாக இருப்பதாக 
ராஜாஜி அவர்கள்‌ என்னிடம்‌ கூறினார்‌. அவர்‌ கல்வி 
நிறுவனங்களையும்‌ துறவிக்கான மடங்களையும்‌ நிறுவினார்‌. 
அவரது சிறந்த நிர்வாகத்‌ திறமை காரணமாக அந்த நிறுவனங்கள்‌ 
இன்றளவும்‌ சிறப்பாக நடைபெறுகின்றன. | 

“ஆங்கிலம்‌, தமிழ்‌ ஆகிய இரு மொழிகளிலும்‌ அவர்‌ சிறந்த 
சொற்பொழிவாளராக விளங்கினார்‌. அவர்‌ உரை நிகழ்த்துவதற்காகக்‌ 
குறிப்புகளை தயார்‌ செய்வது கிடையாது. எனினும்‌, அவரது 
சொற்பொழிவில்‌ வார்த்தைகளில்‌ சிக்கல்‌ ஏற்பட்டது கிடையாது. 

“உரைநிகழ்த்தத்‌ தமக்கு எவ்வளவு நேரம்‌ ஒதுக்கப்‌ 
பட்டிருக்கிறதோ அந்த அளவிற்குப்‌ பேசுவார்‌. குறித்த கால 
அளவிற்குப்‌ மேலாகத்‌ தமது உரையை அவர்‌ ஒருபோதும்‌ நீடித்தது 
கிடையாது. அவர்‌ நேரம்‌ தவறாதவர்‌ என்று பெயர்‌ பெற்றவர்‌. பகவத்‌ 
கீதையைப்‌ பிறருக்குப்‌ போதிப்பது மட்டுமன்றிப்‌ பகவத்‌ கீதையின்‌ 
தத்துவத்தின்‌ அடிப்படையில்‌ அவர்‌ வாழ்ந்தும்‌ காட்டினார்‌.” ட்‌ 

19ஆம்‌ நூற்றாண்டின்‌ இறுதியில்‌ நமது நாட்டில்‌ ஆன்மிகப்‌ 
புரட்சி செய்த ஆன்மிகத்‌ தலைவர்கள்‌ பலர்‌ தோன்றினர்‌. 
அவர்களில்‌ வங்கத்தில்‌ தோன்றிய ராஜா ராம்மோகன்ராய்‌ பிரம்ம 
சமாஜம்‌ என்னும்‌ ஒரு ஆன்மிக மறுலர்ச்சி இயக்கம்‌ தோன்றக்‌ 
காரணகர்த்தாவாக இருந்தார்‌. அதே சமயத்தில்‌ இந்நாட்டில்‌ 
வடமேற்குப்‌ பகுதியில்‌ தோன்றிய தயானந்த சரஸ்வதி ஆரிய 
சமாஜம்‌ என்னும்‌ ஓர்‌ அற்புதமான ஆன்மிக இயக்கத்தைத்‌ 
தோற்றுவித்தார்‌. இவ்வியக்கத்திற்கு இந்து மதத்தின்‌ 
தொன்மையான நூல்களாகிய நான்கு வேதங்களே அடிப்படையாக 
இருந்தன. வேதவாக்கிற்குப்‌ புறம்பான மூடநம்பிக்கைகளைத்‌ 
தகர்த்தெறிந்து இந்து மதம்‌ ஓர்‌ உயிர்த்துடிப்புள்ள மதமாக 
மாறவேண்டுமென்று தயானந்த சரஸ்வதி அவர்கள்‌ 
இவ்வியக்கத்தைத்‌ தோற்றுவித்தார்‌. இவ்வியக்கத்தின்மூலம்‌ 
இந்நாட்டில்‌ புதிதாகக்‌ குடியேறிய மதங்களினால்‌ எற்பட்டிருந்த 
கேட்டிலிருந்து இந்து மதத்தைக்‌ காத்தருளினார்‌. தமிழகத்தில்‌ 
தோன்றிய இராமலிங்க வள்ளலார்‌ எவ்வுயிருக்கும்‌ ஊறு செய்யா 
ஆன்மநேய ஒருமைப்பாடு காணும்‌ ஓர்‌ மாபெரும்‌ இயக்கத்தைத்‌ 
தோற்றுவித்தார்‌. 

இதே கால கட்டத்தில்தான்‌ வங்காளத்தில்‌ ராமகிருஷ்ண 
பரமஹம்சர்‌ தோன்றி, இந்து மதத்தில்‌ ஒரு மறுமலர்ச்சியை 
்‌ ஏற்படுத்தினார்‌. பகவான்‌ ராமகிருஷ்ணர்‌ தோற்றுவித்த இயக்கத்தின்‌ 
பயனாக இந்துமதக்‌ கோட்பாடுகளினால்‌ இந்து மதத்தில்‌ ஒரு 
மறுமலர்ச்சி ஏற்பட்டது. அதோடு மட்டுமல்லாது அனைத்து 
மதங்களிடையேயும்‌ ஒரு சகோதர பாவம்‌ ஏற்படுவதற்குப்‌ 
பகவான்‌ ராமகிருஷ்ணர்‌ தோற்றுவித்த இயக்கம்‌ பெரும்‌ 
துணைபுரிந்தது. இத்தருணத்தில்‌ வங்காளத்தில்‌ ஒரே சமயத்தில்‌ 
பிரம்ம சமாஜமும்‌, ராமகிருஷ்ண இயக்கமும்‌ தோன்றி, இந்து 
மதத்தில்‌ ஒரு மகத்தான ஆன்மிகப்‌ புரட்சியைத்‌ தோற்றுவித்தன. 
இவ்விரு இயக்கங்களிடை.யே உள்ள ஒற்றுமைகளையும்‌, 
வேற்றுமைகளையும்‌ நாம்‌ அறிந்துகொள்வது நலமாகும்‌. பிரம்ம 
சமாஜத்தைப்‌ பொறுத்தவரை இந்துமதக்‌ கோட்பாடுகளில்‌ 
முக்கியமான அனைத்துக்‌ கோட்பாடுகளையும்‌ இவ்வியக்கம்‌ 
தன்னகத்தே கொண்டுள்ளது. அதே சமயத்தில்‌ இஸ்லாம்‌ மற்றும்‌ 
கிறித்துவ மதக்கோட்பாடுகளில்‌ சிலவும்‌ இவ்வியக்கத்தில்‌ ஊடுருவி 
இருப்பதையும்‌ காணலாம்‌. எனவே, சமயங்களைப்‌ 
பொறுத்தவரை ஒரு சமரச பாவம்‌ ஏற்படுத்துவதற்குப்‌ பிரம்ம 
சமாஜம்‌ பெருமளவு துணைபுரிந்தது என்பதை நாம்‌ 
அறிந்துகொள்ளலாம்‌. 

ஆனால்‌, ராமகிருஷ்ண பரமஹம்சர்‌ தோற்றுவித்த 
இயக்கத்தைப்‌ பொறுத்தவரை அதன்‌ அணுகுமுறை சற்று 
மாறுபட்டு இருந்தது. இத்தகைய அணுகுமுறைகளை 
ராமகிருஷ்ணர்‌ அவர்களே விளக்கியுள்ளார்‌. பகவான்‌ 
ராமகிருஷ்ணர்‌ அவர்கள்‌, விளைநிலத்தில்‌ பயிரிடப்படும்‌ 
தானியங்கள்‌ அனைத்தும்‌ பின்னர்‌ உணவுப்‌ பொருள்களாக 
மாறுகின்றன. மனித சமுதாயத்திற்கு ஊட்டமளிக்கும்‌ 
உணவுப்பொருளைப்‌ பொறுத்தவரை அவைகளின்‌ 
செயல்பாடுகள்‌ ஒரே பாங்கில்‌ அமைந்துள்ளன - ஆனால்‌, 
இவ்வுணவுப்‌ பொருள்கள்‌ விளைநிலங்களில்‌ 
பயிரிடப்படும்பொழுது செழித்து வளர்வதற்கு வெவ்வேறு 
வகைகள்‌ கையாளப்படுகின்றன. இவ்வுணவுப்‌ பொருள்களை 
விளைவிக்கும்‌ விவசாயி குறிப்பிட்ட தானியப்‌ பயிர்களை 
பொறுத்தவரை அது பயிரிடப்படும்‌ நிலம்‌, அதற்குத்‌ தேவையான 
இயற்கை உரங்கள்‌, அத்தானியத்திற்கு ஏற்றவாறு நீர்‌ பாய்ச்சும்‌ 
முறை ஆகியவை வேறுபடுகின்றன. அதேபோன்றுதான்‌ 
பல்வேறு பழக்க வழக்கங்களைக்‌ கொண்ட வேறு மதங்கள்‌ 
அதனதன்‌ மதங்களுக்கு ஏற்றவாறு தனித்தன்மைகளைக்‌ 
கொண்டிருக்கின்றன. குறிப்பிட்ட ஒரு மத நம்பிக்கையைப்‌ 
பின்பற்றும்‌ ஒருவர்‌ அம்மதத்தின்‌ அடிப்படையான ஆன்மிகக்‌ 
கோட்பாடுகளிலிருந்து மாறுபடக்‌ கூடாது. அதேபோன்று ஒரு 
மதத்தில்‌ பின்பற்றப்படும்‌ நம்பிக்கைகளும்‌, வழிபாட்டு முறைகளும்‌ 
மற்ற மதங்களின்‌ பழக்க வழக்கங்களிலிருந்து மாறுபட்டு 
இருப்பதைக்‌ காண்கிறோம்‌. எனவே, குறிப்பிட்ட ஒரு மதத்தைப்‌ 
பின்பற்றுபவர்கள்‌ அம்மதத்தின்‌ ஆன்மிக அடிப்படைக்கு ஏற்ப 
ஒரு தனித்தன்மையுடன்‌ பரிபக்குவம்‌ அடைகின்றனர்‌. எனவே, 
மற்ற மதத்தைச்‌ சார்ந்தவர்கள்‌ அவர்களை விரோதமான 
கண்ணோட்டத்துடனோ மத நம்பிக்கையுடனோ மதிக்காத 
வகையிலோ இருப்பது தவறான அணுகுமுறையாகும்‌. எனவே, 
குறிப்பிட்ட மத நம்பிக்கையை ஏற்றுக்கொண்ட மனிதன்‌ அம்மத 
நம்பிக்கையின்‌ அடிப்படையிலேயே ஆன்மிக ரீதியில்‌ வளர்ச்சி 
அடைகிறான்‌ என்பதை நாம்‌ ஏற்றுக்கொள்ள வேண்டும்‌. 
ஒருவருடைய வழிபாட்டு முறையும்‌ நம்பிக்கைகளும்‌ 
மற்றவர்களுடைய வழிபாட்டு மூறைகளுக்கும்‌ நம்பிக்கைகளுக்கும்‌ 
ஒத்ததாக இருக்க வேண்டுமென்பது அவசியமில்லை. 
அதேபோன்று குறிப்பிட்ட ஒரு மதமானது அதற்கேற்ற பழக்க 
வழக்கங்களையும்‌ வழிபாட்டு மூறைகளையும்‌ தொன்றுதொட்டு 
ஏற்றுக்கொண்டு, ஆன்மிக அடிப்படைகளையும்‌ கொண்டு 
அதனதன்‌ போக்கில்‌ செயல்படுவது இயற்கை நியதியாகும்‌. 

சாதாரண வழிமுறைகளையும்‌ போக்குகளையும்‌ கொண்ட 
மரபுகளும்‌, பழக்க வழக்கங்களும்‌ அம்மதத்தைப்‌ பற்றிய ஒரு 
எண்ணத்தை உருவாக்குவது இயற்கையே. ஆனால்‌, இத்தகைய 
பழக்க வழக்கங்களும்‌ வழிபாட்டு முறைகளும்‌ ஆன்மிகப்‌ 
பயிற்சிக்குத்‌ தேவையில்லாதவையாகும்‌. உதாரணமாக, 
தியானத்தில்‌ நம்பிக்கை கொண்ட ஒருவர்‌ கோவிலுக்குச்‌ சென்று 
அக்கோவிலில்‌ நிறுவப்பட்டிருக்கும்‌ கடவுள்‌ உருவத்திற்கு 
முன்பாகச்‌ சாஷ்டாங்க நமஸ்காரம்‌ செய்ய வேண்டுமென்று 
அவசியமில்லை. அந்த யோகி அந்தக்‌ கோயிலின்‌ ஒரு மூலையில்‌ 
அமர்ந்துகொண்டு தன்னை இறைவனுடன்‌ ஜக்கியப்படுத்திக்‌ 
கொண்டு தியானம்‌ செய்வதொன்றே போதுமானது. அதே 
நேரத்தில்‌ கோயில்‌ வழிபாட்டில்‌ நம்பிக்கை கொண்ட ஒருவர்‌ தான்‌ 
வழிபடச்‌ செல்லும்‌ கோயிலில்‌ பின்பற்றப்படும்‌ 
நடைமுறைகளையும்‌ வழிபாட்டு முறைகளையும்‌ ஆழ்ந்து பின்பற்ற 
வேண்டியது அவசியமாகும்‌. அத்தகைய பக்தர்‌ புனித நீரில்‌ 
நீராடிவிட்டுத்தான்‌ கோயிலுக்குச்‌ செல்ல வேண்டும்‌. தான்‌ 
பின்பற்றும்‌ மத நம்பிக்கைகளுக்கு ஏற்றவாறு தனது நெற்றியில்‌ 
மதச்சின்னங்களான விபூதியோ, திருமண்ணோ, சந்தனக்‌ கீற்றோ 
தரித்துக்கொள்ள வேண்டும்‌. இத்தகைய புறச்‌ சின்னங்களோடும்‌ 
அகச்‌ சின்னங்களோடும்‌ பக்திபூர்வமாகவும்‌; சாஷ்டாங்க 
நமஸ்காரம்‌ செய்ய வேண்டும்‌. கோயிலில்‌ நிறுவப்பட்டிருக்கும்‌ 
மூர்த்தியை மூன்றுமுறை வலம்‌ வரவேண்டும்‌. வழிபாட்டிற்குரிய 
தேங்காய்‌, பழம்‌, பூ ஆகிய பொருள்களை எடுத்துச்செல்ல 
வேண்டும்‌. அக்கோயில்‌ அர்ச்சகர்‌ வழங்கும்‌ பிரசாதத்தைப்‌ 
பக்திபூர்வமாக ஏற்றுக்கொள்ள வேண்டும்‌. வழிபாட்டு முறைகளில்‌ 
நம்பிக்கை உள்ள இந்து ஒருவர்‌ இந்து வழிபாட்டுச்‌ 
சம்பிரதாயங்களைப்‌ பின்பற்ற வேண்டும்‌. அதேபோன்று பிற 
மதத்தைச்‌ சார்ந்தவர்கள்‌ தத்தமது மதக்‌ கோட்பாட்டின்படி 
வரையறுக்கப்பட்ட வழிபாட்டுச்‌ சம்பிரதாயங்களை எவ்விதக்‌ 
குறைபாடுமில்லாது பின்பற்ற வேண்டும்‌ என்று' பகவான்‌ 
ராமகிருஷ்ண பரமஹம்சர்‌ கூறியிருக்கிறார்‌. மேலும்‌, அவர்‌ 
இத்தகைய சம்பிரதாயங்களைப்‌ பக்தியுடன்‌ பின்பற்றிவந்தார்‌ 
என்பதும்‌ குறிப்பிடத்தக்கது. 

சுவாமி சித்பவானந்தர்‌ தாம்‌ இயற்றிய "Ramakrishna Lives 
Vedantha" என்னும்‌ நூலில்‌ பின்வருமாறு குறிப்பிடுகிறார்‌ : தான்‌ 
ஏற்றுக்கொண்ட கொள்கையில்‌ பற்றும்‌, ஓழுக்கமான முறைகளும்‌ 
அனைத்து மதங்களுக்கும்‌ உரிய சித்தாந்தமாகும்‌. அதே நேரத்தில்‌ 
இத்தகைய பற்றும்‌ ஒழுக்க வரம்பும்‌ வெவ்வேறு மதங்களைப்‌ 
பொறுத்தவரை அதனதன்‌ ஆன்மிக தத்துவத்திற்கு ஏற்பச்‌ சில 

தனித்தன்மைகளுடன்‌ அமைந்துள்ளன. ஒரு இந்துவானவன்‌ 
கோயிலுக்குச்‌ செல்லுமுன்‌ தான்‌ அணிந்திருக்கும்‌ செருப்பை 
விட்டுவிட்டு வெறும்‌ காலுடன்‌ செல்ல வேண்டும்‌. அதே நேரத்தில்‌ 
கிறித்தவர்கள்‌ தங்கள்‌ தேவாலயத்திற்குள்‌ காலணி அணிந்து 
கொண்டு செல்கிறார்கள்‌. முஸ்லிம்கள்‌ மெக்கா நகரம்‌ இருக்கும்‌ 
திசை நோக்கித்‌ தொழுகிறார்கள்‌. இந்துவானவர்‌ கிழக்குமுகமாகத்‌ 
திரும்பித்‌ தியானம்‌ செய்கிறார்‌. பிறப்பு, திருமணம்‌ மற்றும்‌ 
இறப்புப்‌ போன்ற நிகழ்வுகளில்‌ நடத்தப்படும்‌ சடங்குகள்‌ இந்து 
மதத்தைப்‌ பொறுத்தவரை கோயில்களில்‌ நடத்தப்படுவதில்லை. 
ஆனால்‌, இந்நிகழ்வுகளை நடத்தும்‌ கிறிஸ்தவர்களின்‌ வாழ்க்கை 
முறையில்‌ தேவாலயம்‌ முக்கியப்‌ பங்கு வகிக்கிறது. ராமகிருஷ்ண 
பரமஹம்சர்‌ அவர்கள்‌ கிறிஸ்தவ மற்றும்‌ இஸ்லாமிய மதங்களின்‌ 
கோட்பாடுகளில்‌ தாம்‌ பயிற்சி பெறவேண்டுமென்று நினைத்தார்‌. 
இஸ்லாமிய மதத்தைப்‌ பின்பற்ற நினைத்தபொழுது 
அம்மதத்தவரின்‌ உடை, உணவு மற்றும்‌ வழிபாட்டு முறைகளைப்‌ 
பின்பற்றித்‌ தாமே ஒரு இஸ்லாமியராக மாறிவிட்டார்‌. அக்கால 
கட்டத்தில்‌ தாம்‌ வழிபடும்‌ காளி கோயிலுக்குச்‌ செல்வதை அறவே 
தவிர்த்துவிட்டார்‌. மனத்தளவில்‌ ஒரு இஸ்லாமியராகவே 
மாறிவிட்டார்‌. அதேபோன்று கிறிஸ்தவர்களின்‌ வாழ்க்கை 
முறையைப்‌ பின்பற்றி வழிபடும்‌ கிறிஸ்தவராக மாற்றிக்‌ 
கொண்டார்‌. இத்தகைய பயிற்சிகளை யெல்லாம்‌ வெற்றிகரமாக 
முடித்தபின்னர்த்‌ தமது இந்துமத வாழ்க்கை முறைக்கு மாறிவிட்டார்‌. 
இதன்மூலம்‌ ஒவ்வொரு மதத்தின்‌ வழிபாட்டு முறைகளையும்‌ 
கோட்பாடுகளையும்‌ பொறுத்தவரை தத்தமது தனித்தனிச்‌ 
சிறப்புக்களை கட்டிக்காக்க வேண்டுமென்று பகவான்‌ 
ஸ்ரீ ராமகிருஷ்ண பரமஹம்சர்‌ கூறியுள்ளார்‌. 

அதே நூலில்‌ சுவாமி சித்பவானந்தர்‌ அவர்கள்‌ பல்வேறு 
மதங்களிடையே சர்வமத சமரசமும்‌ நல்லிணக்கமும்‌ ஏற்பட 
வேண்டுமென்பதற்காகப்‌ பகவான்‌ ராமகிருஷ்ணர்‌ 
எடுத்துக்கொண்ட முயற்சிகளையும்‌ செயல்பாடுகளையும்‌ 
தெள்ளத்தெளிவாக விளக்கியுள்ளார்‌. குறிப்பாக, கடவுள்‌ 
தத்துவத்தைப்‌ பற்றிப்‌ பல்வேறு மதங்களிடையே இருந்த 
கருத்துகளிலே ஒருமைப்பாடு காண முயன்றார்‌. உண்மையில்‌ 
கடவுள்‌ என்பவர்‌ ஒருவரே. எனவே கிறிஸ்தவ மதத்தைச்‌ சார்ந்த 
கடவுள்‌, இஸ்லாம்‌ மதத்தைச்‌ சார்ந்த கடவுள்‌, இந்து மதம்‌ சார்ந்த 
கடவுள்‌ என வேறுபடுத்திக்‌ கூறுவது என்பது தவறானது என்று 
ராமகிருஷ்ணர்‌ கருதினார்‌. எனவே பல்வேறு மதங்களைச்‌ சார்ந்த 
நம்பிக்கையாளர்கள்‌ கடவுள்‌ ஒருவரே என்பதை உணரவேண்டும்‌. 
ஊருணியில்‌ பல படித்துறைகள்‌ இருக்கின்றன. ஒரு 

படித்துறையில்‌ இறங்கி நீரெடுப்பவன்‌ அதைத்‌ தண்ணீர்‌ 
என்கிறான்‌; மற்றொரு படித்துறையில்‌ நீர்‌ எடுப்பவன்‌ அதை ஜலம்‌ 
என்கிறான்‌; வேறொரு படித்துறையில்‌ நீர்‌ எடுப்பவன்‌ ஹிந்தி 
மொழியில்‌ அதைப்‌ பாணி என்கிறான்‌. ஆனால்‌, இம்மூன்று 
மொழிகளிலும்‌ வெவ்வேறு சொற்களில்‌ கூறப்படும்‌ தண்ணீர்தான்‌ 
இவர்கள்‌ தாகத்தைத்‌ தணிக்கிறது. இதுதான்‌ மனிதனுக்கும்‌ 
கடவுளுக்குமிடையே உள்ள ஆன்மிகத்‌ தொடர்பாகும்‌. 
கிறிஸ்தவர்கள்‌ இத்தகைய கடவுளைப்‌ பரமண்டலத்திலிருக்கும்‌ 
பரமபிதா என்கின்றனர்‌. இஸ்லாமியர்‌ அல்லா என்று 
போற்றுகிறார்கள்‌. இந்துக்கள்‌ பிரம்மம்‌ என்று குறிப்பிடுகிறார்கள்‌. 
ஆனால்‌, இத்தகைய பெயர்களும்‌ பரம்பொருளான ஒரே 
பொருளைத்தான்‌ குறிப்பிடுகிறது என்பதை அவர்கள்‌ 
உணரவேண்டும்‌. வரலாற்றின்‌ இக்காலகட்டத்தில்‌ பகவான்‌ 
ராமகிருஷ்ண பரமஹம்சர்‌ அவர்கள்‌ மக்களிடையே கடவுள்‌ 
தத்துவத்தைப்‌ பரப்பி மகத்தானதொரு ஆன்மிக மறுமலர்ச்சியை 
ஏற்படுத்தினார்‌. 

பகவான்‌ ராமகிருஷ்ணரைப்‌ பொறுத்தவரை அவர்‌ ஒரு 
வைஷ்ணவ குடும்பத்தில்‌ பிறந்தவர்‌. பல தலைமுறைகளாக ரகுவீர்‌ 
என்னும்‌ மூர்த்திதான்‌ அவர்கள்‌ குடும்பத்தின்‌ காவல்‌ தெய்வமாக 
இருந்துவந்தது. பின்னர்‌ தட்சணேஸ்வரத்தில்‌ உள்ள அன்னை 
காளி கோயிலுக்கு அர்ச்சகராகச்‌ சென்றார்‌. தம்‌ சாதனைகளின்‌ 
மூலம்‌ மகா விஷ்ணுவும்‌, மகாகாளியும்‌ ஒரே கடவுள்‌ என்பதை 
அவர்‌ அறிந்துகொண்டார்‌. வேதத்தில்‌ கூறப்பட்டிருக்கும்‌ 
பிரம்மனும்‌, சக்தி வழிபாட்டில்‌ குறிப்பிடப்பட்டிருக்கும்‌ காளி 
மாதாவும்‌ ஒரே கடவுளின்‌ அம்சம்தான்‌ என்பதை அவர்‌ உணர்ந்து 
கொண்டார்‌. அதே நேரத்தில்‌ வேதத்தில்‌ கூறப்பட்டிருக்கும்‌ 
கடவுளை இஸ்லாமியர்கள்‌ அல்லா என்றும்‌, கிறிஸ்தவர்கள்‌ 
பரமண்டலத்தில்‌ இருக்கும்‌ பரமபிதா எனவும்‌ அழைக்கிறார்கள்‌ 
என்ற பேருண்மைகளையும்‌ அறிந்துகொண்டார்‌. 

சுவாமி சித்பவானந்தர்‌ அவர்கள்‌ இந்திய நாட்டின்‌ பல்லாண்டுக்‌ 
கால வரலாற்றின்‌ பிற்பகுதியில்‌ வந்த இஸ்லாம்‌ மற்றும்‌ கிறிஸ்தவ 
மதங்களின்‌ தாக்கங்களைப்பற்றிப்‌ பின்வருமாறு குறிப்பிடுகிறார்‌. 
இஸ்லாமூம்‌, கிறிஸ்தவ மதமும்‌ இந்திய நாட்டில்‌ சமீபத்தில்‌ புகுந்த 
மதங்களாகும்‌. பெளத்தம்‌ மற்றும்‌ சமண மதத்திற்குப்‌ பின்னர்‌ 
நிலைபெற்ற இஸ்லாம்‌ மற்றும்‌ கிறிஸ்தவ மதங்களைப்‌ பற்றி 
வியாகயானங்கள்‌ எழுவதற்கு வாய்ப்பில்லாமல்‌ இருந்தது. 
ஏனென்றால்‌, முன்னர்த்‌ தோன்றிய மதாச்சாரியார்கள்‌ காலத்தில்‌ 
இம்மதங்கள்‌ காலடி எடுத்துவைக்கவில்லை. இத்தகைய 
புறச்சமயங்கள்‌ பற்றிய தத்துவார்த்தங்களை அறியச்‌ செய்யும்‌ 

கடமை சுவாமி ராமகிருஷ்ணருக்கு வாய்க்கப்‌ பெற்றது. பகவான்‌ 
ராமகிருஷ்ணர்‌ அம்மதங்களின்‌ கோட்பாடுகளை முற்றிலும்‌ அறிந்து 
கொள்ளாமல்‌ விமர்சனம்‌ செய்வது சரியில்லை என்றும்‌ 
நினைத்தார்‌. எனவே, தீவிர நம்பிக்கை கொண்ட இஸ்லாமியராக 
மாறி அம்மதத்தை அறிந்துகொள்ள முயன்றார்‌. அது போன்றே 
கிறிஸ்துவராகவும்‌ மாறினார்‌. ஆழ்ந்த பற்றுடைய வேதாந்தியாக 
இருந்த காரணத்தினால்‌ இவ்விரு புறச்‌ சமயங்களைப்‌ பற்றிய 
அடிப்படைக்‌ கோட்பாடுகளை வெகுவிரைவில்‌ அவரால்‌ கிரகித்துக்‌ 
கொள்ள முடிந்தது. இவ்விரு மத நம்பிக்கைகளையும்‌ அந்தரங்க 
சுத்தியோடு பின்பற்றிய காலத்தில்‌ பகவான்‌ ராமகிருஷ்ணர்‌ 
அவர்களுக்கு முகமது நபி மற்றும்‌ ஏசுநாதரின்‌ நேரடி திவ்விய 
தரிசனம்‌ கிடைக்கப்பெற்றது. இதன்மூலம்‌ தமக்கு ஏற்பட்ட 
ஆன்மிக அனுபவத்தைத்‌ தமது சீடர்களுடன்‌ பகிர்ந்துகொண்டார்‌. 
இந்து மதத்தில்‌ பற்றுக்‌ கொண்ட பழமைவாதிகள்‌ இவ்விரு 
புறச்சமய கோட்பாடுகளிலிருந்து விலகியே நின்றனர்‌. ஆனால்‌, 
பகவான்‌ இராமகிருஷ்ண பரமஹம்சர்‌ அவர்கள்‌ தமக்கு ஏற்பட்ட 
நேரடி ஆன்மிக அனுபவத்தின்மூலம்‌ இவ்விரு மதங்களும்‌ 
வேதத்தின்‌ அடிப்படையில்‌ அமைந்த, கடவுள்‌ தத்துவத்திற்கு 
அழைத்துச்சென்றதாகக்‌ கூறியுள்ளார்‌. 

அதேபோன்று தீவிரமான மதநம்பிக்கை உடையவர்கள்‌ 
கடவுள்‌ நம்பிக்கையற்ற நாத்திகத்‌ தத்துவத்தை முழுமூச்சுடன்‌ 
எதிர்த்தனர்‌. நாத்திகர்களின்‌ வாழ்க்கை பயனற்ற வாழ்க்கை என 
அவர்கள்‌ கருதினர்‌. மனித வாழ்க்கையில்‌ கிடைத்தற்கரிய ஆன்மிக 
அனுபவத்தை மறுத்ததின்‌ மூலம்‌ இவர்களுடைய வாழ்க்கை 
வெறுமையுடன்‌ கூடிய வாழ்க்கையென இவர்கள்‌ கருதினர்‌. 
ஆனால்‌, பகவான்‌ ராமகிருஷ்ணர்‌ அவர்களைப்‌ பொறுத்தவரை 
நாத்திகர்களைப்‌ புறக்கணிக்கும்‌ போக்கை அவர்‌ ஏற்கவில்லை. 
அவர்களது வாழ்க்கை பொருளற்றது என்றும்‌ அவர்‌ கருதவில்லை. 
பகவான்‌ ராமகிருஷ்ணரைப்‌ பொறுத்தவரை மனித வாழ்க்கையின்‌ 
பரிணாம வளர்ச்சியின்‌ ஒரு காலகட்டத்தில்‌ நாத்திகத்திற்கும்‌ இடம்‌ 
உண்டு என நம்பினார்‌. நாத்திகர்கள்‌ கடவுள்‌ நம்பிக்கை 
இல்லாவிட்டாலும்‌ மனிதப்‌ பிறவி உயர்ந்த லட்சியங்களை 
அடைவதற்காக இடையறாது முயற்சி செய்தால்‌ அதற்குக்‌ கடவுள்‌ 
நம்பிக்கை தேவையில்லை. அவர்களது மனமூம்‌ உன்னதமான 
ஒரு பரிபக்குவ நிலையை அடைகிறது. இத்தகைய முடிவிற்கு 
ஆன்மிக வாழ்க்கையில்‌ இருக்கும்‌ பலவித மூடநம்பிக்கைகளைத்‌ 
துடைத்தெறிந்துவிட்டதன்‌ காரணமாகவே ராமகிருஷ்ணரால்‌ 
வரமூடிந்தது. மத நம்பிக்கையற்ற பலர்‌ ராமகிருஷ்ண 
பரமஹம்சரிடம்‌ அடைக்கலம்‌ புகுந்து தமது உள்ளத்து 

உணர்ச்சிகளை வெளிப்படையாகத்‌ தெரிவித்தனர்‌. அதற்கு 
ராமகிருஷ்ணர்‌, “நீங்கள்‌ கடவுள்‌ நம்பிக்கை அற்றவர்‌ என்பதைப்‌ 
பற்றி அதிகம்‌ கவலைப்பட வேண்டாம்‌. சொந்த முயற்சி முலம்‌ 
உங்களது வாழ்க்கையை உயர்த்திக்கொள்ளுங்கள்‌. சத்திய 
தோற்றத்தைக்‌ கொண்டவராக உங்கள்‌ போக்கை மாற்றிக்‌ 
கொள்ளுங்கள்‌. உங்கள்‌ மனத்திலிருக்கும்‌ ஆணவத்தை அறவே 
அழித்துவிடுங்கள்‌. சத்தியமானது திறந்த உங்கள்‌ மனதின்மூலம்‌ 
பேருண்மையைக்‌ கண்டறியும்‌ பயணத்தைத்‌ துவங்கும்‌" எனக்‌ 
குறிப்பிட்டார்‌. பின்னர்‌ அந்நாத்திகர்‌ பகவான்‌ ராமகிருஷ்ணரைச்‌ 
சந்தித்துத்‌ தமது மனம்‌ இப்பொழுது அமைதியுற்றிருப்பதாகவும்‌ 
எக்கருத்தைப்‌ பற்றியும்‌ ஒரு தெளிவான சிந்தனை 
ஏற்பட்டிருக்கிறது எனவும்‌ குறிப்பிட்டார்‌. முழு நம்பிக்கையோடு 
அந்தரங்க சுத்தியுடன்‌ பின்பற்றப்படும்‌ நாத்திகக்‌ கொள்கையானது 
பேருண்மையைத்‌ தரிசனம்‌ செய்வதற்கு ஏற்றுக்‌ கொள்ளப்பட்ட 
ஒரு யாத்திரையாகும்‌. எனவே, நாத்திகத்தின்மூலம்‌ உயர்ந்த 
நிலையை அடைய முடியும்‌ எனவும்‌ பகவான்‌ ராமகிருஷ்ணர்‌ 
நம்பினார்‌. 

மேலும்‌ பகவான்‌ ராமகிருஷ்ணர்‌ அவர்கள்‌ மத அடிப்படை 
வாதத்தில்‌ அமைந்த மதவெறியையும்‌ கடுமையாகச்‌ சாடியுள்ளார்‌. 
இத்தகைய மதவெறி பிடித்தவர்கள்‌, தாம்‌ பின்பற்றும்‌ மதம்தான்‌ 
சிறந்தது, ஏனைய மதங்களின்‌ கொள்கைகள்‌ சிறந்தன அல்ல 
என்பதோடு அம்மதங்களைத்‌ தாக்குவதே தமது கடமை எனக்‌ 
கருதுகிறார்கள்‌. இத்தகைய போக்கு அறியாமையின்‌ 
விளைவாகும்‌. இத்தகைய அடிப்படைவாதி தனக்கோ தன்னால்‌ 
பின்பற்றப்படும்‌ மதத்திற்கோ நன்மை செய்யவில்லை எனக்‌ 
கூறலாம்‌; தனது மதத்திற்குத்‌ தீமையே செய்தவராகிறார்‌. 
அதேநேரத்தில்‌ பிற மதங்களுடன்‌ ஒப்பிட்டு ஒருமைப்பாடு காண 
முயல்வது ஒரு உயர்ந்த தத்துவமாகும்‌. ராமகிருஷ்ண 
பரமஹம்சரைப்‌ பொறுத்தவரை இறைவனின்‌ சித்தத்தால்தான்‌ 
மதக்கோட்பாடுகள்‌ தோன்றியுள்ளன என்பதாகும்‌. அவர்‌ தமது 
ஆன்மிக அனுபவத்தின்மூலம்‌ எல்லா மதங்களும்‌ ஒரே கடவுளை 
நோக்கித்தான்‌ அழைத்துச்‌ செல்கின்றன என்னும்‌ முடிவுக்கு 
வந்தார்‌. எவ்வாறு ஒரு மனிதன்‌ பெண்‌ குலத்தைச்‌ சார்ந்தவர்களை 
மதிக்கும்‌ அதேநேரத்தில்‌ தன்‌ தாய்க்குத்‌ தனிச்சிறப்பு 
அளிக்கிறானோ அந்த அளவிற்கு, தான்‌ சார்ந்திருக்கும்‌ மதத்திற்கும்‌ 
தனிச்சிறப்பு அளித்திருக்கிறார்‌. பகவான்‌ ராமகிருஷ்ணரைப்‌ 
போன்று பிற மதத்‌ தத்துவங்களையும்‌ ஏற்றுக்கொண்டு 
பின்பற்றியதால்‌ ஏற்பட்ட பரவச அனுபவம்‌ பெறுவதற்கு 
எல்லோருக்கும்‌ வாய்க்க இயலாது. ஆனால்‌, தன்‌ மதத்தைப்‌ 

பின்பற்றும்‌ அதேநேரத்தில்‌ பிற மதக்‌ கோட்பாடுகளையும்‌ அவர்‌ 
மதிக்கக்‌ கற்றுக்கொள்ள வேண்டும்‌. இதுவே பகவான்‌ 
ராமகிருஷ்ணர்‌ தமது வாழ்க்கை மூலம்‌ அளித்த செய்தியாகும்‌. 
பகவான்‌ ராமகிருஷ்ணர்‌ அவர்கள்‌ தோன்றிய 19ஆம்‌ 
நூற்றாண்டின்‌ பிற்பகுதியில்‌ ஏற்றத்‌ தாழ்வுகள்‌ கொண்ட 
நால்வருணப்‌ பாகுபாடு இந்து சமயத்தின்‌ ஆணிவேரையே 
அசைத்துக்கொண்டிருந்தது. உயர்‌ சாதியைச்‌ சார்ந்த ஒருவர்‌ 
தாழ்ந்தசாதி சார்ந்துள்ள ஒருவர்‌ வீட்டில்‌ தாகத்திற்கு நீர்கூட அருந்த 
மாட்டார்‌. இக்கால கட்டத்தில்‌ இந்திய நாட்டில்‌ ஏற்றத்‌ 
தாழ்வுகளுடன்‌ கூடிய சாதியமுறை எவ்வளவு அநீதியானது 
என்பது பற்றி அவருடைய சீடரான சுவாமி விவேகானத்தர்‌ 
அவர்கள்‌ கூற்றே சிறந்த சான்றாகும்‌. சுவாமி விவேகானந்தர்‌ 
அவர்கள்‌ “இது என்ன கடவுள்‌ நம்பிக்கை என்று எனக்குப்‌ 
புரியவில்லை. புகழ்‌ பெற்ற நான்கு வேதங்கள்‌ தோன்றிய 
இந்நாட்டில்‌ என்ன விஞ்சியிருக்கிறது? அனைத்து உயர்ந்த 
தத்துவங்களும்‌ மறைந்துவிட்டன. சமையல்‌ அறையே நமது 
கோயிலாக மாறிவிட்டது. சமையல்‌ பாத்திரமே நாம்‌ வழிபடும்‌ 
கடவுளாகிவிட்டது. ஒரு மனிதன்‌ சமைத்த உணவை நான்‌ தீண்ட 
மாட்டேன்‌ எனக்‌ கூறுவது எந்த வேதத்தைச்‌ சார்ந்தது என 
எனக்குத்‌ தெரியவில்லை. உன்னைவிட தான்‌ புனிதமானவன்‌; 
என்னை நீ தொட்டால்‌ புனிதத்‌ தன்மை கெட்டுவிடும்‌ எனக்‌ 
கூறுவதற்கு எந்த மதம்‌ அனுமதிக்கிறது" எனக்‌ கூறியுள்ளார்‌. 
இத்தகைய மோசமான மூடநம்பிக்கைகளில்‌ மூழ்கியிருந்த இந்து 
சமூதாயத்தைக்‌ குறித்துப்‌ பகவான்‌ ராமகிருஷ்ணர்‌ அவர்கள்‌ 
எவ்வாறு கருதுகிறார்‌ என்பதையும்‌ இதை அவரது மனம்‌ எந்த 
அளவு எதிர்த்தது என்பதையும்‌ அவரது வாழ்க்கை 
வரலாற்றிலிருந்தே அறிந்து கொள்ளலாம்‌. பகவான்‌ ராமகிருஷ்ணர்‌ 
அவர்கள்‌ ஏழு வயதினராக இருக்கும்பொழுது அக்காலத்திய வேத 
மரபுப்படி உபநயனம்‌ செய்யப்பட்டது. அவரது ஆன்மிக 
வாழ்க்கையில்‌ உபநயனத்தின்‌ போதிருந்துதான்‌ பிரமச்சரிய 
ஆசாரத்தைத்‌ துவக்குகிறார்‌ என்பது கோட்பாடு. உபநயனம்‌ 
என்பது வைதீக பிராமணர்களுக்கு இரண்டாவது பிறப்பு எனக்‌ 
கூறப்படுகிறது. இந்த மரபுப்படி உபநயனம்‌ செய்விக்கப்‌ 
பட்டவுடன்‌ தமது உணவிற்காக அவர்‌ வேறு வீடுகளில்‌ பிச்சை 
ஏற்க வேண்டும்‌. குறிப்பாக, பிராமணர்களிடமிருந்துதான்‌ பிச்சை 
ஏற்க வேண்டும்‌. எனவே, சுவாமி ராமகிருஷ்ணர்‌ அவர்களுக்குப்‌ 
பிச்சை அளிக்கப்‌ பல பிராமணக்‌ குடும்பங்கள்‌ முன்வந்தன. 
ஆனால்‌, அவர்களிடம்‌ கதாதரர்‌ ராமகிருஷ்ணர்‌, “நான்‌ முதன்முதலில்‌ 
பிராமணர்‌ அல்லாதாரிடம்‌ பிச்சை ஏற்றுக்கொள்வதற்கு ஏற்கனவே 

முடிவு செய்துவிட்டேன்‌. நான்‌ உங்கள்‌ யாருடைய வீட்டிற்கும்‌ 
பிச்சை கேட்டு வரப்போவதில்லை. எங்கள்‌ வீட்டில்‌ 
வேலைக்காரியாக இருக்கும்‌ ஒரு ஏழைக்‌ கொல்லர்‌ வீட்டுப்‌ 
பெண்ணான தணி என்பவர்‌ வீட்டில்‌ முதலில்‌ பிச்சை 
ஏற்றுக்கொள்வதாக அவருக்கு வாக்குறுதி கொடுத்துவிட்டேன்‌" 
எனக கூறிவிட்டார்‌. இதைக்‌ கேட்டு அனைவரும்‌ 
திகைத்துவிட்டனர்‌. அவர்கள்‌ “தணி என்பவள்‌ தாழ்ந்த சாதியைச்‌ 
சார்ந்தவள்‌. இப்போதுதான்‌ உபநயனம்‌ செய்யப்பட்ட நீ மதச்‌ 
சம்பிரதாயத்தை மீறி நடக்க முற்பட்டிருக்கிறாய்‌. இதை நாங்கள்‌ 
ஏற்க முடியாது" எனக்‌ கூறினர்‌. ஆனால்‌ கதாதரர்‌ உறுதியான 
குரலில்‌ “நான்‌ ஏற்கெனவே அளித்த வாக்குறுதியிலிருந்து மீறப்‌ 
போவதில்லை. தணி என்ற அந்தப்‌ பெண்‌ மிகவும்‌ உயர்ந்த 
குணத்தைப்‌ பெற்றவர்‌. அவர்களிடம்‌ பிச்சை ஏற்பதை நீங்கள்‌ 
யாரும்‌ தடுக்க இயலாது" எனக்‌ கூறிவிட்டு அப்பெண்‌ வீட்டிற்குச்‌ 
சென்று அவர்‌ அளித்த உணவை அருந்தினார்‌. கிட்டத்தட்ட 
ஒன்றரை நூற்றாண்டுகளுக்கு முன்னர்‌ நமது நாட்டில்‌ சாதி 
அடிப்படையில்‌ அமைந்திருந்த சனாதன அமைப்பின்‌ 
கட்டுக்கோப்பை மனத்தில்‌ கொண்டால்தான்‌ பகவான்‌ 
ராமகிருஷ்ணர்‌ செய்த புரட்சியின்‌ முழுப்‌ பரிணாமமும்‌ நமக்கு 
விளங்கும்‌. 

பகவான்‌ ராமகிருஷ்ண பரமஹம்சர்‌ அவர்கள்‌ இந்து தர்மத்தில்‌ 
பல்வேறு அம்சங்கள்பற்றி விளக்கியிருந்தாலும்‌, தீண்டாமை 
பற்றிக்‌ கூறிய செய்தி இல்லை. ஆனால்‌ அவருடைய சீடரான 
சுவாமி விவேகானந்தர்‌ அவர்கள்‌ தீண்டாமை என்னும்‌ 
மனிதாபிமானமற்ற போக்கை கடுமையாகச்‌ சாடியுள்ளார்‌. அவர்‌ 
தீண்டாமை என்னும்‌ கொடுமையின்‌ பழக்கம்‌ நாடு முழுவதும்‌ 
பரவியிருந்தாலும்‌ கேரளத்தில்தான்‌ அது கோர வடிவம்‌ 
பெற்றிருக்கிறது எனக்‌ கருதினார்‌. கேரளத்தைப்‌ பொறுத்தவரை 
தீண்டாமை என்பதோடு உயர்‌ சாதியினர்‌ வசிக்கும்‌ பகுதிகளில்‌ 
தீண்டத்தகாதவர்‌ செல்வதற்கும்‌ தடை விதிக்கப்பட்டிருந்தது. 
கீண்டத்தகாதவர்கள்‌ உயர்‌ சாதி மக்களைக்‌ கண்ணெடுத்தும்‌ 
பாராமை என்னும்‌ கொடிய பழக்கம்‌ கேரளத்தில்தான்‌ இருந்தது. 
இதைப்பற்றிச்‌ சுவாமி விவேகானந்தர்‌ “இந்தக்‌ கொடிய பழக்கம்‌ 
இந்து மதத்தின்‌ சாபக்கேடு. இந்தப்‌ பழக்கங்களிலிருந்து மாறி ஜான்‌ 
என்ற பெயரிலோ அல்லது அகமது என்ற பெயரிலோ மதம்‌ மாறி 
வந்தால்‌ அவர்களிடம்‌ தீண்டாமை செல்லுபடியாவதில்லை. 
அவர்கள்‌ இந்துக்களின்‌ வீட்டிற்குச்‌ செல்லலாம்‌ என்பதோடு 
அவர்களுக்குச்‌ சிறந்த வரவேற்பும்‌ கிடைக்கும்‌. இதைவிட ஒரு 

மோசமான ஒரு பைத்தியக்கார விதியைக்‌ கேரளா தவிர வேறு 
எங்கும்‌ காண இயலாது." 

ராமகிருஷ்ண பரமஹம்சர்‌ அவர்கள்‌ தாம்‌ அர்ச்சகராகப்‌ 
பணியாற்றிய தட்சணேஸ்வரத்திற்கு அருகிலுள்ள சேரிகளுக்கு 
யாருக்கும்‌ தெரியாமல்‌ சென்று வருவார்‌. அவர்‌ அங்கு 
குவிந்திருக்கும்‌ குப்பை கூளங்களை அகற்றும்‌ பணியில்‌ 
ஈடுபடுவார்‌. அவர்களுக்கு முன்னர்ப்‌ பிரார்த்தனைகள்‌ செய்வார்‌. 
அப்பிரார்த்தனையில்‌, “தாயே மனித கூலமனைத்தும்‌ உன்னுடைய 
குழந்தைகள்‌ அல்லவா, ஏன்‌ ஒருவரை உயர்நிலையிலும்‌ 
மற்றொருவரைத்‌ தாழ்நிலையிலும்‌ வைத்திருக்கிறாய்‌? என்னால்‌ 
இதை ஏற்றுக்கொள்ள இயலாது. இவர்கள்‌ அனைவரையும்‌ 
சகோதரர்களாக ஏற்றுக்கொள்ளும்‌ மனோநிலையை அருளப்‌ 
பிரார்த்திக்கிறேன்‌. நான்‌ உயர்சாதிப்‌ பிராமணன்‌. அந்தப்‌ 
பிராமணன்‌ என்ற மமதை அகலப்‌ பிரார்த்திக்கிறேன்‌. அதை 
வெளிப்படுத்துவதற்காகத்‌ தாழ்த்தப்பட்ட சாதியைச்‌ சார்ந்த 
இக்குழந்தைகளின்‌ புற அழுக்குகளைப்‌ போக்க முயற்சி 
செய்கிறேன்‌" எனப்‌ பிரார்த்தனை செய்வது வழக்கம்‌. 
ராமகிருஷ்ணர்‌ அவர்களின்‌ இத்தகைய நடவடிக்கைகள்‌ உயர்‌ 
சாதியினருக்குத்‌ தெரிந்தால்‌ பிராமண சாதியிலிருந்து விலக்கி வைத்து 
விடுவார்கள்‌. அதே போன்று இப்பணிகளைச்‌ செய்பவர்‌ பிராமண 
சாதியைச்‌ சார்ந்தவர்‌ என்று அச்சேரி மக்களுக்குத்‌ தெரிந்தால்‌ உயர்‌ 
சாதியினரால்‌ தமக்குத்‌ தீங்கு விளைந்துவிடுமோ என்று அவர்கள்‌ 
நடுங்குவர்‌. ஆனால்‌, தம்‌ மனதிலிருந்த அழுக்கு முற்றிலும்‌ நீக்க 
வேண்டுமென்பதற்காகவே பகவான்‌ ராமகிருஷ்ணர்‌ அவர்கள்‌ 
இத்தகைய பரிசோதனைகளைச்‌ செய்தார்‌. வரலாற்றின்‌ அக்கால 
கட்டத்தில்‌ பகவான்‌ ராமகிருஷ்ணர்‌ இச்செயல்களில்‌ ஈடுபட்டார்‌ 
என்ற காரியம்‌ எத்தகைய புரட்சியானது என்பதை நம்மால்‌ 
தற்பொழுது அறிந்துகொள்ள இயலாது. அவர்‌ வாழ்ந்த கால 
கட்டத்தில்‌ இருந்த சமுதாயச்‌ சூழ்நிலையைப்‌ புரிந்து கொண்டால்‌ 
தான்‌ அவர்‌ செய்த புரட்சிகளின்‌ தன்மை விளங்கும்‌. 


ட்ப 


6-0. In Public Domain. Digtized by Muthulakshmi Research Academy 


7. ஆன்மிகப்‌ புரட்சியாளர்‌ 


சுவாமி சித்பவானந்தர்‌ அவர்கள்‌ துறவுநிலை எய்திய 
காலகட்டத்திலிருந்து அன்னார்‌ இறுதிக்‌ காலம்வரை தமிழகத்தில்‌ 
மகத்தானதொரு ஆன்மிகப்புரட்சி நடைபெறுவதற்கு அவர்களது 
வாழ்க்கையின்‌ செயல்பாடுகளும்‌ காரணமாயிருந்தன என்பதை 
யாவரும்‌ நன்கு அறிவர்‌. சமய மற்றும்‌ ஆன்மிக நிலையில்‌ மட்டும்‌ 
தங்களை அர்ப்பணித்துக்கொண்ட பல துறவிகளைத்‌ தமிழகம்‌ 
பெற்றிருந்தது. சைவ, வைணவ மற்றும்‌ அத்வைத 
சித்தாந்தங்களின்‌ அடிப்படையில்‌ அமைந்த பாரம்பரிய மிக்க பல 
மதங்கள்‌ பல நூற்றாண்டுக்‌ காலமாகத்‌ தமிழ்நாட்டிலிருந்து 
மக்களுக்கு ஆன்மிகத்‌ துறையில்‌ வழிகாட்டி வந்திருக்கிருக்கின்றன. 
ஆயினும்‌ வங்கத்தில்‌ தோன்றிய இராமகிருஷ்ண இயக்கத்தின்‌ 
தாக்கம்‌ இந்தியப்‌ பெருநாட்டின்‌ சமுதாய வாழ்க்கையில்‌ ஒரு 
பெரிய மறுமலர்ச்சியை ஏற்படுத்தியது. அதிலும்‌ குறிப்பாகப்‌ 
பேளூரிலுள்ள இராமகிருஷ்ண மடத்தின்‌ கிளையாக விளங்கிவரும்‌ 
சென்னை இராமகிருஷ்ண மடத்தாரும்‌ ஆன்மிகத்‌ துறையில்‌ 
பெரும்பணி ஆற்றியுள்ளனர்‌. எனினும்‌, சுவாமி சித்பவானந்தர்‌ 
அவர்கள்‌ ஏற்படுத்திய இராமகிருஷ்ண தபோவனம்‌ எனும்‌ 
நிறுவனம்‌ தமிழ்ச்‌ சமுதாயத்தில்‌ பல நூற்றாண்டுகள்‌ ஆன்மிக 
ரீதியில்‌ புறக்கணிக்கப்பட்டிருந்த மிகவும்‌ தாழ்த்தப்பட்டிருந்த 
நிலையிலிருந்து உயர்ஜாதி மக்களால்‌ புறக்கணிக்கப்பட்ட மக்கள்‌ 
மத்தியில்‌ குறிப்பிடத்தக்க அளவில்‌ பக்தி ரீதியில்‌ ஆன்மிக உறவை 
ஏற்படுத்தியது என்பதுதான்‌ மகிழ்ச்சி தரும்‌ ஒரு செய்தியாகும்‌. 


நால்வருணம்‌ எனப்படும்‌ ஜாதி அமைப்பு எதற்காகத்‌ 
தோற்றுவிக்கப்பட்டது என்பது குறித்துப்‌ பல ஆராய்ச்சிகள்‌ 
நடத்தப்பட்டுவிட்டன. இன்னும்‌ நடந்துகொண்டிருக்கின்றன. 
நால்வருணத்தில்‌ மேல்‌ வருணத்தவரான அந்தணர்‌ எனப்படுவோர்‌ 

சமுதாயக்‌ கட்டுக்கோப்பில்‌ தாங்கள்‌ உயர்‌ சாதியினர்‌ என்றிருந்த 
இறுமாப்புநிலை மாறி, மேல்வருணத்தாருடன்‌ தாழ்வருணத்தினரும்‌ 
சமமாக நடத்தப்படும்‌ காட்சி அரசியல்‌ அரங்கில்‌ நடந்தேறிவிட்டது. 
ஆனால்‌, சமூதாய அமைப்பில்‌ அன்றாட வாழ்க்கையில்‌ 
அனைத்துச்‌ சாதியினரும்‌ சமம்‌ என்னும்‌ சமத்துவநிலை 
தோற்றுவிக்கப்‌ படவில்லை. எந்த ஒரு அரசியல்‌ கிளர்ச்சி சட்ட 
ரீதியாக மக்கள்‌ மத்தியில்‌ வேற்றுமை பாராட்டக்கூடாது என்பதை 
ஏற்படுத்தியதோ அதே அரசியல்‌ காரணங்களால்‌ மக்கள்‌ சாதி 
அடிப்படையில்‌ வேறுபாடுகள்‌ கற்பித்து இன்னும்‌ ஒருவருக்‌ 
கொருவர்‌ பகைமை பாராட்டும்‌ நிலையே இருந்துவருகிறது. 
இதுவே இருபதாம்‌ நூற்றாண்டில்‌ இருந்தநிலை, சுவாமி 
சித்பவானந்தர்‌: அவர்கள்‌ ஏற்படுத்திய இராமகிருஷ்ண தபோவன 
இயக்கம்‌ தோன்றிய பின்னர்‌ இந்நிலையில்‌ பெரும்‌ மாற்றம்‌ 
ஏற்பட்டது. வெறும்‌ சமய மற்றும்‌ ஆன்மிக ரீதியில்‌ இராமகிருஷ்ண 
இயக்கத்தை அணுகுவோருக்கு இத்தகைய மாறுதல்கள்‌ 
ஏற்பட்டுள்ளதை அறிந்துகொள்வது கடினம்‌. ஆனால்‌, சமுதாயப்‌ 
பிரக்ஞையோடு அணுகுபவர்களால்‌ இராமகிருஷ்ண தபோவன 
இயக்கத்தால்‌ ஏற்பட்ட மாறுதலை நன்றாக உணர்ந்துகொள்ள 


இயலும்‌. 


ரமண மகரிஷியுடன்‌ சந்திப்பு 

பூர்வாசிரமத்தில்‌ அந்தணர்‌ சாதியைச்‌ சேர்ந்த ரமண மகரிஷி 
அவர்களின்‌ “உன்னையே நீ அறிந்துகொள்‌” என்ற தத்துவத்தைச்‌ 
சுவாமி சித்பவானந்தர்‌ அவர்கள்‌ மனதளவில்‌ ஏற்றுக்‌ கொண்டார்‌. 
பகவான்‌ ரமணர்‌ அவர்கள்‌ தமிழகத்தில்‌ மட்டுமல்லாது இந்தியப்‌ 
பெருநாடு முழுவதும்‌ ஓர்‌ ஆன்மிக மறுமலர்ச்சியை ஏற்படுத்தியவர்‌. 
அவரது இயக்கம்‌ இந்து மதத்தையோ அல்லது உருவ 
வழிபாட்டையோ பரப்புவதையே நோக்கமாகக்‌ கொண்டது அல்ல. 
ஒவ்வொரு மனிதனும்‌ தனது சிருஷ்டியின்‌ ரகசியத்தை 
உணர்ந்துகொள்ள வேண்டுமென்பதே ஆகும்‌. இக்கருத்து 
குருமகராஜ்‌ இராமகிருஷ்ண பரமஹம்சரின்‌ தத்துவத்திற்கு 
ஏற்புடையதாக இருந்தது. சுவாமி சித்பவானந்தர்‌ அவர்கள்‌ 
சென்னையிலுள்ள இராமகிருஷ்ண மடத்திற்குப்‌ போகும்‌ 
பொழுதெல்லாம்‌ திருவண்ணாமலையில்‌ வாழ்ந்துவந்த ரமண 
மகரிஷியையும்‌ தரிசிப்பதை வழக்கமாகக்‌ கொண்டிருந்தார்‌. ரமண 
மகரிஷியும்‌ சுவாமி சித்பவானந்தர்‌ அவர்களுடன்‌ தனிப்பட்ட 
முறையில்‌ அதிக நேரம்‌ பேசுவார்‌. பொதுவாக ரமண மகரிஷி 
அவர்கள்‌ மெளனத்தையே அனுஷ்டித்து வந்தார்‌. அத்தகைய 


CC-O0. In Public Domain. Digtized by Muthulakshmi Research Academy 


68 சுவாமி சித்பவானந்தர்‌ 


ரமண மகரிஷி சுவாமி சித்பவானந்தர்‌ அவர்களுடன்‌ ஆன்மிக 
விஷயங்கள்குறித்து அதிகநேரம்‌ பேசுவதைக்‌ கண்டு ரமண ஆசிரம 
அன்டார்கள்‌ ஆச்சரியப்படுவது வழக்கம்‌. ஒருமுறை சுவாமி 
சித்பவானந்தர்‌ அவர்கள்‌ ரமண மகரிஷியுடன்‌, “நீங்கள்‌ 
மதுரையைவிட்டு வெளியேறி இங்கு வந்தபின்னர்‌ இப்பொழுது 
இருக்கும்‌ மனநிலையில்‌ என்ன மாற்றம்‌ உண்டாயிருக்கிறது” எனக்‌ 
கேட்டார்‌. அதற்கு “நான்‌ மதுரையைவிட்டு வெளியேறியபொழுது 
உள்ள மனநிலையிலேயே இப்பொழுதும்‌ இருக்கிறேன்‌ ”" எனப்‌ 
பதிலளித்தார்‌. உடனே சுவாமி சித்பவானந்தர்‌ அவர்கள்‌ 
“அவ்வாறாயின்‌ இவ்வளவு காலம்‌ எதற்காகத்‌ தவம்‌ செய்தீர்கள்‌ " 
எனக்‌ கேட்டார்‌. அதற்கு ரமணா மகரிஷி அவர்கள்‌, “நான்‌ அன்று 
பெற்றிருந்த மன உறுதிக்குத்தான்‌ தவம்‌ செய்ய வேண்டி 
யிருக்கிறது. அன்று பெற்றிருந்த மனநிலைக்கு மேல்‌ பெறுவதற்கு 
இனி ஒன்றுமில்லை” எனக்‌ குறிப்பிட்டார்‌. 

சுவாமி சித்பவானந்தர்‌ அவர்கள்‌ கேரளத்தில்‌ மகத்தானதொரு 
சமுதாய ஆன்மிக மறுமலர்ச்சியை ஏற்படுத்திய நாராயணகுரு 
அவர்களுடன்‌ தொடர்பு கொண்டிருந்தார்‌. கேரளத்தில்‌ மிகவும்‌ 
தாழ்த்தப்பட்ட ஈழவ சாதியில்‌ பிறந்தவர்‌ அவர்‌. நாராயண குரு 
அவர்கள்‌ கேரள மாநிலத்தில்‌ உயர்சாதி மக்களால்‌ தாழ்த்தப்பட்ட 
மக்களைவிடத்‌ தாழ்த்தப்பட்ட நிலையில்‌ நடத்தப்பட்டவர்‌. ஈழவ 
சமுதாயத்தைச்‌ சார்ந்த பெண்கள்‌ மார்பை மறைக்கக்‌ கூடாது என்ற 
ஒரு வழக்கத்தை உயர்சாதியினர்‌ ஏற்படுத்தியிருந்தனர்‌. 
இம்மக்களுக்குக்‌ கோவிலுக்குள்‌ சென்று இறைவனை 
வழிபடுவதற்கு உள்ள உரிமை மறுக்கப்பட்டது. ஆனால்‌, வேறு 
தலைவர்களாக இருந்திருந்தால்‌ இக்கொடுமைகளை எதிர்த்து 
மோதல்‌ ஏற்படுத்தும்‌ வகையில்‌ போராடத்‌ துவங்கியிருப்பார்கள்‌. 
அத்தகைய போராட்டங்கள்‌ பலமுறை நடந்ததும்‌ உண்டு. ஆனால்‌, 
அப்போராட்டங்கள்‌ வெற்றி அடையவில்லை. நராயண குரு 
அவர்கள்‌ வழிகாட்டுதலின்‌ பேரில்‌ மோதல்‌ போக்கினைக்‌ கைவிட்டு 
விட்டுத்‌ தாழ்த்தப்பட்ட ஈழவ மக்களுக்காகப்‌ புதிய கோவில்கள்‌ 
கட்டப்பட்டன. அக்கோயில்களுக்கு லட்சக்கணக்கான ஈழவ 
சமுதாயத்தினர்‌ சென்று இறைவழிபாடு நடத்தினர்‌. இம்மக்களுக்குச்‌ 
சமஸ்கிருத அறிவோடு இந்து மதத்தின்‌ அறிவுக்‌ களஞ்சியங்களான 
வேதங்களைக்‌ கற்பிப்பதற்காக ஆயிரக்கணக்கான வேதபாட 
சாலைகள்‌ ஏற்படுத்தப்பட்டன. அழிவுப்‌ பாதையில்‌ அல்லாமல்‌ 
ஆக்கரீதியில்‌ நடைபெற்ற ஒரு ஆன்மிகப்‌ புரட்சியின்‌ விளைவாகக்‌ 
கேரளத்தில்‌ தாழ்த்தப்பட்ட நிலையில்‌ வைக்கப்பட்ட ஈழவ சாதியில்‌ 

உள்ள மக்கள்‌ வாழ்வில்‌ ஒரு பெரிய மறுமலர்ச்சி ஏற்பட்டது. 
இம்மறுமலர்ச்சியை உயர்சாதியினரான சநாதனிகளால்‌ தடுத்துநிறுத்த 
இயலவில்லை. நாராயண குரு அவர்கள்‌ வழிகாட்டுதலின்‌ 
அடிப்படையில்‌, “நாராயண தர்ம பரிபாலன யோகம்‌" 
ஏற்படுத்தப்பட்டது. இந்த அமைப்பின்மூலம்‌ ஈழவ சமுதாயத்தின்‌ 
மேம்பாட்டிற்கான பள்ளிகளும்‌ கல்லூரிகளும்‌ வேத 
பாடசாலைகளும்‌ தோற்றுவிக்கப்பட்டன. இதன்‌ விளைவாகச்‌ 
சாதிப்‌ பூசலில்‌ சிக்கித்‌ தவித்த கேரள ஈழவ சமுதாயத்தில்‌ ஒரு 
மாறுதல்‌ ஏற்பட்டது. சுவாமி சித்பவானந்தர்‌ அவர்களுக்கு நாராயண 
குரு அவர்களின்‌ தொடர்பு ஏற்பட்டது. சுவாமி சித்பவானந்தர்‌ 
அவர்கள்‌ தமிழில்‌ உள்ள ஆன்மிக நூலான திருவாசகத்தைக்‌ 
கற்பதற்கு நாராயண குரு ஒரு தூண்டுகோலாக இருந்தார்‌. 
மகாஞானியான நாராயண குருவின்‌ தொடர்பால்‌ சுவாமி 
சித்பவானந்தர்‌ அவர்களின்‌ ஆன்மிக சக்தி ஒளிவிட்டு பிரகாசித்தது. 
கேரளத்தில்‌ நாராயண குரு அவர்கள்‌ வழிகாட்டுதலினால்‌ 
துவக்கப்பட்ட நாராயண தர்ம பரிபாலன யோகம்‌ எனும்‌ 
அமைப்பும்‌ சுவாமி சித்பவானந்தர்‌ அவர்களால்‌ துவக்கப்பட்ட 
இராமகிருஷ்ண தபோவனம்‌ எனும்‌ நிறுவனமும்‌ இந்திய நாட்டின்‌ 
தென்பகுதியில்‌ ஒரு பெரிய ஆன்மிக மறுமலர்ச்சிக்கு வித்திட்டன 
என்று கூறலாம்‌. 


ஆனந்தமாக இருங்கள்‌ 

சுவாமி சித்பவானந்தர்‌ அவர்கள்‌ தம்மைத்‌ தொடர்புகொள்ளும்‌ 
அன்பர்களை எப்பொழுதும்‌ “ஆனந்தமாக இருங்கள்‌” என்று 
கூறுவார்‌. சுவாமி சித்பவானந்தர்‌ அவர்களை வழிகாட்டியாக ஏற்றுக்‌ 
கொண்ட அன்பர்‌ ஒருவர்‌ இவ்வாறு கூறியிருக்கிறார்‌: “சுவாமி 
சித்பவானந்தர்‌ அவர்கள்‌ எப்பொழுதும்‌ ஆனந்தமாக இருங்கள்‌ 
என்று கூறுவார்‌. அது என்‌ மனத்தில்‌ உறுதியாகப்‌ பதிந்துவிட்டது. 
என்‌ வாழ்வில்‌ தோன்றிய துன்பங்க ளெல்லாம்‌ இன்பங்களாக 
மாறின. சுவாமி சித்பவானந்தர்‌ அவர்கள்‌ அடைந்த ஆனந்த 
நிலையில்‌ எந்த நிலையிலிருந்தாரோ அதேநிலையில்‌ தம்மை நாடி 
வந்தவர்களையும்‌ அந்த ஆனந்த நிலையில்‌ இருங்கள்‌ என்று 
ஆசிர்வதித்தார்‌. அத்தகைய ஆசிர்வாதம்தான்‌ என்னுடைய 
வாழ்வில்‌ அனுபவமாக அமைந்துவிட்டது”. 


சுவாமி சித்பவானந்தர்‌ அவர்கள்‌ மதுரைக்கு அருகில்‌ 
திருவேடகத்தில்‌ வைகை நதிக்கரையில்‌ அமைந்துள்ள 
இராமகிருஷ்ண ஆசிரமத்திற்கு அடிக்கடி வருவார்கள்‌. 

திருப்பராய்த்துறை இராமகிருஷ்ண தபோவனம்‌ சார்பில்‌ 
அமைக்கப்பட்ட இவ்வளாகத்தில்‌ விவேகானந்தர்‌ கல்லூரி 
செயல்பட்டுவருகிறது. அக்கல்லூரியில்‌ பணிபுரியும்‌ 
ஆசிரியர்களுக்குத்‌ தபோவனம்‌ சார்பில்‌ குடியிருப்பதற்குரிய 
வீடுகள்‌ கட்டப்பட்டுள்ளன. அங்குப்‌ பணிபுரியும்‌ ஆசிரியர்கள்‌ 
கல்லூரி வளாகத்திலேயே உறுதுணையாக இருக்க 
வேண்டுமென்பதற்காகக்‌ கட்டப்பட்டன. அக்‌ கல்லூரியில்‌ 
தமிழ்த்துறைப்‌ பேராசிரியராக 
இருந்த நமசிவாயம்‌ 
என்பவருக்கும்‌ ஒரு வீடு 
ஒதுக்கப்பட்டிருந்தது. 
பேராசிரியர்‌ நமசிவாயம்‌ 
அவர்கள்‌ அவ்வீட்டில்‌ 
குடிபுகுவதற்கு நல்ல நாளைத்‌ 
தேர்ந்தெடுத்து வைத்திருந்தார்‌. 
அதிர்ஷ்டவசமாக அதே 
நாளில்‌ சுவாமி சித்பவானந்தர்‌ 
அவர்கள்‌ கல்லூரிக்கு விஜயம்‌ 
செய்திருந்தார்‌. பேராசிரியர்‌ 
நமசிவாயம்‌ அவர்கள்‌ 
சுவாமிகளை அணுகிப்‌ புதிய 
வீட்டிற்கு வந்து ஆசிர்வதிக்க 
வேண்டுமென்று கேட்டுக்‌ 
கொண்டார்‌. சுவாமிகளும்‌ 
| அதற்கு இசைவு தெரிவித்‌ 
மகாத்மா காந்தியடிகள்‌ திருந்தார்‌. பேராசிரியர்‌ 
அழைப்பினை ஏற்றுச்‌ 

சுவாமிகள்‌ அவ்வீட்டில்‌ அடியெடுத்து வைத்துத்‌ தலைநிமிர்ந்து 
பார்த்தபொழுது தேசப்பிதா காந்தியடிகள்‌ படம்‌ 
மாட்டப்பட்டிருந்தது. சுவாமி சித்பவானந்தர்‌ அவர்கள்‌ 
அப்படத்தைப்‌ பார்த்தவுடன்‌ ஒரு நிமிடம்‌ நின்றுவிட்டார்‌. 
தேசப்பிதா காந்தியடிகள்‌ படம்‌ காந்திஜி கவலை தோய்ந்தநிலையில்‌ 
இருக்கும்நிலையில்‌ இருந்தது அதில்‌ காந்திஜியின்‌ உருவம்‌ 
தலைகுனிந்த நிலையில்‌ இருந்தது. உடனே சுவாமி சித்பவானந்தர்‌ 
அவர்கள்‌ பேராசிரியர்‌ நமசிவாயத்திடம்‌, “காந்திஜி அவர்கள்‌ சிரித்த 
முகத்துடன்‌ ஒரு படம்‌ இருக்கிறது. அப்படத்தில்‌ காந்திஜி முகம்‌ 

மட்டுமல்லாது உடல்‌ முழுதும்‌ சிரித்துக்‌ கொண்டிருப்பதுபோல்‌ 
இருக்கும்‌. இப்பொழுதிருக்கும்‌ படத்தை எடுத்துவிட்டுச்‌ சிரித்த 
முகத்துடன்‌ இருக்கும்‌ காந்திஜி படத்தை மாட்டுங்கள்‌. அப்படம்‌ 
உங்கள்‌ குடும்பத்தை ஆசிர்வதித்துக்‌ கொண்டிருக்கும்‌ ” எனக்‌ 
குறிப்பிட்டார்‌. சுவாமி சித்பவானந்தர்‌ அவர்கள்‌ வார்த்தைகளைக்‌ 
கேட்டு அனைவரும்‌ மெய்சிலிர்த்து விட்டனர்‌. சுவாமி 
சித்பவானந்தர்‌ அவர்கள்‌ மக்கள்‌ எப்பொழுதும்‌ ஆனந்தநிலையில்‌ 
இருக்க வேண்டுமென்று விரும்பியதற்கு இந்நிகழ்ச்சி ஒரு சான்றாக 
விளங்குகிறது. 


இயற்கையில்‌ வந்த நோயை ஏற்றுக்கொள்ளுதல்‌ என்ற 
நிலையை ஏற்றுக்கொண்ட சித்பவானந்தர்‌ அவர்கள்‌ 1985 ஆம்‌ 
ஆண்டு நவம்பர்‌ 16 நாளன்று விதேக முக்தி அடைந்தார்‌. 
இதுகுறித்துத்‌ தற்போது இராமகிருஷ்ணமடம்‌ தலைவராயிருக்கும்‌ 
சுவாமி வித்யானந்தா அவர்கள்‌ “மக்களில்‌ ஒரு சிலரே 
ஆன்மிகவாதிகளாக இருந்து உலகிற்கு வழிகாட்டியிருக்கிறார்கள்‌. 
சமுதாயத்திற்கு அவர்கள்‌ வாழ்க்கை தேவைப்படுகிறபொழுது 
அவர்கள்‌ வாழ்வு பீரமிப்பு ஊட்டுகிறது. அவர்கள்‌ உலகிற்குச்‌ 
செய்யும்‌ காரியம்‌ முடிந்தபிறகு இறைவன்‌ அவர்களை 
ஆட்கொள்கின்றான்‌. அப்படி ஞான பரம்பரையொன்று உலகிற்கு 
ஓயாது நன்மை செய்து கொண்டேயிருக்கிறது. அந்த ஞான 
பரம்பரையில்‌ வந்தவர்தான்‌ சுவாமி சித்பவானந்தர்‌ அவர்கள்‌ ஆவார்‌. 
நோயுற்றிருந்த காலத்தில்‌ உடல்தளர்ச்சி அடைந்ததே அன்றி 
உள்ளம்‌ தளர்ச்சி அடையவில்லை. உடல்‌ பலவீனம்‌ அடைந்து 
எழுந்திருக்க முடியாத நிலையில்‌ விழாவைக்‌ கொண்டாடிக்கொண் 
டிருந்தார்கள்‌. தபோவனத்தில்‌ இருந்த துறவிகளும்‌ பக்தர்களும்‌ 
அவ்விழாவிற்குப்‌ போய்‌ வருகிறோம்‌ என்று கூறியபொழுது, 
“என்னையும்‌ அழைத்துக்‌ கொண்டு போக மாட்டீர்களா?” என்று 
கூறியபோது அனைவரும்‌ கண்கலங்கி விட்டனர்‌. சுவாமிகள்‌ 
கேட்டுக்‌ கொண்டபடி அவரை நாற்காலியில்‌ அமரச்செய்து மாடியில்‌ 
இருந்து தூக்கிவந்து காரில்‌ அமர்த்தி விழாவிற்கு அழைத்துச்‌ 
சென்றனர்‌. மாணவர்கள்‌ நடத்திய விஜயதசமி விழாவில்‌ 
கலந்துகொண்ட பக்தர்களுக்கும்‌, மாணவர்களுக்கும்‌ ஆசி 
வழங்கினார்‌. அப்போது அவர்‌ உள்ளம்‌ உடல்‌ உபாதையிலிருந்து 
விலகி அருள்நிலையில்‌ விளங்கியது. உடலில்‌ சக்தி உள்ள அளவு 
வந்தவர்களுக்கு ஆசி வழங்கிக்‌ கொண்டிருந்தார்‌. 


கடைசியாகத்‌ தபோவனத்தில்‌ நடந்த சக்தி பூஜை 
அந்தர்யோகத்தில்‌ கலந்துகொண்டார்‌. தம்‌ உடலில்‌ இருந்த 

சக்திகளை யெல்லாம்‌ ஒன்றுதிரட்டி. அந்தர்யோகத்தில்‌ கலந்து 
கொண்டவர்களுக்குச்‌ சிறந்த உரை ஆற்றினார்‌. 
நோய்வாய்ப்பட்டிருந்த பொழுது நோயின்‌ துன்பத்தை மனத்தில்‌ 
வாங்கிக்‌ கொள்ளாது மனத்தை உயர்ந்த நிலையில்‌ வைத்திருத்தார்‌. 
உடல்‌ நோய்வாய்ப்பட்டிருந்த நிலையில்‌ உள்ளமானது ஓர்‌ உயர்ந்த 
நிலையில்‌ இருந்ததால்‌ தம்மைப்‌ பார்க்க வந்த அன்பர்கள்‌ “உடம்பு 
எப்படி இருக்கிறது” என்று கேட்டதற்கு “அதுபற்றி எனக்குத்‌ 
தெரியாது. இவ்வுடலைப்பற்றிப்‌ பாதுகாத்துவரும்‌ துறவியர்களைக்‌ 
கேட்டுத்‌ தெரிந்துகொள்ளுங்கள்‌ ” என்பார்‌. ஆன்மிக விஷயங்‌ 
களைப்பற்றிக்‌ கேட்டால்‌ அதற்கு ஆனந்தமாகப்‌ பதில்‌ தருவார்‌. 
அன்பர்கள்‌ விடைபெற்று போகும்‌ பொழுது ஆனந்தமாக இருங்கள்‌ 
என்று ஆசீர்வதிப்பார்‌. 

இறுதிக்‌ காலத்தில்‌ சுவாமி சித்பவானந்தர்‌ அவர்கள்‌ உடல்நலம்‌ 
குன்றியிருந்த போது நடந்த நிகழ்ச்சியைத்‌ திரு. சி. சுப்பிரமணியம்‌ 
அவர்கள்‌ “என்‌ வாழ்க்கை நினைவுகள்‌ " எனும்‌ தமது சுயசரிதை 
நூலில்‌ பின்வருமாறு கூறுகிறார்‌. “சுவாமி சித்பவானந்தர்‌ கடுமையாக 
நோய்வாய்ப்பட்டிருந்தபொழுது ஒரு சம்பவம்‌ நடந்தது. அவரது 
உடல்நலம்‌ குறித்து ஒரு பக்தர்‌ விசாரித்தார்‌. “என்னைப்‌ 
பொருத்தவரை நான்‌ நலமாக இருக்கிறேன்‌. ஆனால்‌, என்னுடைய 
உடல்நிலை எவ்வாறிருக்கிறது எனத்‌ தெரிந்துகொள்ள 
வேண்டுமென்று நினைத்தால்‌ என்‌ மருத்துவரை அணுகிக்‌ கேட்டுத்‌ 
தெரிந்து கொள்ளுங்கள்‌ " எனச்‌ சுவாமி சித்பவானந்தர்‌ அவர்கள்‌ 
பதிலளித்தார்‌. இதிலிருந்து அவர்‌ மனநிலையைப்‌ புரிந்து 
கொள்ளலாம்‌. 1985 ஆம்‌ ஆண்டில்‌ சுவாமி சித்பாவனந்தர்‌ சமாதி 
அடைந்தார்‌. தமது வாழ்நாளின்‌ இறுதிவரையில்‌ எனது வாழ்வில்‌ 
வழிகாட்டி வந்தார்‌. எனக்குச்‌ சந்தேகம்‌ ஏற்பட்ட போதெல்லாம்‌ 
அவரிடம்‌ நான்‌ செல்வது உண்டு. ஒவ்வொரு முறையும்‌ எனக்குச்‌ 
சரியான வழியைக்‌ காட்டினார்‌ சுவாமி சித்பாவனந்தர்‌ அவர்கள்‌. 

“எனது வாழ்க்கையை உருவாக்கி அதனை ஆன்மிக 
வழிப்படுத்தியவர்‌ என்று நான்‌ இப்போதும்‌ கருதுகிறேன்‌. அவருக்கு 
நான்‌ எப்பொழுதும்‌ கடமைப்பட்டிருக்கிறேன்‌. அவரது அருள்‌ 
எனக்கு மிகவும்‌ நன்மை அளித்தது. அவரது அருள்மட்டும்‌ 
இல்லையென்றால்‌ நான்‌ வாழ்க்கையில்‌ எவ்வாறு மாறியிருப்பேன்‌ 
என்று சொல்ல முடியாது. நமது வாழ்க்கைகளைத்‌ தெய்வீகத்‌ 
தன்மைகளே உருவாக்கி வழிகாட்டுகின்றன.” 


ட்ப 

சுவாமி சித்பவானந்தர்‌ அவர்கள்‌ ஏற்படுத்திய ஆன்மிகப்‌ புரட்சி 
தமிழகத்திலே ஒரு பெரும்‌ மாறுதலை ஏற்படுத்தியது. தமிழகம்‌ 
முழுவதும்‌ அவர்கள்‌ நடத்திய அந்தர்யோகம்‌ என்னும்‌ ஆன்மிக 
முகாம்கள்‌ மூலமாக மகத்தானதொரு மாறுதலைச்‌ சித்பவானந்தர்‌ 
மக்கள்‌ உள்ளத்தில்‌ ஏற்படுத்தினார்‌. அவர்‌ நடத்திய 
அந்தர்யோகத்தில்‌ பல்லாயிரக்கணக்கான மக்கள்‌ கலந்து 
கொண்டனர்‌. அவ்வாறு கலந்துகொண்டவர்களில்‌ சமுதாயத்தின்‌ 
அனைத்துத்‌ தரப்பினரும்‌ பரவியிருந்தனர்‌. பெரும்‌ தனவந்தர்கள்‌ 
மட்டும்‌ அல்லாமல்‌ சாதாரண ஏழை எளியவர்களும்‌ அந்தர்யோக 
நிகழ்ச்சியில்‌ கலந்துகொண்டு பயன்பெற்றனர்‌. மிகவும்‌ உயர்ந்த - 
சாதாரணப்‌ பொதுமக்கள்‌ எளிதிலே புரிந்துகொள்ள இயலாத - 
ஆனமிகத்‌. தத்துவங்களை மிக எளிய தமிழில்‌ கேட்பவர்களின்‌ 
மனத்தில்‌ பதியும்‌ வண்ணம்‌ சொற்பொழிவாற்றுவதில்‌ ஆன்மிகத்‌ 
துறையில்‌ சுவாமி சித்பவானந்தர்‌ அவர்களுக்கு இணையாக இல்லை 
இன்னொருவர்‌ என்பதைத்‌ துணிந்து கூறலாம்‌. தமிழகத்திலே 
ஆன்மிகம்‌ என்னும்‌ பெயரில்‌ பலர்‌ புராணச்‌ சொற்பொழிவுகளை 
மக்கள்‌ மத்தியில்‌ ஆற்றி செல்வாக்குப்‌ பெற்றிருப்பதை நாம்‌ 
மறுப்பதற்கில்லை. அத்தகைய சொற்பொழிவு நிகழ்ச்சிகளில்‌ 
ஆயிரக்கணக்கான மக்கள்‌ குழுமியிருப்பதையும்‌ நாம்‌ 
கண்டிருக்கிறோம்‌. ஆனால்‌, மிகவும்‌ கற்பனையுடன்‌ 
புராணங்களையும்‌, இதிகாசங்களையும்‌, விளக்கி மணிக்கணக்கில்‌ 
பேசும்‌ பெளராணிகச்‌ சொற்பொழிவாளர்களையே இத்தமிழகம்‌ 
கண்டிருக்கிறது. இச்சொற்பொழிவுகளைக்‌ கேட்பதற்குக்‌ கூடும்‌ 
ஆயிரக்‌ கணக்கான பொதுமக்கள்‌ ஏதோ பொழுதுபோக்கிற்காக 
இக்கூட்டங்களுக்கு வந்தனர்‌ என்றுதான்‌ கூற இயலும்‌. இத்தகைய 
சொற்பொழிவு நிகழ்ச்சிகளினால்‌ கேட்போரது மனத்தில்‌ ஆன்மிக 
நோக்கு மேலோங்கி யிருப்பதற்குப்‌ பதிலாக ஏதோ 

பொழுதுபோக்கிற்காக இச்சொற்பொழி.. களைக்‌ கேட்ட திருப்தியே 
பெரிதும்‌ நிலவி யிருக்கிறது. இதற்கும்‌ மேலாக இத்தகைய 
சொற்பொழிவு நிகழ்ச்சிகளின்‌ விளைவாகப்‌ புராதனமான இந்து 
மதத்தைப்பற்றி ஒரு தவறான எண்ணத்தைப்‌ பிற மதத்தவரின்‌ 
மனத்தில்‌ ஏற்படுத்தும்‌ நிலையே இருந்துவருகிறது. 

ஆனால்‌, சுவாமி சித்பவானந்தர்‌ அவர்களுடைய 
பேச்சாற்றலும்‌ ஆற்றொழுக்குப்‌ போன்ற அவரது தமிழ்‌ நடையும்‌ 
கேட்போரின்‌ மனத்தில்‌ ஓர்‌ ஈர்ப்பை ஏற்படுத்தியது என்று கூறினால்‌, 
அது மிகையாகாது. பரந்து விரிந்த இந்து மதத்தில்‌ புதைந்து 
கிடக்கும்‌ ஆன்மிகத்‌ தத்துவங்களை மிக எளிதில்‌ புரிந்துகொள்ளும்‌ 
வகையில்‌ அவருடைய சொற்பொழிவுகள்‌ அமைந்திருந்தன. 
பெளராணிகர்கள்‌ சொற்பொழிவுபோலல்லாமல்‌ தாம்‌ பேச 
எடுத்துக்கொண்ட தலைப்பிலிருந்து சிறிதளவும்‌ விலகிச்‌ 
செல்லாமல்‌ கேட்போர்‌ மனத்தில்‌ அவ்வுயரிய கருத்துக்கள்‌ பதியும்‌ 
வண்ணம்‌ அவர்‌ பேச்சுக்கள்‌ அமைந்திருந்தன. சுவாமி 
சித்பவானந்தர்‌ அவர்கள்‌ தமிழிலும்‌, ஆங்கிலத்திலும்‌ நிறைபுலமை 
பெற்றவர்‌; அதுவும்‌ குறிப்பாக அவரது பூர்வாசிரமத்தில்‌ பள்ளிப்‌ 
படிப்பினை ஆங்கிலேயர்கள்‌ நடத்திய பள்ளியில்‌ படித்த 
காரணத்தினால்‌ அவரது ஆங்கில நடை ஆங்கில மொழியில்‌ 
பெரும்புலமை பெற்றவர்கள்கூட வியக்கும்‌ வண்ணம்‌ 
அமைந்திருந்தது. அவர்‌ எம்மொழியில்‌ பேசினாலும்‌ 
சொல்லவேண்டிய விஷயத்தைச்‌ சுற்றி வளைக்காமல்‌ கேட்போர்‌ 
மனத்தில்‌ நன்கு பதியும்வண்ணம்‌ அவர்கள்‌ உள்ளத்தைத்‌ 
தொட்டுப்‌ பேசும்‌ பாங்கில்‌ அமைந்திருக்கும்‌. தேவையில்லாத 
அடைமொழிகளையும்‌ உதாரணங்களையும்‌ தவிர்த்து நேரடியாக 
விஷயத்தை எடுத்துச்‌ சொல்வது அன்னாரது சொற்பொழிவின்‌ 
தனிச்சிறப்பாகும்‌. சொற்பொழிவினைக்‌ குறிப்பிட்ட நேரத்தில்‌ 
துவங்கி விஷயங்களையும்‌ பேசிமுடிப்பது அவர்களிடம்‌ இயல்பாக 
அமைந்துவிட்ட ஒரு தன்மையாகும்‌. 

சுவாமி சித்பவானந்தர்‌ அவர்களது பேபச்சாற்றலுக்கு 
இணையானது அவரது எழுத்தாற்றல்‌ ஆகும்‌. இந்துமத 
தத்துவங்கள்‌, ஆன்மிகம்‌ மற்றும்‌ வரலாறு குறித்து அவர்‌ எழுதிய 
நூல்கள்‌ இன்றும்‌ மாபெரும்‌ இலக்கியங்களாகத்‌ திகழ்ந்து 
கொண்டிருக்கின்றன. ஆன்மிக இலக்கியங்களைப்‌ பொறுத்தவரை 
சுவாமி சித்பவானந்தர்‌ அவர்களுக்கு மற்றொரு ஆன்மிக 
எழுத்தாளரை இணைசொல்ல இயலாது. அவரது 
சொற்பொழிவினைப்‌ போன்றே எழுத்துக்களும்‌ படிப்போர்‌ 

மனத்தில்‌ பதியும்‌ வண்ணம்‌ அமைந்திருக்கும்‌. ஆங்கிலத்திலும்‌ 
தமிழிலும்‌ ஏராளமான்‌ நூல்களை எழுதியுள்ளார்‌. இந்துமத 
இதிகாசங்களான மகாபாரதம்‌, இராமாயணம்‌ போன்ற 
காவியங்களைத்‌ தமிழிலும்‌ ஆங்கிலத்திலும்‌ எழுதியுள்ளார்‌. இந்த 
இரண்டு இதிகாசங்களைப்‌ பொறுத்தவரை நம்‌ நாட்டிலுள்ள 
இந்துக்களுக்கு இவை புதியவை அல்ல. தமிழகத்தைப்‌ 
பொறுத்தவரை கம்ப இராமாயணமும்‌, வில்லி பாரதமும்‌ கவிதை 
வடிவில்‌ மக்கள்‌ மத்தியில்‌ ஏற்கனவே அறிமுகமான நூல்களாகும்‌. 
மேலும்‌ இவ்விரு இதிகாசங்களைக்‌ குறித்துப்‌ பல தமிழறிஞர்கள்‌ 
நூற்றுக்கணக்கான நூல்களைத்‌ தமிழில்‌ எழுதியுள்ளனர்‌. எனினும்‌ 
சுவாமி சித்பவானந்தர்‌ அவர்கள்‌ எழுதிய இராமாயணம்‌ மற்றும்‌ 
மகாபாரதம்‌ பற்றிய நூல்கள்‌ மக்கள்‌ மத்தியில்‌ அறியப்பட்ட 
அளவிற்கு ஏனைய நூல்கள்‌ அறியப்படவில்லை. இதற்குக்‌ 
காரணம்‌ உரைநடை வடிவில்‌ எழுதப்பட்ட இந்நூல்கள்‌ படிப்போர்‌ 
மனத்தில்‌ எளிதில்‌ பதியும்‌ வண்ணம்‌ அமைந்திருப்பதேயாகும்‌. 
அதற்கும்‌ மேலாக இக்காப்பியங்களில்‌ வரும்‌ பாத்திரப்‌ 
படைப்புகளின்‌ ஆன்மிகச்‌ சிறப்புகளை முன்னிலைப்படுத்தியே 
சுவாமி சித்பவானந்தர்‌ அவர்கள்‌ எழுதியுள்ளார்‌. 


இத்தகைய ஆன்மிக நூல்கள்‌ தவிர, பத்தொன்பதாம்‌ 
நூற்றாண்டில்‌ மாபெரும்‌ ஆன்மிகப்‌ புரட்சிக்கு வித்திட்டவரான 
பகவான்‌ ஸ்ரீராமகிருஷ்ணர்‌ பற்றியும்‌, அவருடைய சீடரான 
விவேகானந்தரைப்பற்றியும்‌, அன்னை சாரதா தேவியாரைப்‌ 
பற்றியும்‌ வரலாற்று நூல்களை எழுதியுள்ளார்‌. குறிப்பாக, பகவான்‌ 
இராமகிருஷ்ணர்‌ பற்றி ஆங்கிலத்தில்‌ எழுதிய “Ramakrishna lives 
Vedantha” என்னும்‌ நூல்‌ வரலாற்றுச்‌ சிறப்புமிக்க நூலாகும்‌. அதே 
போன்று சுவாமி விவேகானந்தர்‌ அவர்கள்‌ பற்றியும்‌ “Ka making 
message of Vivekananda” எனும்‌ ஆங்கில நூலும்‌ ஆங்கிலத்திலே 
எழுதப்பட்ட நூல்களிலே ஒரு சிறந்த நூலாகும்‌. இந்நூல்கள்மூலம்‌ 
தமிழறியாத, அதுவும்‌ குறிப்பாக, ஐரோப்பிய நாட்டினருக்கு, 
இவ்விரு ஆன்மிகத்‌ தலைவர்களின்‌ வரலாற்றினையும்‌, 
தத்துவங்களையும்‌ அறிமுகம்‌ செய்வதில்‌ பெரும்‌ பங்காற்றியுள்ளார்‌. 
இத்தகைய ஆன்மிக நூல்கள்தவிர நம்‌ நாட்டில்‌ இன்றிருக்கும்‌ 
கல்வித்‌ திட்டம்‌ ஆன்மிகச்‌ சிந்தனையை முற்றிலுமாகப்‌ 
புறக்கணித்துவிட்டதை உணர்ந்த சுவாமி சித்பவானந்தர்‌ அவர்கள்‌ 
கல்வித்‌ துறையில்‌ ஒரு தேசியக்‌ கண்ணோட்டம்‌ இருக்கவேண்டு 
மென்ற கருத்தினை வலியுறுத்தி மூன்று அரிய நூல்களை 
ஆங்கிலத்தில்‌ எழுதியுள்ளார்‌. “1௩018 National Education, Value 

Education, Values in Education” என்பவையே இந்நூல்களாகும்‌. 
இராமாயணம்‌, மகாபாரதம்‌, ஸ்ரீமத்‌ பகவத்கீதை போன்ற ஆன்மிக 
இலக்கியங்கள்‌ தவிரச்‌ சமூக பிரக்ஞை ஏற்படும்‌ வகையில்‌ சுவாமி 
சித்பவானந்தர்‌ அவர்கள்‌ பல நூல்கள்‌ எழுதியுள்ளார்‌. 


எல்லாவற்றிலும்‌ மேலாக இந்தியாவின்‌ ஆன்மிகச்‌ செல்வமாக 
விளங்கும்‌ பகவத்‌ கீதைக்கு அற்புதமான விளக்கவுரை ஒன்றினைச்‌ 
சுவாமி சித்பவானந்தர்‌ அவர்கள்‌ எழுதியுள்ளார்‌. சுமார்‌ ஆயிரம்‌ 
பக்கங்களுக்கு மேற்கொண்ட இந்நூல்‌ பகவத்கீதை குறித்து 
இதுவரை வெளிவந்த நூல்களில்‌ எல்லாம்‌ தலைசிறந்த நூலாகும்‌. 
மகாபாரதத்தின்‌ ஒரு பகுதியான பகவத்‌ கீதைக்குப்‌ பல 
ஆயிரக்கணக்கான உரைகள்‌ வெளிவந்துள்ளன. இவ்வுரைகளைப்‌ 
பாஷ்யங்கள்‌ என்று கூறுவார்கள்‌. மேலும்‌ பகவத்கீதை உலகில்‌ 
உள்ள பல மொழிகளில்‌ மொழிபெயர்க்கப்பட்டுள்ளது. எட்வின்‌ 
ஆர்னால்ட்‌, ரொமெயின்‌ ரோலண்ட்‌ போன்ற மேலைநாட்டு 
அறிஞர்கள்‌ இந்நூலுக்கு வியாக்யானங்கள்‌ எழுதியுள்ளனர்‌. 
ஆன்மிகத்‌ தலைவர்கள்மட்டு மன்றி மாபெரும்‌ புரட்சியாளர்களாக 
விளங்கிய அரசியல்‌ தலைவர்களும்‌ பகவத்கீதைக்கு 
விளக்கவுரைகள்‌ எழுதியுள்ளனர்‌. இதுவரை வெளிவந்த 
விளக்கவுரைகளில்‌ லோகமான்ய திலகர்‌ அவர்கள்‌ பகவத்கீதைக்குக்‌ 
“கீதா ரகசியம்‌" என்ற விளக்கமான நூலை எழுதியுள்ளார்‌. பெரும்‌ 
புரட்சியாளரான லோகமான்ய பாலகங்காதர திலகர்‌ அவர்கள்‌ 
தேசத்துரோகக்‌ குற்றத்திற்காக ஆயுள்‌ தண்டனை பெற்று, 
பர்மாவிலுள்ள மாண்டலே சிறைச்சாலையில்‌ கைதியாக இருந்த 
நிலையில்‌ பகவத்கீதைக்குக்‌ “கீதா ரகசியம்‌" என்ற உரை 
எழுதியுள்ளார்‌ என்பது குறிப்பிடத்தக்கதாகும்‌. தேசப்பிதா 
காந்தியடிகளும்‌ பகவத்‌ கீதைக்கு விளக்க உரை எழுதியுள்ள -ர்‌. 
சுவாமி ஆனந்தர்‌ என்பவர்‌ காந்தியடிகளிடம்‌ பகவத்‌ கீதையைச்‌ 
சமஸ்கிருத மூலத்திலிருந்து மொழிபெயர்க்க வேண்டும்‌ என்று 
வேண்டுகோள்‌ விடுத்தார்‌. சுவாமி ஆனந்தர்‌ காந்தியடிகளிடம்‌ “கீதை 
முழுவதையும்‌ நீங்கள்‌ முழுவிளக்கத்துடன்‌ மொழிபெயர்த்தால்தான்‌ 
நாங்கள்‌ அதை வாசித்துக்‌ கீதாஉபதேசத்தின்‌ மூலம்‌ தாங்கள்‌ கூறும்‌ 
பொருளை நாங்கள்‌ நன்கு உணர்ந்துகொள்ள முடியும்‌. நீங்கள்‌ 
அவசியமென நினைக்கும்‌ குறிப்புகளையும்‌ அதில்‌ சேர்க்க 
வேண்டும்‌. அங்கே ஒன்றும்‌ இங்கே ஒன்றுமாகச்‌ சுலோகத்திலிருந்து 
அகிம்சைத்‌ தத்துவங்களைக்‌ கூறி யூகிக்க முற்படுவது நியாயமாக 
எனக்குத்‌ தோன்றவில்லை” என்று குறிப்பிட்டார்‌. அவரது 
வேண்டுகோளை ஏற்றுப்‌ பகவத்‌ கீதைக்கு உரை எழுத முற்பட்டார்‌ 

காந்தியடிகள்‌. சமஸ்கிருதத்தில்‌ அவர்‌ போதிய புலமை 
பெற்றவரல்ல. எனினும்‌, கீதையைப்‌ படிப்பதற்காகச்‌ சமஸ்கிருதம்‌ 
கற்றுக்கொண்டார்‌. இதன்‌ விளைவாகக்‌ காந்தியடிகள்‌ 
ஏற்றுக்கொண்ட அகிம்சைத்‌ தத்துவத்திற்கு ஒரு புதிய விளக்கம்‌ 
கிடைத்ததாகக்‌ காந்தியடிகள்‌ குறிப்பிட்டுள்ளார்‌. அதற்கு மேலாகத்‌ 
தம்‌ உடன்பிறப்பாகக்‌ கருதப்பட்ட அரிஜன மக்களுக்காகத்‌ 
தீண்டாமையை எதிர்த்து ஒரு மகத்தான போராட்டத்தைக்‌ 
காந்தியடிகள்‌ துவக்கியிருந்தார்‌. இப்போராட்டத்தின்‌ விளைவாகச்‌ 
சனாதன இந்துக்களின்‌ எதிர்ப்பைச்‌ சமாளிக்க வேண்டி வந்தது. 
காலம்‌ காலமாக இந்துமத அனுஷ்டானங்களில்‌ நம்பிக்கை கொண்ட 
இந்து சனாதனிகள்‌ தீண்டாமை என்பது இந்துமதம்‌ ஏற்றுக்கொண்ட 
ஒன்று என்று கருதிவந்தனர்‌. மற்றும்‌ சிலர்‌ தீண்டாமைக்கு இந்து 
மதத்தில்‌ ஆதாரமே இல்லை என்று கூறினர்‌. இவ்வாறு பெரும்‌ 
போராட்டச்‌ சூழ்நிலையில்‌ காந்தியடிகள்‌ பகவத்‌ கீதையை அதன்‌ 
மூலநூலான சமஸ்கிருதத்தில்‌ படித்தார்‌. தீண்டாமை எதிர்ப்பு 
இயக்கத்திற்கு இதன்‌ விளைவாகக்‌ காந்தியடிகளுக்கு ஒரு மாபெரும்‌ 
ஒளி கிடைத்தது. அந்த ஒளியைப்‌ பகவத்‌ கீதை அவருக்கு 
வழங்கியது. இதுகுறித்துக்‌ காந்தியடிகள்‌ பின்வருமாறு கூறுகிறார்‌. 


“தீண்டாமையை எதிர்த்து நான்‌ போராடும்போது 
மேதாவிகளான பண்டிதர்களின்‌ அபிப்ராயங்களை அடிக்கடி நான்‌ 
சமாளிக்க வேண்டியிருக்கிறது. இன்று பின்பற்றிவரும்‌ 
தீண்டாமைக்கு இந்து மதத்தில்‌ ஆதாரமே இல்லை என்று அவர்களில்‌ 
சிலர்‌ என்னிடம்‌ சொல்கிறார்கள்‌. அதை ஒழிப்பதற்கு நான்‌ செய்யும்‌ 
முயற்சிக்கும்‌ ஆசி கூறுகிறார்கள்‌. தீண்டாமை ஆதியிலிருந்து இந்து 
மதத்தில்‌ ஒரு முக்கியமான அம்சமாக இருந்துவருகிறது என்று 
மற்றும்‌ சிலர்‌ உறுதியாகக்‌ கூறுகிறார்கள்‌. இந்த நிலையில்‌ யாருடைய 
நீலையைப்‌ பின்பற்றுவது, என்ன செய்வது என்ற நிலையில்‌ 
எனக்குக்‌ குழப்பமாக இருக்கிறது. இச்சந்தர்ப்பத்தில்‌ வேதங்களும்‌, 
ஸ்மிருதிகளும்‌ எனக்கு உதவி அளிப்பதாக இல்லை. 
அப்போதுதான்‌ நான்‌ கீதை என்னும்‌ அன்னையை அணுகி, 
“தாயே, கற்றறிஞர்களான இந்தப்‌ பண்டிதர்கள்‌ தர்மசங்கடமான ஒரு 
நிலைக்கு என்னைக்‌ கொண்டுவந்து வைத்திருக்கீறார்கள்‌. இந்தச்‌ 
சிக்கலிலிருந்து வெளியே கொண்டுவர உதவி செய்‌” என்று 
கெஞ்சினேன்‌. அன்னையும்‌ புன்முறுவலுடன்‌ எனக்குப்‌ 
பின்வருமாறு பதில்‌ கூறுகிறார்‌: “ ஒன்பதாவது அத்தியாயத்தில்‌ நான்‌ 
கொடுத்துள்ள உறுதிமொழி பிராமணர்களுக்குமட்டும்‌ கொடுக்கப்‌ 
படவில்லை. தாழ்த்தப்பட்டவர்கள்‌, உரிமை இழந்தவர்கள்‌ ஆகிய 

எல்லோருக்கும்‌ கொடுப்பட்டதுதான்‌”... எனவே, காந்தியடிகளின்‌ 
கோணத்தில்‌ அவர்‌ தம்மை, அர்ப்பணித்துக்கொண்டிருந்த 
வேள்வியில்‌ பகவத்கீதை அவருக்கு வழிகாட்டும்‌ ஒரு மாபெரும்‌ 
இலக்கியமாக விளங்கியது. எனவே, கீதைபற்றிய காந்தியடிகளின்‌ 
வியாக்யானம்‌ அவர்‌ தமது வாழ்க்கையில்‌ ஏற்றுக்கொண்ட 
அரசியல்‌, ஆன்மிக, சமுதாயக்‌ கொள்கையின்‌ அடிப்படையில்‌ 
அமைந்திருந்தது. அவ்வகையில்‌ காந்தியடிகளுக்கு வழிகாட்டும்‌ 
இலக்கியமாகவும்‌ திகழ்ந்தது. 

அதேபோன்று காந்தியடிகளின்‌ ஆன்மிகச்‌ சீடரான வினோபா 
அவர்களும்‌ பகவத்கீதைக்கு அற்புதமான ஒரு விளக்கவுரை 
எழுதியுள்ளார்‌. அது பகவத்கீதைக்குக்‌ கிடைத்த விளக்கவுரைகளில்‌ 
தனித்தன்மை வாய்ந்ததாகும்‌. ஆச்சார்ய வினோபா பாவே அவர்கள்‌ 
அரசியல்‌ கைதியாகத்‌ தூலியாச்‌ சிறையிலிருந்த போது உடனிருந்த 
சகஅரசியல்‌ கைதிகளுக்கு வாரம்‌ ஒருநாள்‌ பகவத்‌ கீதைபற்றி 
உரையாற்றினார்‌. இந்நிகழ்ச்சி 1932ம்‌ ஆண்டு நடைபெற்றது. 
ஆச்சார்ய வினேபா பாவே அவர்கள்‌ தமது தாய்மொழியான மராத்தி 
மொழியிலே இந்த உரையை நிகழ்த்தினார்‌. சக கைதியான சானே 
குருஜி என்பவர்‌ அப்படியே மராத்தி மொழியில்‌ குறிப்பு எழுதி 
வைத்திருந்தார்‌. பின்னர்‌ அச்சொற்பொழிவுகளைத்‌ தொகுத்துக்‌ “கீதா 
பிரவசனே” என மராத்தி மொழியில்‌ வெளியிடப்பட்டது. பின்னர்‌ 
இந்திய மொழிகள்‌ அனைத்திலும்‌ மொழிபெயர்க்கப்பட்டது. 
ஆங்கிலம்‌, ஜெர்மன்‌, ஜப்பான்‌ மற்றும்‌ கொரியன்‌ மொழிகளிலும்‌ 
இந்நூல்‌ வெளியிடப்பட்டது. தமிழில்‌ கீதைப்‌ பேருரைகள்‌ எனும்‌ 
பெயரில்‌ வெளியிடப்பட்டது. இதுவரை அனைத்து மொழிகளிலும்‌ 
சேர்த்து 25 லட்சம்‌ பிரதிகள்‌ விற்பனை ஆகியுள்ளது. ஆச்சாரிய 
வினோபா பாவே அவர்களின்‌ விளக்கத்தின்படி ஆசையையும்‌ 
மோகத்தையும்‌ நீக்குவதே பகவத்கீதையின்‌ குறிக்கோள்‌ என்று 
கூறுகிறார்‌. இதுபற்றி வினோபா அவர்கள்‌ கீதை முழுவதும்‌ 
சொல்லியான பிறகு பகவான்‌, “அர்ச்சுனா உன்‌ மோகம்‌ 
தொலைந்ததா' என்று சொன்னபிறகு அர்ச்சுனன்‌, “ஆம்‌ பகவானே, 
சுகமும்‌ துக்கமும்‌ விளங்கின” என்று விடை அளிக்கிறான்‌. இவ்வாறு 
கீதையின்‌ தொடக்கத்தையும்‌ முடிவையும்‌ இணைத்துப்‌ 
பார்க்கும்போது மோக நீக்கமே அதன்‌ முடிவாகும்‌ என்று 
குறிப்பிடுவார்‌. 

லோகமான்ய பால கங்காதர திலகர்‌, மகாத்மா காந்தி, 


வினோபாஜி போன்றவர்கள்‌ தத்தமது சுதர்மத்தில்‌ இருந்துகொண்டு 
பகவத்‌ கீதைக்கு விளக்கம்‌ எழுதியுள்ளார்கள்‌. 

இந்து சமய வரலாற்றில்‌ மாபெரும்‌ சமயாச்சாரியர்கள்‌ பகவத்‌ 
கீதைக்குப்‌ பாஷ்யம்‌ எழுதியுள்ளனர்‌. பகவத்பாத சங்கரர்‌, 
இராமானுஜர்‌, மத்வர்‌ போன்ற முப்பெரும்‌ ஞானிகள்‌ பகவத்‌ 
கீதைக்கு விளக்கம்‌ எழுதியுள்ளனர்‌. இவர்களை வரலாற்றில்‌ 
பாஷ்யக்காரர்கள்‌ என்று கூறுகின்றார்கள்‌. சுவாமி சித்பவானந்தர்‌ 
அவர்கள்‌ பாஷ்யம்‌ என்றால்‌ என்ன என்று விளக்குகின்றார்‌. ஒரு 
நூலின்‌ உட்கருத்து எல்லோருக்கும்‌ எடுத்து விளக்குவது பாஷ்யம்‌ 
என்று சித்பவானந்தர்‌ விளக்கம்‌ கூறியுள்ளார்‌. அதே நேரத்தில்‌ 
பகவத்கீதை உலகிலுள்ள பல மொழிகளில்‌ மொழி 
பெயர்க்கப்பட்டது என்று கூறியுள்ளார்‌. அவரிடமிருந்து ஸ்ரீமத்‌ 
பகவத்‌ கீதையின்‌ ஆங்கில நூல்‌ முதன்முதலில்‌ வெளியான செய்தி 
நமக்குத்‌ தெரியவருகிறது. சுவாமி சித்பவானந்தர்‌ அவர்கள்‌ 
“ஆங்கில பாஷையில்‌ கீதையின்‌ முதல்‌ மொழிபெயர்ப்பு 
கிழக்கிந்தியக்‌ கம்பெனியரால்‌ வெளியிடப்பட்டது. அப்பொழுது 
வைசிராயாக இருந்த வாரன்‌ ஹேஸ்டிங்ஸ்‌ என்பவர்‌ 
அம்மொழிபெயர்ப்புக்கு முன்னுரை ஒன்றைக்‌ கொடுத்திருந்தார்‌. 
அதில்‌ அவர்‌ பகர்ந்ததின்‌ கருத்து, “இங்கிலாந்து ஒரு காலத்தில்‌ 
இந்தியாவை இழக்க நேரிடலாம்‌. இந்தியாவில்‌ உதித்த பகவத்‌ 
கீதையின்‌ கோட்பாடுகளை இங்கிலாந்து அனுஷ்டித்துக்கொண்டு 
வருமானால்‌ என்றென்றைக்கும்‌ மேன்மையுற்று விளங்கும்‌. 
வாழ்க்கைத்‌ தத்துவத்தின்‌ பெருமையை அறிந்த ஒரு பேரறிஞரே 
இவ்வாறு பகர முடியும்‌” எனக்‌ குறிப்பிட்டுள்ளார்‌. “இன்று 
வடநாட்டில்‌ இருக்கும்‌ குருச்சேத்ரம்‌ எனும்‌ ஊரில்‌ கீதா மந்திராலயம்‌ 
எனும்‌ கோயில்‌ கட்டிவைக்கப்பட்‌ டுள்ளது. அந்த இடத்தில்தான்‌ 
கீதை உபதேசம்‌ நிகழ்ந்திருக்கும்‌ என யூகிக்க முடிகிறது. அங்குக்‌ 
கீதைக்கு முந்நூறுக்கும்‌ மேற்பட்ட வியாக்யானங்கள்‌ சேகரித்துவைத்‌ 
திருக்கின்றனர்‌. அந்த விரிவுரைக ளெல்லாம்‌ வெவ்வேறு 
காலங்களில்‌ எழுதப்பட்டவை யாகும்‌. அவ்வாறு எழுதியவர்கள்‌ 
நல்லறிவும்‌ நல்லொழுக்கமும்‌ வாய்க்கப்பட்டவர்கள்‌ ஆவார்கள்‌. 
கீதை எத்தகைய ஸ்தானம்‌ வகித்துவருகிறது என்பது அதற்கே 
சான்றாகும்‌. அன்றைக்கு இருந்ததைப்‌ போன்று இன்றைக்கும்‌ புதிய 
புதிய வியாக்யானங்கள்‌ வந்துகொண்டே யிருக்கின்றன " என்று 
சுவாமி சித்பவானந்தர்‌ கூறுகிறார்‌. 

சுவாமி சித்பவானந்தர்‌ தமது நூலில்‌ பகவத்பாத சங்கரர்‌, 
இராமானுஜர்‌ மற்றும்‌ மத்வர்‌ போன்ற மதாசாரியர்களின்‌ விளக்கங்கள்‌ 
குறித்தும்‌ விளக்கி யுள்ளார்‌. அது பின்வருமாறு “பாஷ்யக்காரர்களில்‌ 
பெரும்பான்மையோர்‌ அத்வைதம்‌, விசிஷ்டாத்வைதம்‌, துவைதம்‌ 

ஆகிய மூன்று மதங்களில்‌ ஏதேனும்‌ ஒன்றைச்‌ சார்ந்து இருந்து 
வருகின்றனர்‌. அவர்களது மனப்பான்மை அதற்கேற்றவாறு மாறி 
அமைகிறது. கீதா தத்துவத்திற்கு அவர்கள்‌ பொருள்‌ தருவதும்‌ 
அவரவர்‌ மனப்பான்மைக்குத்‌ தக்கவாறு மாறி அமைந்துவருகிறது. 
இனி அத்வைதம்‌ சார்ந்த எல்லா மதத்தவருக்கும்‌ ஒரேவிதமான 
நம்பிக்கை இருக்கிறது என்று சொல்ல முடியாது. அவர்களின்‌ 
கொள்கைகளில்‌ உட்பிரிவுகள்‌ ஏராளமாக இருக்கின்றன. எது 
அத்வைதம்‌ என்பதை அத்வைதவாதிகளே விதவிதமாக 
விளக்குவார்கள்‌. அதே பாங்கில்தான்‌ விசிஷ்டாத்வைதமும்‌ 
அமைந்துள்ளது. விசிஷ்டாத்வைதம்‌ எனும்‌ எல்லைக்குள்‌ 
இருப்பவர்களுக்குள்ளும்‌ கருத்துவேற்றுமைகளைக்‌ காணலாம்‌. 
மற்றும்‌ துவைத மதத்திலும்‌ உட்பிரிவுகள்‌ ஏராளமாகக்‌ காணலாம்‌. 
அவரவர்‌ கோட்பாட்டைப்‌ பரப்புவதற்‌ கென்றே ஒவ்வொருவரும்‌ 
பாஷ்யம்‌ எழுத முன்வந்தார்கள்‌. அத்வைத சம்பிராயத்திற்குச்‌ சிறந்த 
முன்மாதிரியாக இருப்பவர்‌ ஸ்ரீ சங்கராச்சாரியார்‌ ஆவார்‌. 
விசிஷ்டாத்வைதத்தில்‌ அனைவருக்கும்‌ பிரதிநிதியாக இருப்பவர்‌ 
ஸ்ரீராமானுஜ ஆச்சாரியர்‌. துவைத மதத்தவருக்கு முன்னணியாக 
இருப்பவர்‌ ஸ்ரீமத்வாச்சாரியார்‌. பகவத்கீதைக்கு இம்மூவரும்‌ 
பாஷ்யம்‌ எழுதியுள்ளனர்‌. இம்மூவரும்‌ தென்னிந்தியாவில்‌ 
தோன்றியவர்கள்‌ என்பதும்‌ கருத்தில்‌ வைக்க வேண்டிய 
விஷயமாகும்‌. ஒரு மதத்தைச்‌ சார்ந்தவர்‌ மற்ற மதத்தை அல்லது 
மதங்களைத்‌ தாக்குவதையும்‌ பாஷ்யங்களில்‌ காணலாம்‌. தத்துவ 
ஆராய்ச்சி என்ற முறையில்‌ ஒரு கோட்பாட்டைத்‌ தகர்ப்பது 
நியாயமே. ஆனால்‌, அதில்‌ வரம்புகடந்து போவது யாருக்குமே 
பொருந்தாது. அச்செயலில்‌ சில பாஷ்யகாரர்கள்‌ வரம்பு கடந்தும்‌ 
போயிருக்கிறார்கள்‌”' என்றும்‌ குறிப்பிடுகிறார்‌. 


இத்தகைய பாஷ்யங்களை நன்கு ஆராய்ந்த பின்னர்ச்‌ சுவாமி 
சித்பவானந்தர்‌ அவர்கள்‌ அத்வைத, விசிஷ்டாத்வைத, துவைத 
தத்துவங்களுக்கு அற்புதமான ஒரு விளக்கமளிக்கிறார்‌. சுவாமி 
சித்பவானந்தர்‌ அவர்கள்‌ விளக்கம்‌ அளிக்கிறார்‌ என்பதைவிட 
இம்மூன்று தத்துவங்களையும்‌ சமநிலைப்படுத்தி அவைகளிடையே 
ஓர்‌ ஒருமைப்பாடு இருப்பதை நம்முன்‌ நிதர்சனமாகக்‌ காட்டுகிறார்‌. 
இத்தகையதொரு தெளிவை வேறு எந்த நூல்களிலும்‌ காண 
முடியாது. பொதுவாக இந்து மதத்திலுள்ள இம்மூன்று 
தத்துவங்களையும்‌ பின்பற்றுபவர்கள்‌ பல லட்சக்கணக்கில்‌ 
உள்ளனர்‌. ஆனால்‌, அவர்களிடமிருந்து ஒரு பாமரனால்‌ 
இத்தத்துவத்தைப்பற்றி ஒரு விளக்கம்‌ பெற இயலாத நிலையே 

இருந்துவருகிறது. இந்நிலையை மாற்றி இத்தத்துவங்களைச்‌ 
சாதாரண அறிவு படைத்தவர்களும்‌ புரிந்துகொள்ளும்‌ வகையில்‌ 
பின்வருமாறு விளக்குகிறார்‌: 


“சாஸ்திரங்களில்‌ அத்வைதம்‌, விசிஷ்டாத்வைதம்‌, துவைதம்‌ 
ஆகிய மூன்று நிலைகளுக்கும்‌ இடமுண்டு. மனிதனுடைய 
நிலைகளிலே இம்மூன்று நிலைகளும்‌ இடம்‌ பெறுகின்றன. மனிதன்‌ 
விழித்திருந்து வியவகாரம்‌ பண்ணுகிறான்‌. இது துவைத நிலை. 
அவன்‌ வேறு, மற்ற உயிர்கள்‌ வேறு, உலகம்‌ வேறு. பிறகு 
சொப்பனம்‌ காண்கிறான்‌. சொப்பனத்தில்‌ தென்படும்‌ மனிதர்களும்‌ 
உலகமும்‌ அவனுடைய மனத்திற்கு அந்நியமானவை அல்ல. 
பேதம்போல்‌ தென்பட்டுக்கொண்‌் டிருக்கும்‌ அபேத நிலை. 
விசிஷ்டாத்துவைத நிலையை இது நன்கு விளக்குகிறது. பிறகு 
சொப்பனமில்லாத அயர்ந்த உறக்கம்‌ வருகிறது. அதில்‌ பிரக்ஞை 
ஒன்றைத்‌ தவிரப்‌ பாக்கியெல்லாம்‌ போய்விடுகிறது. எல்லா 
அவஸ்தைகளுக்கும்‌ பொதுவாகிய பிரக்ஞை ஒன்றே அங்கு மிச்சம்‌. 
அது அத்வைத நிலையாகும்‌. இம்மூன்று நிலைகளும்‌ 
அஞ்ஞானத்தில்‌ இருப்பதுபோன்று ஞானத்திலும்‌ வந்து அமையக்‌ 
கூடியவைகள்‌. இவைகளில்‌ எது பெரியது, எது சிறியது, எது 
சாதனம்‌, எது சாத்தியம்‌ என்று மதவாதிகள்‌ பேசிவருகிறார்கள்‌.” 


இத்தகையதொரு விளக்கத்தை இராமகிருஷ்ண பரமஹம்சர்‌ 
காட்டிய வழியோடு சுவாமி சித்பவானந்தர்‌ அவர்கள்‌ ஒப்பிடுகிறார்‌. 
சித்பவானந்தர்‌ அவர்கள்‌ கூறுகிறார்‌: “ஸ்ரீ ராமகிருஷ்ணர்‌ சமயங்களில்‌ 
உயர்வு தாழ்வு பற்றிக்‌ கவலைப்படவில்லை. அத்வைதம்‌, 
விசிஷ்டாத்வைதம்‌, துவைதம்‌ ஆகிய சம்பிரதாயங்களைப்‌ பற்றியும்‌ 
நினைக்கவில்லை. வாழ்வு என்பது எவ்வளவு சீரிய வாழ்வாக 
இருக்க வேண்டும்‌ என்பதிலே தமது கருத்தைச்‌ செலுத்தினார்‌. 
தெய்வ அருள்‌ ஒன்றே... அவர்‌ பெற்ற பேறு... இங்ஙனம்‌ கீதையின்‌ 
கோட்பாடே வடிவெடுத்தவராக ராமகிருஷ்ண பரமஹம்சர்‌ வாழ்ந்து 
வந்தார்‌. ஆனால்‌ அவர்‌ கீதையையோ வேறு எந்த ஒரு 
சாஸ்திரத்தையோ கற்றவரல்ல. புத்தகப்‌ படிப்பும்‌ அவருக்கு 
வெகுதூரம்‌, பெருவாழ்விலிருந்து பெற்ற அனுபவத்தையே 
அனைவருக்கும்‌ பகிர்ந்துகொண்ட டிருந்தார்‌ ”. 

சுவாமி சித்பவானந்தர்‌ அவர்கள்‌ கீதையைப்‌ பற்றிய 
அணுகுமுறையையும்‌ தெளிவாக விளக்கியுள்ளார்‌. அவர்‌, 
மனிதலன நிறைமனிதனாக ஆக்குவது கீதையின்‌ கோட்பாடாகும்‌. 
உறுதியான உடலும்‌, உயர்ந்த உள்ளமும்‌, தெளிந்த அறிவும்‌ 

நிறைநிலைக்கு இன்றியமையாத உறுப்புகளாகும்‌. ஆற்றலையும்‌, 
அன்பையும்‌, அறிவையும்‌ ஒருங்கே அடைதந்திருப்பவன்‌ மேலும்‌ 
பெறவேண்டிய நிலை ஒன்றும்‌ இல்லை. அவன்‌ நிறைமனிதன்‌ 
ஆகிறான்‌. அவனுக்கே நிறைநிலை சொந்தம்‌. நிறைநிலை எய்தி 
நிறைமனிதன்‌ ஆக விரும்புபவர்‌ அனைவருக்கும்‌ ஸ்ரீமத்‌ 
பகவத்கீதை பொதுநாலாகும்‌. சமயங்கள்‌ அனைத்திற்கும்‌ அதைப்‌ 
பொதுநூலாக வைத்திருப்பது சாத்தியமே" என்று கூறுகிறார்‌. 

சுவாமி சித்பவானந்தர்‌ அவர்கள்‌ இயற்றிய ஆன்மிக 
இலக்கியங்களில்‌ மாணிக்கவாசகர்‌ அருளிச்செய்த திருவாசக 
உரைநூல்‌ மிகச்‌ சிறந்த இலக்கியமாக விளங்குகிறது. பக்தி 
இலக்கியங்களில்‌ மாணிக்கவாசகர்‌ இயற்றிய திருவாசகம்‌ 
அற்புதமான இலக்கியமாகும்‌. இது காரணமாகவே 
“திருவாசகத்திற்கு உருகார்‌ ஒரு வாசகத்திற்கும்‌ உருகார்‌" எனும்‌ 
கருத்துப்‌ பரவலாக அறியப்பட்டது. இவர்‌ எழுதிய திருவாசக உரை 
சொல்லழகும்‌ பொருளழகும்‌ இரண்டும்‌ அமையப்பெற்ற ஓர்‌ 
உயர்ந்த பக்தி இலக்கியமாகும்‌. ஆனால்‌, சுவாமி சித்பவானந்தர்‌ 
அவர்கள்‌ கருத்துப்படி திருவாசகம்‌ தமிழில்‌ அமைந்த வேதம்‌ 
என்று அறிகிறோம்‌. திருவாசகத்திற்கு உரை எழுதப்புகுந்த சுவாமி 
சித்பவானந்தர்‌ அவர்கள்‌ உரைநூலின்‌ நோக்கத்தைப்‌ பின்வருமாறு 
தெளிவாகக்‌ குறிப்பிடுகிறார்‌: “இதுகாறும்‌ திருவாசகத்திற்கு 
விளக்கம்‌ வழங்கியவர்கள்‌ திருவாசகச்‌ சொல்லழகிலே கருத்தைச்‌ 
செலுத்தியிருக்கிறார்கள்‌. அவர்கள்‌ பாராட்டுக்குரியவர்கள. 
அதற்கேற்ற பயனுமுண்டு. ஆனால்‌, ஆத்ம சாதனைகளில்‌ 
ஈடுபட்டிருப்பவர்கள்‌ சொல்லழகிலே திருப்தி அடையமாட்டார்கள்‌. 
நா வறண்டுபோய்‌, தாகத்தால்‌ தவித்துக்கொண் டிருப்பவர்கள்‌ 
தண்ணீர்பற்றிய அழகான வருணனையில்‌ திருப்தி 
அடையமாட்டார்கள்‌. பருகுவதற்குச்‌ சேற்றுத்‌ தண்ணீராவது சிறிது 
கிடைத்தால்‌ போதுமென இங்குமங்கும்‌ தேடித்‌ திரிவார்கள்‌. அதே 
விதத்தில்‌ அருள்நாட்டம்‌ கொண்டிருப்பவர்களுக்கு அருள்‌ 
தாகத்தை வளர்க்கும்‌ தன்மையதாய்த்‌ திருவாசகம்‌ 
அமைந்திருக்கிறது. அருள்நாட்டத்தில்‌ தெளிவுபெற வைப்பது 
இந்நூலின்‌ நோக்கமாகும்‌.” 

சுவாமி சித்பவானந்தர்‌ அவர்கள்‌ அருள்நாட்டம்‌ எனும்‌ சீரிய 
மனநிலை மானுடர்‌ அனைவருக்கும்‌ பொது என்று குறிப்பிடுகிறார்‌. 
அதற்கு மொழி, தேசம்‌, மதம்‌ இடையூறுகளாக இருக்கா என்றும்‌ 
குறிப்பிடுகிறார்‌. இத்தகைய அணுகுமுறையானது திருவாசகத்தைச்‌ 


சைவ இலக்கியம்‌ சார்ந்த பக்தி இலக்கியம்‌ என்ற 

அணுகுமுறையிலிருந்து முற்றிலும்‌ மாறுபட்டதாகும்‌. இதற்குச்‌ 
சான்றாகச்‌ சித்பவானந்தர்‌ அவர்கள்‌ மாணிக்கவாசகரது 
பெருவாழ்க்கையையே எடுத்துக்காட்டுகிறார்‌. சுவாமி சித்பவானந்தர்‌ 
அவர்கள்‌ மாணிக்கவாசகரது பெருவாழ்வை எண்ணிப்‌ 
பார்க்குமிடத்து, அது எந்த இடத்திலும்‌ எந்த நாட்டிலும்‌ எந்தக்‌ 
காலத்திலும்‌ கட்டுப்படாதது என்கிறார்‌. ஆத்ம சாதகர்களுக்கு 
அருள்விருந்தாக இருக்கிறது. உலகில்‌ தோன்றிய அவதார 
புருஷர்களுக்குரிய அம்சத்தையும்‌ காணலாம்‌ " என்று கூறுகிறார்‌. 
அவர்‌ மேலும்‌ “ஐரோப்பாவில்‌ அஸிஸி என்னும்‌ ஊரில்‌ பிறந்தவர்‌ 
பிரான்ஸிஸ்‌ என்னும்‌ கிறிஸ்தவப்‌ பெரியார்‌. அரேபியாவில்‌, 
இஸ்லாமிய மதத்தில்‌ ஸுபி சம்பிரதாயத்தைச்‌ சார்ந்தவள்‌ பக்திமதி 
ரபேயா என்னும்‌ பெண்பால்‌ ஒருத்தி. வங்காளத்தில்‌ வைஷ்ணவ 
மதத்‌ திலகராகத்‌ திகழ்ந்தவர்‌ ஸ்ரீகிருஷ்ண சைதன்யர்‌. இவருக்குக்‌ 
கெளரங்கர்‌ என்பது மற்றொரு பெயர்‌. தமிழ்நாட்டில்‌ சிவபக்த 
சிரோமணியாகத்‌ திகழ்ந்தவர்‌ மாணிக்கவாசகர்‌. இந்த நான்கு 
பெருமக்களும்‌ நான்கு நாடுகளுக்கும்‌ உரியவர்கள்‌. அவர்கள்‌ 
வேறுபடும்‌ நான்கு சமயங்களை அனுஷ்டித்தவர்கள்‌; ஒன்றோடு 
ஒன்று ஒவ்வாத நான்கு மொழிகளை அவர்கள்‌ பேசினார்கள்‌. 
ஆயினும்‌, ஒருவரை ஒருவர்‌ சந்தித்துப்‌ பழகும்‌ வாய்ப்பு இந்த 
நால்வருக்கிடையில்‌ கிட்டியிருக்குமாகில்‌ அவர்கள்‌ தங்களைப்‌ 
பரஸ்பரம்‌ நன்கு அறிந்திருப்பார்கள்‌. மொழியும்‌, சமயமும்‌, 
ஜாதியும்‌, தேசமும்‌ இடைஞ்சல்களாகக்‌ குறுக்கிட்டிருக்கமாட்டா. 
ஏனென்றால்‌, அருள்நாட்டம்‌ என்னும்‌ சீரிய மனநிலை மானுடர்‌ 
அனைவர்க்கும்‌ பொதுவானது. அருட்‌ பித்தம்‌ பிடித்துள்ள ஓர்‌ 
ஆத்மசாதகன்‌, அதே பித்தம்‌ பிடித்துள்ள மற்றொரு சாதகனை 
இயல்பாக அறிந்துகொள்கிறான்‌. ஓதாது உயர்ந்த ஆத்மபோதம்‌ 
அல்லது அருள்நிலை என்பது இதுவே. இதை வளர்ப்பது 
சமயங்களின்‌ பொதுநோக்கமாகும்‌'' 


இரண்டாவதாக-சான்றோர்களில்‌ யாரோ சிலர்‌ தங்கள்‌ 
பேரனுபவங்களை நூல்களாக அமைக்கின்றனர்‌ மெய்ப்‌ 
பொருளுக்கு அவர்கள்‌ எப்பெயரிட்டு அழைக்கின்றனர்‌ என்பது 
முக்கியமானதன்று; அவர்கள்‌ எந்த மொழியில்‌ பேசுகின்றனர்‌ 
என்பதும்‌ முக்கியமானதன்று. மெய்ப்பொருளை அவர்கள்‌ எப்படி 


விளக்கியிருக்கின்றனர்‌, எத்தகைய ஆர்வத்துடன்‌ 
விளக்கியிருக்கின்றனர்‌, ஆத்மசாதகர்‌ உள்ளத்தில்‌ அவர்கள்‌ எப்படி 
ஞானவிளக்‌ கேற்றிவைக்கின்றனர்‌ - இவை போன்ற 


கேள்விகள்தாம்‌ மிக முக்கியமானவைகள்‌. ஆன்றோர்கள்‌ அமைத்து 

வைத்திருக்கின்ற பரமார்த்திக போதம்‌ என்னும்‌ பொக்கிஷம்‌ 
ஒப்பற்றது. அது என்றைக்குமே அழிந்துபட்டுப்‌ போகாத 
அருள்செல்வம்‌. மாயைக்கு உட்படாது பிறவிப்‌ பெருங்கடலைக்‌ 
கடக்க விரும்புபவர்களுக்கு அந்நூல்கள்‌ கலங்கரை விளக்குகள்‌ 
போன்று பயன்படுகின்றன. அந்நூல்களோடு தொடர்பு வைக்கத்‌ 
தெரிந்துகொண்டவர்கள்‌ பாக்கியவான்கள்‌. பெறுவதற்கு அரிய 
அருட்பேறு பெறுதற்கு அவைகள்‌ அருந்துணை புரிகின்றன. 


அத்தகைய அரிய பொக்கிஷங்களுள்‌ திருவாசகம்‌ ஒன்று. 


“அதனோடு தொடர்பு வைக்கின்ற ஆக்மசாதகன்‌ 
அருட்செல்வனாகின்றான்‌. சாதகத்தில்‌ அவன்‌ எந்தப்‌ படித்தரத்தில்‌ 
இருந்தாலும்‌ அதினின்று மேல்நோக்கிப்‌ போவதற்கு அவன்‌ 
உபாயம்‌ காண்பான்‌. உயிர்‌ வகைகள்‌ அனைத்தும்‌ நல்ல 
நிலையினின்று பரிணமித்துச்‌ சிவபோதம்‌ பெறும்வரையில்‌ 
ஓய்வின்றிப்‌ பயணம்‌ போய்க்கொண் டிருக்கின்றன. ஆத்ம 
சாதனத்தில்‌ பிரவேசிக்கின்றவர்களுக்‌ கிடையிலும்‌ இத்தனைவிதப்‌ 
படித்தரங்கள்‌ இருக்கின்றன. .நல்ல சாதகன்‌ ஒருவன்‌ 
திருவாசகத்தோடு தொடர்பு வைக்கின்றபொழுது தான்‌ எந்தப்‌ 
படித்தரத்தில்‌ இருக்கிறான்‌ என்பதைக்‌ கண்டுகொள்வான்‌ " என்று 
கூறுகிறார்‌. 


மேற்குறிப்பிட்ட நூல்கள்தவிர, சுவாமி சித்பவானந்தர்‌ 
தமிழிலும்‌ ஆங்கிலத்திலும்‌ பல சிறிய நூல்கள்‌ எழுதியுள்ளார்‌. 
எல்லாவற்றிற்கும்‌ மேலாக ஆங்கிலத்தில்‌ திருக்குறளுக்கும்‌ 
வியாக்யானம்‌ எழுதியுள்ளார்‌. இத்தாலி நாட்டின்‌ வாடிகன்‌ 
நகரிலிருந்து வந்த ரோமன்‌ கத்தோலிக்கப்‌ பாதிரியார்களுக்கு இந்து 
மதத்தின்‌ பெருமையை விளக்கி, சர்வசமய ஒற்றுமைக்கு இந்துமதம்‌ 
எந்த அளவு முயன்றிருக்கிறது என்பதை யெல்லாம்‌ சுவாமி 
சித்பவானந்தர்‌ அவர்கள்‌ “Hinduism hosts Christianity” என்னும்‌ நூலில்‌ 
தெளிவாக விளக்கியிருக்கிறார்‌. சமய சமரசத்திற்கும்‌ இந்து மதத்தின்‌ 
ஆணிவேராக உள்ள ஆன்மிக தத்துவங்களுக்கும்‌ இலக்கியம்‌ 
படைத்த ஆன்மிகத்‌ தலைவர்களின்‌ வரிசையில்‌ சுவாமி 
சித்பவானந்தர்‌ அவர்கள்‌ முதன்மை பெற்று விளங்குகிறார்‌ 
என்பதுதான்‌ வரலாறு காட்டும்‌ உண்மையாகும்‌. 


டல்‌ 

9. தாயுமானவரின்‌ பராபரக்‌ கண்ணிக்கு 
ஆங்கில விளக்கவுரை 


சுவாமி சித்பாவனந்தர்‌ அவர்கள்‌ தமிழகத்தில்‌ தோன்றிய பல 
ஆன்மிக சீலர்களைப்‌ பற்றிய வாழ்க்கை வரலாற்றோடு அவர்‌ 
அருளிச்செய்த நூல்களைப்‌ பற்றியும்‌ விளக்கவுரை எழுதியுள்ளார்‌. 
அவ்விளக்க உரைகளில்‌ மேற்குறிப்பிட்ட ஆன்மிகசீலர்களாக 
வாழ்ந்த காலகட்டத்தையும்‌ பகவான்‌ இராமகிருஷ்ணர்‌ வாழ்ந்த 
காலகட்டத்தையும்‌ ஒப்பிட்டு எழுதியுள்ளார்‌. இவ்வகையில்‌ 
தாயுமான சுவாமிகள்‌ பாடிய பாடல்களைப்பற்றிச்‌ சுவாமி 
சித்பவானந்தர்‌ அவர்கள்‌ எழுதிய விளக்கம்‌ ஆன்மிகத்தைப்‌ பற்றிச்‌ 
சிறிதளவே அனுபவம்‌ இருப்பவர்களுக்கும்‌ எளிதில்‌ விளங்கும்‌ 
வகையில்‌ அமைந்துள்ளது. எற்கெனவே மாணிக்கவாசகப்‌ 
பெருமானார்‌ இயற்றிய திருவாசகத்தை மக்களுக்குச்‌ சுவாமி 
சித்பவானந்தர்‌ எடுத்து விளக்கியிருக்கிறார்‌. திருவாசகம்‌ 
அருளிச்செய்த மாணிக்கவாசகப்‌ பெருமானைச்‌ சுவாமி 
சித்பவானந்தர்‌ அவர்கள்‌ பின்வருமாறு நமக்கு அறிமுகம்‌ 
செய்கிறார்‌ : 


“மாணிக்கவாசகர்‌ பாண்டியனுக்கு அமைச்சராக அமர்ந்து 
அரசாட்சி புரிந்ததால்‌ புவிராஜனாக விளங்குகிறார்‌. பரம்பொருளே 
போன்று என்றும்‌ குன்றாத திருவாசகம்‌ என்றும்‌ பரமார்த்திகக்‌ 
கவிதையைப்‌ பாரிலுள்ளோர்க்கு வழங்கி இருப்பதால்‌ அவர்‌ 
கவிராஜனாகிறார்‌. அவர்‌ வாழ்ந்த பரமாத்திகப்‌ பெருவாழ்வு 
அவரைத்‌ தவராஜனாக்கி இருக்கிறது. பெறுதற்கரிய 
பெருவாழ்வைப்‌ பெற்றிருந்ததனால்‌ அவர்‌ பக்தராஜனாகிறார்‌. 
இத்தனை சிறப்புகளையும்‌ ஒருங்கே பெற்றிருக்கும்‌ மாணிக்க 
வாசகனார்‌ நடராஜனுக்கு உரியவராகிறார்‌." 

மாணிக்கவாசகருக்குப்‌ பின்வந்த தாயுமானவர்‌ பல்வகையில்‌ 
மாணிக்கவாசகருக்கு ஒத்திருக்கிறார்‌. மாணிக்கவாசகர்‌ அரிமர்த்தன 
பாண்டியனுக்கு அமைச்சராக இருந்தார்‌. தாயுமானவர்‌ விஜயராஜ 
சொக்க ரெங்கநாதன்‌ அரசவையில்‌ உத்தியோகம்‌ வகித்தார்‌. 
மாணிக்கவாசகர்‌ சிவபெருமானால்‌ ஆட்கொள்ளப்பட்டுத்‌ 
திருவாசகம்‌ பாடினார்‌. அவ்வாறே தாயுமானவரும்‌ சிவஞானம்‌ 
பெற்ற மெளனகுருவால்‌ ஆட்கொள்ளப்பட்டுப்‌ பாடல்கள்‌ 
பாடினார்‌. மாணிக்கவாசகரின்‌ நூல்‌ சாத்திர நூலாகவும்‌, தோத்திர 
நூலாகவும்‌ அமைந்திருப்பது போன்று தாயுமானவர்‌ பாடல்களும்‌ 
அமைந்துள்ளன. மேலும்‌, தாயுமானவர்‌ பாடல்கள்‌ வேதாந்தக்‌ 
கருத்துக்களையும்‌ சித்தாந்தக்‌ கருத்துக்களையும்‌ சமன்படுத்துமாறு 
அமைந்திருக்கின்றன. திருவாசகம்‌ சத்சங்கத்திற்கு நிகராக 
அமைந்திருப்பது போன்று தாயுமானவர்‌ பாடல்களும்‌ 
அமைந்துள்ளன. பக்திக்குத்‌ திருவாசகம்‌ அமைந்திருப்பது போன்று 
சாதனைக்குத்‌ தாயுமானவர்‌ பாடல்கள்‌ அமைந்திருக்கின்றன. சுவாமி 
சித்பவானந்தர்‌ அவர்கள்‌ தாயுமானவர்‌ பாடல்களை ஆங்கிலத்தில்‌ 
மொழிபெயர்த்துத்‌ தம்‌ குரு சிவானந்தருக்கு விளக்கினார்‌. இவர்‌ 
செய்த ஆங்கில மொழிபெயர்ப்பைக்‌ கேட்டுச்‌ சுவாமி சிவானந்தர்‌ 
தாயுமானவரின்‌ ஆன்மிகச்‌ செல்வத்தைப்‌ பெரிதும்‌ பாராட்டினார்‌. 
சுவாமி சிவானந்தர்‌ தாயுமானவர்‌ பாடல்களைக்‌ கொண்ட நூல்கள்‌ 
சாதனைக்கு ஒப்பற்ற நூல்கள்‌ எனப்‌ பெரிதும்‌ பாராட்டினார்‌. 
அத்தோடு சுவாமி சித்பவானந்தர்‌ தாயுமானவர்‌ பாடல்களை ஆழ்ந்து 
ஆராய்ச்சி செய்து, திருச்சி மலைக்கோட்டையில்‌ சில வாரங்கள்‌ 
ஒவ்வொரு ஸஷாரமும்‌ தாயுமானவர்‌ பாடல்களுக்கு விளக்க உரை 
அளித்துச்‌ சொற்பொழிவு நிகழ்த்தினார்‌. அத்தோடு ராமகிருஷ்ண 
தபோவனம்‌ சார்பில்‌ வெளிவரும்‌ தர்மசக்கரம்‌ என்னும்‌ மாத இதழில்‌ 
தாயுமானவர்‌ பாடல்களுக்கு விளக்கம்‌ எழுதிவந்தார்‌. சுவாமி 
சித்பவானந்தர்‌ அவர்கள்‌ தர்மசக்கரத்தில்‌ எழுதிவந்த தாயுமானவர்‌ 
விளக்க உரைகள்‌ ஒன்பது புத்தகங்களாக வெளிவந்துள்ளன. 
தாயுமானவர்‌ பாடல்களின்‌ மூலத்தையும்‌ பொருள்‌ விளங்கும்படி 
பதம்‌ பதமாகப்‌ பிரித்துப்‌ படிப்பதற்கு எளிதாக்கிச்‌ சுவாமி 
சித்பவானந்தர்‌ அவர்கள்‌ வெளியிட்டுள்ளார்‌. தாயுமானவர்‌ 
பாடல்களில்‌ உள்ள பராபரக்‌ கண்ணிகளுக்கு ஆங்கிலத்தில்‌ 
வியாக்கியானம்‌ எழுதி, அதை “The Garland of Paraparam" என்னும்‌ 
நூலாக வெளியிட்டிருக்கிறார்‌. 


தாயுமானவர்‌ எழுதிய ஆனந்தமான பரம்‌ என்னும்‌ பாடல்களில்‌ 
உண்மையான மதநம்பிக்கை குறித்த கருத்துக்களை 

88 சுவாமி சித்பவானந்தர்‌ 
விளக்கியிருக்கிறார்‌. அதில்‌ முக்கியமான கருத்து, எத்தனை எத்தனை 
மக்கள்‌ இருக்கிறார்களோ அத்தனை அத்தனை மதங்கள்‌ 
இருக்கின்றன என்ற ராமகிருஷ்ணர்‌ கருத்துக்களுக்குத்‌ தாயுமானவர்‌ 
கருத்து ஒத்திருப்பதைச்‌ சுவாமி சித்பவானந்தர்‌ அவர்கள்‌ எடுத்துக்‌ 
காட்டியுள்ளார்‌. தாயுமானவர்‌ தமது பாடலில்‌ “ஆறு 
சமயங்கள்தொறும்‌ வேறு வேறாகி விளையாடும்‌ உனையாவர்‌ 
அறிவார்‌?" என்னும்‌ கருத்தினை விளக்கியுள்ளார்‌. அந்த விளக்கம்‌ 
சமயங்களின்‌ ஒருமைப்பாடு காண விரும்புவோர்கள்‌ ஏற்றுக்‌ 
கொள்ளும்‌ கருத்தாகும்‌. குறிப்பாக வரலாற்றின்‌ இக்கால கட்டத்தில்‌ 
தேசப்பிதா காந்தியடிகள்‌ வற்புறுத்திய மத நல்லிணக்கம்‌ என்னும்‌ 
கருத்தினை இப்பாடல்‌ வலியுறுத்துவதாக இருக்கிறது. 
இறைவனுடைய படைப்பில்‌ இரண்டு உயிர்கள்‌ முற்றிலும்‌ 
ஒரே விதமாக அமைந்திருப்பதை நாம்‌ காண்பதில்லை. 
வேற்றுமைப்படுத்துவதே சிருஷ்டியின்‌ திட்டமாகும்‌. 
உடலமைப்பில்‌ வேற்றுமை இருப்பது போன்று மன அமைப்பிலும்‌ 
வேற்றுமை இருக்கிறது. கொள்கையில்‌ இரண்டுபேர்‌ முற்றிலும்‌ 
ஒத்திருப்பதை நாம்‌ உலகில்‌ காண்பதில்லை. 
ஞானியர்களுக்கிடையிலும்‌ சிற்சில முக்கியமல்லாத விஷயங்களில்‌ 
கருத்து வேற்றுமை இருப்பது இயல்பு. ஆதலால்‌, எத்தனை 
யெத்தனை மக்கள்‌ இருக்கின்றார்களோ அத்தனை அத்தனை 
மார்க்கங்களும்‌ இருக்கின்றனவென்று ஸ்ரீராமகிருஷ்ண பரமஹம்சர்‌ 
பகர்ந்தருளியிருக்கின்றார்‌. பலதரப்பட்ட மனப்பான்மைகளுக்கு 
ஏற்பப்‌ பலவிதமான சமயங்கள்‌ இருப்பது இறைவனுடைய 
பெருந்திட்டம்‌ என்பதைக்‌ குறுகிய மனம்‌ படைத்தவர்கள்‌ அறிந்து 
கொள்வதில்லை. அரிசி ஒன்று எனினும்‌ அதினின்றும்‌ 
தின்பண்டங்கள்‌, பலவற்றைப்‌ பக்குவப்படுத்தலாம்‌. பரம்பொருள்‌ 
ஒருவர்‌ எனினும்‌ அவரை அடைவதற்கான மார்க்கங்கள்‌ பல 
இருக்கின்றன. ஒரு மனிதன்‌ ஏதேனும்‌ ஒரு மதத்தைப்‌ பின்பற்றும்‌ 
குடும்பத்திலோ கூட்டத்திலோ சமுதாயத்திலோ பிறந்து வளர்ந்து 
வளர்கிறான்‌. அக்கூட்டத்தார்‌ தருகிற பயிற்சியிலேயே அவனுடைய 
மனமும்‌ ஊறிப்போய்விடுகிறது. தான்‌ அனுஷ்டிக்கும்‌ மதம்‌ ஒன்றே 
மெய்யான தென்றும்‌ ஏனையவர்‌ அனுஷ்டிக்கின்ற மதங்கள்‌ 
பொய்யானவை அல்லது ஏகதேச உண்மையைத்தான்‌ 
பெற்றிருக்கின்றன என்றும்‌ அவன்‌ மனப்பூர்வமாக நினைக்கிறான்‌. 
தன்‌ சொந்த மதத்தைச்‌ சிலாகித்தும்‌ பிறர்‌ மதத்தை இகழ்ந்தும்‌ 
பேசுதலில்‌ அவன்‌ சமர்த்தனாய்விடுகிறான்‌. தமோகுணத்தில்‌ 
ஊறியிருப்பவர்க்கு அழித்துத்‌ தகர்க்கும்‌ திறமை அதிகமாக 

வந்துவிடுகிறது. தமோகுண சொரூபமாக ருத்திரமூர்த்தி இருந்து 
உலகை சம்ஹாரம்‌ செய்வதுபோன்று தமோகுண சொரூபமாக 
வெறிபிடித்த மதவாதி இருந்து தனக்குப்‌ புறம்பாயுள்ள மதங்களை 
யுக்தித்‌ திறமையால்‌ தகர்த்துத்‌ தள்ளுகிறான்‌. அப்படிச்‌ 
செய்வதன்மூலம்‌ தன்‌ சொந்த மதத்துக்கும்‌ தான்‌ வழிபடும்‌ 
தெய்வத்துக்கும்‌ அரும்‌ பணியாற்றிவருவதாக அவன்‌ எண்ணிக்‌ 
கொள்கிறான்‌. ஓர்‌ ஊரிலிருந்து மற்றோர்‌ ஊருக்குப்‌ போவதற்கு 
மார்க்கங்கள்‌ பல இருக்கலாம்‌. வண்டி வாகனங்களும்‌ பலவிதமாக 
அமைந்திருக்கலாம்‌. வசதியான ஏதேனும்‌ ஒரு போக்குவரத்துச்‌ 
சாதனத்தை எடுத்துக்கொண்டு ஏதேனும்‌ ஒரு மார்க்கத்தில்‌ மனிதன்‌ 
முறையாகப்‌ பயணம்‌ போவானாகில்‌ நாடுகிற ஊரை அவன்‌ போய்ச்‌ 
சேருவது திண்ணம்‌. அதேவிதத்தில்‌ இறைவனுடைய படைப்பிலே 
அமைந்துள்ள பலவிதமான மதங்களுள்‌ ஏதேனும்‌ ஒன்றை 
ஒழுங்காக அனுஷ்டிப்பவன்‌ மெய்ப்பொருளைச்‌ சென்றடைவான்‌. 
அப்படியல்லாது மதங்களுக்கிடையில்‌ வீணாக வேற்றுமை கண்டு 
கொண்டிருப்பவனும்‌, வேற்றுமையையும்‌ வியவகாரத்தையும்‌ 
வளர்த்துக்கொண்டிருப்பவனும்‌ குறியைச்‌ சென்றடையான்‌. 
வழியிலே மத வியவகாரங்களில்‌ அகப்பட்டுக்‌ கொள்கின்றவர்களே 
பெரும்பான்மையோர்‌. அத்தகையவர்களைக்‌ குறித்து 'திரமென்று 
தம்‌ தம்‌ மதத்தையே தாமதச்‌ செய்கை கொடும்‌ உளற அறிவார்‌ 
என்று தாயுமானவர்‌ சொல்லுகிறார்‌. தாமதச்‌ செய்கை என்பது 
தமோகுணத்தால்‌ மேலெழப்‌ பெற்றுள்ள அழிவுச்‌ செய்கையாம்‌. 
செய்கை கொடு என்பது செய்கையை மேற்கொண்டு எனப்‌ 
பொருள்படுகிறது. உளறுதல்‌ என்பதற்குப்‌ பிதற்றுதல்‌ என்பது 
பொருள்‌. 

அரிசியினின்று பக்குவப்படுத்தும்‌ பட்சணங்கள்‌ பலவெனினும்‌ 
உணவுப்பொருள்‌ என்னும்‌ ஒரே தலைப்பின்கீழ்‌ அவை யாவும்‌ 
அடங்கிவிடுகினறன. தாகசாந்தி செய்வதற்கு தண்ணீர்‌, ஜலம்‌, பானி, 
வெள்ளம்‌, வாட்டர்‌ என பல பெயர்கள்‌ தாங்கியுள்ளவைகள்‌ 
இருக்கின்றன வெனினும்‌ அவைகள்‌ ஒன்றோடொன்று 
முரண்படுகிற பல வஸ்துக்கள்‌ ஆகமாட்டா. வஸ்து ஒன்று. 
அதற்குப்‌ பெயர்கள்‌ பல. சமயங்கள்‌ எத்தனை இருந்தாலும்‌ 
அவைகளை முறையாக அனுஷ்டிக்கின்றவர்கள்‌ முன்னேற்றம்‌ 
அடைந்து வருவதைக்‌ காணலாம்‌. பலதரப்பட்ட 
உணவுப்பொருள்களை உண்டு சேமிப்பவர்கள்‌ உடலுறுதி 
பெறுதல்‌ என்னும்‌ ஓரே பலனை அடைந்துவருகின்றனர்‌. 
எல்லாவிதமான சமயங்களை அனுஷ்டிக்கிறவர்களும்‌ கடவுளை 

நாடியே போய்க்‌ கொண்டிருக்கின்றனர்‌. எந்நதியிலே எத்திசையிலே 
நீர்‌ பெருக்கெடுத்து ஓடினாலும்‌ அது கடலையே சிறிது சிறிதாக 
அணுகுகிறது. அதேவிதத்தில்‌ சமயங்கள்‌ யாவும்‌ 
பரம்பொருளிடத்தே ஆத்மசாதகனை எடுத்துச்‌ செல்கின்றன. ஹிந்து 
மதத்தில்‌ கணக்கற்ற சமயங்கள்‌ இருக்கின்றன வெனினும்‌ அவை 
யாவற்றையும்‌ தொகுத்து - சைவம்‌, வைஷ்ணவம்‌, சாக்தம்‌, 
காணபத்யம்‌, கெளமாரம்‌, செளரம்‌ என ஆறு சமயங்களுள்‌ 
அடக்கிவைத்தனர்‌ ஆன்றோர்‌. அதனின்று இவை ஆறுந்தான்‌ 
மெய்ச்‌ சமயங்கள்‌; ஏனையவை பொய்ச்‌ சமயங்கள்‌ என்று நாம்‌ 
முடிவு கட்டலாகாது. புதிதாக நம்‌ நாட்டிற்குள்‌ வந்துள்ள இஸ்லாமிய 
சமயம்‌, கிறிஸ்தவ சமயம்‌ ஆகியவைகளை ஸ்ரீராமகிருஷ்ண 
பரமஹம்சர்‌ தீவிரமாக அனுஷ்டித்துப்‌ பார்த்தார்‌. அவைகளும்‌ 
மெய்ப்பொருளை அடைதற்கு மார்க்கங்கள்‌ ஆகின்றன என்பதை 
அவர்‌ கண்டு கொண்டார்‌. ஆத்மசாதகன்‌ எந்தச்‌ சமயத்தையும்‌ 
அலட்சியப்படுத்தலாகாது. ஏனென்றால்‌, ஆறு சமயங்கள்‌ தொறும்‌ 
வேறு வேறாகி விளையாடும்‌ உனை யாவர்‌ அறிவார்‌? என்று 
தாயுமானவர்‌ வியந்து கூறுவதுதான்‌ சமயங்களைப்‌ பற்றிய 
உண்மையாகும்‌. 


ஆத்மசாதனை புரிகின்றவர்களுக்கு வழிதவறிப்‌ போவதற்கு 
ஏதுக்கள்‌ பல இருக்கின்றன. தாங்கள்‌ வழிதவறிப்‌ போய்விட்டார்கள்‌ 
என்றே அவர்களில்‌ பல பேருக்கு விளங்குவதில்லை. முறை தவறிய 
நிலையில்‌ பல சாதகர்கள்‌ பிறவிகள்‌ பல எடுத்துக்‌ கொண்டே 
இருப்பதும்‌ உண்டு. என்னென்ன விதங்களில்‌ மனிதன்‌ முறை 
தவறிப்‌ போவதுண்டு என்பதற்கு எடுத்துக்காட்டுகள்‌ பல 
இப்பாடலில்‌ அடங்கியிருக்கின்றன. அபிமானம்‌ கொள்ளுதல்‌ 
மனிதன்‌ அடைந்து வருகிற வளர்ச்சியில்‌ ஒரு படித்தரத்தில்‌ 
ஓரளவுக்குப்‌ பயன்படுகிறது. படிக்கிற சிறுவன்‌ தன்‌ 
பள்ளிக்கூடத்தின்‌ மீது அபிமானம்‌ கொண்டிருக்கலாம்‌. ஆனால்‌, 
அவன்‌ ஆயுட்கால முழுதிலும்‌ அந்த அபிமானத்திலேயே கட்டுண்டு 
கிடக்கலாகாது. மக்கள்‌ தங்கள்‌ உற்றார்‌ உறவினரிடம்‌ அபிமானம்‌ 
கொண்டிருக்கலாம்‌. பிறந்த ஊரில்‌ அபிமானம்‌ கொண்டிருக்கலாம்‌. 
ஆனால்‌, ஆத்ம சாதகர்களாக விரும்புகிறவர்கள்‌ இந்த 
அபிமானங்களையெல்லாம்‌ கடந்து மேலே போக வேண்டும்‌. தர்க்க 
சாஸ்திரம்‌ கற்பது சிந்தனா சக்தியைப்‌ பலப்படுத்துகிறது. 
முறையாகப்‌ பேசுவதற்குப்‌ பயன்படுகிறது. ஆனால்‌, 
தர்க்கத்திலேயே கட்டுண்டு கிடக்கிறவர்கள்‌ ஆத்ம சாதனத்தில்‌ 
முன்னேற்றம்‌ அடைவதில்லை. எதை வேண்டுமானாலும்‌ 

தாக்கியோ, தழுவியோ பேச வல்லவர்கள்‌ இருக்கிறார்கள்‌. அவர்கள்‌ 
வெறும்‌ விவாதிகளே ஒழிய வாழ்வைச்‌ செப்பனிடுபவர்கள்‌ அல்லர்‌. 
உடல்‌ வாழ்க்கை வாழுகிறவர்களுக்கு உணவும்‌ உடையும்‌ தேவை. 
அந்தந்தத்‌ தேசாசாரத்துக்கு ஒப்ப உடை அணிவதில்‌ ஏதேனும்‌ 
ஒருவித வேடம்‌ போட்டாக வேண்டும்‌. பின்பு உண்பதையும்‌ 
உடை அணிவதையும்‌ குறிக்கோளாகக்‌ கொண்டிருப்பவர்கள்‌ 
இருக்கிறார்கள்‌. அப்படியுள்ள மாந்தரை மாக்கள்‌ என்றே மொழிதல்‌ 
பொருந்தும்‌. விலங்குகளுடைய வாழ்க்கையினின்று 
அன்னவர்களின்‌ வாழ்க்கை ஒரு சிறிதளவு மேம்படுகிறது. 
தங்களுடைய அறிவுத்திறனை யெல்லாம்‌ உணவையும்‌ 
உடையையும்‌ தேடுதலிலேயே விரயம்‌ செய்து விடுகின்றனர்‌. அது 
பொருந்தாது. மதங்களும்‌ சமயங்களும்‌ வெறும்‌ 
மார்க்கங்களேயாகின்றன. அவைகளைத்‌ தங்களுக்கு உரியவைகள்‌ 
என்றும்‌ அல்லாதவைகள்‌ என்றும்‌ பாகுபடுத்துதல்‌ 
அறிவுடையோர்க்குத்‌ தகாது. ஏதேனும்‌ ஒரு சமயத்தின்‌ வாயிலாக 
சமயத்தையெல்லாம்‌ கடந்துள்ள அதீத நிலைக்குப்‌ போவதே 
ஆத்மிக வாழ்வின்‌ குறிக்கோள்‌ ஆகும்‌. இந்தப்‌ பொருந்தாத 
அபிமானங்களைத்‌ தவிர்க்கவேண்டுமென்று தாயுமானவர்‌ 
எச்சரிக்கை செய்கிறார்‌. இக்கருத்துக்கள்‌ யாவும்‌ அடங்கியுள்ள 
பாடலாகும்‌ இது. 

அதே போன்று பரிபூரண ஆனந்தம்‌ என்னும்‌ பாடல்களிலும்‌ 
தாயுமானவர்‌ இந்து மதத்திலுள்ள பல்வேறு பிரிவுகளில்‌ வேற்றுமை 
காணாது ஒற்றுமையே காணும்‌ ஒரு சமரச மனப்பான்மையை அவர்‌ 
வலியுறுத்தி யுள்ளார்‌. அதோடுமட்டு மல்லாது சமயங்கள்‌ ஒன்றோடு 
ஒன்று_போராடுவதற்குக்‌ கருத்து வேறுபாடுகளைப்‌ போக்குவதே 
வழி என அவர்‌ வலியுறுத்தியுள்ளார்‌. தாயுமானவர்‌ இயற்றிய 
பரிபூரணானந்தம்‌ பற்றி உள்ள கருத்துக்களுக்குச்‌ சுவாமி 
சித்பவானந்தர்‌ அவர்கள்‌ பின்வருமாறு விளக்கம்‌ அளித்துள்ளார்‌. 

“உலகில்‌ சமயங்கள்‌ பல இருக்கின்றன. இவைகளுக்கிடையில்‌ 
ஒற்றுமை அதிகமா, வேற்றுமை அதிகமா என்பது கேள்வி. 
வேதாந்தத்தைப்‌ பற்றியும்‌ சித்தாந்தத்தைப்‌ பற்றியும்‌ மக்கள்‌ 
அடிக்கடி கேள்விப்படுகின்றனர்‌. எது வேதாந்தம்‌, எது சித்தாந்தம்‌ 
என்பதை அறிந்துகொள்ளுவது அவசியமாகிறது. வேதத்தின்‌ 
அந்தம்‌ வேதாந்தம்‌. மறைமுடி எனவும்‌ அது பொருள்படுகிறது. 
கடவுள்‌, இயற்கை, உயிர்கள்‌ ஆகியவைகளைப்‌ பற்றிய முடிவான 
கோட்பாடுகளுக்கு வேதாந்தம்‌ என்று பெயர்‌. வேதாந்தக்‌ 
கோட்பாடுகளை ஆதாரங்களாக வைத்துக்கொண்டு கணக்கற்ற 

சமயங்கள்‌ உரு எடுத்துள்ளன. அவைகளுள்‌ ஆறு சமயங்கள்‌ 
முக்கியமானவைகள்‌. ஷண்‌ மதங்கள்‌ என்றும்‌ அவைகளைப்‌ 
பற்றிப்‌ பகர்வதுண்டு. சைவம்‌, வைஷ்ணவம்‌, சாக்தம்‌, 
கணபதேயம்‌, கெளமாரம்‌, செளரம்‌ என இவ்‌ ஆறு மதங்களும்‌ 
பெயர்‌ பெற்றுள்ளன. ஒவ்வொரு மதமும்‌ ஒவ்வொரு சித்தாந்தம்‌ 
என்று சொல்லப்படுகிறது. ஓர்‌ உபமானத்தைக்‌ கொண்டு இதை 
நன்கு விளக்கலாம்‌. ஓர்‌ ஊரி... ருந்து மற்றோர்‌ ஊருக்குப்‌ 
போவதற்குப்‌ பல பாதைகள்‌ இருக்கின்றன. பலவிதமான வண்டி 
வாகனங்கள்‌ இருக்கின்றன. இத்தனைவிதப்‌ பாதைகளுள்‌ இன்ன 
பாதையில்‌ இத்தகைய வாகனத்தைக்‌ கொண்டு நான்‌ செல்லுவேன்‌ 
என்று ஒருவன்‌ தனக்குத்‌ தானே சித்தாந்தப்படுத்துகின்றான்‌. 
சித்தாந்தப்படுத்துவதற்கு முடிவு கட்டுதல்‌ என்பது பொருள்‌. 
பாதைகளையும்‌, வண்டி வாகனங்களையும்‌ தொகுத்துப்‌ 
பகருங்கால்‌ அவை வேதாந்தத்துக்கு ஒப்பாகின்றன. பிரித்துப்‌ 
பகருங்கள்‌ அவைகள்‌ ஒவ்வொன்றும்‌ ஒவ்வொரு சித்தாந்தமாகிறது. 
மெய்ப்பொருளைச்‌ சிவன்‌ எனக்‌ கருதி வழுத்தும்‌ மார்க்கம்‌ சைவ 
சித்தாந்தம்‌. அதே மெய்ப்பொருளை விஷ்ணு என்று கருதி 
வழுத்துமிடத்து அது வைஷ்ணவ சித்தாந்தம்‌. இத்தனை வித 
மதங்களுக்கிடையில்‌ கருத்து வேற்றுமை இருக்கிறதா என்பது 
கேள்வி. அடிப்படைத்‌ தத்துவத்தில்‌ வேற்றுமையில்லை. 
தத்துவத்தில்‌ இவை யாவும்‌ ஒன்றே எனக்‌ கண்டுகொள்பவர்‌ சமரசம்‌ 
காண்பவர்‌ ஆகின்றனர்‌. சமரசம்‌ காண்பதற்கிடையில்‌ ஒருவன்‌ 
தனக்குற்ற ஒரு நெறியில்தான்‌ தீவிரமாகச்‌ செல்ல வேண்டும்‌. 
சமயங்கள்‌ பல இருக்கின்றன என்றாலும்‌ அனுஷ்டானத்தில்‌ 
ஒருவன்‌ தனக்குகந்த சமயத்தைத்‌ தீவிரமாகக்‌ கடைப்பிடிப்பது 
அவசியம்‌. சித்தாந்தம்‌ என்பதை இங்குத்‌ தாயுமானவர்‌ சைவ 
சித்தாந்தம்‌ என்றே சிறப்பித்துக்‌ கூறுகிறார்‌. ஏனென்றால்‌ பல 
சித்தரந்தங்களுள்‌ அவர்‌ தீவிரமாகக்‌ கையாண்டது சைவ சித்தாந்தம்‌. 
அதற்கு அகச்சான்றுகள்‌ அவருடைய பாடல்களிலே ஏராளமாய்‌ 
இருக்கின்றன. வேதாந்தமும்‌ சித்தாந்தமும்‌ எந்த இரண்டு 
உண்மைகளைத்‌ தெளிவுபட வற்புறுத்துகின்றன என்று இங்கு 
இயம்புகிறார்‌. தங்கள்‌ செயல்கள்‌ அனைத்துக்கும்‌ தாங்களே 
கர்த்தாக்கள்‌ என்று ஜீவர்கள்‌ எண்ணிவருகிறார்கள்‌. அப்படி 
எண்ணிக்கொண்டிருப்பதற்‌ கிடையிலும்‌ உண்மையை அறிந்து 
கொள்கிற வேளையிலும்‌ அவர்களுடைய செயல்களெல்லாம்‌ 
வாஸ்தவத்தில்‌ கடவுளுக்குரிய செயல்களாம்‌. இது விஷயத்தில்‌ 
மதங்களுக்கிடையில்‌ அபிப்பிராய வித்தியாசமில்லை. ஜீவ 
வியக்திகளுக்குப்‌ பிறப்பிடம்‌ எது, நிலை பெற்றிருக்கும்‌ இடம்‌ எது, 

முடிவில்‌ ஒடுங்கும்‌ இடம்‌ எது என்பதை ஆராய்ந்து பார்த்தால்‌ 
ஜீவன்கள்‌ அனைத்தும்‌ கடவுளிடத்திருந்து வந்தவைகள்‌; 
கடவுளிலே நிலைத்திருக்கின்றன; கடவுளிலே ஒடுங்குகின்றன. இது 
விஷயத்திலும்‌ மதங்களுக்கிடையில்‌ கருத்து வேற்றுமை கிடையாது. 
சமரசமே யாண்டும்‌ நிலவுகிறது. வேதாந்த சித்தாந்த சமரச சுபாவம்‌ 
இதுவே என்று அவர்‌ பகர்ந்துள்ளார்‌. 

சமய அனுஷ்டானங்களெல்லாம்‌ எதற்காக அமைந்துள்ளன 
என்பது கேள்வி. ஒன்றோடு ஒன்று போராடுவதற்கோ, கருத்து 
வேற்றுமையை வளர்ப்பதற்கோ சமயங்கள்‌ அமையவில்லை. 
விதவிதமான உணவுப்‌ பொருள்கள்‌ உடலுக்குப்‌ புஷ்டி தருவதற்கு 
அமைந்திருப்பது போன்று சமயங்கள்‌ யாவும்‌ மக்களுக்கு நல்லறிவு 
புகட்டுவதற்கும்‌, உயர்நிலையை அடைதற்கும்‌ யாண்டும்‌ 
உதவிபுரிதற்கும்‌ அமைந்தவைகளாம்‌. செயல்களை ஜீவன்‌ ஒருவன்‌ 
தனக்குச்‌ சொந்தம்பாராட்டுகின்ற பொழுது செயல்களுக்கேற்ற 
இன்ப துன்பங்களை அவன்‌ அனுபவிக்கிறான்‌. 
செயல்களையெல்லாம்‌ கடவுளுக்குரியவைகள்‌ என்று கருதி, 
கடவுள்‌ கையில்‌ கருவியாய்‌ இருப்பது தன்‌ கடமையென்று 
' உணர்கின்ற ஜீவனுக்கு இன்பமுமில்லை, துன்பமுமில்லை. 
செயல்புரிவதற்கிடையில்‌ செயல்களையெல்லாம்‌ அவன்‌ 
கடந்தவனாகின்றான்‌. ஜீவன்‌ ஒருவன்‌ தனக்குத்‌ தனி வியக்தியை 
உண்டுபண்ணிக்‌ கொள்ளும்பொழுது அவனுக்கு வேற்றுமை புத்தி 
வருகிறது. மற்ற உயிர்களுக்குத்‌ தன்னை அன்னியமானவனாகக்‌ 
கருதுகின்றான்‌. மற்ற உயிர்களிடத்து இயல்பாகவே விருப்பும்‌ 
வெறுப்பும்‌ உண்டாகின்றன. உயிர்கள்‌ அனைத்தையும்‌ 
தன்மயமாகவும்‌, தன்னை மற்ற உயிர்கள்‌ மயமாகவும்‌ கருதிப்‌ 
பழகுகின்றவனுக்கு வேற்றுமைப்‌ புத்தி போகிறது. ஐக்கியபுத்தி 
ஓங்குகிறது. கடவுளின்‌ காட்சியைப்‌ பெற அவன்‌ தன்னைத்தானே 
பக்குவப்படுத்துகின்றான்‌. எவ்வளவு தீவிரமாக இத்தகைய 
நாட்டத்தை ஜீவன்‌ ஒருவன்‌ கடைப்பிடிக்கின்றானோ அவ்வளவு 
விரைவில்‌ அவன்‌ கடவுள்‌ சாந்நித்தியத்தை அடையப்பெறுவான்‌. 
நிறைஞானமும்‌ அவனுக்கு உண்டாகிறது. இப்படி முயற்சி 
பண்ணுபவனே நல்ல சாதகன்‌. வீண்‌ விவாதம்‌ செய்து 
கொண்டிருப்பவன்‌ ஆத்மசாதகன்‌ ஆகமாட்டான்‌. தன்னைக்‌ 
கடவுள்‌ சொரூபத்தில்‌ லயப்படுத்த முயற்சி பண்ணுபவனே 
பக்குவமடைந்து வருகிறான்‌. இந்தக்‌ கோட்பாட்டை 'இந்த நிலை 
தெளிய நான்‌ நெக்கு உருகி வாடிய இயற்கை திருவுளம்‌ அறியுமே' 
என்கிறார்‌ தாயுமானவர்‌. 

10. அனைவரும்‌ சகோதரரே 


சாவாமி சித்பாவனந்தர்‌ அவர்கள்‌ உலகில்‌ உள்ள பல்வேறு 
மதங்களைச்‌ சார்ந்த அனைத்து மக்களிடையே சகோதரத்துவ 
உணர்வு ஏற்படவேண்டுமென்ற கொள்கையில்‌ உறுதியாக 
இருந்தார்‌. குருமகராஜ்‌ இராமகிருஷ்ண பரமஹம்சர்‌ மற்றும்‌ சுவாமி 
விவேகானந்த சுவாமிகளின்‌ அடிச்சுவட்டைப்‌ பின்பற்றி இந்துமத 
அடிப்படை ஆன்மிக தத்துவத்திற்குப்‌ புரட்சிகரமான 
விளக்கங்களைச்‌ சுவாமிகள்‌ பல சந்தர்ப்பங்களில்‌ தம்‌ சீடர்களுக்கு 
விளக்கிக்‌ கூறியுள்ளார்‌. தாம்‌ சார்ந்திருக்கும்‌ இந்துமதத்தில்‌ 
அழுத்தமான பற்றுக்‌ கொண்டதோடு மட்டு மல்லாது நம்‌ நாட்டில்‌ 
பல நூற்றாண்டுகளாக நின்று நிலைத்துவிட்ட சகோதர மதங்களான 
இஸ்லாம்‌, கிறித்தவ, சீக்கியம்‌ மற்றும்‌ பெளத்த மதத்தைச்‌ 
சார்ந்தவர்களிடையே உணர்வுப்பூர்வமான ஒரு சகோதர பாசம்‌ 
வெளிப்படவேண்டு மென்று சுவாமிகள்‌ வற்புறுத்தினார்‌. 
மேற்கூறிய மதங்களைச்‌ சார்ந்த பல பெரியோர்களும்‌ மார்க்க 
அறிஞர்களும்‌ கிறித்தவப்‌ பாதிரிமார்களும்‌ மதத்தைப்பற்றிச்‌ சுவாமி 
சித்பவானந்தர்‌ அவர்கள்‌ கொண்டிருந்த பரந்த மனப்பான்‌ 
மையைப்‌ பாராட்டியதோடுமட்டு மல்லாமல்‌ அவரைத்‌ தங்களின்‌ 
வழிகாட்டியாகவும்‌ ஏற்றுக்கொண்டிருந்தனர்‌. 


இத்தாலிப்‌ பாதிரிமார்களுடன்‌ 


பெங்களூரைச்‌ சார்ந்த இந்து மதத்தில்‌ அழுத்தமான 
பற்றுக்கொண்ட திரு. இராமச்சந்திரன்‌ அவர்கள்‌ சுவாமி 
சித்பவானந்தர்‌ அவர்கள்மீது தீவிரமான பற்றுக்‌ கொண்டவர்‌. 
அத்தோடு அவர்‌ கத்தோலிக்க கிறித்தவ மதத்தின்‌ 
தலைமைப்பீட மான இத்தாலி நாட்டிலுள்ள ரோம்‌ மற்றும்‌ வாடிகன்‌ 
நகரங்களில்‌ உள்ள கிறித்தவ அறிஞர்களுடன்‌ நெருங்கிய தொடர்பு 

கொண்டிந்தார்‌. திரு. இராமச்சந்திரன்‌ அவர்கள்‌ ரோமன்‌ 
கத்தோலிக்கப்‌ பாதிரிமார்களுடன்‌ குறிப்பாக இத்தாலி நாட்டு 
பாதிரிமார்களுடன்‌ சுவாமி சித்பவானந்தர்‌ அவர்களைப்‌ பற்றியும்‌, 
திருப்பராய்த்துறையில்‌ உள்ள இராமகிருஷ்ண 
தபோவனத்தைப்பற்றியும்‌ ஏற்கனவே எடுத்துச்‌ சொல்லி 
யிருக்கிறார்‌. இத்தாலி நாட்டுப்‌ பாதிரிமார்கள்‌ அடுத்தமுறை இந்தியா 
வரும்பொழுது இராமகிருஷ்ண தபோவனத்திற்கு நேரடியாகச்‌ 
சென்று அதன்‌ செயல்பாடுகளை அறிந்துகொள்ளச்‌ சுவாமி 
சித்பவானந்தர்‌ அவர்களைச்‌ சந்தித்து வேண்டுகோள்‌ விடுத்தார்‌. 
இதன்‌ தொடர்பாக 1978 ஆம்‌ ஆண்டு இறுதியில்‌ ரெவரண்டு 
நிக்லோ மாங்கா அவர்கள்‌ இத்தாலியிருந்து சுவாமி சித்பவானந்தர்‌ 
அவர்களுக்கு ஒரு கடிதம்‌ எழுதியிருக்கிறார்‌. அக்கடித்தில்‌ 10 பேர்‌ 
கொண்ட கத்தோலிக்கக்‌ குருமார்கள்‌ குழு ஒன்று 1979 ஆம்‌ 
ஆண்டு ஜனவரி மாதம்‌ திருப்பராய்த்துறை இராமகிருஷ்ண 
தபோவனத்திற்கு வரவேண்டுமென்ற தங்கள்‌ விருப்பத்தைத்‌ 
தெரிவித்தார்‌. சுவாமிஜி அவர்கள்‌ குறிப்பிட்ட தேதியில்‌ 
அவர்களைச்‌ சந்திப்பதற்குத்‌ தபோவனத்தின்‌ சார்பில்‌ எல்லா 
ஏற்பாடுகளும்‌ செய்யப்படும்‌ எனப்‌ பதில்‌ கடிதம்‌ எழுதினார்‌. 
அவர்கள்‌ தபோவனத்தின்‌ விருந்தினர்களாகத்‌ தங்கியிருக்கலாம 
என்றும்‌ குறிப்பிட்டிருந்தார்‌. மேற்குறிப்பிட்ட 10 கத்தோலிக்க 
அறிஞர்களும்‌ திரு. இராமச்சந்திர ராவுடன்‌ தபோவனத்திற்கு 
வருகைதந்தபோது அவர்கள்‌ மிக்க அன்புடன்‌ 
வரவேற்கப்பட்டனர்‌. இராமகிருஷ்ண தபோவனம்‌ போன்ற ஒரு 
ஆசிரமத்தின்‌ அன்றாட வாழ்க்கைமுறை கத்தோலிக்க 
குருமார்களைப்‌ பெரிதும்‌ கவர்ந்தது. குறிப்பாக ஆசிரம வழக்கப்படி 
அவர்கள்‌ அனைவருக்கும்‌ சைவ உணவே ஏற்பாடு 
செய்யப்பட்டிருந்தது. வெண்பெங்கல்‌, சாம்பார்‌ சாதம்‌, தயிர்சாதம்‌ 
போன்ற உணவு வகைகளுடன்‌ பழக்கலவைகள்‌ (₹£ப1( 581/0) 
அவர்களுக்குப்‌ பரிமாறப்பட்டன. அனைத்து உணவு 
வகைகளையும்‌ நன்கு சுவைத்து உண்டனர்‌. பின்னர்ச்‌ சாவசமயப்‌ 
பிரார்த்தனை நடத்தப்பட்டது. அதில்‌ இந்து, மூஸ்லிம்‌ மற்றும்‌ 
கிறித்தவ சமயத்தின்‌ பிரார்த்தனைப்‌ பாடல்கள்‌ பாடப்பட்டன. 
தபோவனத்தின்‌ சார்பில்‌ குருகுல அடிப்படையில்‌ நடைபெறும்‌ 
வித்யாவனப்‌ பள்ளியையும்‌ விருந்தினர்கள்‌ பார்வையிட்டனர்‌. 
அதன்பின்னர்‌ மாணவர்களுக்கு அளிக்கப்படும்‌ 
உடற்பயிற்சியையும்‌ அவர்கள்‌ பார்வையிட்டனர்‌. யோகாசனமும்‌ 
அங்குப்‌ பயிற்றுவிக்கப்பட்டதை ஐரோப்பிய நாட்டைச்‌. சார்ந்த 


6-0. In Public Domain. Digtized by Muthulakshmi Research Academy 


96 சுவாமி சித்பவானந்தர்‌ 





கிறித்தவப்‌ பாதிரிமார்கள்‌ வெருவாகப்‌ பாராட்டினர்‌. சக்ராசனம்‌ 
போன்ற மிகவும்‌ கடினமான ஆசனங்களையும்‌ அவர்கள்‌ பார்த்துப்‌ 
பாராட்டினர்‌. விருந்தினராக வந்திருந்த பாதிரியார்‌ ஒருவர்‌ 
“ஐரோப்பியர்களால்‌ இவ்வித ஆசனங்களை எளிதில்‌ செய்துவிட 
இயலாது. அப்படி. அவர்கள்‌ முயன்றால்‌ உடலில்‌ ஏதாவது ஒரு 
இடத்தில்‌ எலும்புமுறிவு ஏற்பட்டுவிடும்‌ '' என்று வேடிக்கையாகக்‌ 
குறிப்பிட்டார்‌. 

ஆசிரமத்தின்‌ அன்றாட நடவடிக்கைகளைப்‌ பார்த்து வியந்த 
கிறித்தவ அறிஞர்கள்‌ இந்து மதத்தில்‌ அடிப்படையான ஆன்மிகத்‌ 
தத்துவங்கள்பற்றி ஆசிரமவாசிகளுக்கும்‌ மாணவர்களுக்கும்‌ பயிற்சி 
அளிப்பது குறித்து மகிழ்ச்சி அடைந்தனர்‌. இந்து மதத்தைப்பற்றி - 
அதன்‌ புறச்சின்னங்களான பண்டிகைகள்‌, சடங்குகள்‌, விழாக்கள்‌ 
போன்றவைபற்றி அறிந்திருந்த இவ்வறிஞர்களுக்கு அதன்‌ 
ஆழமான அடிப்படைத்‌ தத்துவங்களில்‌ பயிற்சி அளிப்பதில்‌ 
ஈடுபட்டிருக்கும்‌ இராமகிருஷ்ண தபோவனம்பற்றி ஓர்‌ உயர்ந்த 
எண்ணமே ஏற்பட்டது. எல்லாவற்றிற்கும்‌ மேலாகச்‌ சுவாமி 
சித்பவானந்தர்‌ அவர்களுடன்‌ மூன்று முறை அவர்கள்‌ இந்து 
மதத்தைப்பற்றியும்‌ அதன்‌ தத்துவங்களைப்‌ பற்றியும்‌ கிறித்தவ 
மதத்தோடு ஒப்பிட்டும்‌ கருத்துப்‌ பரிமாற்றம்‌ நடைபெற்றது. 
சுவாமிஜியுடன்‌ இந்து மதத்தைப்‌ பற்றியும்‌ அதன்‌ ஆழமான 
ஆன்மிக அடிப்படை பற்றியும்‌ கருத்துப்‌ பரிமாற்றம்‌ செய்தனர்‌. 
சுவாமி சித்பவானந்தர்‌ அவர்கள்‌ இந்து மதத்தைப்பற்றி 
அற்புதமான ஒரு சொற்பொழிவினை நிகழ்த்தினார்‌. மதிய 
உணவிற்குப்‌ பின்னர்‌ “மதங்களின்‌ எதிர்காலம்‌” எனும்‌ தலைப்பில்‌ 
சுவாமி சித்பவானந்தர்‌ ௮வர்கள்‌ சொற்பொழிவாற்றினார்‌. அன்று 
இரவு, “இந்து மதத்தின்‌ பார்வையில்‌ ஏசுநாதர்‌” எனும்‌ தலைப்பில்‌ 
சுவாமி சித்பவானந்தர்‌ அவர்கள்‌ அற்புதமான உரை ஓன்றை 
நிகழ்த்தினார்கள்‌. அடிப்படை.யில்‌ இந்து மதத்தில்‌ ஆழ்ந்த பற்றுக்‌ 
கொண்டிருக்கும்‌ சுவாமி சித்பவானந்தர்‌ அவர்களுக்கு ஏசுநாதரைப்‌ 
பற்றியும்‌ கிறித்தவ மதத்தைப்‌ பற்றியும்‌ இருந்த ஆழமான 
புலமையைக்‌ கண்டு அப்பாதிரிமார்கள்‌ மகிழ்ச்சியும்‌ பெருவியப்பும்‌ 
அடைந்தனர்‌. 

சுவாமி சித்பவானந்தர்‌ அவர்கள்‌ இந்து மதத்தின்‌ முக்கியமான 
மூன்று பிரிவுகளான துவைதம்‌, விசிஷ்டாத்வைதம்‌ மற்றும்‌ 
அத்வைதம்‌ ஆகிய தத்துவங்களை விருந்தினர்களுக்கு விளக்கிக்‌ 
கூறினார்‌. இந்த மூன்று தத்துவங்களின்‌ வியாக்யானகர்த்தாக்களாக 

விளங்கிய மத்வர்‌, இராமானுஜர்‌, பகவத்பாத சங்கரர்‌ இவர்களைப்‌ 
பற்றியும்‌ விவரமாக எடுத்துக்‌ கூறினார்‌. எல்லாவற்றிற்கும்‌ மேலாக 
இம்மூன்று பிரிவுகளுக்கும்‌ கிறித்தவ மதத்திற்கும்‌ இருக்கும்‌ 
ஒருமைப்பாட்டினை விளக்கிக்‌ கூறினார்‌. கிறித்தவ வேதமான 
பைபிளில்‌ ஆண்டவனைப்பற்றி விளக்கும்பொழுது 
“பரமண்டலத்திலிருக்கும்‌ எங்கள்‌ பரம பிதாவே" என்று 
கூறப்பட்டுள்ளது. இது துவைத சம்பிரதாயத்திற்கு இயைந்த ஒரு 
மகா வாக்கியமாகும்‌. அதே போன்று பைபிளில்‌ 
“பரமண்டலத்திலிருக்கும்‌ பிதாவைச்‌ சரணாகதி மூலமாகத்தான்‌ 
அடைய முடியும்‌” எனக்‌ கூறப்பட்டுள்ளது. இது வைஷ்ணவத்தை 
அடிப்படையாகக்‌ கொண்ட விசிஷ்டாத்வைதத்‌ தத்துவத்திற்கு 
இயைந்த ஒரு கருத்து ஆகும்‌. “பரமண்டலத்திலிருக்கும்‌ பிதாவும்‌ 
நானும்‌ ஒன்றே" என்று பைபிளில்‌ குறிப்பிட்டுள்ளது மனித 
உயிர்களின்‌ ஆத்மார்த்தமான ஒருமைப்பாட்டினை விளக்கும்‌ 
இக்கருத்தானது அத்வைத தத்துவத்தை உலகிற்களித்த பகவத்பாத 
சங்கரரின்‌ தத்துவத்திற்கு ஒத்ததாக இருக்கிறது எனக்‌ 
குறிப்பிட்டார்கள்‌. மேலும்‌ அத்வைத சித்தாந்தத்தை மகாகவி 
சுப்ரமணிய பாரதியார்‌ அவர்கள்‌, “இம்பர்‌ வாழ்வில்‌ இறுதிகண்டு 
உண்மையின்‌ ஏற்றம்‌ உணர்த்திய சங்கரன்‌ மாட்சியும்‌ " எனும்‌ 
அற்புதமான சொல்லாற்றல்‌ மூலம்‌ கூறியதைச்‌ சுவாமிகள்‌ 
தெளிவாக விளக்கிக்‌ கூறினார்கள்‌. 


பொதுவாக மேலைநாட்டினர்‌ அதுவும்‌ குறிப்பாக ஜரோப்பிய 
நாட்டினரான கிறித்தவர்கள்‌ இந்து மதத்தைப்பற்றி ஒரு தவறான 
அபிப்பிராயத்தையே கொண்டிருக்கிறார்கள்‌. பல ஆயிரக்‌ 
கணக்கான ஆண்டுகளாக வரலாற்றுப்‌ புகழ்‌ மிக்க ஆன்மிக 
தத்துவங்களைத்‌ தன்னகத்தே கொண்ட இந்துமதம்‌ என்பதை 
மறந்து, ஆன்மிக அடிப்படையில்லாத சடங்குகளையும்‌ 
மூடநம்பிக்கைகளையும்‌ இந்து மதத்தைச்‌ சார்ந்த புரோகிதர்கள்‌ 
மக்கள்‌ மத்தியில்‌ பரப்பிவந்ததே இத்தவறான எண்ணம்‌ வளர 
அடிப்படைக்‌ காரணமாக அமைந்துவிட்டது. ஒரு காலத்தில்‌ தொழில்‌ 
அடிப்படையில்‌ இந்து மக்கள்‌ தங்கள்‌ வாழ்க்கைமுறையை 
அமைத்துக்கொண்‌ டிருந்தனர்‌. இத்தகைய வர்ணாசிரம அமைப்பு 
அவரவர்கள்‌ ஏற்றுக்கொண்ட தொழில்‌ சார்ந்த கடமைகளைக்‌ 
கொண்டு அமைந்தவரையில்‌ சமுதாயத்தில்‌ அமைதி நிலவிவந்தது. 
ஆனால்‌, இத்தகைய வர்ணாசிரம அடிப்படை பிறப்பு வழியில்‌ சாதி 
எனும்‌ முறையை அங்கீகரித்ததோடுமட்டு மல்லாமல்‌ அத்தகைய 
சாதிய அமைப்பியல்‌ மேடுபள்ளங்களுடன்‌ கூடிய நிரப்ப முடியாத்‌? 

ஏற்றத்தாழ்வுகளை ஏற்படுத்திய பின்னர்த்தான்‌ இந்து மதத்தின்‌ 
பெருமை குறையத்‌ துவங்கியது. உலக அரங்கில்‌ இந்து 
மதத்தைப்பற்றிய தவறானதொரு எண்ணம்‌ பரவத்‌ துவங்கியது. 
இதன்‌ விளைவாகவே இந்து மதத்தில்‌ பிளவு ஏற்பட்டு, ஜைனம்‌ 
மற்றும்‌ புத்த மதம்‌ போன்ற மதங்கள்‌ தோன்றின. இந்து 
மதத்திலுள்ள சீர்கேடுகளைத்‌ திருத்துவதற்காகத்‌ தோன்றிய 
இம்மதங்களின்‌ விளைவாகச்‌ சில சீர்திருத்தங்களும்‌ 
செய்யப்பட்டன. இதற்கும்‌ மேலாகப்‌ பகவத்பாத சங்கரர்‌ போன்ற 
ஆன்மிக ஞானியரும்‌ இத்தகைய சீர்திருத்தங்களுக்குப்‌ புதிய தத்துவ 
அடிப்படையை ஏற்படுத்திக்‌ கொடுத்தனர்‌. கடந்த 18 முதல்‌ 20ம்‌ 
நூற்றாண்டுவரை தோன்றிய சமூக சீர்திருத்தவாதிகளான இராஜா ராம்‌ 
மோகன்ராய்‌, கேசவ சந்திர சென்‌, தயானந்த சரஸ்வதி, 
இராமகிருஷ்ண பரமஹம்சர்‌, நாராயணகுரு மற்றும்‌ வடலூர்‌ 
இராமலிங்க அடிகளார்‌ போன்ற சீர்திருத்தவாதிகள்‌ தோன்றி 
மூடநம்பிக்கைகளையும்‌ அர்த்தமில்லாத சடங்குகளையும்‌ 
தன்னகத்தே கொண்ட இந்துமதத்தை அழிவுப்‌ பாதையிலிருந்து 
மீட்டனர்‌. மீண்டும்‌ இந்துமதம்‌ ஆன்மிகப்‌ பொலிவுடன்‌ திகழ்வதற்கு 
இத்தகைய சமூக சீர்திருத்தவாதிகளின்‌ வழிகளைப்‌ பின்பற்றித்‌ 
தமிழகத்தில்‌ மகத்தான ஆன்மிகப்‌ புரட்சி செய்தவர்கள்‌ சுவாமி 
சித்பவானந்தர்‌ அவர்கள்‌. இந்து மதத்தைமட்டு மல்லாமல்‌ கிறித்தவ 
மற்றும்‌ இஸ்லாம்‌ போன்ற மதங்களில்‌ உள்ள நல்லனவற்றை 
யெல்லாம்‌ நாம்‌ ஏற்றுக்கொள்ள வேண்டுமென்பதைச்‌ சுவாமி 
சித்பவானந்தர்‌ அவர்கள்‌ பெரிதும்‌ வலியுறுத்தினார்‌. அதேபோன்று 
கிறித்தவர்களும்‌ இஸ்லாமியர்களும்‌ தங்கள்‌ மதத்தின்‌ ஆன்மிக 
தத்துவங்களை முழுமையாகப்‌ புரிந்துகொண்டு இந்து 
மதத்தினருடன்‌ இணக்கமாக வாழ்வதற்குரிய வழிமுறைகளைக்‌ 
காண வேண்டுமென்று பெரிதும்‌ வலியுறுத்தினார்‌. கிறித்தவர்களும்‌ 
இஸ்லாமியர்களும்‌ தங்கள்‌ மதம்தான்‌ சிறந்தது எனக்‌ கூறுவதோடு 
மட்டுமல்லாது இந்துமதத்தில்‌ உள்ள மூடநம்பிக்கைகளையும்‌ 
சடங்குகளையும்‌ சுட்டிக்காட்டி இந்துமதத்தையும்‌ அதைப்‌ 
பின்பற்றுபவர்களையும்‌ ஏளனம்‌ செய்வதை அவர்கள்‌ 
கைவிடவேண்டு மென்று அவர்‌ வலியுறுத்தினார்‌. 


இராமகிருஷ்ண தபோவனத்திற்கு வந்திருந்த கத்தோலிக்கப்‌ 
பாதிரிமார்களுக்கும்‌ இத்தகைய அறிவுரைகளை வழங்கினார்கள்‌. 
அப்பாதிரிமார்களில்‌ ஒருவர்‌, “ஏசுநாதர்‌ அவர்களும்‌ அவருடைய 
சீடர்களும்‌ ஏசுநாதர்‌ ஒருவரே கடவுளின்‌ மகன்‌” எனக்‌ 
கூறியிருக்கின்றனர்‌. அதேபோன்று ஏசுநாதர்‌ “நான்‌ ஆப்ரகாமிற்கு 

முந்தியவன்‌” எனக்‌ கூறியுள்ளார்‌ என்ற கருத்தினைத்‌ தெரிவித்து, 
சுவாமிஜி அவர்கள்‌ இந்தக்‌ கருத்துக்‌ குறித்து என்ன கூற 
விரும்புகிறார்‌ எனக்‌ கேட்டார்‌. அதற்குச்‌ சுவாமிஜி யவர்கள்‌ ஏசுநாதர்‌ 
அவர்களே “நம்மைச்‌ சாராத பல வெள்ளாடுகள்‌ பல இடங்களில்‌ 
உள்ளனவே” எனக்‌ குறிப்பிட்டுள்ளார்‌. இதன்‌ உண்மையான 
பொருள்‌ என்னவென்றால்‌ இறைவன்‌ ஒரு குறிப்பிட்ட தூதுவர்‌ 
மூலம்தான்‌ தம்மை வெளிக்காட்டுகிறார்‌ என்பதாகும்‌. அதே 
நேரத்தில்‌ இறைத்தன்மை கொண்ட வேறு யாரும்‌ இல்லை என்று 
கூறிவிட முடியாது என்பதுவே ஏசுநாதரின்‌. கருத்தாகும்‌. இதைச்‌ 
சுவாமிகள்‌ மேலும்‌ விளக்கும்போது பல உதாரணங்களைக்‌ 
கூறினார்கள்‌. 


ஓர்‌ இடத்தில்‌ இசையில்‌ தேர்ச்சிபெற்ற ஒருவர்‌ இருந்தார்‌. அவர்‌ 
நீங்கள்‌ யாரும்‌ இசையைக்‌ கற்றுக்‌ கொள்ள வேண்டுமென்றால்‌ 
அதை கற்றுக்கொள்வதற்கு என்னிடம்தான்‌ வரவேண்டும்‌ என்று 
கூறினார்‌. ஆனால்‌, இதற்கு மற்றப்‌ பகுதிகளில்‌ வேறு இசை 
அறிஞர்கள்‌ இல்லை என்று பொருள்‌ அல்ல, அது போன்றுதான்‌ 
ஏசுநாதர்‌ அவர்கள்‌ “நானே வழிகாட்டி” என்று கூறியதை, 
அவரைத்தவிர வேறு யாரும்‌ இல்லை என்று பொருள்‌ கொண்டால்‌ 
எல்லையற்ற ஆற்றல்கொண்ட இறைசக்தியை நீங்கள்‌ குறைத்து 
மதிப்பிடுவதற்கு ஒப்பாகும்‌. மனித வரலாற்றின்‌ பல 
காலகட்டங்களில்‌ இப்படிப்பட்ட மகான்கள்‌ தோன்றுவதற்கு 
வாய்ப்புண்டு. எனவே, நம்‌ வரலாற்று உண்மைகளை 
உணர்ந்துகொள்ள வேண்டும்‌. அதுதான்‌ சத்தியத்தைத்‌ தேடும்‌ 
ஆன்மிகத்‌ தேடலின்‌ முக்கிய அம்சமாகும்‌. இதுபோன்றுதான்‌ 
இஸ்லாமியர்களும்‌ முகமதுநபிதான்‌ இறைவனின்‌ கடைசித்‌ தூதன்‌ 
என்று கூறுகின்றனர்‌. நபிகள்‌ நாயகத்திற்குப்‌ பின்னர்‌ இறைத்தூதர்‌ 
யாரும்‌ தோன்றவில்லை என்பதோடு மட்டுமல்லாமல்‌ தோன்றவும்‌ 
மாட்டார்கள்‌ எனக்‌ கூறிவிட்டார்கள்‌. இது கடவுள்‌ தத்துவத்திற்கே 
புறம்பான செயலாகும்‌. இத்தகைய தத்துவம்தான்‌ மத அடிப்படை 
வாதத்திற்குக்‌ காரணமாக அமைந்துவிடுகிறது. இத்தகைய 
அணுகுமுறையினால்தான்‌ மதங்களிடையே பூசல்கள்‌ 
ஏற்படுகின்றன. மனிதகுலம்‌, உய்வதற்கும்‌ மிக அதிகளவில்‌ 
ஏசுநாதர்‌, மூகமதுநபி போன்ற ஆன்மிகப்‌ பெரியோர்கள்‌ தோன்ற 
வேண்டும்‌. ஏசுநாதர்‌ அவர்கள்‌ 2000 ஆண்டுகளுக்கு முன்புதான்‌ 
பிறந்தார்‌. ஆனால்‌, ஏசுநாதருக்கு மூன்பு பல ஆயிரக்கணக்கான 
ஆண்டுகளுக்கு முன்பு பல ஆன்மிக ஞானிகள்‌ 
தோன்றியிருக்கிறார்கள்‌. அவர்களையெல்லாம்‌ நாம்‌ புறக்கணிக்க 

இயலாது. அவ்வாறு புறக்கணிக்கும்‌ மனப்போக்கு 
மதநம்பிக்கையின்பேரில்‌ வளர்க்கும்‌ மூடநம்பிக்கை என்றே நான்‌ 
கருதுகிறேன்‌. இத்தகைய குறுகிய மனப்பான்மைதான்‌ அளப்பரிய 
ஆற்றல்‌ கொண்ட இறைசக்கியை குறைத்து மதிப்பிடுவதற்கு காரண 
மாகிவிடுகிறது. நாம்‌ "சார்ந்திருக்கும்‌ மதத்தைப்‌ 
பெருமைப்படுத்துவதற்காக மகத்தான ஆன்மிக சக்தியின்‌ 
பிரதிநிதியாக விளங்கும்‌ கடவுளின்‌ ஆற்றலை நாம்‌ குறைக்க 
முற்படுகிறோம்‌. இது மதவெறியர்களின்‌ போக்காகும்‌. 
மதப்பற்றிலும்‌ கடவுள்‌ நம்பிக்கையிலும்‌ தோய்ந்திருப்பவர்கள்‌ 
மூடநம்பிக்கையைக்‌ கைவிட வேண்டும்‌. 
மதங்களின்‌ ஆன்மிக அடிப்படை 

மதத்தின்‌ ஆன்மிக அடிப்படையை மறந்துவிட்டுப்‌ 
புறச்சின்னங்களையே மதமெனக்‌ கருதும்‌ புரோகிதர்களும்‌ 
பாதிரிகளும்‌ மெளல்விகளும்‌ தாங்கள்‌ சார்ந்துள்ள மதத்திற்குக்‌ கேடு 
விளைவிக்கிறார்கள்‌ என்று நாம்‌ கருத வேண்டுமென்று சுவாமி 
சித்பவானந்தர்‌ அவர்கள்‌ விளக்கிக்‌ கூறினார்‌. இதற்கு அவர்‌ ஒரு 
உதாரணம்‌ கூறினார்‌. லண்டன்‌ மாநகரில்‌ உள்ள மிருகக்‌ காட்சிச்‌ 
சாலையில்‌ விஞ்ஞானி ஒருவர்‌ அங்குள்ள குரங்கு ஒன்று செய்யும்‌ 
அங்க சேஷ்டைகளைக்‌ கூர்ந்து கவனித்துக்கொண் டிருந்தார்‌. 
அக்குரங்கானது மரத்திற்கு மரம்‌ தாவுவதையும்‌ மற்றும்‌ அதன்‌ 
செயல்பாடுகளையும்‌ அவர்‌ கவனித்துக்கொண் டிருந்தார்‌. 
அச்சமயம்‌ ஒரு வைதீக கிறித்தவ மதகுரு அவ்விஞ்ஞானியைப்‌ 
பார்த்துப்‌ பின்வருமாறு கூறினார்‌: “நீங்கள்‌ உங்கள்‌ 
முன்னோர்களைப்‌ பார்த்துப்‌ பரவசப்பட்டுக்‌ கொண்டிருக்கிறீர்களா” 
எனக்‌ கேலியாகக்‌ கேட்டார்‌. அக்கேள்வியானது டடார்வினின்‌ 
பரிணாமக்‌ கொள்கையில்‌ நம்பிக்கை கொண்ட அந்த 
விஞ்ஞானியைக்‌ கேலிசெய்வதாக அமைந்தது. அதற்கு அந்த 
விஞ்ஞானி “இக்குரங்கு போன்ற மூதாதையரைப்‌ பெற்றதற்கு நான்‌ 
பெருமைப்படுகிறேன்‌. அறிவுப்‌ பாரம்பரியத்திற்குப்‌ புறம்பான 
உங்களைப்‌ போன்ற ஒருவரை மூதாதையராகப்‌ பெறுவதைவிட 
இக்குரங்கை முன்னோர்களாகப்‌ பெற்றதற்குப்‌ 
பெருமைப்படுகிறேன்‌” என்று பதில்‌ கூறினார்‌. இப்பதில்மூலம்‌ 
அவ்விஞ்ஞானி உணர்த்தும்‌ உண்மை யாது? சாதாரணப்‌ 
பிறவியிலிருந்து மனிதன்‌ ஒவ்வொரு பிறவியிலும்‌ 
உயர்ந்துகொண்டே போகிறான்‌. இது விஞ்ஞானி டார்வின்‌ 
அவர்களின்‌ பரிணாமக்‌ கொள்கைக்கு உகந்த கொள்கையாகும்‌. 
ஆனால்‌, அவரைக்‌ கேலிசெய்த பாதிரியாரின்‌ வார்த்தைகளோ 

உயர்பிறவியிலிருந்து தாழ்ந்த பிறவிக்குத்‌ தள்ளுவதேயாகும்‌. 
மூடத்தனமான அப்பாதிரியாரைவிட அவ்விஞ்ஞானி உயர்ந்த 
ஆன்மிகவாதியாகவே எனக்குத்‌ தெரிகிறார்‌ எனக்‌ குறிப்பிட்டார்‌. 


சுவாமி சித்பவானந்தர்‌ அவர்களிடம்‌ கிறித்தவ மதத்தைச்‌ 
சார்ந்தவர்கள்‌ இந்து மதத்தவரைத்‌ தங்கள்‌ மதத்திற்கு மதமாற்றம்‌ 
செய்வதுகுறித்து வினா எழுப்பப்பட்டது. அதற்குச்‌ சுவாமி 
சித்பவானந்தர்‌ அவர்கள்‌ தமது கருத்தைத்‌ தெளிவாகக்‌ கூறியுள்ளார்‌. 
அவர்‌ கூறுகையில்‌ மதமாற்றம்‌ செய்யச்‌ சொல்லும்‌ மதகுருமார்கள்‌ 
இந்து மதம்பற்றிச்‌ சாதாரண எளிய மக்கள்‌ மனத்தில்‌ தவறான ஒரு 
எண்ணத்தை ஏற்படுத்த முயல்கிறார்கள்‌. அதன்மூலம்‌ ஏழை எளிய 
மக்களைக்‌ கிறித்தவ மதத்திற்கு மதமாற்றம்‌ செய்ய முயல்கின்றனர்‌. 
வேறு பலவழிகளில்‌ ஆசை வார்த்தைகளைக்‌ கூறியும்‌ தங்கள்‌ 
மதத்திற்கு இழுக்கப்‌ பார்க்கிறார்கள்‌. 

ஏழை மக்களின்‌ அறியாமையையும்‌ வறுமையையும்‌ 
பயன்படுத்தி மதமாற்றம்‌ செய்வதை ஏற்றுக்கொள்ள முடியாது. 
எனினும்‌ நாடு விடுதலை பெற்றபின்பு அனைவருக்கும்‌ கல்வி 
கிடைத்துவிட்ட நிலையில்‌ மக்கள்‌ அ]றியாமையிலிருந்து விடுதலை 
பெற்றுள்ளனர்‌. அரசும்‌ சமுதாயப்‌ பொருளாதார நிலையை 
மேம்படுத்தப்‌ பல திட்டங்களைச்‌ செயல்படுத்தி ஏழ்மையைப்‌ 
போக்குவதற்கு முயற்சி எடுத்து வருகிறது. எனவே, படிப்படியாக 
மதமாற்றம்‌ என்பது குறைந்துவிடும்‌ என்று நம்புகிறேன்‌. எனவே, 
மதமாற்றத்தைக்‌ குறைப்பதற்குப்‌ புதியமுயற்சி ஏதும்‌ எடுக்கத்‌ 
தேவையில்லை. உண்மை நிலை தெளிவாகும்போது உண்மையான 
மதத்தின்‌ நிலையை அறிவார்கள்‌. மேலும்‌ மற்ற மதங்களின்‌ நல்ல 
கொள்கைகளைத்‌ தன்னகத்தே சேர்த்துக்கொள்வது இந்து மதத்தின்‌ 
சிறப்பாகும்‌. நாளடைவில்‌ மற்ற மதங்கள்‌ இந்து மதத்துடன்‌ 
இணைந்துவிடும்‌. அவ்வாறு இணைந்துவிட்ட பின்பும்‌ கிறித்தவ 
மதம்‌ தனியாகச்‌ செயல்படுவதற்குத்‌ தடையேதும்‌ இருக்காது. 
இதற்கு அடி.ப்படையாகத்தான்‌ கிறித்தவ தேவாலயங்களில்‌ இந்து 
மத முறைப்படி வழிபாடுகள்‌ நடப்பதை நாம்‌ காணலாம்‌. தேசப்பிதா 
காந்தியடிகளைப்‌ பின்பற்றும்‌ கிறித்தவப்‌ பாதிரிமார்களான 
ரெவரெண்ட்‌ கெய்த்தான்‌, கிறிஸ்துகுல ஆசிரமப்‌ பாதிரிமார்களான 
பேட்டன்‌ மற்றும்‌ ஜேசுதாசன்‌ போன்றவர்கள்‌ காவித்துணியில்‌ 
பாதிரிமார்களுக்கு உரிய உடைகளையே அணிந்து வந்தார்கள்‌. 
கிறிஸ்துகுல ஆசிரமத்தில்‌ உள்ள கிறிஸ்தவ தேவாலயமும்‌, இந்துக்‌ 
கோயில்‌ போன்று வடிவமைக்கப்பட்டுள்ளது. 

சுவாமி சித்பவானந்தர்‌ அவர்களின்‌ சமய சமரசத்துடன்‌ கடிய 
உயரிய கருத்துக்களைக்‌ கேட்ட கத்தோலிக்கப்‌ பாதிரிமார்கள்‌ மிகச்‌ 
சிறந்த ஆன்மிக விளக்கம்‌ பெற்றதாக உணர்ந்தனர்‌. அவர்களில்‌ 
ஒருவர்‌ “ஏசுநாதர்‌ கடவுளின்‌ கோவில்‌” எனக்‌ குறிப்பிட்டார்‌. அதற்குச்‌ 
சுவாமி சித்பவானந்தர்‌ அவர்கள்‌ சுவாமி விவேகானந்தர்‌ கூறிய 
வார்த்தைகளை மேற்கோள்‌ காட்டினார்‌. அவர்‌ கூறியதாவது, 
“நீங்கள்தான்‌ கடவுளின்‌ கோயில்‌ என்பது உண்மை. அதே 
சமயத்தில்‌ பரமண்டலத்தில்‌ இருக்கும்‌ பிதாமகனைப்‌ போன்று 
உயர்ந்த நிலையைப்‌ பெற்றவராக இருங்கள்‌ ” என பைபிளில்‌ 
கூறியிருப்பதை நினைவுபடுத்தி, கிறிஸ்தவ மதம்‌ முழுதும்‌ இந்த 
உலகத்தைவிட்டுப்‌ போய்விட்டாலும்‌ ஏசுநாதரின்‌ இந்த வார்த்தை 
நிலைத்து நிற்கும்‌. இத்தகைய வாசகங்களே உலக சமுதாயத்திற்கு 
உயர்ந்த தத்துவமாகும்‌. இதுவே இந்துமத வேதாந்தம்‌ உலகிற்கு 
அளித்த தத்துவமாகும்‌. ஏசுநாதர்‌ எதையும்‌ அழிப்பதற்காகப்‌ 
பிறந்தவர்‌ அல்ல. காலியான இடத்தை இட்டுநிரப்ப அவதரித்தவர்‌. 
மனித சமுதாயத்தினருக்கு ஏசுநாதர்‌ வாழ்க்கையே ஓர்‌ உதாரணம்‌. 
இதைத்தான்‌ தேசப்பிதா காந்தியடிகள்‌ வேறுவிதமாகக்‌ 
குறிப்பிட்டார்‌. அவர்‌, “நான்‌ கிறித்துவ சமுதாயத்திற்கு ஒரு 
வேண்டுகோள்‌ விட விரும்புகிறேன்‌. வெறும்‌ பைபிளைப்‌ 
படிப்பதற்குப்‌ பதிலாகத்‌ தியாகத்தின்‌ சின்னமாக விளங்கும்‌ ஏசுநாதர்‌ 
வாழ்க்கையைப்‌ பின்பற்றுங்கள்‌, அது உலக சமுதாயத்தை 
உய்விப்பதற்கு உதவும்‌” எனக்‌ குறிப்பிட்டார்‌. 

சுந்தரர்‌ (ுலவாம்ணியன்‌) 


மாணிக்கவாசகர்‌: முனைவர்‌ ஞானசுந்தரம்‌ 

ஸ்ரீமத்வர்‌ டாக்டா்‌ சுதா சேலையன) 

திருமூலர்‌ முனைவர்‌ ௮.அறிவாளி 
மெய்கண்டார்‌ முனைவர்‌ ந. இீரா.சென்னியப்பனி 


தாயுமானவர்‌ முனைவர்‌ இ.சுந்தரமூர்த்தி 


வீரமாமுனிவர்‌ முனைவர்‌ ம.செ. இரபிகியி 
குணங்குடி மஸ்தான்‌ முனைவர்‌ தக்கலை பஷீரி 

(தவத்திரு.சாந்தலிங்க இராமசாமி அடிகளாரி 

சிவப்பிரகாசர்‌ (முனைவர்‌ ம.மனோன்மணி 
சிவஞான முனிவர்‌ (முனைவர்‌ வே.செல்லாக்தாள்‌) 
வண்ணச்சரபம்‌ தண்டபாணி சுவாமிகள்‌ 

முனைவர்‌ நெல்லை ந. சொக்கலிங்கம்‌) 

